

# د تروپي ميسافر

Ketabton.com



ژباړن: زبير شفيقي

ليکوال: نسيم حجازي

## ددې اثر پر دوهم چاپ د ژباړن څو کرښې

الحمد لله د ارواښاد نسيم "حجازي" د تاريخي ناولونو  
پښتو ژباړې دومره تودې استقبال شوې، چې ما يې تصور نشو  
کولی.

په اردو ژبه کې چې ددې آثارو څومره هرکلی شوی و، په  
همغه پيمانه يې افغاني ځوانانو هرکلی کړی دی. چې زه پرې  
د ستر پروردگار شکرونه ادا کوم.

دادی ددې آثارو د بيا خپراوي په لړ کې د ميوند  
خپرندويي ټولنې په زيار د "تروېمې مسافر" په نويې بڼه دوهم  
ځل د چاپ وياړ مومي چې زه يې د داستاني ادب مينه والو ته  
مبارکي وایم او د ميوند خپرندويي ټولنې ته د همدغې رغنده  
آثارو دخپراوي بری غواړم.

"شفیقي"

## سینتافی

په ۱۴۹۱ م د وروستی میاشتی یو سهار په ختیځ غرونو لمر د خپلو زرینو وړانگو جال خپراوه، د جنوب په غرنیو سیمو کی ویدو تیارو ورو ورو خپله لمن ورنغښتله او د سیرانویدا، الفجاره او الحمه په لوړو څوکو د واورو تاجونه ځلیدل. د سینتافی په پوځی قرارگاه کی گرځیدل راگرځیدل پیل شوی وو، ملکه ازایلا له شاهي څیمې نه لږ لږې پر یوه غونډۍ ولاړه وه او د غرناطې شنه منظره یی په مخکی وه، کله کله به ددی سترگی په شاوخوا غځیدلیو څیمو او یا له پراوه بیرته د «ویگا» په لوړو ژورو کی په هغو ویجاړو کلیو او کورونو میخ شوی چی هلته سوځیدلیو او کنډواله کورونو د جگړی د تباهی گواهی وبله.

خو څو شیبی وروسته به دغه له سحره ډک ښار چی دی ته په شپږ میلی کی پروت ؤ او په وار وار یی لیدلی ؤ او لوړ لوړ منارونه او گنبزی یی په ذهن کی انځور وو بیرته د دی د سترگو مخی ته راغی.

د جگړی په ورځو کی چی دی لومړی ځل له دی غونډۍ نه دغه ښار لیدلی ؤ، هغه مهال لمر په لویدو ؤ او دی ته داسی ښکاریدله چی د «سینتافی» او الحمرا» فاصله یو په یو ختمه شوه، له هغی شیبی وروسته دغه غونډۍ د دی د ځانگړی میل یو مقام ؤ. د دی د اسانی لپاره یی د ورختلو لاره صافه او پراخه کړه، او په څوکه یی یوه ښکلی څیمه هم ودروله. په عام ډول به چی کله هغه بهر ته وتله نو د خدمتگارانو او وینځو بشپړ لښکر به ورسره ؤ، خو چی کله به څه ذهني پریشانی ور پیدا شوه نو دی ته به د خاصو همزولو ملگری هم گرانه پریوته من هم د دی همدغسی حالت ؤ چی کله له شاهي څیمې نه ووتله یوازی دوی خدمتگاری ورسره وی چی کله غونډۍ ته ورسیدله هغوی یی هم رخصت کړی.

«ازایلا» پردی خبره اندینمنه وه چی د قسطلی پادری او د کلیسا د احتساب

د ځانګۍ مشر په خپل ليک کې د اورېند پر تړون سخت احتجاج کېږي او  
فردیناند ته یې دا مشوره ورکړې وه چې د اورېند تړون زر تر زره فسخه او په  
غرناطه یرغل وکړي.

د دی ليک ځواب ضروري و خو فردیناند د «زیمنس» پر ليک له سرسری نظر  
اچولو پرته نور هیڅ اړخښت ورنکړ، د شپې د دوډې پر وخت د دریم ځل لپاره  
ملکي! د هغه ليک یادونه وکړه، خو فردیناند دا وویل او خبره یې شاته وغورځوله  
چې: پردی به سهار غور کوو... اوس ډیر سترومانه یم.  
او چې کله سهار شو هغه په چکر وتلی و.

\*\*\*\*\*

ازایلا تر لږ ځنډه خیمې ته نژدې ولاړه وه. بیا شاته شوه په یوه کرسی  
کښیناسته، ناڅاپه یې د اس د پښو تریهار واوړید، جګه شوه بڼی لوری ته یې  
وکتل، فردیناند د غوندې ستره ور وخوت له اس نه پلي شو ور وړاندې شو د  
ملکي لاس یې ښکل کړل بیا یې وویل:

نن ډیره یخنی ده تا باید په خیمه کې استراحت کړي وای.

ملکي ځواب ورکړ: کله چې منزل دومره لنډ شی بیا مسافر آرام نشي کولی.  
نن سهار ما غوښتل تاته دا در په یاد کړم چې د اورېند لس ورځې تیری شوی او  
د تړون له مخې باید موږ د غرناطې او سینتافي ترمنځ دغه ۶ میله لاره په شپیتو  
نورو ورځو کې ووهو.

فردیناند ځواب ورکړ: ملکي! ته ولی داسې نه وایی چې دغه شپږ میله او  
شپيته ورځې د هغه اولس د مرګ او ژوند ترمنځ وروستی واټن دی چې پردی  
ځمکه یې اته سوه کاله حکومت کړې دی. ماته معلومه ده چې ستا پر ذهن تر  
اوسه د «زیمنس» د ليک اغیزه شته، خو هغه بوډا پادري ته څه معلومه ده چې کوم  
اولس چې موږ د مرګ وروستی څنډې ته راوستی دی، په څو کلونو کې یې د  
جبل الطارق څخه د پیرني تر غرونو پورې د کلیسا بیرغونه رانسکور کړي وو.

«زیمنس» پردی څوک پوهولی شی چې کله د دی اولس زوال پیل شوی و هم د  
کلیسا متحد ځواک د الکبیر تر دری پورې څو پراوه ابله په څلورو پیړیو کې  
ووېل، او په دی څلورو پیړیو کې چې کله د دوی د دفاع جذبه را وپښه شوی ده  
نو د کلونو حساب یې په ورځو کې بیرته پری کړی دی.

دوی دواړه په کرسیو کښیناستل، ازایلا وویل: زما مقصد ستا له رایې سره

اختلاف نه ؤ، زه پردی خبره وبارم چی په کومو لاسونو چی د اندلس دپوه مړه کيږي هغه زما د ميره دی، زه هسی خپل جذبات او احساسات ښکاروم، که تا د «زمینس» لیک تر پایه ټول لوستی وای دا بدگومانی به درسره نه وه چی هغه ستا سترو بړيو ته اهمیت نه ورکوی.

: ما د هغه لیک لوستی دی. هغه غواړی چی زه زر تر زره اوربند مات او په غرناطه حمله وکړم، هغه یوازی یو پادری دی. او زه د ټولو حالاتو څارونکی یو سپاهی یم.

هغه داسی گڼی چی د غرناطی خلک مړه شوی دی او اوس د دوی د مړیو د شکولو خبره پاتی ده، خو زما په نظر غرناطه په همدی حالت هم یوه اور غورځوونکی غره ته ورته ده، چی په تل کی یی لا لاوا خوتیږی، د دی اور غورځوونکی پرڅوکه د کلیسا د تخت ایښودلو نه وړاندی د دی ډاډ ضروری دی چی هغه «لاوا» سره شی.

دا سهی ده چی زموږ پوځونه اوس له غرناطی نه یوازی شپږ میله لری پراته دی. خو د اوربند له تړون نه وړاندی ما دا ډاډ ترلاسه کړی چی زموږ جگړه به اوس د غرناطی د شاوخوا پرځای د دیوالونو دننه وی، او کوم کار چی زموږ پوځ به کلونو کی ونکړای شو. هغه اوس د هغو خلکو په لاس پوره کیږی چی په غرناطه کی دننه اوسیږی او د خپل اولس فکری حصار ماتولی شی، آیا زما دا بری وړوکی دی کوم هدف چی موږ د زرگونو سپاهیانو د قربانولو په صورت کی ترلاسه کولای شوای هغه د هغه سړی په لاس پوره کیږی چی زموږ دښمنان یی د کلا وروستی ساتونکی گڼی.

ازابیل وویل : زه هره شیبه دا دعا کوم چی کومی هیلې تا په ابو عبدالله پوری تړلی هغه ترسره شی. خو کله کله ما دا خبره اندېښمنه کړی چی هغه یو ځل له تا سره وعده خلاقی کړی ده. ځکه خو پر هغه دویم ځلی اعتماد کول هوښیاری نه ده.

فردیناند وویل : د قسطلی پادری هم همدا خبره په لیک کی لیکلی ده، خو دا بلکل غلطه ده چی زه پر هغه اعتماد کوم، هغه یو عیاش، سست او (بدلیدونکی) مزاج خاوند دی. خو زما ورته اړتیا ده، ماته ځکه د هغه ضرورت دی چی د خپل قوم د ذلیلولو کومی وسیلی چی ده پیدا کړی دی هغه نور څوک نشی برابرولی، نن د غرناطی حالت هغه زمري ته ورته دی چی له ټپي کیدو

وروسته د يوه هوتي په بيخ کي خپل زخمونه څټي، اوس زه د وروستي گوزار لپاره له وړاندې کيدو دمخه ابو عبدالله ته دا فرصت ورکول غواړم چي دغه تپي زمري وتړي او زما په پښو کي يي وغورځوي.

ملکي وويل : ستا باور دې چي که په راتلونکو شپيتو ورځو کي دننه د غرناطې اولس د جگړې پريکړه وکړه نو ابو عبدالله به د هغوي د احساساتو په مقابل کي ودريداي شي؟

فرديناند: ابو عبدالله غوندي خلك د هري تالندي سره د الوتو او د هر سيلاب سره د بهيدو لپاره تيار دي، دوي تل يوي تكيي ته ضرورت لري، کله چي موږ هغه ته تكيه ورکړه نو هغه له خپل پلار نه هم بغاوت وکړ، او کله چي موسي بن ابی غسان تر لاس ونيو نو زموږ پر خلاف ودرید.

اوس په غرناطه کي بل موسي نشته او ابو عبدالله د يوه داسي سړي په واک کي دې چي زه يي د خپل بري ضمانت گڼم، هغه دې داسي ځاي ته رسولي دي چي د بيرته راتلو لاره نه لري، موږ بايد د خدای «ج» شکر ادا کړو چي کوم سړي موسي بن ابی غسان ترکانو او بربريانو ته د خپل استازي په حيث واستاوه هغه د مالټا په جيل کي پروت دي. که هغه له بهرني نړۍ نه دمرستي په ترلاسه کولو بريالي شوي وای نو زموږ جوړه لويه به ويجاړه شوي وه.

: د خدای «ج» شکر دې چي ستا دا وروستۍ انديښنه هم لري شوي.

فرديناند ځواب ورکړ: دا انديښنه به هغه مهال لري شي چي هغه د يوه بندي په څير زما مخي ته وړاندې شي، او د هغه پيژندونکي دا گواهي ورکړي چي حامد بن زهره همدې دي.

ملکه انديښمنه شوه ويي پوښتل : ايا دا امکان هم شته چي د مالټا خلکو بل څوک د حامد بن زهره په نامه نيولي وي، او زموږ سفير هم د هغه په اړه د زياتي پوښتنې ضرورت نه وي احساس کړي؟

: نه! په مالټا کي زموږ سفير ډير هوښيار سړي دي، زما يوازي دا انديښنه ده چي کومه کنښتني موږ د بندي د راوستلو لپاره استولي ده د هغې د بيرته راستنيدو څه احوال تر اوسه نه دي راغلي.

ملکي په انديښنه وويل : تا ويل چي د ترکانو جنگي بيړۍ په دې وختونو کي د روم په بحيره کي گزمي کوي، خدای «ج» د نه کوي چي زموږ کنښتني ته کومه پيښه نه وي شوي.

فردیناند ځواب ورکړ: که د یوې کبښتې په له لاسه ورکولو هغه خطر لری کیدای شی چی د حامد بن زهره د ژوندی را ستنیدو په صورت کی موږ ته را پېښیدای شی نو دا سودا گرانه نه ده،

: ته هغه دومره خطرناک گڼی؟

: کله کله د شپې په چوپتیا کی د یوه پهره دار چیغه ټول کلی را ویښ کړی، دا زما رومبني ذمه واری ده، چی زه په کوم کلی شوا خون وروږم هلته باید د کوم ویښ پهره دار کرپه له کومې روانه وزی، چی موږ د گتلی جنگ له سره جگړی ته اړ نه شو.

ملکه آزرده شوه خپل میره ته یی وکتل، ددی حالت هغه ماشوم ته ورته ؤ چی له لاسه یی یوه ښکلی نانځکه بیرته اخلی.

فردیناند دی ته د تسلی په دود وویل: ازایلا! زما دا مقصد نه ؤ چی تا اندیښمنه کړم، زما باور دی چی د نوی کال له پیلیدو سره به زه تاته په تحفه کی غرناطه درکوم، خو بیا هم ځینی جگړه ایز تدبیرونه داسی وی چی یوازی د لښکر مشر باید پری خبر وی، زما په زړه کی ډیری داسی خبری دی چی تر اوسه می تاته نه دی ویلی، ددی لپاره نه چی زه په څه خبره ستا اعتماد ترلاسه کول ضروری گڼم. بلکی زما هیله وه چی زه کوم ورځ ناڅاپه زیری درکړم او ته زیاته پری خوښه شی.

د ازایلا بڼه له خوښۍ وځلیده، جگه شوه څوگامه وړاندی ولاړه او فردیناند د ختیځ په لوری اشاره وکړه ویی ویل ته د دری له مخ څورنه لږ وړاندی وگوره! ملکی څو شیبی په ځیر ځیر وکتل بیا یی وویل: هلته زیات خلك ښکاری هغوی څه کوی؟

: هغوی سرک جوړوی، ستا پام نه دی شوی دا کار له دری ورځو راسی روان دی. او که ستا سترگی یو میل وړاندی نور هم لیدای شی نو ته به هلته د غرناطی خلك وگوری چی خپله برخه کار یی نژدی پای ته رسولی دی.

ملکی په حیرانی وپوښتل: ستا دا مطلب دی چی ابو القاسم هغوی زموږ د بری د لاری په هوارولو او پراخولو گومارلی دی؟

فردیناند ځواب ورکړ: ابو القاسم د غرناطی خلکو ته ډاډ ورکړی دی چی دوی له سینتپافی څخه د ضروری شیانو د رانیولو اجازه ترلاسه کوی او دوی به بیا کولی شی چی خپل جوړ شوی شیان هم هلته وپلوری، اوس لږ دی بل لوری ته

راشه! ازابېلا له فردیناند سره د غوندې بل اړخ ته ولاړه، هغه ورته وویل: د شمال او لویدیځ له لوریو سینتافي لوری ته راغلیو لارو ته وگوره، تا به تر اوسه په دی لارو هیڅکله هم دومره گادې نه وی لیدلې. مگر هغه څه شی راوړی؟ ملکي هغی لوری ته له څار وروسته وویل: فردیناند په موسکا ځواب ورکړ: غله، میوه، سابه، لرگی، واپنه، چرگان، هگی، او بنایي د وزواو پسونو رمی هم وگوري! پرون ما امر کړی ؤ چی سینتافي باید ډیره لویه منډی شی، او ابو القاسم ته دا پیغام ور رسیدلی دی چی بله ورځ به د «سینتافي» لاره پرانیزو، زما یوازی پردی خبره افسوس دی چی دا کار لږ ځنډنی شو.

ملکي په ډیر زحمت د خپلی پریشانی د پتولو هڅه کوله په اندېښنه یی وپوښتل:

آیا رښتیا هم د سوداگری دا لاره پرانیزي؟

: هو! زه د دی خبری عملی ثبوت ورکوم چی د قسطلی زړه سواندی ملکه دا نه خوښوی چی نوی رعیت یی له لوپي مړه شی، هسی هم «زمینسن» دا کار هم بنایي خوښ نه کړی،

ملکي وویل: زما خو دا گومان دی چی که هغه پر دی خبرو خبر شی ځان وژلو ته به چمتو شی.

فردیناند وموسکل: آیا هغه ته دا بس نه دی چی ورته ووايو د غرناطی خلکو ته د څو ورځو سبه خوراک په بدل کی د تل لپاره دوی د فقر او بی وسی جهنم ته ورغورځول زموږ لپاره گرانه سودا نه ده.

ته به خیرانه شی چی دا واورى چی دغه تجویز هم د ابو القاسم ؤ. د هغه دا شکایت ؤ چی که د غرناطی اولس د جنوب له غرنیو مو څخه د خوراک وسایل برابروی د قبایلو سره یی اړیکي ځواکمنی کیږی، ما د هغه دا شکایت لری کړ، اوس باید موږ دا هڅه وکړو چی د غرناطی خلکو ته د خوراک څښاک څیزونه په ډیره غوره او مناسبه بیه ورکړو، وړی انسان له مړیدو وروسته د جگړی پر ځای خوب زیات غوره گڼی.

ملکي وویل: که ماته د دی پروگرامونو معلومات وای نو دومره به اندېښنه نه وای، مگر یوه خبره می ذهن ته نه رالویږی چی زموږ دېښمن اته سوه کاله دلته د واگمنی کولو نه وروسته له خپل راتلونکی نه ولی نا خبره دی، ایا هغوی دومره

فکر هم نه شی کولی چی کله زموږ لپاره د غرناطی دروازی خلاصی شی، نو د دوی د حساب کتاب وړخ به پیلېږي؟  
فردیناند ځواب ورکړ:

هغوی پر هر څه پوهیږي، خو کله چی پر کوم اولس زوال راځي نو هغوی د خپلی سلامتیا د نیغی لاری نه د کپیدو بهانی لټوی او تل ځان ته دا فریب ورکوی چی د دوی حیلې د دوی د زور او ځواک بدل کیدای شی. او د اولسونو د لویدو وروستی پړاو داسی وی چی د مقابلې او مقاومت پرځای ځان وژنه ورته اسانه ښکاري، نن زموږ د دښمن حالت همدغسی دی. دوی د ټولنیز ژوند د ډمه واریو نه د ځان ساتلو په خاطر د ټولنیز مرگ له خطر نه سترگی پټول ډیر اسانه گڼي، دا زموږ نیکمرغی ده چی د کومو خلکو هوښیاری او عقل دوی خپله وروستی تکیه گڼي همغوی خپل برخلیک پر موږ پوری تړلی دی.

ازابیل وویل: ابو عبدالله ته دا معلومه ده چی څو اونۍ وروسته به یی پاچاهی پای ته رسیږي، او د دی په بدل کی به په الفجاره کی د یوی وړوکی ځمکی ترلاسه کولو نه وروسته دی د یوه وړوکی زمیندار په حیث وی. او چی کله موږ وغواړو نو لری کولای او شرلای به یی شو، ابو القاسم هم په دی تمه نشي پاتی کیدای چی کله د ابو عبدالله پاچاهی ړنگه شی نو د ده وزارت هم ورسره ځي، بیا دوی په کوم امید دا لویه لوبوی؟

فردیناند وموسکل: لویه یوازی زما ده، هغوی دواړه خو یوازی د شطرنج دانی دی، ابو عبدالله د هغو کسانو له ډلی څخه دی چی که د ځنکندن په حالت کی وی هم مرگ ته به د دوکی ورکولو هڅه کوی، او ابو القاسم غوندی چالاک سړی ته دا ډاډ ورکول گران نه وو چی موږ دا هر څه کوو د ده د ښیگڼی لپاره یی کوو. کله چی د اوربند په اړه خبری کیدی نو د ده تر ټولو لویه هیله دا وه چی د وسلې له ایښودلو سره سره بیا لږ تر لږه تر یوه کاله هغه له الحمرا څخه ونه وېستل شی.  
او تا زما د اعتراض سره سره د ده دا غوښتنه ومنله؟

: تاته د احتجاج ضرورت نه و. ما د ده ددی غوښتنی له منلو نه مخکی د دی ډاډ حاصل کړی و چی کله زموږ لښکر غرناطی ته ننوزی نو ابو عبدالله به په غرناطه کی نه وی

: مگر دا څنگه امکان لری، موږ په کومه پلمه له خپل لیکلی تړون نه سرغړونه کولی شو؟ ملکی په حیرانی پوښتنه وکړه.

موږ ته به د کومې پلمې ضرورت نه شی، کله چې وخت راشي نو ابو القاسم به په یوه ورځ کې داسې حالات رامنځته کړي چې هغه به خپله رضا له الحمرا څخه ووزي، خو سمدستي هغه باید په همدې ځان غولولو کې پاتې وي، همدغه لامل دی چې زه د هغه هیڅ غوښتنه نه ردوم. بلکې د ده استازو ته داسې ښکاره کوم چې موږ هغه ته نور هم ډیر څه ورکول غواړو، د تړون په دوهمه ورځ ما پټ دا پیغام ور واستاوه چې د غرناطې د مسلمان رعیت د اعتماد د ترلاسه کولو لپاره ماته د دوی څخه د پاچاهي د یوه نایب ضرورت دی او اوس هغه احمق داسې گومان کوي چې په الفجاره کې هغه ته د ځمکو ورکولو اعلان هسی د ده د وفاداري د ازموینې لپاره وو، که نه نو ما د هغه د نایب کولو پریکړه کړې ده، هغه په ځان تیر ایستلو روږدي دی، او زه پردې پوهیږم چې هغه همدغسې روږدي وساتم.

فردیناند څو شیبې ازایلا ته په داسې نظر کتل چې شاباس پری ووايي بیا یې په ډاډمنه لهجه وویل:

تر کومه چې په ابو القاسم پورې مربوطه ده ماته له هغه سره د څه وعدې ضرورت نشته، هغه د خپل اولس کښتۍ په گرداب کې ولیده زموږ کښتۍ ته راوخت، او هغه پوهیدلی دی چې د ژوندې پاتې کیدو لپاره هغه زموږ تکيې ته اړتیا لري. ځکه خو له خپل اولس سره په خیانت کې دومره وړاندې تللی چې اوس د بیرته راگرځیدو لپاره لاره نه لري. زما په گومان به اوس ته ډاډه شوی وي؟

ملکي وموسکل: هوکی! زه هر ډول ډاډ احساسوم چې زما ټولې دعاګانې قبولې شوي دي. نن به زه پادري «زمینس» ته لیکم چې زما میړه په سیاست او جګړه کې ستا مشورو ته اړتیا نه لري، ته یوازي دعا کوه، کاشکې نن موږ ته د حامد بن زهره په اړه هم کوم خبر راشي.

فردیناند وویل: تاته د هغه په اړه د څه اندېښنې ضرورت نشته، ما ډیرې ورځې پخوا دا فکر کړی چې که د غرناطې اولس کوم لارښود وموند او هغه خلک د ابو عبدالله او ابو القاسم پر خلاف را وپارول او له دې سره جوخت، د بربر او تزکانو څو ډلګې لښکر هم د دوی مرستې ته راغځي نو زموږ دا ټولې نقشی به له خاورو سره برابرې کړي.

ملکي په اندېښنه پاچا ته وکتل: نو تا د دی د علاج لپاره څه فکر کړی دی؟ زه دا زیری درته اورولی شم چې ما د دی بندوست کړی دی تاته معلومه ده

چی د اوربند د تړون سره ما د پوځ لپاره له دی ځایه لږ لری د یو نوی ځای د جوړولو امر کړی ؤ. اوس هلته په سلگونو تنه شپه ورځ کار کوی.

: هوکی! مگر زه اوس هم وایم چی هغه تنگه دره د پوځ د ځای په ځای کولو لپاره مناسبه نه ده. او بیا چی ته د غرناطی فتحه دومره باوری گڼی نو د زیات لښکر راوستل خو ضروری نه دی نو بیا هلته د چوڼۍ جوړولو ضرورت څه دی؟  
: که زه درته ووايم چی کله دغه چوڼۍ جوړه شوه نو د غرناطی کنجی به ستا په لاس کی وی نو باور به دی شی؟

ملکی د شکایت په لهجه وویل: ته د یوه بڼه خبر د اوریدو نه وړاندی زما د هوښیاری امتحان ولی ضروری گڼی! د خدای «ج» لپاره ووايه هلته څه لویه روانه ده؟

فردیناند څو شیبی هغی ته په فاتحانه نظر گتل بیا یی وویل:  
زه د خپل پوځ لپاره نوی چوڼۍ نه بلکی د دښمن لپاره کپس جوړوم، چی د غرناطی د آزادی روح به پکی بندی وی. د دی میاشتی تر پای ته رسیدو وړاندی به د غرناطی څلور سوه تنه یرغل موږ ته سپارل کیږی. دغه څلور سوه تنه به د پوځ نه علاوه د هغو سردارانو او مشرانو له دلی څخه وی چی په اولس کی د دوی له ملاتړ پرته هیڅ خوځښت نشی بریالی کیدای.

ازابیل څو شیبی هکه پکه ولاړه وه او خپل خاوند ته یی کتل، بیا یی وویل:  
ستا مطلب دا دی چی ابو عبدالله او د هغه وزیر ابو القاسم به یی د وزو او پسونو په څیر لاس او پسی ترلی تاته سپاری؟ د پوځ او اولس لخوا به یی هیڅ مزاحمت نه کیږی؟

: نه! دا د ابو القاسم ذمه واری ده، چی هلته به څه مزاحمت نه وی، او هغه په دی ذمه واری کی هغه وخت کامیابیدای شی چی د غرناطی خلکو د امن خواته د مایل کولو په خاطر زما تجویزونه بریالی شی د سوداگری لاری خلاصول او د سمدستی دوی ته د ژوند د اسانتیاو له برابرولو نه هدف دا دی چی دوی موږ د دښمنی پرځای خپل نیکی کوزونکی وېولی.  
: «څلور سوه عزمن خلک!»

: هو! څلور سوه داسی خلک چی د ژوندی بیرته ورستینیدو مسأله یی زرگونو دوستانو ته د غرناطی د آزادی او غلامی له مسألی نه مهمه وی او موږ پر هغوی هره خبره ومنلای شو.

ملکي وويل : زه داسي فکر کوم لکه خوب چي وينم، ايا ستا دا باور دی چي  
 اېو القاسم به ستا دا غوښتنه ومنی، او له اولس نه به هيڅ خطر احساس نه کړي؟  
 : هغه دا غوښتنه منلی ده او د هغه په وړاندې له اولس نه د خلاصون پوازينی  
 لاره دا ده. د ده دا گومان دی چي که کوم سر شوخه د هغوی د راپارولو هڅه  
 کوي نو د نفوذ خاوندان به يې د خپلو زامنو او وروڼو د سلامتي دښمنان بولي او  
 د دوی پر خلاف به توري راوباسي.

ازابيل وويل : اوس د زمينس د ليک په باب موږ ته د څه بحث ضرورت نشته،  
 د هغه استازي د بيرته ستنيدو لپاره سخت ناګرار دي، که تاسو هغه ته څو دقيقې  
 اجازه ورکړي نو سبا سهار ته به يې رخصت کړو.

: زه به يې سبا ته د ليدو لپاره راوغواړم، زه نن ډير مصرف يم : اېو  
 القاسم د استازي انتظار کوم.

## د ماضي روښنایي او د راټلونکي تيارې

د غره په لمنه يوه کلي کې درې خواو ته په پراخه باغونو د خزان اغيزې رابښکاره شوي وې، جنوب لوري ته د سيرانوادا په لوړو څوکو تر لري لري ځايه لومړي واورې اوريدلي وې.

سلما د خپلې کلا پر بام لمر ته پرته وه، په پنځوس کلنۍ هم ددې په څيره کې د ځوانۍ د تازگي نڅښې وې، عاتکه يوه څوارلس پنځلس کلنه نجلې چې د بربريانو، هسپانيې او عربو د ښايست گډې نڅښې يې په ښکلي څيره کې وې يو کتاب په لاس کې په زينو کې رابښکاره شوه، وړاندې ولاړه او له سلما سره په قالينه کېښاستله.

هغې کتاب پرانست وې ويل: کاکا ناوي!

زه د کتاب لپاره د سعیدی دوی کره تللی وم، ماويل زر به راستنه شم خو له زبیدی سره په خبرو وځنډېدم، سعید تر اوسه له غرناطې، نه دی راستون شوی. منصور ډیر خفه ؤ، جعفر او زبیده هم ډیر پریشانان وو، جعفر ويل، چې که هغه تر ماښامه رانه غي نو زه پخپله غرناطې ته ورپسې ځم، او احوال يې اخلم، د هغه دا اندېښنه وه چې د غرناطې د آزادۍ معامله گرو دی هم عيسويانو ته نه وي سپارلی.

سلما جگه شوه کيناستله، هغې ځوانۍ نجلۍ ته يې په تسلي وويل: عاتکې! ماته معلومه ده چې د سعید په اړه د هغه د وراره او نوکرانو څخه ستا اندېښنه زياته ده، خو ته ډاډه اوسه چې ډیر زر به ابو عبدالله څلور سوه تنه د يرغمل په توگه فرديناند ته وسپاري، له دې وروسته به دا اندېښنه امکان نه لري

چی د غرناطی اوسیدونکی به د سولی د ترون پر خلاف چاته د خولی چوله کولو اجازه ورکړی.

زموږ په کلی کی د هغوی ستا د کاکا په اړه تشویش ؤ، ځکه خو د غرناطی د مشرانو دا تینگار ؤ چی امین او عبید هم باید په هغه څلور سوه کسانو کی شامل شی، بیا هم دا هڅه کیږی چی د عمیر په څیر دوی هم له دی لست څخه وگنجل شی.

عاتکی وویل : کاکاناوی! زه د سعید په باب ځکه پرېشانه یم چی له هغه پرته د منصور څوک نشته.

سلمی وویل : لوری! زه به ستا کاکا ته ووايم چی کوم نوکر غرناطی ته واستوی او د هغه پوښتنه وکړی، خو ته باید دومره ډیره د سعید دوی کره ولاړه نه شی، ته اوس پیغله شوی یی، سعید ډیر ښه هلك دی ستا پر تره هم هغه د زامنو په څیر گران دی، خو د عمیر نه خوښیږی چی ته له هغه سره راشه درشه کوی.

د عاتکی څیره له غوسی نه وځلیده کتاب یی یوی خواته کیښود ویی ویل :  
: تاته خو معلومه ده چی زه د عمیر نوم اوريدل هم نه غواړم.

سلمی وموسکل ویی ویل : ماته معلومه ده او زما هم د ده عادتونه خوښ نه دی، خو ستا کاکا هغه ته تر امین او عبید هم زیات ناز ورکوی، د هغه دا نظر دی چی کله ته لویه شي امکان لری هغه بیا دومره د ګرګی وړ ونه گنی.  
: کاکاناوی! دا ته څه وایی؟

: لوری زما دا مطلب نه دی چی تا څوک مجبورولی شی، خو ستا کاکا جان ویل چی عمیر ترڅو ورځو پوری کور ته راځی د هغه په موجودیت کی ته لږ باید پام وکړی، هسی هم اوس ستا له کوره وتل ښه نه ښکاري، زه به د جعفر میرمن ته ووايم چی هغه زموږ کره راځی.

عاتکه لږ چوپه شوه بیا یی وویل: که کاکا جان د عمیر سپارښت کولی شی نو امین او عبید وروڼو څه گناه کړی وه؟

سلمی ځواب ورکړ : هغه هغوی هم راخلاصول غوښتل، خو وزیر ابو القاسم وئلی وو چی که ستا دری واړه زامن ویاسو نو نور به هم داسی غوښتنه وکړی، ځکه خو په دوی کی یوازی د یوه د پاتی کیدو وعده کولی شی.

عاتکی وویل : او کاکا جان د امین او عبید پرځای د عمیر نوم ورکړ؟  
: هو زما ناسکه زوی پر هغه ډیر گران دی.

: او د هغه مور هم پر ده ډیره گرانه وه؟

سلمی وویل: هوا هغه زما لپاره یو قیامت ؤ، که ستا کاکا د حامد بن زهره له ملامتی نه ویریدای نو په دی کور کی زما ژوندی اوسیدل گران وو، خو اوس هغه مړه شوی ده او موږ باید دعا ورته وکړو.

عاتکی وویل: زبیدی ویل چې هغه د اشبیلی د یوی یهودی کورنی څخه وه او مور او پلار یی په غرناطی کی له پناه اخستلو وروسته مسلمانان شوی وو. پلار جان له هغوی نه سخته کرکه کوله، اود مورجانی هم هیڅ خبری ورسره زړه نه غوښتل.

: لوری! ستا پلار او مور زما پلویان وو، او یو ځل چی دوی ته معلومه شوه چی ستا کاکا زما له بچیانو سره بڼه سلوک نه کوی نو هغه غرناطی ته بوتلل. ستا کاکا ستا له پلار نه یوازی یو نیم کال کشر ؤ خو د نصیر دوراندی د هغه هیڅ دم نه ؤ. هغه ډیر د هیبت خاوند ؤ، د دی سیمی هیچا هم له هغه سره سترگی په سترگو خبری نشوای کولی.

عاتکی! کله چی ته په غوسه شی نو څیره دی همغسی څلیری، سترگی دی کټ مټ د نصیر په څیر دی.

کاکا ناوی! زما لږ لږ هغه ورځی رایاډیری، خو تاسو ډیر زر بیرته له غرناطی نه راغلی.

: هوکی! د عمیر د مور له وفات وروسته ستا کاکا په خپل زیاتی پوه شو او زه بیرته ورسره راغلم.

: کاکا ناوی! که بده نه منی زه یوه پوښتنه درڅخه کوم؟

: ووايه!

: ایا دا امکان لری چی کاکا جان د دېنمن په غلامی ډاډه شی؟

: نه لوری! هغه سړی چی دری وروڼه یی شهیدان شوی وی، چی پر بدن یی د تورو او نیزو نڅبنی وی، او یو لاس یی هم غوڅ شوی وی هغه د عیسویانو پر غلامی څرنگه راضی کیدای شی؟

: مگر هغه خپل زامن یرغمل استولی دی. ایا له دی نه دا نه څرگندیږی چی هغه له زړه نه د غرناطی ماته منلی ده؟

سلمی ځواب ورکړ: دا خبره د چا په خیال او گومان کی هم نه وه چی ابو عبدالله او د هغه مشاور به د اوریند د تړون د مودی له پای ته رسیدو نه دمخه

څلور سوه تنه د يرغمل په ډول عيسويانو ته سپاري، کاشکي ستا تره د غرناطی د مشرانو او د ابو عبدالله د پريکړې د ماتولو اختيار درلودلای.

عاتکي وويل: کاکا ناوی! فرض کړه چي که حامد بن زهره په خپل مقصد کي بريالی شي او موږ ته يوه ورځ ناڅاپه دا خبر راشي چي د مراکش، ترکانو او يا مصريانو د مرستې لښکر د اندلس په خوا راخوځيدلی دی نو کاکا جهان به څه وکړي؟ سعيد وويل چي اندلس بيا د يوه يوسف بن تاشفين د راتلو انتظار کوي، د هغه باور ؤ چي حامد بن زهره به ناکام نه راستنېږي.

سلمیٰ څو شيبې په دردناک نظر عاتکي ته کتل بيا يې ځان راقابو کړ وي وويل: ته په دې فکر کي مه کيږه چي د اسلام غازيان ميدان ته راووزي نو ستا تره به د اندلس د آزادۍ پرځای د خپلو زامنو غم کوي خو اوس د اميدونو ټولي ډيوې مړې شويدي، اوس به هيڅوک هم له بهر نه زموږ مرستې ته رانشي، له موږ نه پخوا د قرطبي، اشبيلي، او طليطلی مسلمانانو همدغسې خوبونه ليدل چي د تقدير کومه معجزه به دوی د عيسويانو له مرئيتوبه وژغوري. خو په دې نړۍ د هغو خلکو لپاره د پناه هيڅ ځای نه و چي په خپلو لاسو يې ځان ته د مرگ سامان برابر کړی ؤ.

يوسف بن تاشفين د هغو خلکو د قربانيو انعام ؤ چي په توپان کي يې ډيوې بلې کړې وې، هغه غازي ميرمه د هغو زېښتنو علماؤ بلنی ته لښک ووايه چي د اسلام د سرلوري لپاره يې جيلونه او بنديخاني گاللي د هغه وخت سردارانو او مشرانو يې لاري غوره کړې وه، د هغوی خپلمنځي سياليو او رقابتونو اندلس د بربادۍ پر گړنگ درولي ؤ. خو د اولس زياتره، تلک له خپل حال او راتلونکي څخه ناخبره نه ؤ، اولس د خپلي آزادۍ داخلي او بهرني غليمان پيژندل او د هغوی په صفونو کي هغه لارښوونکي و چي د ډلو، قبيلو او نسلونو ترمنځ يې راپورته کيدونکي د کيني او کرکي ديوالونه نړولي شوي. همدغه سبب ؤ چي کله يوسف بن تاشفين د اندلس پر ساحل پل کيښود نو ټول اولس يې هرکلي ته ورغلي ؤ د اولس ټولنيز شعور دومره وېش ؤ چي د ډلو واکمن هم د هغه تر بيرغ لاندې توليدو ته مجبور شول. خو د غرناطی اميران نن د امن لپاره د خپلي آزادۍ سودا کولو ته چمتو دي، د اولس ټولنيز شعور او احساس لوټ شوی دی، او زموږ علما په داسي ځان تير ايستلو باندې روپډي شوي دي چي که فرديناند پر غرناطه قبضه وکړي نو دوی به آرام خوب وکړای شي.

د اسلام غازيانو خپلې وینې نذرانه کړې، خو د غرناطی اولس له دی وینو څخه د خپلې خپلواکۍ د پوی بلی نکرې شوی، که په دی اولس کی د ژوند کومه ساه پاتی وه نو د موسی بن ابي غسان حوصلو دوی ته د یوه اوسپنیز دیوال کار ورکولای شوای، خو کله چی هغه ستر غازی د خپلې وروستی وینا نه وروسته د ابو عبدالله له درباره راووت سترگی یی له اوښکو ملدی وی.

عاتکی وویل : کاکا ناوی! موږ باید نا امیده نه شو، تاته معلومه ده چی بدر بن مغیره له خپل لږ شمیر سربښندویانو سره تر اوسه جنگیږی او دښمن په دی حالت کی هم د هغوی حوصلی ورماتی نکرې شوی چی د شاهین دره له څلورو واړو لوریو کلابنده ده،

: ماته معلومه ده، خو دا د گوتو په شمیر غازیان د ټول قوم د گناهونو کفارہ نشی ادا کولی. ستا کاکا ویل چی د شاهین دری او غرناطی ترمنځ لاره غوڅه شوی ده، اوس موږ ته دا هم معلومه نه ده چی هغوی به په څه وړ ستونزمنو حالاتو کی له دښمن سره لاس او گریوان وي؟. د هغوی په رگونو کی څومره وینې پاتی دی او په دی وینو به تر کومه پوری د ازادی د یوه بله وساتی؟

: موږ یوازی پردی خبر یو چی هغوی د غلامی پرځای د شهادت لاره غوره کړه او دوی د هغه انسانی عظمت امانت داران دی چی یو مسلمان د بری او ماتی څخه بی پروا کوی.

د غرناطی په اولس کی دومره همت نشته چی د هغوی پر پله ولاړ شی، موږ یوازی ژوندی پاتی کیدل غواړو او ژوند له موږ نه لمن نغاړی. زموږ حالت د هغه انسان په څیر دی چی د مرگ له ویری خپل ځان غرغره کوی.

د غرناطی د اوسیدونکو د بی حسی تر دی لوی بل ثبوت څه کیدای شی چی د موسی غوندی د سترو ارادو غازی چیغو هم د دوی ضمیرونه راویښ نکرې شول. او کله چی هغه د شهادت له ارزو سره د ابو عبدالله له درباره راووت نو یوازی ؤ. عاتکی وویل : مگر د غرناطی څو علما، او امیران د ټول اولس د برخلیک پریکړه نشی کولی، مسلمان ته یوازی د کوم حوصله ورکوونکی ضرورت دی، خدای «ج» دی وکړی چی حامد بن زهره په خپل هدف کی بریالی شی. بیا به وگوری چی د سیرانوادا په لمن کی د مسلمانانو هرکلی د آزادی غوښتونکو سنگر-ونه، او د غرناطی اولس به هم پاڅیدلی وی، سعید وویل چی د غرناطی خلك اوس هم د یو چا د اشاری انتظار کوی.

: د غرناطی خلک د هغه ورځی انتظار کوی چی فردیناند الحمرا ته ننوزی او له څو اونیسو وروسته د دوی د برخلیک هغه توری شپې پیل شی چی هیڅ سهار نه لری، له الله نه دعا غواړه چی که د دی هیواد نه بهر زموږ څوک خواخوږی وی نو د اوربند د مودی له پوره کیدو څخه مخکی راورسیږی، تر کومه چی د غرناطی په اولس پوری اړه لری نو هغوی پردی خبره هم باور نه لری چی حامد بن زهره تر اوسه ژوندی دی.

: د خدای «ج» لپاره داسی مه وایه، هغه ژوندی دی هغه به خامخا راځی.  
: لوری! زه تا د ناڅرگندو امیدونو د ډیوو له بلولو څخه نه ایساروم. خو زما د سترگو مخی ته داسی تیاری دی چی د هیڅ ډول رڼا تصور نشم کولی.  
: کاکا ناوی! زه به د فردیناند غلامی ونه گورم، په کومه ورځ چی زه پردی وپوهیږم چی نور موږ ته له غلامی پرته بله لاره نشته، نوزه به دلته ونه اوسیږم.  
زه به خپل ماما ته ورشم او د الفجاره له غازیانو سره به وږی تږی هستوگنه غوره کړم.

پلار جان به ویل چی په دی دنیا د یوه مسلمان لپاره د آزادۍ تر ژوند لوی انعام د شهادت مرگ دی د عاتکی په سترگو کی اوبنکی وځلیدی، هغه ناڅاپه جگه شوه اوبنکی یی پاکي کړی د بام څنډی ته ولاړه د جنوب ختیز لوری ته یی د سیرانوادا واورینو څوکو ته وکتل.

سلمی جگه شوه ویی ویل: عاتکی راځه! نوره هوا سره شوه، عاتکی بیله دی چی مخ وړ واړوی ځواب ورکړ: کاکا ناوی ته درځه زه درپسی یم.  
سلمی د زینو په لوری ولاړه.

عاتکه لږ ځنډ وروسته بڼی لور ته وگرځیده او د بام په بله څنډه یی په یو گز لوړ دیوال ځنگلې تکیه کړی لویدیځ لوری ته یی وکتل او د ماضی په تیاری کی ورکه شوه.

اوس د دی په مخکی هغه ژور خوږ ؤ چی هغه غرنی کلی یی په دوو برخو ویشه د شمال د وادی په مخ څوړی کی تر یوی ویالی پورې غځیدلی ؤ.  
خوږ دیر ژور نه ؤ، د کلی د دواړو غاړو ترمنځ له لږ لږ فاصلی وروسته د تگ راتگ لاری وی، خو سپاره بیا مجبور وو چی بیا د کلی نه لری د دری د مخ څوړی نه په جلا جلا لارو کلی ته راشی او یا نیم میل پاس د غونډی پر سر راوگرځی چی دغه خوږ تری راغلی ؤ.

د هغې سترگی د خوږ په بله غاږه په يوه بل کور بڼځی وی، او دی د هغو ورځو تصور کاوه چی دی به د مورگو ته نیولی وه او گرځیدله به.

دا د محمد بن عبدالرحمن کور ؤ، د هغه مور آمنه د دی د مور ملگری وه او د کلی خلکو به ویل چی د دی پلار حامد بن زهره د غرناطی ډیر لوی عالم دی، د عاتکی پلار هم هغه ته زیات عقیدت درلود. کله چی دا په غرناطه کی له خپل پلار او مور سره اوسیدله نو د حامد بن زهره کور دوی ته ډیر نژدی ؤ. سعید د حامد دریم زوی له دی نه یوازی دری کاله مشر ؤ او د دی د لوبو او ساعت تیری وخت له هغه سره شریک تیر شو، د سعید دوه مشران وروڼه د جگړې په لومړیو ورځو کی شهیدان شوی وو، او د عاتکی پلار او مور د هغوی د جهادی کارنامو او د بودا پلار د صبر او حوصلی کیسی کولی.

د حامد بن زهره په کور کی د عاتکی لپاره تر ټولو زیاته دلچسپی او خوښی د هغه لور آمنه وه، چی دی به خاله بلله، آمنی په خپل کور کی د گاونډیو نجونو ته سبقونه ویل، او په پنځه کلنی عاتکه هم د هغې شاگرده شوه.

محمد بن عبدالرحمن د همدی کلی د یوه عزتمن کور ځوان ؤ، هغه له نصیر نه څو کاله کشر ؤ، او که کله به هغه غرناطی ته ولاړ نو له نصیر کره به خامخا ورتلو، بیا د نصیر په سبب د هغه اړیکی له حامد بن زهره سره پیدا شوی او بیا عاتکی یوه ورځ واوریدل چی د دی سایشته استاده چی دی به ورته خاله جان وویل د محمد بن عبدالرحمن د ژوند ملگری کیدونکی ده.

کله چی دا شپږ کلنه وه نصیر ته د یوی سرحدی کلا قومانده ورکړل شوه، هغه عاتکه او مور یی هماغه کلا ته ورسره بوتلل، دواډه نه څو میاشتی وروسته محمد بن عبدالرحمن هم خپله میرمن په کور کی پریښودله او پخپله د جگړې محاذ ته ولاړ، د هغه له رخصتیدو نه دوی میاشتی وروسته منصور وزیرید.

حامد بن زهره خپل وفادار نوکر جعفر او د هغه میرمن د آمنی کره ور واستول. عاتکی په دی کلی کی هم د غرناطی په حیر له آمنی نه سبق وایه، او د هغې په لیدو د کلي نورو خلکو هم خپل ماشومان د آمنی کور ته ور واستول، تر دی چی د دوی د کور لاندینی پور د یوی مدرسی بڼه غوره کړه.

سعید به له غرناطی نه چی کله د حامد بن زهره او کله د کوم نوکر سره د خپلی خور د لیدو لپاره راتلو نو د دی وړوکی دنیا به د خوښیو څخه ډکه شوه، دا به سهار وختی د آمنی کره ورغله که به د کور دروازه بنده وه نو جعفر کاکا ته به

بی ناری کړی، جعفر به په موسکا دروازه خلاصه کړه او عاتکه به په منډه کور ته ورننوته او په سعید پسی به بی ناری وهلی، سعید به چیرته غلی شو، هغه به بیا آمنی ته ورغله او تری پوښتل به بی چی سعید چیرته دی؟

آمنی به ځان ناگاره وچاوه بوی او هلی خواته به بی وکتل او عاتکی به بیا د کور په کونجونو او کوتو کی د هغه لټون کاوه، لږ ځنډ وروسته ټول کور کړسندو خنداگانو لږزاوه، په دی کلی کی د سعید اوسیدل ټولو ته په زړه پوری وو، او چی عاتکی به سبق ووايه نوره ټوله ورځ به بی له هغه سره په سات تیری تیږوله، کله کله به بی هغه خپل کور ته ورسره بیوه او له هغه ځایه کله کله د کلی له نورو هلکانو سره په پړیا خوږ اویا غونډیو ته ولاړل.

کله چی بیا لږ رالوی شول بیا به په اسونو سپریدل او سپاره به په چکر وتل، سعید په لس کلنی کی ښه سپور ؤ او په سختو غرنیو لارو بی اس زغلولی شوای. او چی کله به عاتکی هغه ولید خپلی مور ته به بی ویل، چی زه هم په همدغو لارو پر اس چکر وهم، عماري به تر یوه وخته دا را ایساروله خو چی ځیل او ضد بی زیات شو نو اجازه بی ورکړه، خو له دی شرط سره چی د اس جلب به د یوه نوکر په لاس کی وی نوکر به هم ورسره ځی.

یو ځل نصیر څو ورځی په رخصت راغی، هغه چی د خپلی لور مینه ولیده یو ورکی بهیان بی ورته راونیو، او دری ورځی وروسته هغه خپلی میرمن ته ویل چی نور زموږ لور ته د کوم نوکر د ساتنی او څار ضرورت نشته، ځکه خو سبا ته چی نصیر پر اس سپور له کوره ووت عاتکه هم ورسره ملگری وه، تر دی وروسته به چی کله سعید کلی ته راغی د هغه سره به بی یوځای پر اس سپارلی کولی.

بیا دا ورځی هم د یوه خواږه خوب په څیر تیری شوی او دی داسی احساسوله چی د هوښیاریدو په پیل کی دی د ژوندانه په ښه کی دکور کړسندو خنداگانو تصور کاوه اوس بی وروورو لمن ورټولوله، د خوږ نه پوری غاړی ته هغه کور اوس هم د دی تر سترگو لاندی ؤ. خو د حامد بن زهره لور او زوم چی دی له فخره خاله جانه او ماما جان ورته ویل هلته نه وو.

\*\*\*\*\*

د منصور د زیږیدو په دریم کال محمد بن عبدالرحمن د جنوب جبهی ته تللی ؤ او د مالقه په خبیخ کی د سمندر د غاړی د څو سیمو د ساتنی ذمه واری ورسپارل شوی وه، یوه ورځ آمنه خبره شوه چی هغه ټپی شویدی او د سمندر له

ځنډی نه څو میله لری یوی کلا ته رسول شویدی. آمنی دغه خبر خپل پلار ته واستاوه او دایی هم ورته ولیکل چی زه منصور جعفر او زبیدی ته پرېږدم او پخپله خپل خاوند ته ورځم، عاتکه او د هغه مور به هم منصور ته پام کوی، بیا هم سعید د څو ورځو لپاره دلته راواستوی، زه چی د منصور د پلار له حالت څخه ډاډه شم بیرته به راستنه شم.

ددی تره هاشم له آمنی سره څلور سپاره له کلی نه واستول او هغوی څو ورځی وروسته بیرته راستانه شول دا خبر یی راوړ چی د محمد بن عبدالرحمن حالت ډیر د اندېښنی وړ نه ؤ خو بیا هم د هغه د تپ حالت داسی دی چی دوی دری اونی وروسته ایله د گرځیدو راگرځیدو شی.

دا او مور به یی هره ورځ د آمنی دوی کره ورتلی او چی کله تر یوی میاشتی پوری څه احوال را معلوم نه شو نو هاشم بیا نوکر واستاوه چی احوال یی راوړی. خو د هغه د خوځیدو په دریځه ورځ د دی کلی یو مجاهد له هغه جبهی نه راستون شو هغه د کلی خلکو ته د محمد بن عبدالرحمن او د هغه د میرمنی د شهادت کیسه کوله ویی ویل:

عیسویانو د ساحلی سیمو د نیولو نه وروسته پر غرنی کلا څو حملی وکړی خو بریالی نه شول، محمد بن عبدالرحمن چی مخ په رغیدو شو د کلا د دفاع قومانده یی په غاړه واخستله ځوابی حملی یی وکړی او دښمن یی بیرته د سمندر د څنډو په لوری ورتولیدو ته مجبور کړ، خو په دی موده کی دښمن پر مالقه د یرغل لپاره نور پوځونه هم ساحل ته راوړسول یو لښکر په ساحل د ختیځ او بل د لویديځ په لوری پر مخ ولاړ، پر دی سربیره د سپرو ډلی هم د مالقه په لوری پرمختگ پیل کړ، ځکه خو د مالقه سردار د شاوخوا چونیو د پرېښودلو پرېکړه وکړه، هغه محمد بن عبدالرحمن ته هم امر وکړ چی هغه دی له منظم پوځ سره مالقی ته ځان ورسوی او د کلا د ساتنی ذمه واری درضا کارو قبایلو ته پرېږدی. په کلا کی دننه تر دری سوه تنو پوری سرتیری او نژدی څلوېښت تنه ښځی وی.

محمد بن عبدالرحمن د لمر لویدونه وروسته هغوی ته د تیاری حکم وکړ، او د ماسختن له لمانځه نه وروسته موږ د مالقی په لور وخوځیدو، د سمندر پر غاړه په پراخه لاره د دښمن د یرغل امکان ؤ، ځکه مو غرنی سخته او اوږده لاره غوره کړه. د شپي په وروستی برخه کی موږ تر یوه تنگه لاره تیریدو چی ناڅاپه د ښی

لوري له غونډې نه د غشو او ډېرو باران پيل شو. د سترگو په رپ کې زموږ زيات خلك شهيدان او زيات تپيان شول، يو شمير سپاره له اسونو سره د لاري ترڅنگ خوږ ته وړ وغورځيدل.

محمد بن عبدالرحمن په زوره زوره چيغې وهلي چې پلي سرتيري دي د غونډې سر ونيسي او سپاره دي له بنځو او ماشومانو سره خپل مزل ته دوام ورکړي. خو د شپې په تياره کې د بنځو او ماشومانو په هيبتناکو کرېږو کې د هغه چيغو ته د چا پام نه شو.

له نېکه مرغه له شانه راتلونکو سپرو سرتيرو خپله ذمه واري احساس کړه او هغوی پر غونډې وړ وختل، د شپې په تياره کې د دښمن لټول اسانه نه وو خو چې کله حمله راوړونکو تر شا د تکبير ناري واورېدې نو وتښتيدل، په تياره کې موږ ته د زخميانو او شهيدانو سهې شمير معلوم نه شو، ميرونو خپلو ماينو ته، بچيانو خپلو پلرونو او ميندو ته او سرتيرو خپلو سالارانو ته چيغې وهلي خود محمد بن عبدالرحمن څه درک نه لگيده، موږ گومان کاوه چې د ماشومانو او تور سړيو د ساتنې له دلي سره وړاندې تير شوي دي، د هغه مرستيال يوه سپاره ته امر وکړ چې د وړاندې تلليو احوال معلوم کړي. که سالارو رسره و مشوره ورکړه چې په دې تياره کې موږ ته تر وړاندې تگه دا غوره ده چې د دې غونډې پر سر شپه تيره کړو، بيا يې څو نورو خلکو ته امر وکړ چې د شاوخوا کليو خلك د مرستې لپاره راوغواړي.

لږ ځنډ وروسته وړاندې تللي سپاره له بنځو او ماشومانو سره بيرته راستانه شول د هغوی له خولي معلومه شوه چې دوه ميله وړاندې د ويالي پل نږدې دی، او څو تنه سپاره په بې خبري لاندې پريوتل، د محمد بن عبدالرحمن او د هغه د ميرمنې هيڅ درک معلوم نه شو، د سپيده چاود نه دمخه د شاوخوا کليو په سلگونو تنه خلك هلته ورسيدل، د مشالونو، په رڼا کې يې د شهيدانو مړي او- تپيان راټول کړل. څو تنه له مشالونو سره خوږ ته ښکته شول او څو تنو نورو د ويالي په لوري منډه واخستله، په خوږ کې نژدې دڅلووېښتو تنو مړي شاوخوا پراته وو، د آمنې مړې هم د هغې د آس تر تنه لاندې وموندل شو هلته پنځه تنه تپيان هم وو خو محمد هلته هم نه و.

کله چې سهار شو يوه سپاهي چيغې کړې: دلته راشي محمد بن عبدالرحمن دلته دی.

موږ چی په منډه ورغلو د محمد بن عبدالرحمن مری د څوکی بلی ددی ته پروت ؤ، د هغه ترڅنگ د دوو مسلمانو او پنځو عیسوی سرتیرو لاشونه هم پراته وو، یو نصرانی له ده نه څو گامه لری د ځنکدن په حال کی ؤ، د محمد پر بدن پنځلس تپونه وو او توره بی تر اوسه په لاس کی وه، مرستیال بی خپله چپنه وویستله او پر هغه بی وغوړوله بیا بی موږ ته وویل:

زه نن د خدای «ج» او د هغه د بندگانو په وړاندی شرمندۀ یم، ما دا سوچ هم باید نه وی کړی چی محمد له څه خطرۀ تبتیدلی شی. ما تر اوسه پوری داسی گومان کاوه چی حمله کوونکو زموږ د شانه راتلونکو د تکبیر چیغی اوریدلی دی او تبتیدلی دی. د داسی خلکو سره په مرگ او ژوند ملگرتیا یو ویاړ دی، د هغه د میرمنی مری راوړسوی.

د ډلی مرستیال ته دا معلومه وه چی موږ د یوه کلی یو ځکه بی ماته امر وکړ چی ته سمدستی روان شه او توره بی کورنی ته ور ورشو.

\*\*\*\*\*

حامد بن زهره او سعید چی د آمنی او محمد بن عبدالرحمن له شهادت څخه خبر شول کلی ته راغلل، حامد څو شپي تیری کړی او بیا بیرته ستون شو هغه منصور هم له ځانه سره بیوه، خو د عاتکی مور د هغه د پالنی ذمه واری پخپله واخستله.

د محمد بن عبدالرحمن د کښتونو باغونو او کور څارنه د جعفر په غاړه وه، د هغه میرمن زییده به کله کله د منصور د پام غلطولو لپاره د «عمار» دوی کړه تله او کله به یی هغه رابلله، عماره غوښتل منصور تل له همدوی سره واوسی، خو هغه ویل چی د خپل آغا کور به ویجاړیدو ته پری نژدی. همدغه حالت د سعید هم و، هغه د عاتکی او د هغی د مور د ټینگار سره سره له څو ورځو زیات پاتی نه شو، بیا هم د خپل خوربه د لیدو لپاره په ورځ کی یو، دوه ځله د هغوی کړه خامخا ورتلو. او چی کله به بیرته تلو منصور به له هغه سره د تلو ضد کاوه.

عاتکی به ویل: ورورکیه له موږ سره نه پاتی کیږی؟

: نه زه می له ماما سره ځم.

: تاته به کیسی څوک کوی؟

: ماما جان به یی راته کوی.

سعید به هغه په اوږه کیناوه او ورسره به ولاړ، خو چی کله به خپل کور ته

ورسید عاتکه به یی وریاده شوه او هغه به لږ ځنډ وروسته بیرته راووست:  
عاتکی! واخله دی درسره سنبال کړه.

هغی به تری پوښتل: ولی منصوره له ماما سره دی جنگ کړی؟


: هوکی! هغه به شونډی بوځی کړی او ځواب به یی ورکړ.

: ماما جان می کیسی نه راته کوی.

زه می د ماما کیسی نه اورم!!

\*\*\*\*\*

د هغو ورځو د څومره پېښو انځورونه د عاتکی په زړه پاتی وو، خو زمانی یو بل لت وخور او د موسکا گانو او کړسندو خنداگانو دغه ښایسته نړۍ په هغو اوبښکو کی ډوبه شوه چی د قوم د ټولنیز احساس هنداره وه. نور د راتلونکی پر افق تیارو غلبه کړی وه، او د کلی د نورو نجونو او هلکانو په څیر سعید او عاتکی هم د هغو وطن پلورو کیسی اوریدی چی بی حسی او غداري یی د غرناطی د لښکر او د غرنیو قبایلو د غازیانو ستري فتحی په ماتو بدلی کړی وی.

بیا د غمونو او مصیبتونو هغه دوران پیل شو چی  پر غرناطی د فردیناند د کلابندی کړی ورځ په ورځ تنگیده.

د عاتکی پلار نصیر بن عبدالملک ته چی په ډیرو محاذونو یی غیرت او زړوتیا ښکاره کړی وه د دی کلی په شمال کی نژدی پنځه میله لری د یوی کلا او د هغه ښی او کین لور ته چوښی قومانده ور سپارلی وه، چی اصل مقصد یی د «سیرا ورمیجا» او الفجاره او غرناطی ترمنځ د اکمالاتو د لارو ساتنه او خلاص پاتی کیدل وو، نصیر ته د دی مهم مسئولیت د سپارلو یو دلیل دا و چی هغه د دی سیمی د یوی بانفوذه کورنی غړی ؤ او د خطر په وخت کی یی د خپل شخصی نفوذ په سبب هم له شاوخوا کلیو څخه په زرگونو تنه رضاکار د پوځ مرستی ته رابلی شوی.

د عاتکی پلار د نوی مسئولیت له قبلولو سره په غرنیو قبایلو کی د جهاد د جذبی د تازه کولو لپاره د حامد بن زهره د خدمتونو ضرورت احساس کړ، ځکه هغه د غرناطی د پوځی سالار حضور ته ورغی او دا غوښتنه یی وکړه چی که حامد بن زهره د غرناطی پرځای زموږ کلی خپل مرکز او د اوسیدو ځای غوره کړی نو تر سیرانوادا پوری به ټول قبایل د ده غږ ته لښک وواپی، کله چی زموږ کلی د

رضا کارانو مرکز شی نو د غرناطی د لاری پهری به له شانه نوری هم په امن او خوندی شی.

حامد بن زهره هسی هم کلی په کلی د مجاهدینو د حوصلی د اوچتولو په خاطر گرځیده. هغه ته د پوځ د سالار اشاره کافی وه او غرناطه یی پرېښوده کلی ته راغی.

په کلی کی کاکا هاشم د حامد بن زهره غوره ملاتړ کوونکی شو، عاتکی د پلار په څیر   حامد بن زهره له کلونو کلونو راسی پیژاند، د هاشم مشران زامن په پوځ کی تر شاملیدو وړاندی د ده شاگردان وو، په غرناطه کی د اوسیدو په وخت کی هاشم پخپله هم څو ځلی د هغه ارواپالی ویناوی اوریدلی وی، ځکه خو چی کله ده له خپل ورور څخه واوریدل چی هغه به له غرناطی نه دلته کلی ته راځی نو زیات خوشاله شو. هغه د خپلی سیمی ټولو مشرانو ته احوال ورکړ چی له ویالی نه پوری بغاری ته د دغه ستر مجاهد هرکلی ته راتول شی. بیا عاتکی د تصور په سترگو هغه ارواپاله منظره لیدله چی په زرگونو خلکو د بی دریغه خوښی په څپو کی حامد بن زهره ته هرکلی وایه.

لږ څنډ وروسته بیا دی، مور یی او د کلی نورو تورسریو د کورونو د دروازو له درشل څخه د حامد بن زهره د راتلو ننداره کوله، هاشم د هغه د اس جلب نیولی ؤ، او گڼ شمیر خلک تر شا ورپسی روان وو، د گڼې گونې مخه د خوږ په بله غاړه د محمد بن عبدالرحمن د کور پرځای د هاشم د کور په لوری وه. بیا هغه دروازی ته نژدی ودرید، حامد له اس نه پلې شو ښی لوری ته په یوه لوړه وخت او دوی د هغه اروا پاله وینا اوریده.

د هغه په خبرو کی یو سحر پروت ؤ، په حاضرینو کی یو داسی نه ؤ چی سترگی یی اوښلنی نه وی، د هغه د خبرو وروستی جملی د عاتکی په زړه لیکلی وی چی ویل یی:

: زما دوستانو!

د اولسونو په ژوند کی یو داسی مهال هم راځی چی د ټولنی بقا غوښتنه هر سړی د دښمن مخی ته په پټر سپرکولو مېجوروی د ځوانانو په څیر بوداگان، واره او ښځی هم توری اوچتوی او نن د الحمرا ډبري هم دا وایی چی نن د غرناطی د آزادی د مرو شویو ډیوو د بلولو لپاره یوازی د قوم زامنو وینی کافی نه دی. بلکی د قوم لورانی هم باید خپلی وینی تویی کړی.

او عاتکې په زړه کې دا ویل چې کاشکې زه د قوم د یوې لور په حیث خپلې  
ذمه واری پوره کړای شم.

او کله چې دوی ورځې وروسته یې پلارد څه وخت لپاره کور ته راغی نو ورته  
ویي وویل: پلار جاننه! حامد بن زهره ویل چې نن د اولس هر فرد ته د جنگي زده  
کړې ضرورت دی.

: هو لوری! مېوې له ډیرو حساسو حالاتو سره مقابله کوو. او زه په دې خبره  
خوېښ یم چې لور مې د اس سپارلې او غشي ویشتل زده کړې دي.  
: مگر پلاره زه له دې زیات څه زده کول غواړم.  
: ته څه زده کول غواړي؟

: زه د جهاد عملي تجربه ترلاسه کول غواړم، ته ما له ځانه سره کلا ته دې نه  
درسره بیایي، هلته ماته ښوونکي هم پیدا کیدای شي.

: ستا کلا همدا کور دی لوری! او که خدای مه کړه کوم بد مهال راغی نو زما  
باور دی چې ته به د ځان ساتنه وکړای شي. خو ان شاء الله داسې وخت به نه  
راځي او تاته تر سعید ښه استاد چیرته پیدا کیدای شي؟

ما له رضا کارانو سره هغه د غشي ویشتنو په مشق لیدلې دي، هغه په توره  
وهلو کې پوره مهارت لري، د عمر په سبب هغه دوه کاله نور هم په پوځ کې نشي  
شاملیدای او زه به ورته ووايم چې تر څو دلته اوسې تاته دې منظم وخت درکړي،  
عمیر هم اوس فارغ شوی دی، هغه به سبا ته راوړسېږي او تر دری اونيو پورې به  
په کور کې وي. ته له هغه نه هم ډیر څه زده کولی شي.

: پلار جاننه! هغه خو زه له سعید سره داس له سپارلې نه هم ایسارولم، یوه  
ورځ مې په انگر کې د غشي ویشتنو مشق کاوه هغه مې لینده ماته کړه.  
پلار یې وموسکل ویي ویل: هغه لږ ساده دی.

: ډیر زیات احمق دی پلار جاننه! هغه مې مور جاني ته ویل چې عاتکه دې یې  
لاری کړې ده، یوه ورځ یې سعید پرمخ په څپیره وواهد.

د هغې پلار وویل: سعید تر ده کشر دی، که نه دا امکان نه لري چې د حامد  
بن زهره زوی پرمخ څپیره وځوري او چوپ پاتی شي.

: پلار جاننه! سعید هم دی ډیکه کړ او په لښتې کې یې وغورځاوه.

: لورجاني دا به د وړوکتوب خبرې وي اوس هغه ډیر هوښیار شوی دی.

: نه پلار جاننه په غرناطه کې په هستوگنه هغه نور هم بې عقل شوی دی. وایي

چی زه کله لوی شم د پوځونو سالار به شم.  
دا خو بده خبره نه ده.

: مگر هغه دا هم ویل چی کله د پوځ سالار شم نو سعید به پر خره سپروم او  
په ټول ښار به یی راگرځوم.

: پلار یی په خدا شو ویی ویل : تا به ځوروی لوری!  
عمار وویل : عاتکی ته د درس جاری ساتل هم ضروری دی. زما په گومان  
خو یی د حامد بن زهره کره ورواستوه.

نصیر ځواب ورکړ : که هغه لږ وخت دی ته وقف کړی نو دا به د دی نیکمرغی  
وی، خو دلته د هغه د کار څرنگوالی داسی دی چی په عام ډول باید له کوره بهر  
وی، بیا به هم زه نن له هغه نه وغواړم چی که یی فرصت وموند نو دا د  
ورغواړی، هسی هم دی ته زما د سپارښت اړتیا نشته، د حامد بن زهره ورسره  
زیاته مینه ده.

له دی وروسته به چی کله حامد بن زهره په کلی و د دی لپاره یی لږ وخت  
ایسته او چی کله به په دوره روانیده نو دلوستلو لپاره به یی دی ته کتابونه  
پرېښودل. سعید هم پر لپسی غشی ویشتل او توره وهل ور وښودل. خو د دوی د  
ملگری دغه نوی پړاو ډیر لنډ و.

\*\*\*\*\*

د فردیناند پوځونو د شمال د حاصلخیزو ځمکو او سیمو نه تباہ کولو وروسته  
د غرناطی په مخکی پړاو واچوه، دوی ته د جنوب لوری د هغو کلاگانو اړخښت  
او اهمیت زیات شو چی له غرنیو سیمو سره د تړاو په لارو کی پرتی وی، نصیر  
ته څو څو ورځی کورته د راتلو فرصت نه برابریدو، ځکه خو هغه خپله میړمن او  
لور هلته ور وغوښتل.

هغه کلا ډیره لویه نه وه، دننه یوازی پنځه سوه تنه پکی اوسیدای شوای. خو  
کلا په داسی ځای کی وه چی ډیره خوندي او یرغل کوونکی له څو ډوله ستونزو  
سره مخ کیدای شول.

دغه کلا په یوه لوړه غونډی جوړه وه، شمال لوری ته نژدی دوه سوه گزه وړاندی  
لاندی یوه ویاله وه، جنوب لوری ته غرناطی ته تللی سړک له کلا نه سل متره لری  
تیریده او همدغه سړک شمال ختیځ ته دومره کلا ته نژدی و چی د کلا له برجونو  
نه لاندی د ډبرو باران تر غشو زیات خطرناک و او بیا دغه سړک د غره په لمنه

کی وړاندې تللی ؤ او د ویاالي تر پله پوری غځیدلی ؤ. له کلا نه د ویاالي تر پله پوری د سرک خوږ دومره خطرناک ؤ چی غرناطی ته د اکمالاتو هغه گادی چی غویانو کښولی له کلا نه، دویالي تر پله پوری باید خلکو په تکیه رسولی وای او له هغی لوری تشی گادی باید په پیچومی خلکو په تیل وهلو راخیژولی وای. د پله د ساتنی لپاره د ویاالي پوری غاړی ته هم یوه ډله سرتیری پهره وو.

د کلا لویدیځ لوری ته یو نیم میل لری هم یوی ژوری کندی د طبیعی کندی کار ورکاوه، جنوب لوری ته کلا د هغو سیمو او غرونو په سبب خوندی وه چی د جنگیالیو قبایلو کلی د نه فتحه کیدونکو کلاگانو کار ورکاوه، له کوم لوری چی د ناڅاپی یرغل لږ امکان ؤ هلته د پوځ پهری ولاړی وی.

د کلا په جنوب لویدیځ کونج کی د یوه دوه پوره کور پاسنی پور د عاتکی د پلار د هستوگنی لپاره غوره کړای شوی ؤ. په لاندینی پور کی د نورو افسرانو کورونه وو، دوی ته د کلا چاپیریال د خپل کلی له چاپیریال څخه ډیر توپیر نه درلود، په کلی کی له یوی مودی راسی د اس په سپارلی شرمیدله، ځکه خو به سهار وختی د چکر لپاره وتله، خو دلته دی ته پوره آزادی وه، هره ورځ به یی څو څو میله سپارلی کوله، او دی ته شاوخوا خوږونه، کندی او شیلی د خپل لاس د کربنو په څیر معلوم وو.

د کلا په څیر به د بهر پهره دارانو هم چی دا له لری ولیده وبه یی پیژندله، په پیل کی به چی له کلا نه وتله نو یو نوکر به ورسره ؤ، خو څو ورځی وروسته دی ته د ساتونکی اړتیا نه وه. دی به له زغلیدونکی اس نه د غشو ویشتلو تمرین کاوه، او سرتیرو به چی دا لیدله په مراؤ څیرو به یی تازگی راغله.

د خپل سالار د لور حوصلی او ارادی به په دوی دومره ژوره اغیزه وکړه چی ډیر خلک د خپلو اولادونو او کډو راوستلو ته چمتو شول. خو په کلا کی دننه دومره ځای نه ؤ د دی پلار زیاتره غوښتنی رد کړی.

د یوه افسر میړمنی د دی لپاره د «غرناطی لور» نوم غوره کړ او څو ورځی وروسته همدغه نوم په کلا او شاوخوا پهرو کی مشهور شو.

لمر لویدو ته نژدی به هغی زیاتره د کور له بام نه او کله له ویاالي نه پوری غاړی د یوی غونډی نه د جنوب مخ خوږ لوری ته کتل چی تر غرناطی پوری شنه فصلونه او باغونه غځیدلی وو.

کله کله به یی اس د جنوب په لوری وزغلاوه او خپل کلی ته به ولاړه.

د هغی کاکا به زیاتره له حامد سره په سفر وتلی ؤ. دی به د کاکا ناوی سره ولیدل، بیا به [ ] د منصور د لیدو په پلمه د هغوی کره ورغله او بیا به یی په بیرته راستنیدو کی د حامد له کتابونو څخه کوم یو ورسره راوړ.

سعید په هغو رضاکارانو کی شامل شوی ؤ چی غرناطی ته یی د غذایی او نورو ضروری شیانو کاروانونه رسول. او چی هغه به له غرناطی نه راستون شو، عاتکی به تر لږ څنډه د هغه د لیدو موقع مونده.

د غرناطی له کلابندی نه وروسته فردیناند ددغه کلا د نیولو لپاره څو ځلی هڅه وکړه خو کامیاب نشو. یوه شپه عیسویانو له زیاتو سرتیرو سره له دری لوریو حمله وکړه او د هغوی د سپرو ډلی پله ته نژدی راوړسیدي خو د درنو زیانونو گاللو وروسته بیرته په شا شول.

د کلا ساتونکو پر دی پری ځیوښی کوله چی د ختیځ لوری د یوی پهری د غفلت په سبب د دښمن پلویو پوځونو حمله راوړه او تر ویا له پوری وتل، د یوی اوپدی لاری له وهلو وروسته دغه سپاهیان کلا ته نژدی راوړسیدل، هغوی څو ځلی په زینو او کمندونو پر کلا د ورختلو هڅی وکړی خو د غشو په باران کی یی هیڅ ونه کړای شول. یو ساعت وروسته د شاوخوا کلیو رضاکاران وروړسیدل او دښمن د سختو ځانی زیانونو نه وروسته ماته وخوړه خو په بیرته تلو کی چی تر ویا له پوری وتل دریمه برخه پوځ یی وژل شوی ؤ.

عاتکی د لومړی ځل لپاره په همدی جگړه کی عملاً برخه واخستله خو تر لمر ختو پوری د دی پلار ته دا نه وه معلومه چی هغه غیښی ویشتونکی چی د ده ترڅنگ ولاړ ؤ او د هر غشی له ویشتو سره به یی لاندی د دښمن د یوه سرتیری کرپزی پورته کړی دده خپله لور وه.

دی د نارینه ؤ جامی اغوستی دی او مخ یی په خول کی پټ ؤ، نصیر دی ته د شاهاسی په اراده وړاندی ورغی چی ناڅاپه یی له خول نه په تاورا تاو بڼکلو وپښتانو سترگی ولگیدی او بیا یی سترگی په هغو نازکو لاسونو میخ شوی چی له گلونو سره لوبیدلو ته جوړ شوی وو.

د دی د پلار تندی گونځی شو او بيله دی چی څه وواپی مخ یی واراوه. دا لږ په دوو کی حیرانه ودرینه او بیا یی زړه نا زړه وویل : پلار جانده! ته لکه چی خفه شوی ؟!

پلار یی مخ راوگرځاوه پر شونډو یی موسکا وه او په سترگو کی یی اوبښکی

ډنډ وی.

یو سپاهی را وړاندی شو ویی ویل : جنابه! دا سرتیری د انعام حقدار دی، زه نژدی ورسره ولاړ وم او زما باور دی چی د شپې د تیاری سره سره د دی یو غشی هم خالی نه دی وتلی.

پلار یی په مینه په خول لاس راتیر کړ او ویی ویل : دا ځوان زما لور ده، د دی د غرناطی له ازادی نه زیات د بل انعام هیله نشته.

\*\*\*\*\*

اوس د ماضی هغه شیبی دی ته د ژوند شتمنی گرځیدلی وه، بیا هغه ورځ هم راغله چی کله د غرناطی په شاوخوا د کلابندی کړی تنگه شوه او دی به د خپل با همته پلار په څیره کی د ستومانی او اندیښنی نخبی لیدلی.

د کلا پر شاوخوا دفاعی پهر د دښمن حملی زیاتی او زور وری شوی. له بهر څخه زیات تپیان کلا ته راوړل شول، او د هغوی پر ځای له کلا نه سرتیری هلته واستول شول، د دی پلار د سرتیرو د کمبود پوره کولو لپاره له شاوخوا کلیو څخه رضا کاران راټولول پیل کړل او پر دی سربیره یی له غرناطی څخه هم د مرستی غوښتنه وکړه.

دوی ورځی وروسته شل تنه پلي او اته تنه سپاره وروسیدل د هغوی سالار د عتبه په نامه ورسره معرفی شو، د هغه سترگی بوری او د ږیری وښتان یی سره رنگی وو.

عاتکی د پلار نه واوریدل چی دی د مالقه په جنگ کی اسیر شوی ؤ او نصرانیانو اشبیلی ته ورسره بیولی ؤ، دوی اونی وړاندی له پنځو نورو بندیانو سره را تښتیدلی او غرناطی ته رارسیدلی دی.

د پوځ له قرارگاه نه څرگنده شوه چی دی سبه او هوښیار افسر دی او یو ملگری یی ډیر سبه توپچی دی.

دوی هفتی وروسته عتبه په خپله هوښیاری او چستی د عاتکی د پلار اعتماد ترلاسه کړ او د پنځوس تنو یوه گروپ قوماندان یی په اوږه ور واچوله.

په کلا کی د هغه په باب دا مشهوره وه چی یوازی په حکم اوریدو او حکم ورکولو پوهیږی او بس، او د هغه پر شونډو موسکا هیڅکله نه راتله.

یوه ورځ هغه د یوه تپي په پتی بوخته وه، ناڅاپه یی احساس کړه چی څوک په دروازه کی ولاړ دی، وروی وکتل عتبه ؤ، هغه چی ولیدل ددی ورپام شو یوی

خوا ته ولاړ.

يوه ورځ عاتکه په اس سپره شوه او له کلا را ووتله او ختيځ لوري ته ووتله، له کلا نه درې ميله لري هغې عتبه وليد چې په يوه گړندي اس سپور دی هغې په تنگه لاره کې خپل اس يوی خواته کړ او هغه ته يی لاره ورکړه خو عتبه چې ور نژدی شو ناڅاپه يی د اس قيضه ورکش کړه هغې ته يی يو ځل وکتل او بيا يی سترگی ټسکته واچولی ویی ويل:

ويښنه ته بايد يوازی دی خواته رانه شی. پرون زمونږ پهره دارانو لږ وړاندی د دېمن د کسانو تگ راتگ ليدلی ؤ. په عادی حالت کې هم د کلا د ساتونکي لور پهری ته وزی نو بايد د امنيت بشپړ تضمين يی وشي. تاسو دا گستاخی مه گنی له خطرې ستاسو خبرول زما ذمه واری وه، د جنوب لوری تر دی خوندي دی خو هغه لوری ته هم بايد له تاسو سره کوم ساتونکی ضرور وی. هغې ځواب ورکړ: ته زما غم مه کوه زما د ډير لری تلو اراده نه وه، او کومه مشوره چې ته ماته راکوی پخپله هم بايد عمل پری وکړی. زه ستا په مطلب ونه پوهیدم.

: زما مطلب دا دی چې د پوځ يو اعلی افسر بايد د ځان خيال وساتی. عتبه وويل: ته به ما هيڅکله هم غافل ونه وینی، اوس هم څلور تنه له ماسره شته، دوه تنه غشی وېشتونکی لاندی په خوړ کې دی او دوه پاس پر غونډی، د دی لاری څارنه کوی، نور په شاوخوا سيمه کې د دېمن څارنه کوی، خو که زه ونیول شوم هم د دېمن جيل راته نوی خبره نه ده مگر تاته ښايی معلومه نه وی چې هغوی له ښځو سره څه وړ سلوک کوی، ته د يوه زړور پلار لور یی، او ما ستا په باب ډير څه اوریدلی دی. مگر ته بده مه مننه زه مشوره درکوم چې په دی حال کې بايد په کلا کې هم ونه اوسی، ستا سو کلی تر دی زیات خوندي دی. زه به ستا له پلار نه وغواړم چې تا همالته واستوی؟

: نه، نه! د هغه د اندېښمن کولو هيڅ ضرورت نشته، زه د پام کولو وعده درکوم.

: ماته د دی اجازه شته چې درسره پاتی شم! عتبه په پوره سپين سترگی دی ته کتل خو د عاتکي څیره له غوسې تکه سره وخوټیده، د اس جلب يی راوگرځاوه او ویی ويل:

نه ته دی خپل کار کوه.

او بيا د سترگو په رپ کي د دي اس له هوا سره خبري کولي.  
له دي وروسته عاتکي هغه ته له دي سره د خبرو موقع ور نکره د سپرلي لپاره  
به دا د لري تلو پر ځاي د کلا شاوخوا راوگرځيده او بېرته به راغله، خو بيا به هم  
کله چي له کلاوتله دا به يي احساسوله چي د پورو سترگو او سرو وينښتانو خاوند  
دغه سړي يي له کومي گوښي څخه څاري.

## حمله او خیانت

او بیا دی د هغو شیبو تصور کاوه چی په کلا کی دننه ددی د خوبونو او خیالونو نړۍ تاخا په په تیارو کی دویه او ړنگه شوه. یوه شپه دا په درانه خوب ویده وه چی د درنی او وپروونکی چاودنی په غږ راویښه شوه، په کوټه کی تیاره وه، عاتکه تر لږ ځنډه د ویری او اندیښنی په څپو کی پر بستره غځیدلی وه، چی بیا یی د خلکو د کرېزو او فریادونو غږونه واوریدل نو جگه شوه کیناسته او بیا یی خپلی مور ته ناری کړی.

دمخامخ کوتی دروازه بیرته شوه او «عمار» په ویریدلی غږ ویل زه دلته یم.

: مور جانی دا څه وشول؟ پلار جان چیرته دی؟

: ماته هیڅ معلوم نه دی. هغه همدا اوس لاندی کوز شو بنایي دښمن حمله راوړی وی. مگر ما یوه وپروونکی چاودنه واوریده داسی می گنله لکه چی زلزله وی.

عاتکه له بستری نه راپورته شوه په مخامخ دیوال یی خپلی جامی او وسله ولټوله، عماره په تیاره کی ورغله او هغه یی تر لاس ونيوه ویی ویل:

: لوری! ته څه کوی. ستا د پلار امر دی چی ته باید له کوره بهر ته ونه وزی. هغه د زینی دروازه له بهر نه وتړله ویل یی چی زه هم همدا اوس بیرته راستنیم.

: مور جانی! زه د پلار له امر نه غاړه نه غږوم. خو د هغه تر بیرته راتلو پوری خو باید جامی بدلی کړم.

عمار څه ځواب ورنکړ. د هغی زړه یی دریغه ټکانونه خوړل، لږ ځنډ وروسته عاتکی د جامو له بدلولو وروسته وسله تړله، چی یو عمر خوړلی نوکر مشال په لاس کی له څلورو تور سربو او لږو ماشومانو سره کوتی ته ورننوت.

عاتکی تری وپوښتل: پلار جان می چیرته دی؟

: هغه لاندی دی او دا امر یی کړی چی تاسو دروازی بندی کړی.

دی لینده راپورته کړه او د روازی پلو ته یی مخه کړه، خو هوډا نوکر ور وړاندی شو تر مټ یی ونيوه ویی ویل: لوی! ته بهر ته نشی تلای.

دښمن د لويديځ ديوال له سوري کولو نه وروسته کلا ته د ننوتلو هڅه کوي.  
 موږ هغوی شاته تيل وهلی دی، خو حالت ډیر د اندېښنې وړ دی.  
 : د دښمن توپخانه دلته څه وړ راورسیده؟  
 : لوري ديوال يې په باروتو والوزاوه. او د برج نه لاندې د باروتو لپاره سوري  
 له بهر نه نه بلکې کوم خاين دننه څخه کړی دی.  
 : دا څنگه امکان لري، څنگه کيدای شي چی ټول پهره داران دی ویده وي؟  
 : لوري د برج سره لاندې د سرتيرو کوتی دی او سوري له یوی کوتی څخه  
 شوی دی، د ديوال سوري ډیر لوی نه دی خو له هغه سره ډیری کوتی په ځمکې  
 لويديلی دی.  
 : زه لاندې نه ځم خو له برج نه غشی وشتلای شم.  
 عاتکی دا وویل او د خپل مټ د خلاصولو هڅه يې وکړه. خو عماره ورسره  
 غاړه غړی شوه وی ویل : لوري! د خدای «ج» په خاطر د ده خبره ومنه!  
 بودا سپاهی وویل : کله چی د ديوال سوري بند کړای شي نو بیا زه تانه  
 ایساروم، خو په دی حالت کی باید د خپل پلار له امر نه سرغړاوی ونه کړی.  
 هغه خفه شوه وی ویل : ډیر ښه زه برج ته نه خیرم مگر د کور بام خو خوندي  
 دی لږ تر لږه خو می هنلته پرېږده!  
 : لوري! دښمن دی طرف ته نه هغه بل لوري ته دی او گوره ته ما د جهاد  
 څخه را ایساروی دا یی وویل او بیا یی مشال په ديوال کی چوخ کړ بهر ته ووت  
 او دروازی ته یی زنځیر واچاوه.  
 لږ ځنډ وروسته د کلا لويديځ لوري ته د خلکو گڼه گڼه لږ شوه، عاتکی خپل  
 زړه ته تسلی ورکوله چی دښمن په شاشو خو ناڅاپه د کلا ختيځ لوري ته شور  
 ماشور پورته شو او د دی زړه ولويد. هغی د جگړه کوونکو د کړېزو سره سره د  
 تورو شرنګهار هم اوریده، په کوټه کی ماشومانو او ښځو په ویره ویره یو بل ته  
 کتل.  
 د عاتکی په زړه کی ناڅاپه یو خیال راوگرځید. په منډه د شا کوتی ته ولاړه،  
 په کوټه کی دننه د کور سامان او د لرگیو دوه صندوقونه وو، دا په صندوق  
 ودريده او د شا د ديوال کړکی یی خلاصه کړه، بهر ته یی وکتل، خولاندی یی د  
 دښمن هیڅ نښه ونه لیده.  
 عماره وړ نږدی شوه ورته وی ویل: لوري ته څه کوی؟

: هيڅ نه موری ما بهر ته کتل خو دلته هيڅوک هم نشته. هغی زر کړکی بیرته بنده کړه او له خپلی مور سره بلی کوتی ته ولاړه، بیا یی د زینو له لوری د څو تنو د پښو له غږ سره د خبرو غږونه واوریدل او دی په حیرانی بلی کوتی ته کتل. د زینی او مجلس د کوتی دروازه بیرته شوه او د دی د پلار غږ اوچت شو.

: د خدای «ج» لپاره وخت مه ضایع کوی، اوس به دښمن تر دې ځایه په را رسیدو کی ځنډ ونکړی. له تاسو نه دوه تنه زینه ساتی. او نور بام ته اوچت شی د جنوب برج پهره دارانو ته غږونه کوی، که هغوی له همت نه کار واخست نو دښمن به د شپي پر ځای تر سهار رڼا پوری انتظار وکړی. ته هغوی بهر ته وباسه او ټولی دروازی وتړه.

ده مشال را پورته کړ بلی کوتی ته ننوت، څو شیبی وروسته نصیر دملقات له کوتی نه راښکاره شو، د هغه په لیدو عماره چی خپله لور یی تر مټ نیولی وه یوه چیغه وکړه او پر غولی راولویده.

عاتکی په حیرانی د خپل پلار په وینو لمبیدلی وجود ته کتل، نصیر ور وړاندی شو عماره یی په خپلو لاسو راپورته کړه پر بستره یی وغورزوله او بیا بی سیکه پر یوه کرسی کیناست، د هغه سترگی د عماره پر مخ ښخی وی او ویل یی : عماره عماره! زه روغ یم، بالکل رک روغ یم. یوی ښخی چیغی کړی تاسو څه ته گوری د هغه وینی بهیږی او بیا راوړاندی شوه په تیکری یی د هغه وینی پاکي کړی.

عاتکی خپل اعصاب راقابو کړل او بلی کوتی ته ولاړه د ملهم او پتی د سامان کڅوړه یی راواخستله او یوی ښخی ته یی دیوه په لاس ورکړه کڅوړه یی پرانستله چی د دوی بودا نوکر عبدالله کوتی ته ورننوت دروازه یی بنده کړه ویی ویل : تاسو ماشومان بلی کوتی ته بوزی او چوپ یی وساتی. یوی ښخی وویل : د خدای «ج» لپاره طبیب راولی د ده زخم ډیر ژور دی.

: اوس د طبیب لټول امکان نه لری، عاتکی لوری! دا کار باید ته وکړی. هغی په لړزیدلیو لاسونو د خپل پلار د سر پر زخم ملهم کیښود او پتی یی پری وتړله، بیا یی پلار خپل کمیښ وشلاوه په پښتیو کی یی یو بل تپ وروښود ویی ویل : لوری! زر کوه زما ملگری زما د ورتلو انتظار کوی.

لږ ځنډ وروسته هغه د دوهم تپ له تړلو څخه هم وزگاره شوه او د پلار یی بیا عماره ته پام شو: عماره، عماره! عماره سترگی وغږولی. او تر لږ ځنډه یی خپل

مېره ته حيران حيران كتل. د هغې شونډې خوځېدلی خو له کومې نه یې غږ نه راوت. نصير خپل لاس د هغې پر سر کېښود او د موسکي کيدو هڅه یې وکړه او له دې سره یې سترگې اوښلنې شوی.

عمار د هغې لاس ونيو او ټکل یې کړ، او په سلگيو کې یې وويل: ستا زخم؟

هغه ځواب ورکړ: زما زخم ډير معمولي دی ته هسې وويرېدی، عماره جگه شوه کيناستله.

: پلار جانې اوس به څه کېږي؟ عاتکې په ډير زحمت وويل:

نصير مخ وروگرځاوه هغې ته یې وکتل او خپل لاس یې وغځول هغې په غولې گونډه ووهله او سر یې د پلار پر سينه وركېښود او په ډير زحمت یې خپلې سلگي راتم کړې.

د هغه پلار لکه چې له ځانه سره وایي: زما لوري عاتکې! زما غيرتي لوري! اوس ته بايد له زيات همت څخه کار واخلي، موږ د بهرني دښمن غاښ ماتولی شو، خو پخپلو کورونو کې د پټو غدارانو مقابله نشو کولی. موږ هغوی زغلولی وو، زما ملگريو د حصار سوري پخپلو مړيو پټ کړ، خو غدارانو ته د دروازي پرانستلو فرصت برابر شو ماتل د هغه په اړه په زړه کې اندېښنه احساسوله پلارجانې! ستا خو به پر هغه سرو ويښتانو خاوند سړی شک نه وي؟

: زما شک نه بلکې پوره باور دی چې هغه د دښمن جاسوس دی. په کوم ځای کې چې ديوال په باروتو الوزول شوی دی په هماغه ځای د ده د ملگرو کوتي وي چې له چاودنې نه لږ مخکې پهره دارانو له هغو کوتونه دوه تنه ليدلي وو چې دروازي ته تللي وو، دا زموږ بد مرغي وه چې عتبه نن پر دروازه پهره کوله. هلته څو وفادار سرتيري هم وو او د هغوی په موجوديت کې د دروازي پرانستل ممکن نه وو خو کله چې په ديوال کې سوري جوړ شو له هغوی نه زيات د غليم د يرغل د مخنيوی لپاره هلته ورغلي وو.

عاتکې د لومړي ځل لپاره احساسوله چې د دې حيثيت د يو کمزوري او بې وسې نجلۍ نه زيات نه دی، هغې سر راپورته کړ خپل پلار ته یې وکتل او ویی وويل:

پلار جانې اوس به څه کېږي؟

: لور جانې! زه اوس هيڅ نشم ويلای. کيدای شي دښمن زموږ په وينو د خپلې

تندی ماتولو لپاره تر سهاره انتظار وکړی او له بهر نه موږ ته مرسته راوړسپړي. خو که هغوی جگړې ته دوام ورکړ نو دلته په رارسیدلو کې به ځنډونه کړي، زما له خپلو ملگرو سره اوسیدل ضروري دی. خو پخوا له دې چې بهر ته ووزم له تانه یوه وعده اخلم ایا ته د یوې نیکمرغه لور ثبوت راکولی شی؟

: پلار جاننه! ما هیڅکله هم ستا اعتماد ته زیان نه دی رسولی، خو ته په دې حالت کې بهر ته نشی تلای.

: زه بام ته ځم د بهر احوال اخلم، که خدای مه کړه دښمن پر کور حمله وکړه نو بیرته به راکوز شم خو ته باید له خپلې مور سره پاتې شی او ستاسو لپاره د شا کوټه تر دې غوره ده، عبدالله به له تاسو سره وي. ماشومان به په تیاره کې ویرېږي ځکه هلته بل مشال بل کړی خو کړکې بنده کړی چې رڼا بهر ته ونه وزي. دې څه ویل خو پلار یې په خوله کې ور ولويد: لوری! اوس د خبرو وخت نه دی، عبدالله ته څه ته گوري! زر کوه د ماشومانو لپاره ډوډی او اوبه هم دننه یوسه. عماره استراحت ته اړتیا لري د هغې بستره هم دننه وغورځوه.

: نه زما بستري ته ضرورت نشته. عماره په خپ غږ وویل.

لږ ځنډ وروسته ماشومان او ښځې د شا کوټې ته تللي وی. خو عماره او عاتکه تر اوسه پورې زړه نا زړه د نصیر په مخکې ولاړې وی. نصیر اوبه وغوښتی او له څو غوړیپه څښلو وروسته ناڅاپه ودرید وی ویل: نور وخت مه تیروي وفاداري میرمن خپل مېړه ته وکتل، د خپلې لور لاس یې ونیو او په لږ زیډلیو گامونو بلی کوټې ته ولاړه.

د هغې پلار خپل وفادار ملگری عبدالله ته وکتل: اوس ته درځه او دروازه بنده کړه. نوکر دننه ولاړ دروازه یې زنځیر کړه او نصیر وړاندې شو د بهر دروازی ته یې له بهر نه کولپ واچاوه.

عاتکې په وارخطایی چیغه کړه: پلار جاننه! تا وعده کړې وه چې بام ته به ځی او بیرته به راښکته کیږی!

: لوری! زه هڅه کوم چې خپله وعده تر سره کړم، اوس زما خبرې په غور واوړه، عبدالله به درته ووايي چې ما دروازه ولې بنده کړه. او زه غواړم که وځنډېدم نو تاسو د ده په وینا عمل وکړی. عبدالله! هغه سامان د صندوق شاته پروت دی.

: پلار جاننه! پلار جاننه! هغې غږونه پسې وکړل خو پلار یې څه ځواب ورنکړ او

خو شیبی وروسته یی د هغه د گامونو غږ اورید.

\*\*\*\*\*

عبدالله وویل : لوری په زوره چيغی مه وه.

هغی خپلی مور ته وکتل ویی ویل : مور جانی ماته معلومه ده چی د صندوق تر شا څه شی دی، پلار جان غواری چی موږ د کلا نه ووزو او دی له موږ سره نه ځی. د هغه باور و چی موږ به تر مرگه د ده ملگرتیا پرینږدو ځکه هغه دروازه له بهر نه وتړله.

عبدالله د صندوق له شانه د پری زینه راوايستله ویی ویل : لوری ا کله چی موږ دلته راغلو نو دا زینه دلته پرته وه، بنایي د دی کلا پخوانی ساتونکی ته دا خیال ور غلی وی چی دا به یی د بال بهج کومه ورځ په بڼه راشی، خو ستا پلار جان په دغسی خبرو فکر ته هم چمتو نه و، که نن هغه ته یوازی ستا د مرگ او ژوند مسأله وای نو دومره به اندیښمن نه و، خو ته پوهیږی چی له بندی ښځو سره نصرانیان څه وړ سلوک کوی؟

د دی کلا ساتونکی تا د «غرناطی لور» په نامه پیژنی، نن سبا د ژوند ستر ازموښت دی، که تا له همت څخه کار واخست نو امکان لری دا ښځی او ماشومان د دښمن د وحشیانه ظلمونو څخه وژغورل شی. اوس به د جنوبي برج ساتونکو اور بل کړی وی او زما باور دی چی بهر ته به د اور د لمبو رڼا دننه وضعیت ښه روښانه کړی وی، هغوی به دلته په رارسیدو کی ځنډ نه کوی خو که دښمن د هغوی د راتگ نه وړاندی زموږ دفاعی ځواکونه وځپل بیا خو زموږ ټوله هڅه دا ده چی تاسو او ماشومان باید له کلا نه وباسو.

د شپي مهال به تاسو ته د جنوب سیمه خوندي وی او زموږ تر کلی پوری به د لاری ټول خلک له تاسو سره مرسته خپل فرض گڼی، اوس تاسو باید بهر ته تلو ته چمتو شی. کله چی زه د زبني د څړولو لپاره کړکی خلاصوم نو مشال باید مړ شی چی رڼا یی بهر ته ولاړه نه شی. ستاسو څخه چی هر څوک مخکی کوزیږی هغه به بوی او بلی خواته له منډو او تیښتی ډډه کوی او ځای پر ځای به دیوال ته نژدی د نورو دورکوزیدو په انتظار پاتی کیږی.

\*\*\*\*\*

لږ ځنډ وروسته عبدالله زینه کړکی ته نژدی پر دیوال په اوسپنیزو میخونو وتړله.

په کلا کی د جنگیدونکو چیغی او کوکاری د دوی هستوگن ځای ته ور نژدی کیدی، بنڅو او ماشومانو حیران دربان یو بل ته کتل، عاتکی سترگی په وره خښی کړی وی او له یوه وړوکی درز څخه یی بلی کوتی ته کتل. ناڅاپه دا په شا شوه او له درشل نه یی پاس محراب ته وکتل، بیا یی یو لوی صندوق راکش کړ دروازی ته یی کیښود او یو بل وړوکی صندوق یی را واخست د هغه پر سر یی د کیښودو هڅه وکړه خو صندوق دروند ؤ ونه توانېدله، عبدالله ورته وویل : لوری څه کوی؟

: هیڅ هم نه، ته مرسته راسره وکړه، زه د پاس دریځی نه هغه کور څارم. زر کوه پر دی کور هم حمله وشوه لکه چی لاندی دروازی ماتی شوی عبدالله تر اوسه زړه نا زړه ولاړ ؤ چی دوو نورو بنڅو له هغی سره مرسته وکړه وړوکی صندوق یی پورته کړ د لوی پر سر یی کیښود.

عاتکه په بیره د صندوقونو پر سر ودریده او له جالی نه یی بلی کوتی ته وکتل، د جالی سوری دومره وړوکی وو چی دی ایله د بلی کوتی نیمایی غولی لیدلی شو، دی خنجر را ویوست او دوراسته لرگی یوه برخه یی ماته کړه.

عبدالله همغسی چیغی وهلی : ته څه کوی؟ له هوښیاری نه کار واخله، او اوس د هغه مور او نوری بنځی هم د بودا نوکر له اعتراض سره ملگری شوی، هغی د نیم بالښت په اندازه په لرگی کی له سوری جوړولو وروسته خنجر په تیکی کی کیښود شاته یی راوکتل او ویی ویل : تاسو دومره ولی پریشانه یاست؟ تاسو گوری که زه دا ټول محراب مات کړم هم دا دومره وړوکی دی چی یو دری کلن ماشوم نشی تری تیریدای. ما یوازی دا غوښتل چی که می پلار جان راشی زه یی ښه ولیدای شم.

عمار په ډویدونکی غږ وویل : هغه تر اوسه ولی رانغی ولی دومره وځنډیده؟ په کوټه کی تر لږ څنډه چوپتیا خپره شوه بیا د هغو خلکو شور پورته شو چی د زینو په لور یی مندی وهلی او عبدالله چیغی کړی : هغوی د زینی لاندینی دروازه ماتوی، اوس تاسو چمتو کیږی. عاتکی تر ټولو دمخه ستا نوبت دی.

هغه زر لاندی کوزه شوه لینده یی راواخستله او ویی ویل : نه! تر ټولو دمخه د هغو ماشومانو میندی باید کوزی شی، بیا به ماشومان کوز کړو بیا به مور جانه او وروستی به زما نوبت وی.

د څنگ له کوټونه د خلکو د منډو رامنډو غږونه راغلل او بیا د دری ورونو د

خلاصیدو او پوری کیدو غېږونه راغلل، هغه بیرته زر پر صندوق ودریده او تر سوری یی وکتل.

د هغی پلار له شپې اوو تنو سره کوتی ته راننوت او په بېړه راغی د دروازی زنجیر یی خلاص کړ ویی ویل : عبدالله زر کوه نور ستاسو سره زیات فرصت نشته. عاتکه راکوزه شوه عبدالله صندوق له دروازی نه کش کړ دروازه یی بیرته کړه. له نصیر سره دری تنه نور له خپلو میړمنو او بچیانو سره د خدای پامانی لپاره ورننوتل. هغه پوی بنځی ته وویل : خوری! موږ ستا خاوند ونه موند، تاسو اوس بېړه کوی، دېنمن به دلته په رارسیدو کی ځنډ ونه کړی، عبدالله مشال په پله کوته کی بل ملگری ته ورکړ بیا یی دروازه بنده کړه او ور پورته شو کړکی یی پرانستله زینه یی لاندی وغورځوله.

د عاتکی پلار وویل : عبدالله یو ماشوم درسره واخله او لاندی کوز شه عبدالله یوه شېبه په اوښلنو سترگوده ته وکتل بیا یی وویل : تاسو عاتکی ته وویایی چی په راکوزیدو کی ځنډ ونه کړی.

هغی خپل سر د پلار پر اوږه ورکیښود په هیله منه لهجه یی وویل : پلار جانها زه ستا امر منم زه یوازی دومره غواړم چی د ټولو نه وروسته کوزه شم، ستا لور د ځان ساتنی په لاره کی باید لومړی نه وی.

: لوری! دا تا ولی داسی گومان کړی چی زه به ستا ژوند د نورو پر ژوند غوره بولم. زما باور دی چی تر ځنډه به دېنمن را ایستار کړای شو، او تاسو ټول به په پوره ډاډ د ښکته کوزیدو فرصت ترلاسه کړی. که موږ له بهر نه څه مرسته تر لاسه نه کړه هم دېنمن به ستاسو د لټون پر ځای تر سهاره په کلا کی په مرگ ژوبله بوخت وی، بیا هم تاسو باید له سرک نه لری اوسی دغه بنځی او ماشومان کورته درسره بوژه، هلته به ستا کاکا د دوی لپاره مناسب بندوبست وکړی، که تا په خپل کلی کی څه خطر احساس کړ نو له خپلی مور سره د ماما کره ولاړه شه، عاتکی ډیر په زحمت خپلی سلگی را تم کړی ویی ویل : پلار جانها موږ به تر وروستی سلگی ستا د راتلو انتظار کوو.

\*\*\*\*\*

له ځنډ وروسته چی له دوو وړوکو لږونو د هغوی میندو او عماره نه پرته نوری بېځی او ماشومان ښکته شوی وو حمله راوړونکو د زینی دوهمه دروازه ماتوله. یو ځوان مشال له لاسه په بلی کوتی کی وغورځاوه او نصیر یی تر مټ ونیو

چيغه يی کړه : د بنمن موږ ته د مرستې را راسېدو د انتظار فرصت نه راکوی، د خدای «ج» په خاطر ته هم له دوی سره ولاړ شه. غرناطه تاته زیاته اړتیا لری. نصیر له کوتی راووت وی ویل : غرناطه د شهیدانو وینو ته ضرورت لری او زما په رگونو کی لا څو ځاځکی وینه شته. بیا یی د کوتی دروازه له شانه بنده کړه غږ یی وکړ : عاتکی له شانه ته هم دروازه زنجیر کړه او په ټکته کیدو کی بهره کوه.

دی د پلار وروستی امر عملی کاوه چی د زنی لخوا د دروازی د ماتیدو غږ یی واورید او له دی سره یی د خپل پلار غږ واورید چی موږ به په بله کوټه کی د دوی د ایسارولو هڅه کوو.

دا څو شیبی چوپه او حیرانه ودریده بیا یی زر دروازه زنجیر کړه، صندوق یی ور تیل واهه دروازی ته یی پریښود پر هغی ودریده او بلی کوتی ته یی ور وکتل چی اوس خالی شوی وه، په دی ځنډ کی حمله راوړنکو د دوهمی دروازی د ماتولو هڅه کوله یوه ښځه کرکی ته نژدی ولاړه وه دوی ته یی راکتل. بیا یی غږ وکړ : عاتکی، عماره! زر راشی ټول چکته شول.

دی مور ته وویل : مور جانی ورڅه هغوی به ډیر زر ور رامات کړی.  
ته به څه کوی؟

زه هم راحم، لور جانی زر کوه د خدای «ج» لپاره! په دروازه کی د خلکو چیغی او د تېرونو غېږونه اوچت شول، عماره په ته زړه کرکی لوری ته ولاړه، خو یو درز یی پښو ته زولنی واچولی. له دی سره یی د جنگیالیو چیغی او د تورو شرنګهار واورید. عماره څو شیبی حیرانه ودریده بیا یی زړه ولوید او لاس یی پری ونیو او کښیناسته.

عاتکی وویل : مور جانی! خو چی غږ یی وانه ورید ډاډه شوه فکر یی کاوه چی تللی ده، د دی د زړه غږ دا ؤ چی اوس باید په تلو کی ځنډ ونه کړی، اوس زه د هغوی هیڅ مرسته نشم کولی. خو د پلار مینی د عقل ټولی پریکړی رد کړی. د هغی اوس هم دا هیله وه چی د تقدیر کومه معجزه به یی پلار وژغوری. له بهر نه ناڅاپه د دوی مرستندویان را ورسپړی، او بیا ښایی د دوی د تیښتی اړتیا هم نه وی.

په دی ځنډ کی څلور تنه له بلی کوتی نه دوهمی ته د دښمن د تورو د گوزارونو په دفاع کی په شا راغلل وروستی سړی د دی پلار ؤ، هغه چی دهلیز ته

نژدی راغی خواږی حمله یی وکړه، حمله راوړونکو دوه مړی پرځای پرېښودل او په شا شول. یوه ځوان زر دروازه پوری کړه او زنځیر یی ور واچاوه.

\*\*\*\*\*

حمله راوړونکو اوس دا دروازه هم ماتوله نصیر دیوال ته شا کړی وه او ولاړ و. جامی یی په وینو سری وی او سترگی یی له بی سیکي نه پتیدي او غږیدلی. پاتی دری نور کسان هم زخمی زخمی وو، یو زلی چی د ورمیږ له زخم نه یی وینی خوتیدي ناڅاپه وغورځید.

عاتکی پلار ته فریاد کول غوښتل خو د خولی چوله کولو جرئت یی ونه کړ. بیا یی غشی په لینده کی سم کړ او د ماتیدونکی دروازی په لوری یی وکتل. چا له بلی کوتی نه په عربی ژبه ویل: نصیره! ځان وژنه مه کوه! تالویه پایلی ده، اوس ستا یو مرستندوی هم دلته نه راځی وسله وغورځوه زه اوس هم ستا د سرد امن ذمه واری اخلم.

نصیر چیغی کړی: شته! ته غدار یی، تا د اولس د آزادی معامله کړی ده، مگر زما توره یوازی مرگ رانه اخستی شی. ته یوازی زما د مړی بیه اخستی شی. زما د عیسویانو د مړی کیدو قیمت نشی ترلاسه کولی.

او بیا دا دروازه هم ماته شوه، یو دیو صورته نصرانی له تبر سره وړاندی راغی او ورسره سم د عاتکی غشی د هغه په ورمیږ کی ښخ شو. هغه وغورځید او ورپسی نور را روان یوی او بلی خواته تیت پرک شول. خو د حمله راوړونکو یوه بله څپه د خپل ملگری په مړی وروختل او کوتی ته ورغلل.

د دی پلار دوه تنه ټپی کړل او بیا یی د شا کوتی دروازی ته ډډه ولگوله، د ده یو ملگری پر غولی راوغوځید او ساه یی ورکړه، پاتی دوه نورو د زخمی زمریانو په څیر د ده ښی او کیڼ لوری ته حملی کولی. د عاتکی په غشیو دوه تنه نور نصرانیان هم ټپیان شول، او نصیر چیغی وهلی: عاتکی! زما خبره واوړه، زر کوه، ته باید زما نافرمانی ونه کړی، بیا ناڅاپه د هغه آواز چوپ شو. عاتکی د سوری نه هغه توری او نیزتی لیدلی چی د خپلو رقیبانو له لاسونونه یی وروستی بدل اخست. د عاتکی زړه له دی وپروونکی ننداری نه ولږزیده، په سترگو کی یی

اوښکی ډنډه شوی نژدی وه چی بی هوښه شی خو د وضعی نزاکت دی ته اړه کړه چی ځان راقابو کړی.

عتبه د حمله کوونکو په گڼه گونه کی لاره وکړه او وړاندی ولاړ، عاتکی پر

هغه د غیشی د ویشتلو هڅه وکړه خو ناڅاپه بېچ شو، هغه خپلو ملگرو ته وویل:  
تاسو لیونیان یاست ما درته ویل چی تاسو داسی سری وواژه چی که مو ژوندی  
نیولی وای ډیر لوی کار مو تری اخستلای شوی!!!  
یو سری راوړاندی شو دروازه یی تیله کړه ویی ویل : په دی کوټه کی دننه هم  
خلک شته.

عتبه وویل : ته احمق کیږه مه! په دی کوټه کی له تور سریو او ماشومانو پرته  
نور څوک نشته او د هغوی ژوندی نیول ضروری دی.  
د عتبه له ملگرونه یوازی دوه تنه عاتکی سهی لیدای شوی، د هغوی شاته د  
عتبه څیره هم زیاته د دی له نظره پناه وه.

عتبه له لږ چوپتیا وروسته وویل : ماته معلومه ده چی ته دننه یی، او ستا په  
غشی یو داسی سری وژل شوی دی چی ژوند یی ډیر اړخپتناک ؤ، زه افسوس کوم  
چی ستا پلار می ونه ژغورلای شو. تاته په یاد دی چی ما خپل کور ته د تلو  
مشوره درکړی وه، اوس زه له تانه پرته ستا مور او نورو ماشومانو او ښځو ته هم  
پناه درکولی شم. موږ دا دروازه د سترگو په رپ کی ماتولای شو خو زه تا د یوه  
برعین لښکر له ظلم نه ژغورل غواړم. موږ دا جگړه بایللی ده او زه ستانه پرته د  
اندلس د لکونو لورانو له مرگه ژغورل غواړم، ته یوه با تدبیره نجلی یی، زه د  
اندلس د مسلمانانو د نوری تباهی د مخنیوی لپاره ستا د مرستی غوښتونکی یم.  
پر ما اعتماد وکړه او دروازه خلاصه کړه، زه دا نه غواړم چی ته د یوی زندانی په  
څیر دی لښکر ته را وړاندی شی. زه په عزت ستا کور ته د استولو ذمه واری  
اخلم، ستا په سبب به ستا کلی هم خوندي او په امن وی، د خدای «ج» لپاره زما  
پر وعده اعتبار وکړه که نه نو زه به دا دروازه ماتوم. د خبرو په وخت کی د عتبه  
مخ ټول دی ته ښکاره شو، خو کله چی دی غوښتل غشی ورخوشی کړی له شا نه  
یی د چا توخی واورید:

عاتکی! عاتکی ته! عبدالله په ویریدلی لهجه وویل او له دی سره سم د دی له  
لرزدونکو لاسونو غشی خوشی شو. عتبه زخمی شو او یوی خواته یی ځان  
وغورځاوه، دی د سترگو په رپ کی د هغه ښی وروځی ته نژدی غوځ پوستکی او  
سوری غوږونه پرته نور ونه لیدای شو.

عتبه چیغی کړی : یو لوری ته شی او بیا تیت تیت وړاندی ورشی دروازه ماته  
کړی!!

عاتکه په بیره راکوزه شوه.

عبدالله چیغی وهلی : عاتکی، عاتکی! ته څه کوي د خدای «ج» لپاره له عقل نه کار واخله، ستا مور چیرته ده؟

: مور می! دا وارخطا شوه زیاته یی کړه:

لاندی نه ده کوزه شوی!

: نه د خدای «ج» لپاره ووايه هغه چیرته ده؟

هغه په وارخطایی وړاندی ولاړه خو درېڅی ته نژدی یی پښه بنده شوه ټوک یی وخوړ او د یوی شیبی لپاره یی ساه بنده شوه، بیا یی چیغه کړه:

کاکاجانه! مور می دلته ده ماته معلومه نه ده ما فکر کاوه پچی کوزه شوی ده، دا بی سده وه، ما د تلو نه مخکی غوښتل یو ځل می پلار جان وروښم خو هغه شهید شو.

عبدالله زر عماره په اوږه کړه او ویی ویل:

لوری ته زر ځان لاندی ورسوه، زه ستا مور دلته نشم پرېښودلای، وخت مه ضایع کوه هغوی دروازه ماتوی.

عاتکه له کرکی نه ووتله ویی ویل : ته به هغه را کړای شی؟

: ته د هغی فکر مه کوه اوس د خبرو وخت نه دی.

عاتکی په یوه لاس کی لینده نیولی وه او لاندی کوزه، شوه، خو د زینو په منځ کی ناڅاپه ودریده او درېڅی ته یی وکتل، عبدالله درېڅی نه راوتلی و او دی په تیاره کی دا احساسوله چی هغه یوازی نه دی.

دا زر لاندی کښته شوه دیوال ته نژدی څوک نه وو، څوگامه شاته ولاړه او د کندی په څنډه یی د عبدالله د راتگ انتظار کاوه عبدالله عماره په اوږه ورو ورو ښکته کوزیده او په زینو کی یی په احتیاط پل ایښودو د عاتکی زړه درزیده او په لینده کی یی غشی ایښی و او پاس یی درېڅی ته کتل، ناڅاپه له درېڅی نه رڼا ښکاره شوه او یو سړی چی مشال یی په لاس کی و سر له درېڅی بهر راویوست او شور یی گډ کړ له دی سره د دی له لیندی غشی ووتله او مشال ځمکی ته راولوید، په دی څنډه کی عبدالله ځمکی ته را رسیدلی و، هغه وویل عاتکی په کنده کی کوزه شه، اوس به هغوی خامخا په مور پسی راځی. ښی لاس ته وگرځه هلته د زیتون د ونو ترڅنگ یوه لاره لاندی کښته شوی ده.

دی له څه ویلو پرته لاره ونیوه او څو شیبی وروسته دوی ټول په یوه نری لاره

لاندی کوزیدل، عماره تر اوسه بی سده وه.

عاتکی په وار وار د هغی په نبض لاس نیوه بیا یی له عبدالله نه پوښل چی تر اوسه ولی په هوبش نه ده راغلی. هغه به د تسلی ورکولو هڅه کوله ویل به یی : لوری له حوصلی نه کار واخله ان شاء الله روغه به شی.

نژدی نیم میل چی ولاړل عبدالله عماره په ځمکه پری ایستله ویی ویل : زموږ ملگری به دلته شاوخوا چیرته وی، ته دلته ودریږه زه به یی شاوخوا ولټوم، یوی بنځی له نژدی بوتونه سر راووېست ویی ویل:

تاسو ډیر ځنډ وکړ موږ ویریدو چی تاسو په کومه بله لاره نه وی تللی. لږ ځنډ وروسته ټولی بنځی او ماشومان راټول شول، یوی بنځی د عماره په نبض لاس کیښود ویی ویل : ددی بدن لږ زېږی موږ باید زر له دی ځایه روان شو. عبدالله په بیر هغه په اوږه کړه.

\*\*\*\*\*

نژدی دری میله یی چی په کنده کی مزل وکړ دوی بلی غاړی ته په یوه غونډی د ختلو په وخت کی د عبدالله توان پای ته ورسید او له لږ لږ لاری وروسته یی د دمی جوړولو اړتیا لیدله.

کله چی د غونډی سرته وختل سپیدی وچاودی او د سهار سترگه په راختو وه، عبدالله عماره په ځمکه ځملوله ویی ویل: اوس موږ لږ استراحت کولی شو. موږ چی دری ته ورېنکته شو یو کلی ته به ورسېږو. که خلک تری تهنشیدلی نه وی نو زموږ ملاتړ به وکړی.

عاتکی وویل : ته ډیر ستومانه شوی که ماته اجازه راکوی د کلی خلک به راولم. امکان لری په کلی کی کوم طبیب هم پیدا شی.

عبدالله په غمجنه لهجه ځواب ورکړ: لوری! ستا تگ ته اړتیا نشته زه به پخپله ولاړ شم مگر ستا د مور نور طبیب ته ضرورت نشته، ما چی راپورته کړه دا می احساس کړه چی د هغی د ژوند سفر پای ته رسیدلی دی، ستا په څیر ما هم ټوله لاره ځان ته دا دوکه ورکوله، ستا پلار دی ته چمتو نه ؤ چی تا ځان ته وروپولی، خو ستا د مور جانی پردی ټینگار ؤ چی دواړه به په مرگ او ژوند یو د بل ملگری وی.

دی په حیرانی یوه شیبه خپلی مور ته کتل بیا یی سر پورته کړ آسمان ته یی وکتل او له سترگو نه یی د اوښکو سیلاب رامات شو. عبدالله جگ شو ویی

ویل:

زه ځم، سهار کیدونکی دی، موږ تر اوسه د خطر څخه نه یو راوتلی ځکه خو تاسو باید د بوټو له منځه راونه وزی، عبدالله ددری لوری ته ولاړ، خو څو گامه وړاندې ناڅاپه د بوټیو په منځ کې کیناست، د عاتکی سترگی د خپلې مور پر مخ میخ وی خو نورو بنڅو او ماشومانو عبدالله ولید چې غلی شو، د هغوی په زړونو کې د یوې ناڅاپې خطري احساس راپورته شو.

چا په لوړ آواز وویل: که ته له کلانه راتښتیدلی یی نو د غلی کیدو ضرورت نشته، موږ ستا خبری اوریدلی دی.

له دی سره د بنی او کین لوري نه له بوټیو نه څو کسان راووتل، عبدالله چې پرمخې خپلو ملگرو خواته بیرته را ښوییده ودرید پوښتنه یی وکړه: تاسو څوک یاست؟

یو سړی ورمخکی شو ویی ویل: مه ویرېږه، موږ مسلمانان یو، له دی کلی نه راغلی یو.

عبدالله وویل: تاسو ته معلومه ده چې په کلا حمله وشوه؟

: هوکی موږ چې د چاودنې غږ واورید دا خطر مو احساس کړ، او بیا مو چې په برج کې د اور لمبې ولیدی زموږ باور شو چې حمله شوی ده، زموږ سردار د رضاکارو له ډلې سره د جنوب کلا ته ولاړ، تر سهاره به د شاوخوا نورو کلیو رضاکاران هم هلته ور ورسېږي.

عبدالله وویل: اوس دوی د کلا د ساتونکو هیڅ مرسته نشی کولای.

یو سپور راوړاندی شو ویی پوښتل: ستا مطلب دا دی چې دښمن کلا نیولی ده؟

: دښمن کلا فتحه نه کړه بلکې یوه ځاین دروازه خلاصه کړه، دا زموږ د سالار د میرمنې مړی دی. او هغه یی لوړ ده، سواره له اسونو پلې شول او د هغوی د پوښتنو په ځواب کې عبدالله د تیرو پیښو کیسه لنډه لنډه ورته تیره کړه. بیا یی وویل: اوس کلی ته د مری رسولو لپاره ستاسو مرستی ته اړ یو.

رضا کار خپل یوه ملگری ته امر وکړ: په بیرې له کلی نه څوک راوړه.

. عاتکه زر جگه شوه ویی ویل: ستاسو باور دی چې په جنوبی کلا کې د سیمې

رضاکاران راتولېږي؟

: هوکی! زموږ مشر هغوی ته همدا امر کړی دی، او په کلا کې د چاودنې دا

اغیزه وه چی په شاوخوا کلیو کی خلکو نغاری وېږغولی.

دی وویل : تاسو ماته یو اس راکولی شی؟

: دلته زموږ سره څلور اسونه دی، که د خبر رسولو لپاره یوه آس ته زموږ

ضرورت نه وای نو څلور واړه به مو درته سپارلی وو.

نه! ماته یوازی یو اس ضرورت دی. زه خپل کور ته خبر ورکول غواړم، تاسو د

دی تور سربو او ماشومانو سره زما د مور مری کلی ته ورسوی.

رضاکار وویل : د خبر لپاره ستا تگ ته ضرورت نشته، دا کار زه پخپله کوم.

تاسو زموږ د سردار کورته تشریف یوسی، که بیا هم تاسو تر ایساریدو سفر

کول غوره بلل نو د کلی هر سړی ستاسو ملګرتیا ته چمتو دی. ستا د مور مری

به له تا سره یوځای کورته ورسول شی.

عبدالله د رضاکار له رایې سره موافق ؤ، خو عاتکی وویل : نه زه په بیرې کلی

ته ځان رسول غواړم.

زما د پلار او مور مری باید په جلا جلا هڅو کی خاورته ونه سپارل شی. زما

باور دی چی موږ به بیا کلا ونیسو او د ټولو شهیدانو قبرونه به همالته وی. زه

سمدستی خپل کلی ته ځکه ځان رسول غواړم چی که زموږ د سیمې خلک له خپلې

ډمه واری نه غافل وی نو راویښ به یی کړم، که دښمن څو ورځی په کلا کی

د پښې تینګولو فرصت وموند نو زموږ لپاره به یی بیرته نیول ډیر گران وی، او دا

به بیا یوه بله سېنتافی شی او د جنوب لوری ته به دوه مهمی لاری بندی شی.

:که ستا اراده دا وی نو یوه شیبې هم باید له لاسه ورنکړو.

زه به له تا سره ولاړ شم.

هغی یو ځل خپلې مور ته وکتل او بیا یی پر اس پښه واړوله.

ځوان په بیرې خپلو ملګرو ته له لارښوونې وروسته ورسره روان شو. لږ وروسته

چی دوی تر یوه تنګی تیر شول په دره کی یی د نغارو غېږونه او د آس د پښو

ترپهار اوریده.

: له لمر ختو سره یی د یوی غونډۍ پر ډډه د پلېو او سپرو مجاهدینو ډله ولیده،

له دی سره یی د کلا له لوری د ویروونکو چاودنو غېږونه واوړیدل. زه به د آس

مخه هغه لوری ته ور واړوله او ورو یی کتل د شمال پر افق دودښه و گردونه

خپاره وو، دی بیا اس پونده کړ او لږ ځنډ وروسته یی د لښکر په منځ کی د خپل

کاکا په غېږ کی سلګی وهلې.

سعید دی ته نژدی ولاړ ؤ او په زحمت یې خپلې اوښکې راتم کړې وې. هاشم په ډاډه زړه ددی داستان اوریدو فرصت ونه موند، څو تنه سپاره چې د حملې نه وروسته د کلا د وضعې د احوال لپاره استول شوي وو اسونه یې چارگام زغلول او راورسیدل، هغوی خبر راوړ چې دښمن کلا پرېښودله نوږ د دوی څو ټولگي د ویالې پر پله د تیریدو په حال کې ولیدل او راغلو.

هاشم لښکر ته د وړاندې تلو امر وکړ، او لږ ځنډ وروسته هغوی د سرک ښی لوري ته د یوې غونډۍ له څوکي نه د کلا ننداره کوله.

د گردونو او دوږو سیلې ناسته وه، د هغې پرځای د ډېر او لمبې پورته وې، په دیوالونو او برجونو کې ځای ځای چاکونه راغلي وو، او په کوم ځای چې دروازه وه هلته د ایرو او خاورو یو انبار پروت ؤ، د نورو زیاتو کوټو او ودانیو په څیر هغه ودانۍ هم پر ځمکه رالویدلې وه چې عاتکي ته د خوښیو زانگو وه.

دا په منډه کلا ته ننوتله، او لږ ځنډ وروسته هلته نور سرتیري هم راټول شول چې د عامې وژنې په وخت کې په یوه او بله خوا تېښتیدلي او غلي شوي وو.

د دی په ورېښو د لویې له خاورو نه مړي راوويستل د نصیر مړي یې بلکل مسخه کړي و.

هاشم غوښتل چې د ورور مړي یې کلی ته یوسي، خو د عاتکي پردی ټینگار ؤ چې د نورو شهیدانو په څیر دی د دی مور او پلار هم همدلته په کلا کې ښخ کړای شي، بالاخره هاشم څو تنه واستول چې د عماره مړي راوړي او مازدیگر مهال یې هغه د خپل میره ترڅنگ خاوروته وسپارله.

د خپل تره په کور کې دی ته هر وخت د هغې کلا وپروونکي منظري سترگوته دریدی. او دی به تل د خپل مور او پلار پر وروستی آرام ځای د اوښکو مرغلرې ښندلې.

نن هم د شمال لوري ته دې همغه کاږه وایه سرک ته کتل. د دی سترگو ته به د اوښکو پردی حایل شوی، ورو ورویی سلگۍ وکړې او په زړه کې یې وویل: مورجانې! تا پر دی بی رحمه نړۍ یوازې ولې پرېښودم؟ او له دی سره سم د دی له سترگو د اوښکو دوه غټ څاڅکي لاندې وڅڅیدل.

## د آزادۍ روح

ددۍ کلا له وړانیدو وروسته غرناطی ته ورغلی یوه مهمه لاره بشپړه خطرناکه شوه.

پر سرک یوازی د شپې لخوا د موادو کاروانونه تلای شول چی د هغوی د ساتنی لپاره به شاوخوا د غیشو ویشتونکو گروپونو تل پهره کوله. د ختیځ لوری ته نوری غرنی لاری لږ خوندي او په امن وی خو هغه بیا دومره سختی او تنگی وی چی غله یوازی په کچرو پری وېل کیدای شوای. په شمال کی د «ویگا» حاصلخیزه سیمه د دېنمن د پرله پسی یرغلونو په سبب شاړه شوی وه، په دی ورځو کی موسی بن ابی غسان له پناړه راوت او پر دېنمن به یی ځوابی یرغل کاوه، د هغه حملی به دومره زوروری او سختی وی چی دېنمن به د سینتافی او غرناطی ترمنځ خپلی ټولی مورچلی پرېښودلی او پر شاته تلو به مجبوریده. پر دی به د اندېنمن قوم مورال را اوچت شو او هیلې به یی بیرته را ژوندی شوی چی دېنمن ښایی په څو اونیو یا میاشتو کی یو ځل بیا پر کلا بندی ماتولو مجبور شی، وضعه به بدله شی، او د غرناطی پر اولس به د غذایی کمبود راغلی ستونزی لری او لاری به خلاصی او د مصیبتونو روان دوران به پای مومی.

عاتکه د هغو خلکو له ډلی څخه وه چی اوس یی هم پر دی خبره باورو ؤ چی د ملت د شهیدانو وینی به یی ځایه نه ځی او د غرناطی اولس به د غمونو او مصیبتونو له دی توپانونو څخه سرلوړی وزی.

حامد بن زهره په لری لری سیمو کی د جهاد لپاره تبلیغ کاوه او څو څو ورځی به له کلی نه لری ؤ.

سعید د هغو رضاکارانو د یوی ډلی مشر و چی ځانونه یی خطر ته غورځولی وو او د غرناطی اولس ته به یی د ضروری شیانو قافلی رسولی، کله به چی هغه

د هاشم کره ورغی نو عاتکی ته به یی د غرناطی د خلکو د همت او زړورتیا کیسی کولی.

یو لځل هغه پنځه ورځی وځنډیده له ده سره چی څوک د قافلی د ساتنی لپاره تللی وو بیرته راغلل هغوی وویل چی کله دوی قافله غرناطی ته ورسوله نو موسی بن ابی غسان له ښاره راوتلی ؤ او پر دښمن یی برید کړی ؤ، سعید د بیرته را ستنیدو پرځای له هغه سره په جگړه کی شریک شو.

سعید پنځمه ورځ بیرته راستون شو، هغه هاشم ته خبر ورکړ چی درې واړه زامن یی په غرناطه کی روغ رمت وو، عبید او امین د سر لښکر په توپانی ډلو کی د شهرت خاوندان شوی دی، او عمیر د خوندي پوځ د یوی ډلی مشر غوره شوی دی، او هغه ویل چی که می فرصت ومونده یوه ورځ د څو ورځو لپاره کورته درځم.

یوه شپه عاتکه په خپله کوټه کی ناسته وه کتاب یی لوست چی خدمتگاره ورننوته او ویی ویل : د سعید پلار راغلی دی، او سعید ورور هم ورسره دی. حامد بن زهره له دوو هفتو راسی په کلی کی نه ؤ، او چی په عامو حالاتو کی به کله له سفر څخه راستون شو نو لومړی به یی تر هر چا وړاندی د عاتکی د خیریت پوښتنه کوله، دی زر کتاب بند کړ او په بیره لاندی کوزه شوه.

لږ ځنډ وروسته دا د یوی کوټی د نیم خلاصی دروازی شاته ولاړه وه، د هاشم او حامد غږونه یی اوریدل، لږ ودریده او شرمیدلی کوټی ته ورننوته، هاشم دی ته وکتل ویی ویل : عاتکی ته ولاړه شه، موږ لږ ضروری خبری کوو. عاتکه بیرته وگرځیده خو حامد وویل:

نه لوری! ته کښینه، کومی خبری چی د سعید د وړاندی کیدای شی هغه ستا په وړاندی هم کیدای شی.

عاتکی هاشم ته وکتل او د هغه د لاس اشاره یی چی ولیده د حامد ترڅنگ کیناسته.

حامد تر لږ ځنډه سر ښکته واچاوه او تر سوچ وروسته یی هاشم ته وویل : د غرناطی اوسنی وضعه ډیره د اندیښنی وړ نه ده، موسی ثابت کړی ده چی موږ په دی اوسنی وخت کی هم د خپلو پلرونو روایات ژوندی ساتلی شو، خو اوس ژمی پیلیدونکی دی، چی واورى پیل شی نو د ضرورت وړ موادو د راوړو پاتی لاری به هم بندی شی موسی بن ابی غسان هم دا خطر احساسوی چی که له بهر نه

مرستی راونه رسیپې نو د کلابندی په حالت کی به د غرناطی د اولس مصیبتونه هم زیات شی. هغه چی کوم استازی له سمندر نه پوری غاړی اسلامی هیوادونو ته استولی ؤ تر اوسه پوری یی هیڅ پیغام ندی را رسیدلی..

داسی اټکل کیږی چی هغه تر اوسه له سمندر څخه نه وی پوری وتلی، امکان لری چی نصرانیانو هغه نیولی وی، اوس د هغه هیله ده چی زه د شمالی افریقا او ترکیی واکمنو ته دده پیغام یوسم.

: تا له موسی سره لیدلی دی؟

: نه هغه ماته لیک را استولی ؤ.

: مگر ته خو په سفر وتلی وی لیک چیرته در ورسید؟

: د هغه لیک سعید راوړی ؤ، او زه غواړم چی له څه څنډ پرته روان شم.

هاشم سعید ته وکتل ویی ویل : مگر تا خو له غرناطی نه تر راتلو وروسته ماته ونه ویل چی موسی د ده په نامه کوم لیک را استولی دی.

سعید ځواب ورکړ : هغه ماته امر کړی ؤ چی له دوی پرته یی چاته ونه وایم.

حامد وویل : زه له تلو مخکی دا ویل غواړم چی اوس به زما له تگ وروسته زما پاتی کار سرته ورسوی.

د غرناطی د اولس د اخلی گډوډی، د ابو عبدالله د نا اهلی، او د خاینانو د پرلپسی دسیسو په سبب د جنوب آزاد قبایل مایوسه شوی دی. موسی یوازی په دی صورت کی جگړه جاری ساتلای شی چی له هغو سیمو څخه مرسته او د ضرورت وړ شیان ور رسیږی.

تاته به دا گرانه نه وی چی قبایل وپوهوی که د غرناطی اولس له موږ نه مایوس شو نو د ابو عبدالله په دربار کی به د امن غوښتونکو پله درنه شی، موسی په خپل لیک کی لیکلی دی چی اوس هم ځینی سرداران ابو عبدالله ته د وسلی ایښودلو مشوره ورکوی او د علماؤ یوه بانفوذه ډله هم له دوی سره هم نظره شویده.

زه په دی تمه ځم چی زموږ وروڼه به موږ نه مایوسه کوی. هغوی د اندلس د حکومت د دعوه دارانو د خپلمنځی جگړی نه بی پروا کیدای شوای خو اوس فردیناند ته ماته ورکول د لکونو مسلمانانو د بقا سوال دی.

زما په غیاب کی به د منصور پاملرنه هم ستا په ذمه وی، او زما باور دی چی سعید هم ته ځوی ویولی، ما چی د موسی بن ابی غسان لیک ولوست د جعفر په

لاس می پیغام د هغه خدمت ته واستاوه چی زه به ډیر زر روان شم.  
 هاشم وویل : زما دعاگانی درسره دی. خو ستا باور دی چی بهرنی مسلمانان  
 به زموږ ملاتړ ته تیار شی. او د غرناطی اولس به د هغوی په انتظار جگړه جاری  
 وساتلای شی؟

حامد حوټاب ورکړ: که موږ ځانونه د الله د نصرت حقدار ثابت کړل، نوموړې ته  
 د مایوسی هیڅ دلیل نشته د غرناطی اولس په هر صورت باید د خپلو تیرو  
 گناهونو کفار ادا کړی. اوس دوی د ابو عبدالله د تخت او تاج د دفاع لپاره نه  
 بلکې د خپلی بقا لپاره جنگیږی او دوی پردی پوهیږی چی که یی حوصله ماته  
 شوه نو په اندلس کی به یی هیڅ د پناه ځای پاتی نه وی.

زموږ ترکی ورونو د اروپا د خلکو غرور په خاورو کی را نسکور کړ. د هغوی  
 د بریاو سیلاو د پولینډ او اطیش تر سرحدونو پوری رسیدلی دی، د دوی په لاسو  
 پر قسطنطنیه د اسلام د بری بیرغ رپیدلی د روم په بحیره کی د دوی سمندری  
 ځواکونه د اندونیزیا او ایتالیا پر څنډو اوروته بل کړی دی.

زما پوره باور دی چی که هغوی زموږ لوری ته لږ پام راواړاوه او څو بهیږی یی  
 د اندلس څنډو ته را ورسیدی نو په ټول قوم کی به د ژوند نوی ساه وچلیږی.

زه دا دعوا نه کوم چی ترکان به تر څو ورځو او میاشتو پوری زموږ مرستی ته  
 راورسیږی خو دا په پوره ډاډ وایم چی که د غرناطی اولس د بری او شهادت له  
 لاری پرته کومه بله لاره غوره نکره نو هغوی به خامخا را ورسپړی. د امیدونو د  
 سهار رڼا یوازی د هغو قافلو برخه ده چی د مایوسی په تیاری کی د عزم او ارادی  
 ډیوی بلوی.

د غرناطی د اولس دا فرض دی چی تر څو د بری او نصرت د مالک په دربار  
 کی د دوی د دعاگانی نه دی قبولی شوی دوی دی د امیدونو د ډیوو د بلو ساتلو  
 لپاره خپلی وینی ورکوی. یوه مسلمان ته د شهادت لاره د بری لاره ده، زه د  
 غرناطی له اولس نه خطر نه احساسوم، هغوی ته د غلامی د ذلت پرځای د عزت  
 او شهادت لاره ورښودل کیدای شی. زه د اندلس تر څنډو پوری راگرځیدلی یم، د  
 هغو کلیو او ښارونو احوال راته معلوم دی چی د هغو په اړه دا تصور کیده چی د  
 نصرانیانو پر غلامی قانع شوی دی. زه دا په ځغرده وایم چی د هغوی په سینو  
 کی د آزادی ولولی نه دی سړی شوی. کله چی له کوم افق نه د امید یوه وړانگه  
 وځلیدی دوی به بیا راپورته شی.

زه يوازی د غرناطی د هغو مشرانو په باب اندېښمن یم چی خپل تدبیر ورته سمه لاره ښکاری.

زه له هغه آرامی خوښوونکو ویرېم چی داسی گڼی چی کله د غرناطی سرتیری توری وغورځوی نو فردیناند به د امن له پیغام سره راشی. د هغوی کورونه او شتمنی به خوندي پاتی شی او د نصرانیانو په پهره کی به آرام خوب کوی. که کومه ورځ تا دا احساس کړه چی په غرناطه کی د هغو ځان غولوونکو کسانو زور شونو ته باید هلته ورشی او سمی لاری ته بی راولی، د غرناطی آزادی غوښتونکی اولس او حقپال علما به درسره ملاتړ وی، اوس زه له تانه اجازه غواړم.

ته باید له خپلو ډیرو اعتمادی دوستانو څخه پرته زما په باب چاته څه ونه وایی چی څه پروگرام لرم. عاتکی ته هم باید پام وکړی. حامد جگ شو ودرید.

هاشم وویل: ته سهار ته روانیږی؟

: نه زه همدا اوس ځم، په کور کی می اس تیار ولاړ دی.

: ستا سره به نور څوک حی؟

زه له دی ځایه يوازی ځم په مخه کی به له بل کلی نه څوک راسره روان کړم.

: زه تا ستا له کوره رخصتوم.

هغه ټوله ننداره اوس د دی په سترگو کی وه چی کله حامد بن زهره د کور په دروازه کی په لمډو سترگو او موسکی خوله خدای پامانی کوله او بیا دی سر په سجده کیښود او د غرناطی د دغه ستر میره د بری د عاگانۍ بی کولی.

\*\*\*\*\*

د حامد بن زهره له روانیدو نه وروسته هم تر څو اونیو پوری د غرناطی اولس ته د مرستی د سامان په رسولو کی پوره برخه واخستله. خوچی کله له یوه پلوه د یخنی د موسم او واورو اوریدو له لامله لاری بندی او له ستونزو سره مخ شول له بل لوری د دښمن د چاپه غورځوونکو ډلو یرغلو نه زیات شول نو عاتکی د ده په کړو وړو کی هم یو ژور بدلون احساس کړ، عمیر په هغو شپو ورځو کی دوه ځله کورته راغی، لومړی ځل بی دوی شپې تیری کړی او د غرناطی د اولس د بی وسی او بی چارگی کومی کیسی بی چی وکړی ډیری مایوسوونکی وی. دویم ځل هغه د شپې مهال کورته راوړسید، عاتکی ته معلومه شوه چی د غرناطی دوه د

نفوذ خاوندان ورسره راغلی دی.

دا د غرناطی د نویو حالاتو اوریدوته ناکراره وه خوله عمیر سره یی د لیدو فرصت ترلاسه نه کړ، ده خپل میلمانه میلستون ته ورسول خپل پلار ته یی احوال ورکړ چی هغوی د ابو القاسم له لوری یو مهم پیغام راوړی دی. هاشم له ده سره میلستون ته ولاړ.

لږ ځنډ وروسته عمیر په انگر کی نوکرانو ته ویل: تاسو زر ډوډی تیاره کړی اسونو ته واښه واچوی زینو نه مه لری کوی، موږ چی ډوډی وخورو بیرته ستنبزو، د پلار جان اس هم تیار کړی هغه هم له موږ سره ځی.

عاتکی تر لږ ځنډه په اندیښنه خپلی کاکا ناوی ته کتل، بالاخره یی ورته وویل: د عمیر له څیری نه داسی معلومیږی چی کوم ښه خبر یی نه دی راوړی. او اوس چی د ابو القاسم استازی شپه په شپه کاکا جان له ځانه سره بیایی نو د دی سبب د دی پرته هیڅ نشی کیدای چی په غرناطه کی یوه مهمه پیښه شوی ده.

سلمی ځواب ورکړ: لوری! ته باید دومره پریشانه نه وی ته عمیر پیژنی، که کوم بد خبر وای دننه به راغلی و او شور به یی گډ کړی و. ته ډاډه اوسه که کومه مهمه خبره وه نو ستا کاکا به یی ماته له ویلو پرته غرناطی ته نه ځی، ما د عمیر نه د امین او عبید په باب هم ونه پوښتل.

لږ ځنډ وروسته عاتکه د اندیښنی په حال کی بالاخانی ته خپلی کوتی ته روانه وه، د زینی په منځ کی د پاسنی پور نه دوه گامه لاندی یوه کرکی د هستوگنی کوټو او میلستون ترمنځ د هغو کوټنیو بام ته خلاصیده چی نوکران پکی اوسیدل.

عاتکه دی کرکی ته ودریده، بیا یی زړه نا زړه کرکی پرانسته او د کوټو پر بام ورو وړکوزه شوه او په چوپو گامونو وړاندی ولاړه.

نژدی دیرش گامه وړاندی د دی بام یوه څنډه د هیلمسون د شادیوال سره پیوست وه. خو د میلستون د پراخه کوټو بامونه له دی بام نه تر یو نیم گز پوری اوچت وو. تر بام لاندی دوې وړی وړی دریځی وی. یوه دریځه پرانستی وه او له هغی نه د کوتی تته رناراولته، عاتکه په گونډو شوه او دننه یی دورکتلو هڅه وکړه خو دیوال دومره پلن و چی د دی نظر لاندی نشو لویدلی، دی یوازی خبری اوریدی.

یو چا ویل: گوره که دا معامله دومره مهمه نه وای نو صدر اعظم ابو القاسم

به د شپې مهال تاته د سفر زحمت نه درکاوه، هغه په خپل ليک کی ټول تفصيلات نشوای ليکلی. بيا هم ته د وضعی د نزاکت لپاره او ډير احساس کولی شی. موږ ته د غرناطی د ژغورنې وروستی فرصت دی او که موږ دا فرصت هم بايلو د نو زموږ راتلونکی نسلونه به مو معاف نه کړي.

د هاشم غږ اوچت شو: ما د ابو القاسم د امر له تعميل نه غاړه نه ده غږولی، زه غرناطی ته د تلو لپاره چمتو یم خو که ابو القاسم دا غواړی چی زه د دی سیمې د ټولو قبایلو مسئولیت واخلم نو لومړی باید د دی قبایلو د مشرانو سره مشوره غواړم.

: که یی ته قانع نکړای شوای نو امکان لری ته هغه قانع کړی، ته —

یی د همدی لپاره غوښتی یی چی هغه ستا رایې ته زیات اهمیت ورکوی.

هاشم وویل : ډیر ښه زه تیار یم.

عمیر وویل : پلار جان! زما باور ؤ چی ته به انکار نه کوی ځکه خو چی راغلم ستا د اس د زین کولو امر می وکړ.

هاشم وویل : ته ورشه مور ته دی تسلی ورکړه چی ستا وروڼه په خیریت کی دی.

په کوټه کی د گامونو غږ واوریدل شو، او عاتکه زر جگه شوه او د خپلی کوټی په لوری روانه شوه، د دی د زړه بار سپک شوی ؤ او زړه ته یی تسلی ورکوله چی وزیر ابو القاسم پر دښمن له پریکنده برید نه وړاندی د اولس له مشرانو سره مشوره کول غواړی، خو پردی کار شکمنه وه چی د موسی بن ابی غسان په موجودیت کی دا پیغام د وزیر لخوا ولی راغی او د دی د کاکا د دوه زړه توب سبب څه دی؟

\*\*\*\*\*

غرناطی ته د هاشم له تلو نه لس ورځی تیری شوی او په کلی کی هیچا نه معلومه نه وه چی هلته څه کیدونکی دی، په دی موده کی سعید هم په کلی کی نه ؤ، منصور به هره ورځ د عاتکی کورته راتلو خو د سعید په باب هغه هم څه ډاډمن خبر ورنکړای شو. یوه ورځ عاتکی زبیده راوغوښته او ټینگار یی پری وکړ چی سعید بیرته راستون شو خامخا یی دلته را واستوه.

دوی ورځی وروسته دا د سهار له لمانځه نه فارغه شوه چی منصور په منډه کوټی ته ورننوت او ویی ویل:

ماما جان راغی.

چیرته دی؟

: په جومات کی له خلکو سره خبری کوی، اوس به دلته راشی د شپې کورته راوړسید.

عاتکه په بیره له منصور سره لاندې ښکته شوه، هغی له برنډی نه د کاکا ناوی کوټی ته وروکتل چی د قرآنکریم تلاوت یی کاوه. عاتکه په بیره له انگر نه تیره شوه او درشل ته نژدی ودریده او د سعید د راتلو انتظار یی کاوه.

لږ څنډ وروسته سعید رابښکاره شو، عاتکه څو گامه دېن لوری ته چپه ودریده، سعید چی ورنژدی شو ویی ویل :

زه چی د شپې راغلم ستا پیغام راوړسید، مگر ډیره ناوخته وه، ته ډیره پریشانه یی څه خبره ده؟

عاتکی وپوښتل : ته غرناطی ته تللی وی؟

: نه! ماته هلته د تلو فرصت په لاس نه دی راغی. زه له څو ورځو راسی په الفجاره کی مصروف وم. ماته یی هلته د رضاکارانو راټولولو کار سپارلی ؤ.

عاتکی وویل : تاته معلومه ده چی په غرناطه کی کومه مهمه پریکړه کیدونکی ده؟

سعید ځواب ورکړ: زه یوازی دومره پوهیږم چی موسی بن ابی غسان به ډیر زر له ښاره راووزی او پر دښمن به بریدو کړی، او له دی سره سم به د سمندر ترڅنډو پوری په ټولو نیول شویو سیمو کی خلك پر دښمن ور پورته شی. د غرناطی وضعه دومره نازکه شوی چی نور موږ تر ډیری مودی پوری په یو نیم ټکر اکتفا نشو کولی.

تا یوه ورځ ویلی ووچی ابو عبدالله او د هغه وزیر ابو القاسم د جگړې په باب زیات امیدوار نه دی او که یی وس ورسپړی نو د جگړې دوام به خوښ نه کړی.  
: هوکی د غرناطی اولس همداسی احساسوی خو د موسی بن ابی غسان په موجودیت کی د هغوی وس نه رسیږی.

: تاته معلومه ده چی هاشم کاکا له څو ورځو را سی په غرناطه کی دی؟

: هو زه چی کورته راغلم دغه خبره می واوریده.

: مگر تاته دا معلومه نه ده چی هغه د ابو القاسم په بلنه هلته تللی دی، د هغه له لوری دوه تنو پیغام راوړی ؤ چی صدر اعظم ته د لویې مشورې لپاره

ورغوبنتی بی، عمیر له هغوی سره یوځای راغلی ؤ.

: مگر په دی کی د اندیبنی څه خبره ده، تاته معلومه ده چی ستا تره د لوی سالار سره همنظره دی او هغه ابو القاسم ته کومه غلطه مشوره نشی ورکولی.

عاتکی وویل: که د حملی په باب خبره وای نو د ابو القاسم پرځای باید د موسی بن ابی غسان لخوا کاکا جان ته پیغام راغلی وای، زه دا خطر احساسوم چی ابو القاسم د موسی بن ابی غسان د نفوذ راکمولو په خاطر د قوم د مشرانو راټولو او له ځان سره د هم نظره کولو پروگرام نه وی پیل کړی.

سعید ځواب ورکړ: په موجوده حالاتو کی باید موږ دغسی فکر ونه کړو، که د ابو القاسم په ذهن کی داسی خیال راوگرځی هم نو ستا کاکا به خپل همراز نکړی. که هغه له هاشم کاکا سره د مشوری ضرورت احساس کړی وی نو د هغی یوازینی سبب دا کیدای شی چی حالاتو دی هم د موسی په څیر فکر کولو ته اړ کړی دی او هغه له دینمن سره د وروستی جگړی لپاره د اولس د مشرانو ملاتړ غواړی. که نه نو ستا د کاکا جان په اړه هغه څه بد گومانانی نشی کولی چی د سولی په کوم پروگرام به ورسره خبری غوره وبولی.

عاتکه هیله منه شوه ویی ویل: که ته دلته وای نو زه به دومره اندیبنمنه نه وای، زما په زړه کی ډول ډول اندیبننی سر را اوچتوی، ما دا فکر کاوه چی بنایي د پوځ یو ټولگی له اوږدی جگړی نه مایوس او ستومانه شوی او د سولی ملگرتیا کوی او اوس له مخی نه د موسی دلری کولو لپاره کوم ژور سازش کوی.

سعید وموسکل: د اندیبننی هیڅ چاره نشی کیدای ستا د ډاډ لپاره ایا دا بس نه دی چی ستا کاکا جان همدا اوس په غرناطه کی دی؟

عاتکی ځواب ورکړ: زه په هاشم کاکا بدگومانانی نه کوم، خو له تیرو څو اونیو راسی بی په کړو وړو کی زیات بدلون راغلی، د جهاد د تبیلغ په اړه د هغه احساسات ساړه شوی دی او د جگړی پر ځای اوس د خپلو زامنو په باب فکر کوی.

: عاتکی! هر پلار د خپل اولاد په باب فکر کوی.

: پخوا خو دا حالت و چی که به چا لپ مایوسی بنودله نو دی به پری په غوسه شو، له عمیر نه به په همدی خفه ؤ چی هغه د دینمن د ځواک نه ویریدلی ؤ. خو اوس عمیر د هغه په وړاندی پر موسی هم انتقاد کوی او دی چوپ وی.

سعید ځواب ورکړ: هغه پوهیږی چی عمیر بی عقل دی.

نو آيا ځه حيراني خبره نه ده چي د ابو القاسم استازي له عمير سره راغلي وو؟

: عاتكي ځه حايه انديښني كوي، ته دا فكر ولي نه كوي چي د غرناطي نه راتلونكي څه پيچي ته به د يوه لارښوونكي ضرورت و او ستا د تره زوي به دومره احمق هم نه و چي هغوي ته يي د خپل كور لاره نه واي وربښودلي.  
عاتكي وخنډل، د هغي له زړه نه د تشويش پاتي بار هم لري شو.  
سعید وويل : راځه زه كاكا ناوي ته سلام ته ورځم.

\*\*\*\*\*

بلي ورځي ته هاشم له غرناطي نه بېرته راستون شو.  
سعید يي چي په راتلو خبر شو كور ته يي ورغی، هاشم پر بستره غځيدلي و سلمی او عاتكه نژدې ورته ناستي وي عاتكي خپله چوكي سعید ته پرېښوده او شاته ولاړه.

سعید چي كښېناست پوښتنه يي وكړه:  
ماته همدا اوس منصور خبر راکړ چي ته له غرناطي نه راگرځيدلي يي او سعیدی ستا خدمت ته راغلم. ته څه وخت راوړسيدلي؟  
: ډير وخت نه كيږي چي راوړسيدم. هاشم له ستوماني نه په ډكه لهجه ځواب ورکړ.

: ستا طبيعت څنگه دی؟  
: ډير سترې شوي يم، په غرناطه كي د خوب او آرام فرصت راته نه و.  
: ډير وځنډېدي، كاكا ناوي ستا په باب ډيره انديښمنزوه،  
: گومان مي كاوه چي يو دوي ورځي به پاتي شم او بېرته به راشم خو د غرناطي حالت داسي و چي زه له مجبوري پاتي شوم.  
: كاكا ناوي ويل چي له هغه حايه دوو تنو پيغام درته راوړي و او ته ناڅاپي روان شوي.

هاشم سلمی ته وکتل او بيا يي سعید ته مخ واراوه ويي ويل:  
زه ابو القاسم وربللي وم، په غرناطه كي د خوراكي موادو كمبود خطرناك حالت راوستلي دي كه دښمن د يځني د موسم تر پايه كلابندي ته دوام وركړي نو په زرگونو تنه به له لوږي مړه شي، او د اولس په څير به په لښكر كي هم مايوسي خپره شي.

د موسی بن ابی غسان ټینگار دا دی چی موږ بی له ځنډه باید له بشپړ پوځ سره بهر ته ور ووزو او پر دېنمن کلکه حمله وکړو، خو د غرناطی د مشرانو یوه بانفوذه ډله د حملی مخالفت کوی.

: ته وزیر اعظم ورغوښتی وی آیا هغه هم د موسی د پلان مخالف دی؟  
: نه! هغه یوازی دا غواری چی له غرناطی نه د وروتلو او د پرېکنده جگړی نه وړاندی باید څو نور محاذونه هم پرانستل شی، چی د دوی قوت څو توتی شی.  
له مانه هغوی پوښتل چی د غرنیو سیمو قبایل به د غرناطی د اولس د بار سپکولو لپاره څومره مرسته ورسره وکړی.

ما هغوی ته دا ځواب ورکړ چی زه د خپلی قبیلې او د خپلو څو گاونډیو نورو قومونو ذمه واری اخستلای شم خو د نورو سیمو قبیلې چی د جگړی ډگر ته راکاږی باید له سردارانو سره یی مشوره وشی.  
اوس د حکومت استازی هغوی ته ورغلی دی.

سعید وویل : قبایلو موږ هیڅکله په یو مایوسه کړی او اوس هم د غرناطی له اولس سره چی لږ او ډیره مرسته کېږی هغه هم د همدوی د اخلاص او قربانی نتیجه ده، له موسی بن ابی غسان سره دی ملاقات وشو؟  
: هوکی! هغه ماته وویل چی د غرناطی امن خوښوونکی د وسلی ایښودلو له خطرونو څخه پوه کړم، همدغه سبب ؤ چی زه بیرته زر راستون نه شوم.  
سعید تر لږ ځنډه له چورت وهلو وروسته وویل:

که ته بده نه منی نو په ډیر ادب درنه پوښتنه کوم چی سلطان ابو عبدالله او ابو القاسم خو به د موسی بن ابی غسان په ناخبري کی کومه ځانگړی خطرناکه پریکړه نه وی کړی؟

هاشم ځواب ورکړ: د هغوی په اړه زه د داسی خبری فکر نشم کولی خو زما سره دا اندېښنه خامخا شته چی که موږ ته له بهرنیو هیوادونو څخه ملاتړ راونه رسیږی نو په غرناطه کی به د سوله خوښوونکو خلکو پله درنه شی، تر اوسه پوری ستا د پلار له لوری هم کوم پیغام نه دی راغلی خدای «ج» پوهیږی هغه چیرته دی!

موسی چی زه ولیدم د هغه په اړه یی پوښتنه راڅخه وکړه او ما له دی زیات څه ځواب ورنکړای شو چی که هغه ژوندی وی نو ان شاء الله ډیر زر به بیرته راشی.  
: سعید بچی! د هغه د بری لپاره دعا کوه، که هغه له ترکانو نه د څو بیړیو

په راوستلو بريالی شو نو د غرناطی د اولس په منځ کی به نوی روح وچلېږي او بیا به وگوري چی د اندلس د هر مسلمان کور به په یوه مزبوط مورچل بدل شی. ما د خپل توان او استعداد په اندازه پوره هڅه وکړه چی اولس د هغوی تر راتلو پوری د دښمن پر خلاف خپلی سینی سپر کړی. خو د اولس په رگونو کی اوس ډیره وینه نه ده پاتی.

سعید وویل : ته باید نا امید نه شی، زما باور دی چی، پلار جان به زر بیرته راستون شی او د غرناطی خلک به د هغه تر راتگه جگړی ته دوام ورکړی. خدای «ج» د وکړی چی ستا هیلې پرځای ثابتی شی. خو زما دا حالت دی چی کله د اولس د راتلونکی په فکر کی شم نو ساه می بنده شی.

هاشم دا وویل او د حسرت په حالت کی یی سترگی پټی کړی. له ځنډ وروسته چی سعید له کوتی نه بهر ووت عاتکی په انگر کی د هغی انتظار کاوه سعید دی ته نژدی پښه ونيوله ویی ویل : عاتکی رښتیا ووايه اوس هم ته د خپل کاکا په باب ډاډمنه نه یی؟ نه! اوس له ما سره د هغه په اړه څه بدگومانی نشته، زه یوازی د عمیر په سبب اندیښمنه وم.

سعید وویل : ما د هغه له خبرو نه دا احساس کړه چی د غرناطی له وضعی نه ډاډه نه دی، ځکه خو زما اراده ده چی زه یو ځل هلته ولاړ شم او بیرته راشم، تر نن ماښام به پنځوس تنه رضاکار چی له جنوب نه غله راوړی دلته راوړسپړی، زه به هم ان شاء الله ورسره شامل شم او ان شاء الله چی هلته ورسپړم تا زه احوال به راوړم.

: مگر اوس خو د غرناطی هیڅ لاره خوندي نه ده.

: ماته معلومه ده خوله څو هفتو راسی د دښمن شواخون راوړونکو گروپونو زیات تاوانونه زغملی دی. اوس دوی غرنیو سیمو ته په ننوتلو دا خطر احساسوی چی د هری ډبري ترشا او د هر بوتی په بیخ کی به زموږ یو تن کمین نیولی وی. او دوی چی کوم مناسب ځای ته ورسپړی نو د غشو او ډبرو تر باران لاندی به راځی. د غرناطی دسرك وروستی څو میله لاره زموږ لپاره ډیره خطرناکه وه خو اوس موږ هغه لاره پرېښی ده، او د خوراکی شیانو قافلی اوس د گاديو پرځای په کچرو باروو او په هغو تنگو او سختو لارو یی راوړو چی دښمن هلته هیڅ خنډ

نشی جوړولی.

زموږ پوځ ته معلومه ده چې د اکمالاتو کاروان په کومه لاره راځي او څه مهال به را رسيږي ځکه څوک د ښار شاوخوا د دښمن د يرغل امکانات وي هم د قافلي د ساتنې لپاره سرتيري ور استول کيږي. عاتکي وويل : زه د غرناطې په اړه زياته اندېښمنه يم. تاسو زر د بيرته راتلو هڅه وکړي.

\*\*\*\*\*

عاتکي گومان کاوه چې د غرناطې خطرناک حالت به هاشم خوب او آرام ته پري نژدي او هغه به له نويو احساساتو او جذبي سره په غرنيو قبایلو کې د جهاد لپاره تبليغ وکړي، خو اوس د هاشم وضعه داسې وه چې تبليغ خو پرځای پرېده له کوره وتل يې هم نه خوښول.

د غرناطې له وضعې نه پرېشانه خلک به د پوښتنې په خاطر ورته راتلل، له ده سره د هغوی د ټولو پوښتنو يوازي يو ځواب و چې غرناطه اوس د بوداگانو د الفاظو پرځای د ځوانانو وینې ته ضرورت لري. که تاسو وینې ورکولی شئ نو دلته د خبرو پرځای هلته ولاړشئ. که نه نو دا دعا کوي چې له بهر نه څوک ستاسو ملاتړ ته راوړسيږي. ما د غرناطې له مشرانو سره کتلي دي اوس دا خبره له دوی نه پته نه ده چې حامد بن زهره د اسلامي هيوادونو د ملاتړ ترلاسه کولو لپاره تللي دي. زما باور دی چې دوی به د هغه تر کامياب راتلو پورې د وینې تر وروستۍ ځاڅکي جنگ کوي. خو د غذايي موادو د کمبود په وجه د غرناطې حالات ډير خراب شوي دي. ځکه خو دا دعا کوي چې حامد بن زهره بيرته راستون شي او د غرناطې مشران داسې کومه غلطۍ ونه کړي چې زموږ د بربادۍ سبب شي.

د هاشم ميرمن د هغه په باب ډيره اندېښمنه وه او هغې عاتکي ته ويل : لوري! خپل کاکا جان ته دی دعا کوه، دی له هغې ډلې نه ؤ چې حوصله ويايلي خو اوس يې کوم غم دننه خوري، د شپې لټ په لټ اوږي. او کله کله په ناکراري راپورته شي او قدم وهي.

عاتکي به هغې ته په تسلي کې ويل : کاکا ناوی! په دی ورځو کې د اولس هر غمخور اندېښمن دی، کاکا جان ته می په غرناطه کې د اوسيدو په وخت کې د هغو خلکو له خبرو څخه صدمه رسيدلی ده چې د خپلې آزادۍ په قيمت امن

غواړي، د هغه د ناكراري سبب دا هم دی چې تر اوسه د سعيد د پلار جان احوال نه دی راغلی. خو زما باور دی چې كله هغه له كوم اميدوارونكي پيغام سره راورسيږي نو ډېره حوصله به هم بيا را ژوندي شي.

\*\*\*\*\*

غرناطی ته د سعيد له تلو يوه هفته پوره شوی وه، خو هغه هم د هغه ځای په باب هيڅ احوال نه و را استولی.

بيا يوه ورځ د غرناطی د لښکر د سالار موسی بن ابی غسان په باب ډول ډول آوازي خپري شوی.

يوه آوازه داسی وه چې هغه له ډيري مايوسی نه د عبدالله له دربار څخه راووت او بيا لږ ځنډ وروسته يوازي له ښاره بهر شو پر دښمن يی هريد وکړ د دښمن ليکي يی څيري کړي او چيرته ورك شو.

يو خبر دا و چې هغه له دښمن سره لاس په گريوان په جگړه کيوت څو تنه يی ووژل او بيا د سيند غاړی ته ورسيد او بيا چې ښه تپي شو نو له اس سره يی ځان سيند ته واچاوه، چې د وسلی او زغری د وزن له امله په سيند کې ډوب شو او مړی يی هم بهر ته را ونه وت.

ځيني خلکو دا هم ويل چې هغه پر دښمن له بريد نه وروسته غرونو ته ولاړ او د جنگياليو قبایلو له لښکر تيارولو وروسته به بيرته راوگرځي.

خو سبا ته دی خبر په کلی کی غوغا گڼه کړه چې سلطان ابو عبدالله د لنډ مهالی سولی په خاطر د دښمن ټول شرطونه ومنل.

د دغه دردوونکي پيښی نه دري ورځی وروسته ماسپښين مهال سعيد پر اس سپور د هاشم د کور مخی ته ورسيد، هغه د برنډی مخی ته لمر ته پروت و او سلمی نږدی ورته ناسته وه.

سعيد له اس نه پلي شو ور وړاندی شو، هاشم راپورته شو، کيناست، دواړو څو شيبی په چوپه خوله يو بل ته کتل بيا د سعيد له سترگو اوښکی راتویي شوی او هاشم د بی وسی په حالت کی سر ښکته واچاوه.

سلمی وويل : کښينه زويه!

هغه د هاشم ترڅنگ کيناست.

خالده د سلمی پنځه کلنه خور څه په برنډه کی ولاړه وه او عاتکی ته يی چيغی وهلی : خوری! هغه راغی، د منصور ماما جان راغی.

عاتکه له خپلی کوتی نه راووتله، ورو ورو یی گامونه اخستل او وړاندی ورغله چی نژدی ورغله ودریده، د هغی د مخ رنگ تک زیر اوبستی و او د ژړا له لاسه یی سترگی پرسیدلی وی.

د سلمی د لاس په اشاره ور وړاندی شوه او سعید ته نژدی کیناسته، تر لږ ځنډه هغوی چوپه خوله یو بل ته کتل، بالاخره سلمی په خپ غږ له سعید نه وپوښتل:

سعیده اوس به څه کیږی؟

: کاکا ناوی! ماته ښکاری چی د اولس د آزادی روح یی تری واخست او اوس به د خپلی راتلونکی په باب د هری پوښتنی ځواب د دښمن د څیری په گونځو کی لټوو.

سلمی وپوښتل : ستا باور دی چی موسی بن ابی غسان شهید شویدی؟  
: هوکی! دښمن د هغه اس ښار ته رالیرلی و. هغه یی په بازارونو او کوڅو کی وگرځاوه، د ښار پر خلکو ویره او ترهه خپره ده او حکومتی چارواکی اولس ته دا ډاډینه ورکوی چی سلطان یوازی د اویا ورځو لپاره د اوربند ترون کړی دی، په دی موده کی که له موږ سره له بهر نه ملاتړ وشو نو بیرته به جگړه پیل کړو.  
هاشم وویل : که موسی بن ابی غسان د اویا ورځنی اوربند څخه وروسته د بیا جگړی پیلیدو امید درلودای نو دومره به نه مایوسه کیدو، فردیناند دومره احمق نه دی، هغه پر دی پوهیږی چی اویا ورځی په امن کی تیری کړی د غرناطی اولس به بیا د توری اوچتولو لپاره تیار نشی.

سعید زړه نا زړه له هاشم نه وپوښتل : تاته معلومه وه چی سلطان ابو عبدالله او وزیر ابو القاسم د وسلی ایښودلو پریکړه کړی ده؟

: نه! زه یوازی پر دی پوهیدم چی د ابو عبدالله د تصمیم نیولو اراده فلج شوی وه او د ابو القاسم لاس دومره مضبوط نه دی چی جگړی ته دوام ورکړای شی. ځکه خو که د ابو عبدالله په دربار کی د امن غوښتونکو پله درنده شوه او ده د هغوی د خبرو تر اغیزی لاندی کومه غلطه پریکړه وکړه نو هغه به د یوه وزیر په حیث مخالفت ونکړای شی.

کله چی ما له هغه سره ولیدل ډیر مایوس و. هغه ما ته وویل چی د موسی بن ابی غسان د میرانی او اتلولی سره سره موږ له دی حقیقت څخه سترگی نه شو پټولی چی د غرناطی د امن خوښوونکو امیرانو او علماؤ په څیر د پوځ ځینی

افسران هم د دې جگړې له پای نه مایوسه شوی دی او زما اندېښنه ده چې یوه ورځ ابو عبدالله ماته دا امر ونه کړي چې موږ باید په هر قیمت سوله وکړو. سعید وویل: مگر په غرناطه کې خو داسې آوازی خپری وی چې د غرناطې د امن غوښتونکو ملاتړ ابو القاسم کاوه او له موسی سره د ده اختلافونه ډیر زیات شوی وو.

هاشم ځواب ورکړ: تر اوسه اولس دننه حالاتو څخه ناخبره دی. خبره اصلاً داسې وه چې موسی بېله ځنډه له ټول پوځ سره بهر پر دښمن برید کول غوښتل او د ده دا گومان ؤ چې په اوسنیو حالاتو کې به د غرناطې یو سړی هم د ده د پلان مخالفت ونه کړي. ځکه خو ده ابو عبدالله ته دا مشوره ورکړې وه چې زر تر زره د غرناطې مشران په الحمرا کې راټول کړه چې د پریکنده جگړې لپاره د دوی تائید او ملاتړ ترلاسه کړو، خو له ابو القاسم سره دا ویره وه چې د امن غوښتونکو امیرانو د علماؤ یوه بانفوذه ډله به د هغه له دې تجویز سره مخالفت کوي. ابو القاسم د موسی د پوهولو هڅه کړې وه چې که ستا دا تجویز په ډک دربار کې رد شي نو پر اولس به ډیره بده اغیزه وکړي. ځکه خو د دغسې معاملې په دربار کې د راپورته کولو پرځای یو ځل باید دا تسلی وکړو چې هلته باید ستا د طرحې د پلویانو پله درنه وی.

او دا په هغه صورت کې امکان لري چې تاسو د ماتې خوږلې ذهنیت خاوندانو ته ډاډ ورکړي چې کله د غرناطې اولس میدان ته را ودانګي نو یوازې به نه وي. د دوی جگړه به په ټول اندلس کې خپره شي او بیا به بهرنی اسلامي هیوادونه هم د دوی ملاتړ کوي، تر څو داسې یو حالت پیدا نشي د غرناطې اولس باید له خپل حصار څخه راونه وزي، خو د غرناطې د مشرانو په اړه د موسی اټکل غلط ؤ چې هغوی به د ځان وژنې پریکړه نه وي کړې، چې زه له غرناطې نه بیرته راستون شوی وم تا به په وار وار رانه پوښتل، ته ولی دومره پریشانه او خفه یی او ما به د ځان تیروولو هڅه کوله، خو نن زه درته ویلی شم چې زه له دې خبرې څخه ویرېدم چې که دغه معامله په دربار کې راپورته شي نو د غرناطې زیاتره مشران به د موسی مخالفت کوي.

زه دا نه وایم چې موسی له بیرې نه کار اخست، د غرناطې وضعی هغه مجبور کړی ؤ چې په بیرې گام واخلي خو د هغه ارادې او عزم ته په درناوی برسیره زه پردې ویرېدم چې اوس به د غرناطې اولس د دغه ستر انسان د حوصلو ملاتړ ونه

کړی.

د ابو القاسم د ملامتولو هیڅ گټه نشته، هغه د یوه داسی حاکم وزیر دی چی د غرناطی پر اولس د یوه عذاب په بڼه را نازل شویدی. اوس به د هغه وروستی هڅه دا وی چی د اوربند په وخت کی له دښمن نه زیات امتیازات واخلي. تر دی وروسته که غلامی زموږ په تقدیر کی نه وه نو بنایي د الله کوم بنده مو مرستی ته راشی. خو اوس موږ ته تر جوش او احساساتو زیات هوښیاری او تدبیر ته ضرورت دی.

اوس د غرناطی د اولس پریکړه اورول زموږ له توان څخه وتلی، او تر څو داسی امیدواروونکی حالت رانشی موږ باید داسی خبره ونه کړو چی دښمن ته پردی سیمه د یرغل پلمه په لاس ورشی.

ته د حامد بن زهره زوی یی او تاته زیات د پام کولو ضرورت دی اوس ستا ساتنه زما تر ټولو لویه ذمه واری ده، او زه له تانه دا ژمنه غواړم چی د اوربند پر مهال به د احساساتی خلکو نه یوازی اوسی.

په غرناطه کی د هغه سربښندویانو کمبود نشته چی هر د شېبه احساساتی کیدای شی، کله چی داسی خلک درته راغلل نو ته به د دی خبری خیال ساتی چی له هغوی سره د دښمن د جاسوسانو هم امکان شته. زما باور دی چی اوس به د غرناطی د اولس لپاره لاری پرانستل شی او ستا پرته به هم دا کار وشي. که ته هلته ولاړی نو له امین او عبید نه پرته باید له بل چا سره ایسار نشی.

زه اوس هم ستا د پلار د راتلو په انتظار یم، زما امید پای ته نه دی رسیدلی چی هغه به د ځنکدن په حالت کی قوم ته د نوی ژوند له پیغام سره راستون شی. خو تر څو موږ داسی څه تکیه نه وی موندلی نو یوازی په سوله کی اوسیدل د نوی ازموښت د تیاری فرصت راکولی شی.

سعید وویل : کاکا جان! نه بیغمه اوسه، زما له لوری به هیڅ بی احتیاطی ونه گوری، خو زه داسی احساسوم چی په دی ورځو کی ستا موجودیت په غرناطه کی ضروری دی. هلته به آزادی غوښتونکی ستا مشورو ته ضرورت لری.

هاشم ځواب ورکړ: زه نه پوهیږم چی اوس زما مشوری څه گټه رسولی شی. بیا هم زه غواړم په دوو دری ورځو کی غرناطی ته ولاړ شم او ژر به د بیرته راستنیدو هڅه کوم. خو که په کوم سبب زما ډیری ورځی تیری شوی او په دی موده کی ستا د پلار څه پیغام راغی نو دا خبره به بل چاته نه کوی. که هغه پخپله راغی نو

د څه کولو نه وړاندې باید له ما سره مشوره وکړي، زه چې د ده د راتلو څخه خبر شم سمدستی به راشم. د تازه حالاتو له معلومولو وروسته به پخپله وپوهیږي چې سمدستی د هغو خلکو له نظره پټ باید خپلی ذمه واری ترسره کړي.

\*\*\*\*\*

څلورمه ورځ هاشم غرناطی ته ولاړ، د هغه له تلو نه دوی هفتی وروسته د کلی درې کسه چې په پوځ کې شامل و کورونو ته په رخصتی راغلل، هغوی دا خبر راوړ چې په غرناطه کې ځینی خلک د اوربند پر خلاف زیات خفگان ښیي، او خلک ځای ځای د ابو عبدالله پر خلاف مظاهری کوي.

تیره هفته د «البین» له محلی نه د الحمرأ مانی په لوري د خلکو یوه مظاهره ولاړه، د هغوی د تیت پرک کولو لپاره پوځ رامیدان ته شو.

په ښار کې دا آوازه هم توده ده چې فردیناند هم له دې وضعیت نه زیات پریشان دی. هغه د پخوانی تړون له مخې له سلطان ابو عبدالله نه غوښتی دی چې د پوځ کوم افسران او د غرناطی د امیرانو د کورنیو کوم کسان سینتافي ته د یرغمل په ډول استول کیږي باید زر تر زره یی ور واستوي که نه نو دوی به د اوربند د تړون پابند نه وي.

د ځینو خلکو دا گومان دی چې د غرناطی امن غوښتونکي د بیا جگړې وروستی امکانات هم ختمول غواړي، هغوی ابو عبدالله ته مشوره ورکړې ده چې د هغو با نفوذه امیرانو څخه چې د بغاوت خطر احساسیږي د هغوی د راقابو کولو همدا یوه لاره ده چې د یرغمل په پټه یی ژر تر ژره فردیناند ته وسپاري او ابو عبدالله د دوی د مشورې عملی کولو ته چمتو شوي دي.

سعید چې دا خبر واورید د هاشم کره ورغی او عاتکی ته یی وویل: ماته دا خبره د منلو نه ښکاري، بیا هم زه غواړم غرناطی ته ولاړ شم، د هاشم کاکا احوال اخستل هم ضروري دی. د هغه د تلو هم ډیری ورځی تیری شوي، له کلی نه څلور کسه نور هم له ما سره روانیدو ته تیار دي او موږ به تر لږ څنډه وڅوځیږو.

عاتکی او د هغه د کاکا میرمنی له سعید سره د دې ژمنی اخستلو وروسته چې پام به کوي! خدای پامانی وکړه او لږ څنډه وروسته پنځه پر برېښنا ډوله گړندیو اسونو سپاره د غرناطی په لور وڅوځیدل.

د سعید له تلو دوی ورځی وروسته هاشم راغی، او خپلی کوتی ته چې ننوت یی حاله پریوت.

لږ ځنډ وروسته هغه سلمی ته وویل:

زما تر اوسه پوری دا امید ؤ چی بنایي ابو القاسم د یرغملو له لست نه د امین او عبید نومونه ویاسی، خو پر دی پریکړه د سلطان مهر لگیدلی دی او د لست یو نقل فردیناند ته استول شویږی، اوس به څه وخت ناڅاپه هغوی سینتافی ته واستوی.

سلمی خپلي اوبنګی پاکي کړی ویی ویل: مگر ابو القاسم خو ستا دوست دی.  
: زما له ابو القاسم نه څه گيله نشته، که د هغه وس وای نو خامخا به یی زما مرسته کړی وای، خو د پوځ د سالار دا تینګار ؤ چی د پوځ د آرام ساتلو لپاره دښمن ته د عبید او امین په څیر د بانفوذه افسرانو سپارل ضروری دی. بیا هم ابو القاسم له ماسره دا وعده کړی چی هغه به څو ورځی وروسته بیرته را وغواړی.  
سلمی! حوصله وکړه، زما په وړاندی د خپلو زامنو نه زیات د دی سیمی د ساتنی ذمه واری وه، ما نه غوښتل چی فردیناند می یو دښمن او عبدالله می باغی ویولی، خپل پوځونه دلته راواستوی او زه د زرگونو انسانانو د وژنی مجرم شم.

کوم څلور سوه تنه یی چی د فردیناند کمپ ته ور استولی دی د هغوی حیثیت به د بندیانو نه، د میلمنو وی. زما سره یوازی د دی خبری غم دی چی د راتلونکو امیدونو ټولی ډیوی مړی شوی دی.

عاتکی په حیرانی خپل کاکا ته کتل بیا یی په خپ غږ وویل: سعید ستا د احوال لپاره غرناطی ته درغی، هغه دی ونه لید؟

: هوکی ومی لید، غوښتل می بیرته یی راسره راولم، خو د هغه یو څه ضروری کارونه وو ځکه له ما سره رانه غی، زما باور دی چی کومه خطرناکه لاره به نه غوره کوی او زر به بیرته راستون شی.

او اوس د عاتکی سترګی د گنډې پوری غاړی ته په هغه ودانی گنډلې وی چی د وخت په تیاروتوپانونو کی دی اوس هم هلته د امید کومه وړانګه لیدلی شوی.  
دی ډیر په ناکراری د سعید انتظار کاوه، له زیني نه یی د کاکا ناوی غږ واورید: عاتکی! عاتکی لوری! ته تر اوسه دلته ولاړه یی؟ ډیره یخنی ده لوری!  
دی په ژړه غونی غږ ځواب ورکړ: درځم کاکاناوی!

## د هاشم میلمه

د اوربند پنځه وشت ورځې تیری شوی وی، خو د پنځه وشتو ورځو دغه پېښې عاتکې ته د یوه وپروونکي خوب په څیر ښکارېدی. کله به چې د هغو خوبونو لری وشلیده نو دی به د بی وسی او بی کسی په حالت کې له خپل زړه نه پوښتل:

آیا په راتلونکو پنځه څلوېښت ورځو کې داسې کومه معجزه امکان لری چې زموږ مظلوم قوم د غلامۍ له ذلت نه وژغورل شی! آیا دا امکان لری چې حامد بن زهره ناڅاپي راشی او موږ ته پیغام راکړی چې د ترکیی، مراکش او الجزایر نه د اسلام د غازیانو لښکر زموږ د مرستې لپاره راخوځیدلی دی.

د دی پوښتنو په ځواب کې به کله د دی څیره د ډاډ او باور په رڼا وپرقیده او کله به د بی باوری او مایوسی تیاری پری خپری شوی.

یوه ورځ چې لمر لویده او په لویدیځ افق خپری وړانګې سری سری ځلیدلې ناڅاپه دې د خالدې غږ واورید:

خورجانی! خورجانی د منصور ماما راغی.

عاتکې تګان وخور زېږی ته بی وکتل، خالده په منډه ورغله او د هغې لاس بی ونیو ورکش بی کړه، عاتکه لاندې ورسره ښکته شوه خو په انګر کې هیڅوک هم نه وو، خالدی چې دا اندېښمنه ولیده ویی خنډل.

: هغه دلته نشته، راشه زه بی در وښیم، ما چې هغه ولید ومی پیژاند، پر هغې پسی یو بل سپور هم را روان دی، خالدی عاتکه د انګر د درشل په لوری ورسره بوتله چې دروازی ته نژدی شوه ویی ویل:

پاس وخیژه خور جانی هغوی له دی ځایه نه ښکاری. عاتکه چې درشل ته ورغله یوی او بلی خوا ته بی وکتل بیا بی په اندېښنی وپوښتل:

: چیرته دی؟

خالدی په خندا ځواب ورکړ: خورجانی! پاس وڅیړه هغه به له هغه ځایه وړینی. عاتکه په یوه نړۍ زینه د دالان بام ته وختله، خالده په منډه د بام څنډی ته ولاړه او یو ځل یی له لاندی کتلو وروسته په ورو وویل: خورجانی! هغه دی راغلل.

عاتکه ور وړاندی شوه او بیا یی ناڅاپه سترگی پر سعید ولگیدی، هغه د حویلی لویدیځ کونج ته رارسیدلی ؤ ورپسی یو بل سپور هم و، چی دروازی ته راوړسیدل له اسونو پلی شول، عاتکی چی د سعید ملگری ولید نو د یوی شیبی لپاره یی وینه په رگونو کی ودړیده.

د هغه پر سر سپین پتکی ؤ، بورې سترگې یې وې او د یوه غوړ منځ یی تر څنډی پوری شلیدلی و، دسترگی له کونج څخه د غوړ تر مینځ پوری د زخم یو تنډه خاپ اوس هم د هغه پر مخ ښکاریده. بیرته یې خریلی او د سروپستان یی په پتکی کی پټ وو که د هغه د بریتونو او وروځو د وېشتو رنگ د تور پر ځای سور وزمه وای نو بیله کوم شکه دی ویلای شوای چی دا د هماغه څیری نخښی دی چی د دی په زړه نقش دی.

نوکران ور ووتل او د دوی د اسونو جلبونه یی ونیول، سعید وویل: د ده اس په طبیله کی وتری او زما اس کورته واستوی، جعفر ته وواپی چی تر لږ څنډه درځم هاشم کاکا خو په کور دی که نه!

یوه نوکر ځواب ورکړ: هغه گاونډی کلی ته د یوی جنازی لپاره تللی ؤ، تر اوسه نه دی راغلی تاسو دننه کښینی هغه به راشی.

دوی چی له درشل نه تیر شول او انگر ته ننوتل نو عاتکی د بام له بلی څنډی نه ورته کتل.

میلمه له سعید سره میلستون ته ننوت خالدی له عاتکی څخه وپوښتل: خور جانی هغه راوغواړم؟

: نه ته لږ صبر وکړه.

څو دقیقې وروسته سعید له میلستون نه راووت عاتکه په بیرته له بامه ښکته شوه د هغه په لاره کی ودړیده ویی ویل:

سعیده! له تا سره څوک راغلی دی؟

: د هغه نوم طلحه دی او زه تر دی زیات هغه نه پیژنم چی له قرطبی نه

غرناطی ته راتېښتیدلی دی او اوس د ابو القاسم په دفتر کې د قسطنطینې ژبی د ترجمان په حیث کار کوي. اوریدلی می دی چې د اوربند د تړون د خبرو اترو په وخت کې یې هم د سلطان په دربار کې د یوه ترجمان ذمه واری سرته رسولی. څو ورځې وړاندې له هغه سره زما لومړۍ ملاقات وشو، هغه له عمیر سره راغلی ؤ. عمیر چې را پېژاند ویی ویل چې هاشم کاکا دی پیژنی. په تیرو ورځو کې چې هغه غرناطی ته راغلی ؤ نو له ده سره یې لیده کاته شوی وو هاشم کاکا چې د ده داستان اوریدلی ؤ ډیره اغیزه یې پرې کړې وه، تر دې وروسته به چې کله عمیر امین او عبید ته ورتلو نو دی به ورسره ؤ، ماته یو مظلوم سړی ښکاری، نن سهار ماته معلومه شوه چې د کرمو خلکو په باب چې پرېکړه شوی وه چې دښمن ته به یې د یرغمل په څیر سپاری هغوی یې د شپې په وروستی برخه کې سینتافي ته استولی دی.

: امین او عبید هم په هغوی کې وو؟  
: هوکی! ما چې دا خبر وایږد د هغوی له دوستانو سره می ولیدل او بیا عمیر هم دا خبره تصدیق کړه، زما اراده وه چې کور ته راشم هاشم کاکا ته ډاډ ورکړم. خو د آزادی غوښتونکو په یوه غونډه کې شریک شوم او هلته راباندې ناوخته شوه. بیا نژدې دوی بجې بیرته راغلم او د سفر تیاری می کاوه چې عمیر طلحه راوست او ویی ویل چې ته که کلی ته ځی نو طلحه هم درسره بوزه. لوی وزیر د پلار جان د تسلی لپاره هغه ته یو لیک ورکړی دی، عمیر پخپله د ده سره راتلو خو د غرناطی د موجوده وضعې په خاطر هغه د رخصتۍ اخستل لازم ونه بلل.  
عاتکی لږ فکر وکړ بیا یې وویل:

: ستا باور دی چې د ده نوم طلحه دی؟  
: هوکی ما د ده همدا نوم اوریدلی دی مگر ته دومره اندېښمنه ولی یې؟  
عاتکی ځواب ورکړ:

د تیرو وختونو پېښو ماته پر هر انسان بد گومانی رابښودلې ده ما تا ته د عتبه یادونه کړې وه، هغه په همدې څیره ؤ، هغه زما په غشی تپي هم شو او کټ مټ په همغه ځای د دغه سړي غوږ هم شلیدلی دی خو د هغه د سر او پېرې وېښتان سره وو. د ده ډېره نشته او د سر وېښتان می یې ونه لیدل، خو که یې وروځی او بریتونه د تور پر ځای سره وزمه وای نو ما به داسې گنله چې هغه خپل نوم اړولی دی.

: عاتکې! تا چې کومه پېښه په خپلو سترگو ليدلې ده هغه د ډير قوی زړه خاوند لپاره هم له زغم نه وتلی ده، خو ددغه سړي په باب ته بدگوماني مه کوه، ستا د پلار قاتل ستا کور ته د راتلو جرئت چيرته کولی شي، او ته بيا پخپله وايي چې د هغه وروځي او بریتونه سره وو، زما په گومان د هغه د زخم خاپ ته شکمنه کړی، خو داسې پېښې له امکان نه وتلې نه دي، د ډيرو خلکو د زخمونو نخښې يو شان کيدای شي.

عاتکې ډاډمنه ساه واخستله ویی ویل:

سعیده! زه رښتیا هم بدگومانه شوی يم، ما دا فکر کاوه چې ښايی هغه په څه طريقه خپل وېښتان تور کړی وی، راځه دننه، کاکا ناوی ډيره خفه ده.

سعید له عاتکې سره روان شو او لږ څنډ وروسته د سلمې په مخکې ناست و. سعید هغې ته د غرناطې د وضعې په باب خبرې وکړې او د عبید او امین په باب يې د تسلی نه وروسته لږ څنډ د هاشم انتظار وکړ او بيا اوچت شو ویی ویل: کيدای شي هغه د شپې مهال تم شي، ځکه خو ماته اجازه راکړې، زه به سهار وختی د هغه خدمت ته حاضر شم. عاتکې! که ستا سره د ميلمه په باب تر اوسه پوری څه تشویش وی نوزه به یی راسره بوزم.

: نه، نه! زما د هغه په باب څه اندېښنه ده! پری یی ږده که کاکا جان راشی بده به پری ولگيږی.

\*\*\*\*\*

سلمې د ماسختن تر لمانځه د هاشم انتظار وکړ او بيا یی یوی خدمتگاری ته وویل:

اوس ښايی هغه رانه شي، ميلمه ته ډوډی ور واستوه، لږ څنډ وروسته هغې له عاتکې سره خبرې کولی چې خدمتگاره کوتی ته ورننوته ویی ویل: آغا راغی او سيده ميلمستون ته ولاړ، د ډوډی په باب یی وویل چې له ميلمه سره تر لیدو وروسته یی خوری.

عاتکه ناڅاپه ځکه شوه ویی ویل:

کاکا ناوی! زه ځم خوب راځی.

: دومره زړ؟

: کاکا ناوی! زما طبیعت وران دی، ښايی لمونځ وکړم او ویده شم.

خالده له بلې کوتی نه راغله او ویی ویل:

خور جانی! تا له ما سره د کیسی کولو وعده کړې ده. زه درسه ځم.  
: نه، نه! هغه پرېشانه شوه ویی ویل: ته دی په خپله بستره کی پرېوزه، زه  
چی لمونځ وکړم درته راځم.

خالدی شونډی بوڅې کړی ویی ویل:

: ته به له لمانځه وروسته ویده شی.

عاتکی د خفگان په حالت کی هغه تر مټ ونیوه پلې کوتی ته بی بوتله او زر  
بی پر بستره ځملوله برستن بی پری وغوړوله او په لږ غوسه ناکه لهجه بی ورته  
وویل:

ډیری رغړیدونکی نجلی آرامه ویده شه که نه نو بیا به هیڅ کیسه نه درته  
اوروم.

خالدی چی د هغی حالت ولید وویریده، عاتکه له کوتی راووته دزینی په لوری  
ولاړه زړه بی په درزا ؤ.

لږ ځنډ وروسته دگپه خپله کوته کی د لمانځه ادا کولو پځای د هغی دریځی  
سره غوږ نیولی ؤ چی د مزدورانو د کوتو څو بالبنسته اوچته وه او د میلمه او کاکا  
خبری بی اوریدی.

هاشم ویل:

دا څنگه کیدای شی چی هغه بیرته راستون شوی وی او زه پری خبر نه وم. ابو  
القاسم باید په داسی آوازو باور ونه کړی.

میلمه وویل: جنابه! د حامد بن زهره په باب لومړنی خبر داسی ؤ چی هغه د  
مالتا په جیل کی پروت دی.

: ابو القاسم ته دا معلومه وه چی هغه بندی دی.

: نه! فردیناند دا خبر پټ ساتلی ؤ، او د هغه د راوستلو لپاره بی یوه جنگی  
بیری ور استولی وه، په دی گومان چی په مالتا کی د ده سفیر په کوم بل سړی د  
حامد بن زهره گمان نه وی کړی. د هغه په بیړی کی هغه دوه تنه جاسوسان هم د  
حامد بن زهره د پیژندلو په خاطر استولی وو.

هغه بیړی له ډیرو ورځو راسی بی درکه وه او اوس دمالتا نه دا خبره معلومه  
شوه چی کوم بندی په هغه کی راوړل کیدو هغه حامد بن زهره ؤ.

په هغو ورځو کی د روم د سمندرگی په لویدیځو برخو کی د ترکانو او د هغو د  
بربری حلیفانو بیړیو گزمې کولې او دا خبره له اتهکل نه لری نه وه چی دغه بیړی

ته به څه پېښه ور شوی وی، د فردیناند دا گومان و چی که د بربریانو او با ترکانو په مرسته حامد بن زهره ژغورل شوی وی نو دهغه لومړنی هڅه به همدا وی چی د جنگ بندی د تړون له مودی پوره کیدو نه دمخه غرناطی ته راوړسپړی.

اوس وروستی خبر دا دی چی د کوم بهرنی یرغلگر دری بیړۍ په تیاره کی ساحل ته نژدی راغلی او د قسطلی د دوو کښتیو له ډوبولو وروسته په کوم لور تښتیدلی دی.

د ډوبو شویو کښتیو مانوگان چی بچ شوی دی وایی چی یوه لویه کښتی چی ډزی یی ډیری وژونکی او خطرناکی وی ساحل ته ډیره نژدی راغله، هاشم پوښتنه وکړه: ستا دا مطلب دی چی نا معلومی بیړۍ حامد بن زهره پر ساحل کښته کړی دی؟

: د فردیناند همدا اندېښنه ده چی یرغل کوونکو د کوم مهم ضرورت نه پرته دومره لوی خطر نه شوای زغملی په کوټه کی تر لږ څنډه چوپتیا حاکمه شوه بالاخره هاشم وویل: زما اوس هم باور نه راځی، خو که حامد بن زهره رښتیا هم پر څنډه پلي شوی وی نو د هغه په رارسیدو کی به څنډونه شی.

میلمه وویل: امکان لری چی هغه په اوسنیو حالاتو کی غرناطی او یا خپل کلی ته تر تگ دا غوره وپولی چی کوم بل چیرته غلی شی او د یوه مناسب وخت انتظار وکړی. په هر صورت دا مسئله ډیره مهمه ده، هغه باید داسی فرصت ونه مومی چی فردیناند ته د اوربند ماتولو پلمه په لاس ورشی.

هاشم وویل که هغه له بهر نه کوم امیدواروونکی پیغام راوړی وی نو همدلته به راشی او بیا به نیغ غرناطی ته ځی. که هغه د خلکو له نظره غلی کیدل غواړی نو ابو القاسم باید د هغه په باب اندېښنه ونه کړی.

: ابو القاسم ځکه پرېشانه دی چی پر هغه د هغو څلور سوه تنو د ژغورنی بار پروت دی چی د یرغملو په څیر دښمن ته سپارل شوی دی او ستا دوه بچیان پکی شامل دی.

ابو القاسم دا هیله لری چی که تاسو د نورو په اړه نه وی نو لږ تر لږه د خپلو بچیانو په خاطر خپلی ذمه واری احساس کړی.

: آیا ابو القاسم اوس هم دا گومان کوی چی زه به حامد بن زهره ته د خپل کور د سوځولو لپاره اور تیاروم؟

: نه! له هغه سره یوازی د دی خبری اندېښنه ده چی که تا هغه سمی لاری ته

رانه وست او هغه کومه هنگامه جوړه کړه نو نصرانيان به تر ټولو دمخه په همدې سيمه کې وحشت ښکاروي او د غرناطې خلک به له تا سره هيڅ همدردی هم نه کوي. بيا به د فرديناند په جيل کې ستا د زامنو څه حال کيږي ته پردې ښه فکر کولی شي. په کوټه کې يو ځل بيا چوپتيا خپره شوه.

لږ ځنډ وروسته هاشم وويل:

مگر زه څه کولی شم، زه څه وړ هغه سمی لاری ته راوستلی شم؟ که هغه د قبایلو په راپارولو بريالی شو نو ددی سيمی يو سړی به هم برالا د هغه پر خلاف د غېږ اوچتولو جرئت ونه کړی.

: لوی وزير همدا ويل چی هغه بايد د خلکو د پارولو فرصت ترلاسه نه کړی. تاسو هغه ولټوی او ویی پوهوی او بيا که تاسو له هغه نه د څه خطر احساس کاوه نو په داسی تجویزونو فکر کيدای شی چی څو اونۍ او یا څو میاشتی د هغه خوله بنده شی.

: ستا په خیال هغه بايد ونيول شی؟

: هوکی! که د هغه سمی لاری ته راوستلو ته نوری لاری نه وی نو ته بايد له دی اقدام نه هم ډډه ونه کړی.

هغه په داسی یوه ځای کې ساتل کيدای شی چی له هغه ځایه یی غېږ خلکو ته ونه رسیدای شی، که هغه غرناطی ته ورسید نو موږ به مناسب گام اوچت کړو، او بيا به تا ته د زحمت درکولو ضرورت نه وی. خو که هغه بهر اوسیدو او د څه بغاوت خورولو هڅه یی وکړه نو دغه بی خونده ذمه واری به ته تر سره کوی، موږ ته معلومه ده چی سعید د هغه زوی دی، موږ ته دا هم معلومه ده چی یو کشر لمسی یی هم دلته اوسی او ته پوهیږی چی هغه په حامد بن زهره څومره گران دی. : زه یوازی دومره پوهیږم که حامد بن زهره د بغاوت د جنډی اوچتولو پریکړه کړی وی نو د لسو بچیانو او شلو لمسیانو ژوند که په خطر کی وونی هم په چلند کی به یی کوم بدلون را نشی.

همدغه لامل ؤ چی سعید مو په غرناطه کی ونه نیو ، لوی وزیر کوم داسی گام پورته کول نه غواړی چی خلک پری وپاریږی.

: نو بيا هغه څه غواړی؟

: هغوی دا غواړی چی تاسو له هغو بانفوذه خلکو سره اړیکی ونیسی او په هر قیمت چی وی له حامد بن زهره نه یی د لری ساتلو هڅه وکړی. ځینی سرداران د

فردیناند له انتقام نه وېرول کیدای شی، ځینې نور د انعامونو په طمع راقاپو کیدای شی. ابو القاسم د دی خبرې ذمه واری اخلی چی تاسو له هغوی سره هر ډول وعدې وکړې هغه به ترسره کیږي. د زیاتې ډاډینې لپاره به هغوی دوی ته داسې لیکونه ور واستوي چی د ابو عبدالله او فردیناند مېړونه پری لگیدلی وی. په کوټه کی دننه لږ ځنډ چوپتیا خپره وه، عاتکی غوښتل چی تره ته یی په چیغو چیغو ووايي چی د ابو القاسم استازی زما د پلار قاتل دی او اصلی نوم یی عتبه دی، خو د هغه له کومې نه غږ ونه وت، دی له هغه ځایه تېښتیدل غوښتل خو د گام اوچتولو سیک پکی نه ؤ.

هاشم وویل : که حامد له بهر نه د کوم امیدواروونکي خبر سره راغلی وی او خلکو ته دا معلومه شی چی زه د هغه مخالفت کوم نو په دی سیمه کی به زما لپاره د ساه کښل گران شی.

که تاته کوم خطر پیښ شو د ابو القاسم پر دوستی اعتماد کولی شی. هغه تاسو ته دا مشوره نه ده درکړې چی تاسو یی تدبیر او بی اټکله د هغه پر خلاف رامیدان ته شی، ترڅو ټول حالت معلوم نه شی ته باید له پوره احتیاط نه کار واخلي.

د ابو القاسم پردی باور دی چی حامد به د کوم گام اوچتولو نه وړاندې خامخا له تا سره مشوره کوی که تاسو هغه ته دا مشوره ورکړای شوه چی د بیرون د قبایلو له راپارولو نه د مخه د غرناطی آزادی غوښتونکی له ځان سره ملگری کول ضروری دی نو ستا ټول تشویشونه به لری شی.

حامد بن زهره یوازی له غرناطی نه بهر زموږ لپاره سر درد جوړیدلی شی. چی سهار شو تاسو د هغه لټون پیل کړی. دا خبره ډیر وخت له هغه نه پټه نشی پاتی کیدای چی څلور سوه تنه با نفوذه خلك فردیناند ته د یرغمل په توگه سپارل شویدي، او کله چی تاسو د هغه په وړاندې دا اندېښنه ښکاره کړې چی که فردیناند د اوربند د مودې له پوره کیدو وړاندې پر غرناطه د قبضې اراده وکړی نو د غرناطی اولس به یی مقابله ونکړی، نو زما باور دی چی هغه به ستا سره له مشورې پرته هټه ولاړ شی او هغه هلته کوم لوی خطر نه شی راپیدا کولی.

هاشم وویل : ماته د څه پریکړې نه وړاندې د فکر کولو ضرورت دی. کیدای شی تر سهاره تاته یو ډاډمن ځواب درکړای شم، خو یوه خبره همدا اوس هم کولی شم چی زه په هیڅ حالت کی هم دا نشم زغملی چی په غرناطه کی له هغه سره د

دښمن په څير چلن وشي.

که هغه ته هلته د سر کوم خطر پېښ شو نو زه به د سلطان ابو عبدالله او وزير ابو القاسم د ملگري په حيث تر ژوندۍ پاتې کېدو د حامد بن زهره په ملگري مرگ غوره گڼم او عبید او امین ته هم زه تر دې بله غوره لاره نه وینم.

میلمه وویل : تاسو داسې فکر ولی کوی چی که هغه ته په غرناطه کی کوم خطر پېښ شی نو ابو القاسم به یوه شېبه هم وزیر پاتې کېدل غوره ونه گڼي او زما په گومان په غرناطه کی د هغه ډیر سخت مخالف هم پر هغه ظلم نشي زغملی، زموږ اصلی رېږه دا ده چی هغه په امن او چوپ وساتلنی شي، او زما باور دی چی په دی مسئله کی ته له ابو القاسم سره هم نظره یی.

اوس ته ویده شه، زه به د شپې په وروستی برخه کی له دی ځایه روان شم، هغه وخت ښایي له تا سره ونه لیدای شم.

: نه ته چی راوېښ شی نو ما به همدلته ووينی، او امکان لری چی د شپې کومه داسی خبره زما ذهن ته راشی چی زه هم درسره روان شم، په هر صورت له تا سره د خدای پامانی لپاره خامخا راځم.

\*\*\*\*\*

لږ ځنډ وروسته عاتکی په خپله کوټه کی د ډیر خفگان په حالت کی قدم واهه.

: زما خدایه! څه وکرم، زه کمزوری او بی وسه یم، په دی کور کی زما حیثیت د یوی یتیمی او بی وسه نجلی نه زیات نه دی. په دی کلی کی یو څوک هم د کاکا پر خلاف زما په خبره باور نه کوی، ای د جزا! او مزا! مالکه! ماته همت راکړه چی کاکا می له دی گناه نه وژغورم.

بیا چی هغه په لمانځه ودریده نو سترگی یی غمجنی وی. له لمانځه نه چی وزگاره شوه جگه شوه او بی سیکه پر خپله بستره وغځیده، بهر لری د ورپڅو دتنا غېږونه راتلل، دا تر ډیره په ناکراری لت په لت اوښته، بیا یی ناڅاپه داسی احساس کړه چی لاندی څوک دروازه ټکوی. هغه څو شیبی چوپه او بی حرکت پرته وه، بیا ناڅاپه راجگه شوه زر یی یو دریڅه خلاصه کړه او انگر ته یی ور وکتل.

هاشم گړندی له انگر نه تیریده او د هغه په هڅه کی یو پهره دار مشال نیولی روان ؤ. د سترگو په رپ کی هغه د دی له سترگو الوښه شو.

: هغه چيرته ولاړ، آيا هاشم کاکا ناڅاپه ميلمه ته څه ويل ضروري ويل؟ آيا دا امکان لري چي د کاکا ضمير ناڅاپه راويښ شوي دي. او هغه د يوه غدار د مري خپه کولو ته چمتو شويدي او يا هغه د سهار پر ځاي همدا اوس د حامد بن زهره د لټولو پريکړه کړې ده. د عاتکي په زړه کي ډيري پوښتنې راپورته شوي خو هيڅ ډاډمن ځواب يې ونه موند.

ناڅاپه د برېښنا له پرق سره د کور ديوالونه ولړزیدل او بيا ورسره د شمال تونده څپه راغله، او شرکند باران پيل شو، عاتکي زر کرکي بنده کړه بيا د خپلي بستري ترڅنگ ودریده او په چورتونو کي ډوبه شوه.

په دې تالنده او برېښنا کي به هغه سفر ونه کړي، او که تر سهاره باران اوږده نو امکان لري ميلمه هم پاتي شي، چي کاکا وي ښايي د سعيد دوي کره تگ راته آسانه نه وي خو د سعيد خبرول ضروري دي، اوس که هغه له ميلمه سره تر ډيره خبري کوي نو سهار به د خوب کولو ضرورت لري او زه به د دروازي له خلاصيدو سره بهر ته ولاړه شم.

سعيد ويلي وو چي زه به سهار ته کاکا ته راشم امکان لري تر سهاره باران ودرېږي. او هغه په جومات کي تر لمانځه وروسته سيده زمور کور ته راشي. په هر صورت چي هر څنگه وي زه به خامخا هغه ته ورځم. ماته له هغه غدار سره د کاکا د خبرو اوږيدل ضروري وو، امکان لري ما له هغوي نه نوي څه اوږيدلي وای. خو اوس د باران او توند شمال په شور کي د هغوي غږونه زما تر غوږ نشي رارسيدای.

عاتکه بيرته پر بستره وغځيده او تر يوه ساعته لټ پر لټ اوښتو، وروسته خوب ورغی.

## د عاتکی تشویش

عاتکه د درانه خوب نه وېښه شوه، په کوټه کې تر اوسه تیاره وه، بیا یې سترگی پټې کړې او په اړخ واوښته خو ناڅاپه یوه وروونکی خیال د هغه بدن ټول ولږزوه، له بستري نه راجکه شوه. زر زری خادر پر سر کړ او د زینو په لور گړندی شوه، څو شیبې وروسته دا په انگر کې ولاړه وه.

باران تم شوی ؤ، په فضا کې دومره گردونه وو چې څو گامه لری څه لیدل گران وو، دا له انگر نه تیره شوه او د حویلی د دروازی درشل ته ورسیده، دروازه ترلی وه، دی چې درنه پله وڅوڅوله وپوهیده چې دننه خوانه زنځیر ده، بیا یې ناڅاپه دروازی ته نژدې په خټه کې تازه د اسونو د پښو خاپونه ولیدل، دا یې چې ولیدل په بیرې د میلستون په لوری ولاړه، د منځ کوټه خلاصه وه، هلته یوه شېبه ودریده او بیا د اسونو د طبیلی په لوری په منډه ولاړه، هلته یوازې دری اسونه وو د میلمه له اس نه پرته د دی د تره اس هم نه ؤ. اوس دی ته په دی کې د شک ځای نه و پاتې چې هغوی تللی وو، دا په بیرې بیرته دروازی ته راغله او په زوره زوره یې له ټکولو وروسته نوکرانو ته غږ وکړ.

یوه نوکر دروازه خلاصه کړه او په حیرانی یې عاتکی ته کتل. په بیرونی انگر کې یو بل نوکر په برستن کې ځان نغارلی ؤ، عاتکی تری وپوښتل: کاکا جان چیرته لاړو؟

: هغه دا ونه ویل چې چیرته درومی، هغه نیمه شپه د سعید دوی له کوره بیرته راستون شو او د شپې په ورستی برخه کې له میلمه سره یوځای بهر ته ووت.

: تاته معلومه ده چې هغه له سعید دوی کړه تللی ؤ؟

: هو صیب! هغه له میلمه سره تر لیدو وروسته لږ ځنډ آرام وکړ چې جعفر

راغی، ما ډیر ورته وویل چې هغه ویده دی خو هغه ټینگار کاوه چې زه همدا اوس ورسره گورم.

: تا ته معلومه ده چې جعفر ولی راغلی ؤ؟

: نه هغه یوازی دا ویل چې مایو ضروری پیغام ورته راوړی، په کور کې نور څوک باید خبر نه شی چې زه یی لیدو ته راغلی وم.

زه ویریدم چې که هغه له کوتی راووزی پر ما به منت وکړی او بیا به د جعفر وار راځی، په ویره ویره می د هغه د کوتی ور وروټکاوه، هغه په غوسه بهر راووت خو چې ما د جعفر نوم واخست نو د هغه ټوله غوسه سره شوه.

په خدای «ج» سوگند! دا هغه ته یوه له مصیبتو ډکه شپه وه، دی چې له کوره ووت باران پیل شو، تر نیمې شپې پوری یی موږ د راتلو انتظار وکړ، بیا چې بیرته راستون شو نو موږ ډاډه شوو خو د شپې په وروستی برخه کې یی بیا پاڅولو او د اسونو د زین کولو حکم یی راته وکړ.

هغه میلمه هم د سعید دوی کره ورسره تللی ؤ؟

: نه هغه په مزه خپل خوبونه غورول.

: بڼه ده بهر دروازه خلاصه کړی.

: دومره زر، تر اوسه خو سهار شوی هم نه دی.

: ساده کیږی مه، سهار شوی دی ځنډ مه کوی!

: ته چیرته ځی؟

: هوکی! تاسو بیرته کوی وخت مه ضایع کوی.

نوکر زړه نا زړه بهرنی دروازه خلاصه کړه، عاتکه په مڼه بهر ته ووته او د

سترگو په رپ کې د نوکر له سترگو پناه شوه.

لږ ځنډ وروسته دا په یوه کنده کې ټیټه شوه، په مخ څوړی نری لاره خټی ډیری وی او دا د بنوئیدو له سببه ورو ورو ښکته تله، د کنډی په منځ کې تر اوسه لږ لږ

اوبه بهیدلی، دی په راوتلیو ډبرو پښی ایښودلی او وړاندې تله، خو په یوه ډبره

یی پښه ولرزیده، او په اوبو کې پریوته، تر ملا پوری یی جامی لنډې شوی، خو دا

زر راپورته شوه او د اوبو او خټو نه یی پروا یی بیا منډه واخستله.

څو شیبې وروسته دا د کنډی په بله غاړه د سعید دوی د کور په مخ کې

دریدلی وه، بهرنی د پاتک دروازه تړلی وه، دی په زوره زوره دروازه وټکوله او

سعید ته یی چیغی وکړی خو دننه څخه هیڅ ځواب رانه غی.

د کور په څیر د حجرې دیوال هم ډیر لوړ نه ؤ، عاتکی څو شیبې یوې او بلې خوا ته په اندیښنه له کتلو وروسته د حجرې پر دیوال ور تپ کړل او له لږ جنجال وروسته بل لوري ته تری کوزه شوه، د پراخ انگر نیمایي لاره یې چې ووهله د گردونو له منځ یې په دوه پوره کور سترگی ونښتی، بیا یې په تته رڼا کې د یوې کوټې تر دریځې د ډیوې رڼا ولیده، دا وړاندې ولاړه دروازه یې تیله کړه چې بیرته شوه عاتکه د شمال د څپې په څیر تونده ورننوته او سعیده، سعیده! چیغې یې وهلې. یو سړی مخ پر قبله ناست ؤ او دعا یې کوله، عاتکی یې مخ ونه لید، هغه په بیرته دعا پای ته ورسوله او عاتکی ته یې مخ ور واراوه خو هغه سعید نه ؤ.

عاتکه وارخطا شوه ویی ویل : ته څوک یې، سعید چیرته دی؟ پردی سړی سر تر پښودی ته وکتل او له ځایه جگ شو هغه له سعید نه په ونه جگ ؤ اود وړېو له درانه څادر نه یې عاتکی دا احساس کړه چې هغه : و عادی سړی نه دی، هغه په ډاډ ځواب ورکړ:

سعید دلته نشته..

: هغه چیرته دی؟ عاتکی په اندیښنه وپوښتل:

: هغه په یوه داسې مهم کار پسې تللی دی چې له یادولو نه دمخه یې زه باید تا وپیژنم چې څوک یې؟

عاتکه وارخطا غوندې شوه ویی ویل : هغه زما له کاکا سره تللی دی؟

: ما ته نه دی معلوم چې ستا کاکا څوک دی، زه په دی کلی کې نابله یم.

: زما تره یې د شپې دلته راغونښتی ؤ، د خدای «ج» لپاره مامه پریشانه کوه جعفر چیرته دی؟

پردی سړی بیا وپوښتل : ته عاتکه نومیرې؟

عاتکه تر یوې شیبې پورې حیرانه ودریده بیا یې ځان راقابو کړ ویی ویل :

هوکی مگر تاته څه معلومه شوه؟

: ماته ستا په باب ډیر معلومات دی، زه تر یوې مودې د حامد بن زهره د سفر ملگری وم، هغه د خپل زوی او لمسی سره ستا نوم هم زیات یاداوه، ما د هغه کلا په باب هم زیات اوریدلی دی چې ستا مور او پلار پکې ښخ دی. زه دی کور ته د یوه دوست په حیث راغلی یم او که تا ته څه پریشانی وی نو د سید او جعفر په شان پر ما هم اعتماد کولی شی.

: جعفر هم له هغوی سره تللی دی؟: هوکی! هغه شراب ورکړ.

: تاسو ویل چی د حامد بن زهره سره د سفر انډیوال وی؟

: هوکی!

: د هغوی له لوری مو کوم پیغام راوړی و؟

هغه دوه زړې شو دروازی لوری ته یی وکتل، په دروازه کی د چا د پنبو غږ اوچت شو او عاتکی هم مخ ور واړاوه، زیږده کوتی ته ور ننوته او په حیرانی یی وویل:

: لوری ته په دی وخت کی؟

: عاتکی په وارخطایی وویل: تروری! دا د خبرو وخت نه دی زه پردی خان

پوهول غواړم چی د سعید پلار جان اوس چیرته دی؟

: لوری! هغه د شپې مهال ناڅاپه روان شو او زما په گومان به اوس غرناطی ته

رسیدلی وی، خو ته باید دا خبره چاته ونه کړی.

: د عاتکی رنگ تګ زیر شو او په مایوسونکی لهجه یی وویل:

هاشم کاکا له هغه سره ولیدل؟

: هوکی! هغه چی دلته راغی را ویی غوپیت او د ملاقات نه لږ ځنډ وروسته

ناڅاپه له دی ځایه روان شوی و.

عاتکی نا بلده سړی ته مخ ور واړاوه ویی پوښتل: ته له هغه سره راغلی وی؟

: هوکی! زه د هغه د رارسولو په خاطر ورسره راغلی وم.

: هغه: چی په مالټا کی بندی و او دښمن خپله جنگی بیړی د هغه د

راوستلو لپاره ور استولی وه؟

بیګانه سړی حیران شو ځواب یی ورکړ: هوکی! خو دا خبری تاته څه وړ

معلومی شوی!

عاتکی د هغه د پوښتنی پروا ونه کړه پوښتنه یی وکړه:

زه له تانه دا پوښتم چی هغه د قسطلی له/بیړی نه څه ډول وتښتید او هغه دری

بیړی چی د اندلس پرځنډو یی د دښمن دوی بیړی ډوبی کړی او حامد بن زهره یی

پر ځنډه پلې کړ، له کومه ځایه راغلی وی؟

: نابله «پردی» ځواب ورکړ: زه ستا هری پوښتنی ته ځواب ویلی شم خو تاته

دا خبره دومره زر څه وړ راوړسیده چی د دښمن دوی کښتی ډوبی شوی دی؟

عاتکی ځواب ورکړ: تیر ماښام د وزیر ابو الفاسم استازی زما کاکا ته راغلی

و. د هغوی خبرې چې ما واورېدی نو دا خطر می احساس کړ چې که حامد بن زهره غرناطی ته ولاړ شی نو به نیول شی، ماته دا معلومات نه و چې دلته رارسیدلی که نه نو د شپې به زه د ده د خبرولو لپاره راغلی وم.

نابلده دی ته تسلی ورکړه وی ویل : ته دومره اندېښنه مه کوه، حامد بن زهره په دغو خطرونو پوه دی چې په غرناطه کې ورپېښیدای شی، بیا هم هغه په دی ډاډه و چې که دی د غدارانو د خبریدونه دمخه غرناطی ته ننوت نو اولس به له ده سره وی همدا سبب و چې په دی مسئله کې هغه ستا له کاکا سره هم راز شریک نه کړ.

: مگر تاته دا معلومه نه ده چې زما کاکا هم د شپې په وروستی برخه کې چیرته تللی دی او د ابو القاسم استازی هم ورسره تللی دی. زما باور دی چې هغوی له غرناطی پرته بل ځای ته نه دی تللی، او د هغه همدا هدف دی چې په غرناطه کې د حامد بن زهره پر خلاف له غدارانو سره په دسیسې کې شریک شی. دی بیا شاته وکتل زبیدی ته یی وویل : تروری! زه غرناطی ته ځم، تاسو زه تر زره یو نوکر راوېښ کړی چې له دری نه وړاندې پر سرک زما انتظار کوی، زه به تر لږ ځنډه اس راولم او ځان به راوړسوم. نابلده وویل : ودرېږه! دی شاته وروکتل. : ستا باور دی چې کاکا دی...!

عاتکی خبره ورغوځه کړه وی ویل : زه پوهیږم چې که می د خپل کاکا پر خلاف څه ووايم نو خلك به می لیونی وبولی. خو که تا د حامد بن زهره نه زما د پلار د شهادت او د کلا د الوزولو کیسه اوریدلی وی نو ټنایی هغه د هغه غدار په اړه هم څه درته ویلی وی چې په باروتو یی د کلا له الوزولو وروسته دېنمن ته لاره خلاصه کړی وه، اوس تا ته همدومره کافی ده چې همغه غدار د ابو القاسم د ایلچې په بڼه تیره شپه زما د کاکا میلمه و، هغه خپل نوم بدل کړی دی، د وېښتانو رنګ یی بدل کړی دی خو د هغه غوږ پر بدلیدو نه دی توانیدلی چې زما په غشی زخمی شوی و، ما چې هغه ولید ومی پېژاند مگر که هغه بل څوک وای هم له خپل تره سره می یی چې خبرې واورېدی په دی کې راسره شک پاتی نه دی چې هغه یو خاین دی، او د غرناطی معامله گرو زما د کاکا د ضمیر د قیمت ورکولو لپاره را استولی و،

نا پېژندوی وویل : په دی حالاتو کې ستا تګ غرناطی ته مناسب نه دی، زه

ستا د پيغام رسولو ذمه واري اخلم، که حامد بن زهره ته په غرناطه کې د کوم سربېندوی ملګري ضرورت و نو ته پر ما اعتماد کولی شې، ما قعداً ستا د پوښتنو ځواب نه درکاوه، اوس سنا د تسلي لپاره دا ويل ضروري بولم چې د هسپانيې په کومه بېړۍ کې حامد بن زهره سپور و پر هغو د ترکانو يوی کښتی حمله وکړه او په همغه کښتی کې هغه د اندلس څنډو ته راوړل شو.

عاتکي وويل : او ته په همغه کښتی کې د ده سره د سفر ملګري وې؟

: هوکې! هغه سترګې ښکته واچولې زياته بې کره:

زه د هغه کښتۍ کپتان يم، او دوی نوري کښتۍ زموږ د مرستې لپاره راغلي وې.

عاتکي د لومړي ځل لپاره د زور، شرافت، او سادګۍ يوی مجسمې ته په څير څير وکتل، او دې داسې احساس کړه چې د ويرې، مايوسۍ او خفګان په تيارو کې ناڅاپه د رڼا يو څلي راپورته شوی دی.

دې بيا وويل : مګر ته خو ترکي نه يې!

زبیدی وويل : لوري! د منصور بابا ويل چې دې د اندلس د يوی عزتمندی کورنی څخه دی او دوه ځله يې زما ژوند ژغورلی دی، خو دې غرناطې ته نشي تلای، آقا زما د وړاندې وويل چې غرناطې ته د ده تګ ډير خطرناک دی، هغه به زر بيرته راستون شي او دې به رخصت کړي، که هغه په څه سبب وځنډيده نو سعيد به راواستوي او سعيد هم پر ما تينګار کړي و چې دې په کلي کې له چا سره بايد ونه ګوري.

نا آشنا وويل : د هغه دا خبره نه خوښيده چې زه بې سببه غرناطې ته د تلو خطر قبول کړم، خو اوس بايد خامخا ولاړ شم، تاسو نوکر ته ووايي چې زما اس زين کړي.

عاتکه ناګراره غوندې شوه ويی ويل : تروري د خدای «ج» په خاطر زر کوه! زبیده بهر ته ووتله.

عاتکي نا آشنا ته وويل : تاسو په غرناطې کې څوک پيژنئ؟

: نه! زه په وړوکتوب کې يو ځل له خپل پلار سره هلته تللی وم، هغه څلور ورځې له يوه دوست کړه پاتې شو خو اوس زما دا هم په ياد نه دی چې هغه څوک و؟

: بيا ته يو خدمتګار ډرسره پوزه.

: نه! که حکومت دومره را وینښ شوی وی نو د دی کلی یو سړی هم باید له ماسره ولاړ نه شی.

: زما په گومان ښایی د هغوی لټول تاته گران نه وی، تاسو د «البسین» لوی چوک ته ورشی، هلته له جومات سره جوخته د هغه مدرسه ده، د هغه د کور یوه دروازه جومات او بله یی شاته یوی تنگې کوڅې ته وتلې ده، کور یی له یوی مودی راسی تړلی دی، امکان لری چی هغه د اوسیدو لپاره له کوم دوست کره پاتی شوی وی، په هر حال د هغه درک له مدرسی نه ترلاسه کولی شی، اوس زر کوه تیارپړه، زه بهر ستا انتظار کوم.

عاتکی دا وویل او له کوتی نه بهر ووتله.

څو دقیقې وروسته نا آشنا هم له کوتی نه راووت د هغه پر سر سپینه پگړی او نور بدن یی په یوه پراخه چپنه کی پټ شوی ؤ د چپنی د پاسه یی پر ملا یو د څرمنی کمربند ؤ چی توره له تیکې سره پرې جړیده.

په انگېر کی د زبیدی او عاتکی نه پرته دوه نوکران هم وو چی د یوه په لاس کی د هغه د اس قیضه وه، هغه اوږده اوږده گامونه واخستل وړاندی ورغی او د نوکر نه یی د اس جلب واخست پښه یی پری واړوله او د سترگو په رپ کی د انگېر له چمبر نه ووت.

ناڅاپه منصور له یوی کوتی نه راووت وړاندی راغی او په غریو نیولی غږ یی وویل : هغه ولاړ؟

زبیدی هغه ته تسلی ورکړه ویی ویل : زویه! هغه د یوه ضروری کار لپاره ولاړ.

: ماما جان خو می ویل چی زما تر راتگه به دی دلته وی، تا زه ولی راوینښ نه کړم، هغه به بیا رانشی.

: هغه به خامخا بیا راشی بچیده! که دی زما پر خبره باور نه کیږی نو کوتی ته ورشه د هغه سامان وگوره. هغه خپل زیات شیان همدلته پرسی دی.

منصور لږ امیدوار شو د «سلمان» د کوتی په لوری یی منډه واخستله عاتکی له زبیدی نه وپوښتل:

تاسو ته د ده نوم معلوم دی؟

: نوم یی سلمان دی.

: هاشم کاکا ته معلومه شوه چی دی د ترکانو له سمندری پوځ څخه دی؟

: نه! آغا ستا کاکا ته یوازی دا وونل چی دغه سړی د الفجاره د بوی عربی قبیلې د مشر زوی دی او ده ته یی په لاره کی زما د ساتنی ذمه واری ورسپارلی وه.

تا یی ټولی خبری اوریدلی وی؟

: هوکی! کله چی دوی خبری کولی زه یی د څنگ په کوټه کی وم. ستا د کاکا د خبرو له اوریدو وروسته ما دا تصور هم نشو کولی چی هغه له غدارانو سره ملگری کیدای شی. د سعید پلار پر دی ډیر خفه ؤ چی ده خپل دوه زامن په یرغملو کی استولی وو. هغه ده ته د بی غیرتی او بی زړه توب پیغور ورکاوه، خو ستا کاکا په وار وار دا ویل چی دا یوه مجبوری وه، موږ د تیاری لپاره فرصت ته ضرورت درلود. اوس که تا له بهر نه د څه ملاتړ کوم امید راوړی وی نو زه درسره ملگری یم، د دښمن پر خلاف په توره اوچتولو کی به له ما سره پردی هیڅ افسوس نه وی چی دوی به زما له دوو زامنو سره څه وړ سلوک کوی، تاسو وایی چی په غرناطه کی یوه خطرناکه دسیسه په کار لویدلی ده، خو که ستا کاکا د هغه دښمن وای نو هغه به په وار وار دا نه ورته ویل چی په اوسنیو حالاتو کی غرناطه ستا لپاره بالکل خطرناکه ده.

: هاشم کاکا دا وویل؟

: هوکی!

: هغه څه ځواب ورکړ؟

: هغه ورته وویل چی زه به په دی خبره فکر وکړم، اوس ماته د خوب ضرورت دی.

عاتکی وویل : ترورې! د دی مطلب له دی پرته بل څه نشی کیدای چی هاشم کاکا غوښتل خبری تری راوباسی، ځکه چی د سعید پلار له هغه سره مشوره نه ده کړی او اعتماد یی نه دی پری کړی. د هغه د ناڅاپی تگ سبب همدا دی چی هغه هاشم کاکا ته د دی موقع ورکول نه غوښتل چی هغه ابو القاسم او نور غداران خبر کړی چی کله هغه غرناطی ته ور ورسپړی ویی نیسی. اوس هم زما پوخ باور دی چی هغه به نیغ غرناطی ته تللی وی.

زبیدی له لږ فکر وروسته پوښتنه وکړه: تاته معلومه ده چی هغه څه وخت وڅوځیدل؟

: نوکرانو راته وویل چی د شپې په وروستی برخو کی روان شول.

د سعید پلار نژدی نیمه شپه چی ستا کاکا رخصت کړ ولاړ، د دی مطلب دا دی چی هغه به ستا له کاکا نه ډیر وړاندی غرناطی ته رسیدلی وی.

منصور موسکی بیرته راغی او ویی ویل : هغه خپله لینده، د غیشو کڅوړه او یوه جوړه جاسی پریښی دی، خو توره او تومانیچه یی ورسره وړی دی.

عاتکی وپوښتل : تا له هغه سره تومانیچه لیدلی وه؟

: هو! هغه زما دوړاندی پر خپل وړانه ایښی وه.

ما له هغه سره یوه د باروتو ډکه کڅوړه هم ولیده.

عاتکی تروری! هغه خو به دا پاتی شیان هسی بی کاره نه وی گنلی چی پریښی یی دی ستا باور دی چی هغه به بیرته راستون شی؟

: که د خدای «ج» خوبنه وه خامخا به راشی، مگر زه پردی نه پوهیږم چی ته دومره ولی پریشانه یی؟

: زه پریشانه نه یم، پردی غوسه یم چی هغه له ما سره له لیدو پرته ولی ولاړ، او زبیدی ترور ولی ورته راویښ نه کړم، کله چی بابا روانیده نو راته ویی ویل چی نور ته د ده کوربه یی.

: ته هغه وخت وینس وی؟ عاتکی وپوښتل؟

: هوکی! او د بابا جان له رخصتیدو وروسته هم هغه له ما سره ډیری خبری وکړی.

: هغه خو به ستا د بی معنی خبرو نه په تنگ شوی نه وی؟

: له چانه؟

: ستا له خبرونه!

: منصور په غوسه شو ویی ویل : ولی؟

: ته پردی هم نه پوهیږی چی خلک په نیمه شپه کی تر خبرو ویده کیدل زیات خوښوی. عاتکی هڅه کوله چی خپله موسکا پته کړی.

منصور نور هم غوسه شو ویی ویل : زبیدی تروری! ته خو له ددی جامو ته وگوره! داسی ښکاری لکه ټوله شپه یی چی کبان نیولی وی.

عاتکه په خندا شوه.

زبیدی وویل : لوری! یخ دی ونه وهی، دننه راځه زه اور درته بل کړم.

: نه زه اوس کورته ځم! منصوره! ووايه ته راسره څی که نه؟

منصور د ځواب پرځای د هغی لاس ونيو.

\*\*\*\*\*

د غرناطی اته تنه مهم مشران د وزیر ابو القاسم په شانداره مانۍ کی په یوه پراخه کوټه کی ناست وو، هاشم د یوه خدمتگار سره د کوټی په دروازه کی ودریده او له لږ دریدو وروسته یی السلام علیکم! وویل او د درناوی لپاره ټول پاڅیدل خو هاشم چاته له لاس ورکولو پرته دروازی ته نژدی په یوه کرسی کیناست، د هغه تندې تروش و.

په کوټه کی تر لږ ځنډه چوپتیا خپره شوه، بیا د غرناطی یوه سوداگر وپوښتل : څه خبره ده ته ډیر اندیښمن ښکاری!

هاشم په ډک غږ ځواب ورکړ: اوس د اندیښنی کلمه زموږ د احساساتو د ترجمانی لپاره بس نه ده، ابو القاسم څه وخت راځی؟

: که په الحمرا کی څه مهمه پېښه نه وی نو اوس به راورسېږی، موږ یی هم له ډیر وخته انتظار کوو، یو ساعت وروسته څلور کسان نور هم پر هغوی ور زیات شول، هاشم په ډیره حیرانی د ابو عبدالله د تدبیر او د ابو القاسم د هوښیاری او د فردیناند د سخاوت او لورینی په اړه د دوی خبری اوریدی.

یو عمر خوږلی سپری چی له جامو نه د کومی مدرسی ښوونکی ښکاریدو ویل : زموږ اندیښنه وه چی ځینی بی تدبیره به د سولی د شرطونو پر خلاف د اولس د راپارولو هڅی وکړی. خو د خدای «ج» شکر دی چی د غرناطی خلکو د شر اچوونکو نه مخ اړولی دی، کومو خلکو چی تر پرونه لوی وزیر ته د بی غیرتی او بی حسی پیغورونه ورکول اوس یی د قوم احسان کوونکی گڼی، اوس د غرناطی میندی لوی سلطان ته هم دعاگانۍ کوی چی اولس یی له زیاتی بریادی نه ورغوره.

د حکومت یوه چارواکی وویل : موږ باید د لوی وزیر شکر گزار وو، چی د ښار د ډیرو با نفوذه کورنیو غړی یی فردیناند ته وسپارل، د راتلونکی لپاره یی د جگړی د پېښیدو امکانات ختم کړل، اوس که څوک شر جوړونکی د اولس د راپارولو هڅه وکړه نو په خوله به گوزار وخورۍ.

یوه بل وویل : څو ورځی پخوا چا دا ویلی شوی چی د دښمن پوځی قرارگاه به موږ ته د یوی منډی حیثیت غوره کوی او د غرناطی په بازارونو کی به د غلی، سونگ موادو او میوو انبارونه جوړ شی. آبله ورځ به له لمر ختو تر ماښامه له سینتافی نه غرناطی ته شپېته گاډی راغلل، پروږ د هغو شمیر تر سلو زیات و،

پر کچسرو او خرو هم زیات شیان راځي، د غرناطی په بازارونو کی د ژوند د ضروروی شیانو نرخونه په توندی سره ټیټیږي.

پردی سربیره فردیناند چی د جنوب لاره وترله موږ ته پی نوری اسانتیاوی جوړی کړی، د ابو القاسم دغه کارنامه له یوی سیاسی معجزی نه کمه نه ده چی هغه اولس د مرگ له منگولو نه وژغوره او د امن او خوشحالی په لاره کی پی ودر او د.

ناڅاپه د هاشم زغم او صبر پای ته ورسید او ویی ویل : د خدای «ج» لپاره ځانونه مه غولوی!

د ټولو سترگی پر هاشم میخ پاتی شوی، او په کوټه کی د لږ ځنډ لپاره چوپتیا شوه.

بیا یوه سړی وپوښتل : ستا مطلب؟

هاشم ځواب ورکړ : زما مطلب دا دی چی زموږ څلور سوه تنه به څو اونۍ د دښمن د میلستیاو مزه وڅکی او بیا به د هغی په بدل کی د ټول اولس په غاړو کی د غلامۍ کړۍ واچول شی. تاسو به څو ورځی د فردیناند د سخاوت او د خپلو مشرانو د تدبیر او عقل ترانی وواپی او وروسته به بیا ستاسو نور نسلونه تر پیړیو پیړیو پوری پر تاسو لعنتونه وایی، تاسو پردی خبره خوښ یاست چی د سینتافی لاره خلاصه شوه او ستاسو لپاره د امن او خوښی یو نوی دوران پیل شو، خو دا درته معلومه نه ده چی پردی لاره پر تاسو څومره بلاگانی نازلیدونکی دی او ستاسو راتلونکی نسلونه به ستاسو د څو ورځو خوښی څومره دروند قیمت ادا کوی! ټول څو شیبی حیران وو او هاشم ته پی کتل، بیا د غرناطی یوه لوی سوداگر وویل : هاشمه! پر تا څه وشول؟ ایا ته په اوریند خوښ نه پی؟

هغه ځواب ورکړ: یو ماته خوړلی او مایوس انسان له خپلو مصیبتونو څخه د خلاصون لپاره د مرگ آرزو کولی شی خو د ټول قوم پر غلامی او مرگ خوښیدای نه شی.

یوه پوځی افسر وویل : مگر پخوا خو ستا نظر داسی نه ؤ. او تر کومه چی زما یادپړی تا دی فردیناند ته د دوو زامنو په یرغمل استولو هم اعتراض نه کاوه، اوس باید داسی خبره ونه کړی چی د غرناطی د امن پر خلاف وی.

هاشم ځواب ورکړ: ایا زه پر خپله اشتباه د پښیمانی حق هم نه لرم؟

یوه په عمر پوځ سړی ځواب ورکړ: ته د زړه له تله پښیمانه کیدای شی خو د

دی لپاره د لوی وزیر هستوگن خای مناسب نه دی.

هاشم شونډې وچېچلی ویی ویل : تر کومه چی ماته معلومه ده شپږ اونۍ وروسته به فردیناند پر غرناطی قبضه وکړی او بیا به دا خای زموږ د مدبر او هوښیار وزیر کورنه وی.

یو بل سړی وویل : تاسو له هاشم سره خبره مه کوی، دی د خپلو بېچیانو لپاره اندېښمن دی، خو زما باور دی چی د هغه اندېښنه به ډیر زر لری شی. موږ به له ابو القاسم نه وغواړو چی ستا سره دی د زامنو د ملاقات بندوبست وکړی.

هاشم چیغی کړی : د خدای «ج» لپاره په وار وار زما زامن مه یادوی. او بیا له «سره چا د خبرو جرئت ونه کړ.

لږ ځنډ وروسته ابو القاسم کوتی ته ورننوت او ټول کسان یی په درناوی ودریدل، ابو القاسم په ولاړه له یوه ځوان نه وپوښتل: اوس د ښار وضعه څنگه ده؟

: ښاغلیه داسی څه خبر نه دی راغلی چی څه اندېښنه پری ښکاره شی، ابو القاسم وړاندی ولاړ د مجلس د حاضرینو په مخکی په یوه کرسی کیناست او ویی ویل : تاسو ښاغلیو ته د خپلو عزیزانو د احوال لپاره په وار وار ماته د راتلو د زحمت اړتیا نغشته هغوی د فردیناند په قرارگاه کی تر تاسو زیات ارام دی، که موږ فردیناند ته دا ډاډ ورکړای شو چی موږ د زړه له کومی د اوربند د شرایطو پوره پابندی کوو نو د هغوی د ډیر یرغمل ساتلو ضرورت به ونه وینی، له سینتفافی سره د سوداگری د لاری پرانستل یو ډیر لوی بری دی او زما هیله ده چی تر څو ورځو پوری به تاسو له بندیانو سره د ملاقات اجازه هم ترلاسه کړای شی. اوس باید تاسو د بیخایه وخت تیروولو پرځای اولس ته ورشی او هغوی ته دا ډاډ ورکړی چی حکومت څه وایی ستاسو په خیر دی.

هاشم تر ډیره پوری سرخوړند اچولی ؤ او د هغوی خبری یی اوریدلی ناڅاپه ابو القاسم هغه ته وکتل تکیان یی وخوړ ویی ویل : هاشم! وبخښه زما پام نه ؤ چی ته هم شته یی، ته څه وخت راغلی؟

: زه همدا اوس راغلم. هغه په سره لهجه ځواب ورکړ.

یو بل سړی وویل : ښاغلیه! دی ستا پر بریاو ډاډه نه دی، د هغه دا نظر دی چی د غرناطی په لاری خلاصولو سره مو ډیر لوی خطر ته اوږه ورکړه.

: تاسو ته خو باید معلومه وي چې زه د ده نظر ته احترام لرم، اوس که تاسو بڼاغلی اجازه راکړي زه له ده سره څو خبرې کوم.

ابو القاسم ودرید او هغوی ټول په وار وار ورغلل، خدای پامانی یی ورسره وکړه او له کوتی ووتل.

ابو القاسم بیرته په کرسی کیناست او له هاشم نه یی وپوښتل: تاته زما پیغام در ورسید؟

: هوکی!

: نو بیا غرناطی ته د راتلو پرځای باید پر خپل کور کی پاتی وای، امکان لری د حامد بن زهره د راتلو په باب زما اندیښنی یی بنیاده وی خو د اندلس پر ساحل د فردیناند د دوو کښتیو تباهی کومه معمولی واقعه نه ده، له دی نه وړاندی د فردیناند له خوا دا خبر موږ ته راکړل شویدی چی کومه کښتی مالتا ته د حامد بن زهره د راوستلو لپاره استول شوی وه په سمندر کی یی درکه شوی ده، ځکه خو دا له قیاس نه لری نه ده چی په لاره کی ترکی یا بربری کښتیو پری حمله کړی وی او د حامد بن زهره د ژغورلو نه وروسته یی د اندلس پر غاړه د هغه د پلي کولو هڅه کړی وی. زما گومان ؤ چی حامد بن زهره به غرناطی ته له راتلو دمخه له تا سره خامخا اړیکی نیسی او ستا د مشوری نه پرته به کوم مهم گام اوچت نه کړی.

که حامد بن زهره بیرته راستون شو نو د قبایلو په پارولو کی به ځنډ ونه کړی، ځکه خو تاسو زر بیرته ولاړ شی او د قبایلو د آرام ساتلو هڅه وکړی، فردیناند به ستا دا خدمت نه هیروی، ماته پر دی پوهیدل گران نه دی چی ته دی زامنو ته ډیر په اندیښنه کی یی، خو ته پر ما باید اعتماد وکړی، چی د حامد بن زهره خطر لری شی زه به د هغوی د راخلاصولو هڅه وکړم.

هاشم هیله من شو ویی ویل: بڼاغلیه په ما احسان وکړه همدا نن یی راته راوغواړه.

: مگر زه ستا د ناڅاپی اندیښنی په سبب ونه پوهیدم.

: بڼاغلیه ما له اندلس نه د هجرت پریکړه کړی ده.

: په څه سبب؟

: زه ویرېږم چی غرناطی ته د دښمن ننوتل به ماته له زغم نه وتلی وی، تاسو زما په باب دا ډاډ غوښت چی آرام واوسم، او چی زه له خپل کلی نه هجرت وکړم

نو زما په باب به ستا ټولې اندېښنې لري شي.

ابو القاسم ځواب ورکړ: زما شخصاً هيڅ اندېښنه نشته، خو ته پوهېږې چې هغه څلور سوه تنه د فرديناند د ډاډ لپاره هغه ته تسليم شوي دي، که زه د چا د بيرته راوستلو لپاره منډې رامنډې وکړم نو فرديناند به څه گومان کوي — او د غرناطې د نورو خلکو د خپلوانو او عزيزانو عکس العمل به څه وې وي؟ هاشم پخپلو وچو شونډو ژبه رانيسره کړه ويي ويل: د خدای «ج» لپاره زما مرسته وکړه! د خپلو بچيانو پرځای زه پخپله د فرديناند قرارگاه ته ورتلو ته چمتو يم.

ابو القاسم په بې پروايي ځواب ورکړ: له دې نه وړاندې ته هيڅ پرېشانه نه وي، ستا د دې اندېښنې لپاره بايد کوم معقول لامل وي. تر دې وړاندې ما دا سوچ کاوه چې هجرت نه کوم، خو اوس په اندلس کې د يوي ورځې تيروول هم راته گران ښکاري، زه تر مرگ وړاندې د خپلو زامنو په اړه دا ډاډ غواړم چې دوی په يوه خپلواک هيواد کې هستوگن دي. ابوالقاسم په ځير هغه ته وکتل او ناڅاپه يې لهېجه بدله کړه ويي ويل: ته له مانه کومه خبره پټوي، ستا سترگې د کوم سملاسي خطر د احساس غمازي کوي، ته د کوم داسې مجلس نه زما مخې ته راغلي يې چې هلته د امن پر خلاف خبرې شوي دي.

: زه نينغ له خپل کلي نه ستا حضور ته راغلي يم.

: ماته معلومه ده خو ته سهې خبره ولي نه کوي؟

: سهې خبره!؟

: هو! ته ولي دا نه وايي چې زموږ خبرونه رښتيا وو، حامد بن زهره بيرته راغلي دي، تا له هغه سره ليدلي دي او له هغه سره له ليدو وروسته اوس ته له خپلو ذمه واريو نه د تښتيدو د لارې لټولو په فکر کې يې، هاشمه ته ما تير ايستلی نه شي، ما چې ستا څيره وليدله وپوهيدم چې حامد بن زهره راغلي دي، او ته د هغه راتگ د يوه نوي توپان د راتلو خبر گڼې. اوس لږ له همت نه کار واخله، که هغه غرناطې ته ننوتلی وي نو دا د تا ذمه واري ده چې هغه د نوي فتنې له راوړينولو نه ايسار کړي موږ په يوه کښتۍ کې سپاره يو او د دې کښتۍ د ډوډولو مخنيوی زموږ ټولو لومړنی فرض دی، ووايه هغه چيرته دی؟ : ښاغليه! هغه غرناطې ته نه دی رارسيدلی که رارسيدلی وای هم ما به دا نه

ؤ درته ویلی چی هغه چیرته دی.

: ته تیره شپه په خپل کور کی وی، که حامد بن زهره دلته نه وی راغلی نو پخپل کور کی به وی.  
زه ستا څخه مننه کوم.

هاشم چیغه کړه : ته هغه په کلی کی نشی نیولی.

: هلته د هغه د نیولو هیڅ ضرورت نشته، زه یوازی هغه د ښار له دروازو نه لری غواړم، او که ته د خپلو زامنو دښمن نه وی نو زما سره باید مرسته وکړی.  
ابو القاسم دا وویل او بیا یی لاسونه وپړقول، پهره دار کوتی ته ورننوت ابو القاسم امر ورته وکړ:

سمدستی کوتوال ته ورشه ورته ووايه چی د ښار پرتولو لارو پهری ودروه، که حامد بن زهره ښار ته د ننوتلو هڅه وکړه نو ویی نیسی او سمدستی یی ماته راوولی.

چی پهره دار ولاړ هغه بیرته هاشم ته وکتل: که هغه غرناطی ته تر راتلو د مخه د قبایلی خلکو د پارولو هڅه وکړه نو ماته به گام په گام ستا د مرستی ضرورت وی، که ته د خپلو زامنو خیر غوښتونکی وی نو د حکومت سره به پوره مرسته کوی، زه درسره وعده کوم چی یو ویبسته به یی نه زیانپړی. زما هدف له بریادی څخه د غرناطی ژغورل دی. که ته ماته دا وویلی شی چی د بریریانو او ترکانو بیړی د اندلس پر څنډو د لنگر اچولو په حال کی دی نو زه به د هغوی د هر کلي لپاره تر هر چا وړاندی وم، خو که هغه یوازی راغلی دی نو د غرناطی خلکو ته به له هغه سره د موهمو امیدونو او خوشحالوونکو خبرو پرته هیڅ نه وی.

هاشم ځواب ورکړ: ښاغلیه! زه دا هڅه کوم چی هغه غرناطی ته د راتلو اراده پرېږدی. مگر د هغه په نیولو کی درسره مرسته نشم کولی.  
ابو القاسم لږ نرم شو ویی ویل : زه له تاسره وعده کولی شم چی زما له لاسه به حامد بن زهره ته کوم تاوان نه رسیږی، او که تاسو غواړی نو هغه له نیولو نه ژغورلی هم شی، خو دا ضروری ده چی هغه ته د خلکو د پارولو زمینه برابر نه شی.

یو نوکر کوتی ته ورننوت او ویی ویل :

ښاغلیه! د غرناطی کوتوال درسره لیدل غواړی، هغه کوه بهم خبر را، ښ دی

: هغه دلته راوولی.

نوکر له کوتی نه بهر ووت او لږڅنډ وروسته یو د قوی متبو خاوند چی د پنځوس کلونو نه په عمر زیات معلومیده کوتی ته ورننوت او بیله څه مقدمی بی وویل:

: بڼاغلیه! زه دی لوری ته راروان وم چی ستا استازی په مخه راغی، ما ستا د حکم سره سم پهره دارانو ته هدایت ورکړ، ابو القاسم په غوسه شو ویی ویل:

: نه بڼاغلیه! زه دومره په خبره پوهیږم چی ستا په امر کی به خامخا کوم مصلحت وی، خو ما یو مهم خبر اوریدلی دی.

: څه دول خبر؟

: کوتوال د ځواب پر ځای په شك هاشم ته وکتل، ابو القاسم وویل:

ته ولی چوپ شوی، له هاشم نه د غرناطی یوه خبره هم پته نه ده.

کوتوال وویل: بڼاغلیه! زه تاته ددی خبری لپاره راتلم چی حامد بن زهره ښار ته ننوتلی دی. هغه په البسین کی له چا کره اوسی. خپل کور یی تش دی، پخپله مدرسه کی هم نشته، کیدای شی چی دا هسی آوازه وی خو د ښار خلک د البسین په څلور لاری کی راتولیږی او زموږ خلکو له پیرونه دا اوریدلی دی چی حامد بن زهره بیرته راستون شوی دی او نن د البسین په جومات کی د ښار خلکو ته وینا کوی. په ښار کی داسی خبری هم کیږی چی هغه د اسلامی هیوادونو له مشرانو څخه کوم امیدواروونکی پیغام راوړی دی.

ابو القاسم هاشم ته وکتل خو هغه وویل:

دا امکان نه لری، زه دا تصور هم نشم کولی چی هغه دی دلته را رسیدلی وی.

ابو القاسم وویل: تا هغه غرناطی ته له راتگه ایسار کړی و؟

: هوکی!

: تا دا هم ورته وویل چی ستا د بچیانو په شمول د غرناطی څلور سوه کسان

د یرغل په څیر تللی دی؟

: دا خبره هغه ته زما سره له لیدو وړاندی معلومه وه.

ابو القاسم له لږ فکر وروسته وویل: په دی حالاتو کی دا له اټکل نه لری نه ده چی هغه ستا په اړه بد اعتمادی احساس کړی وی او غرناطی ته د راتگ د ارادی په باب یی تاته څه ویل مناسب نه وی بللی، په هر حال که هغه دلته را

رسیدلی وی نو د سهی احوال په معلومولو ځنډ نه وزی.  
 ابو القاسم دا وویل او کوټوال ته یی پام واپراوه: ستا پردی پوهول ضروری نه دی چی په اوسنیو حالاتو کی دی ذمه واری څه دی؟ ته په البسین کی د داسی خلکو څخه کار اخستی شی چی د هری شیبی احوال درکړی خو ستا له لوری باید داسی څه گام اوچت نه شی چی خلک پری وپارېږی.

اوس به زه بیا سلطان ته ورځم، او زما به دا هڅه وی چی د غرناطی ټول با نفوذه خلک په ځانگړی توگه هغه خلک چی وروڼه او زامن یی د یرغمل په توگه استول شوی دی په الحمرا کی راټول شی، سمدستی باید د بهار دروازی وتړل شی. کوټوال په ویره ویره وویل: بڼاغلیه! زما اندیښنه ده چی که حامد بن زهره غرناطی ته رارسیدلی وی نو آرام به نه کښینی، که ستا اجازه وی په البسین کی هم داسی کسان پیدا کیږی چی چاره یی وکړی.

هاشم جگ شو ودرید او له غوسی نه په ریږدیدونکی غږ یی وویل:  
 په غرناطه کی پر حامد بن زهره لاس اوچتول د ماشومانو لویه نه ده، که د هغه د وژلو هڅه وشوه نو د ښار هیڅ گوټ به درته په امن نه وی.  
 بیا هغه په هیله منه څیره ابو القاسم ته وکتل: بڼاغلیه! ماته اجازه راکړی.  
 : ته چیرته روانیږی؟

: زه د حامد بن زهره د پیدا کولو هڅه کوم، امکان لری زه هغه د بریادی له لاری راوگرځوم.

: نه ته نور بهر ته نشی تللی.

هاشم څو شیبی هغه ته په حیرانی کتل، بیا یی په خپ غږ وویل:  
 ستا مطلب دا دی چی زه ستا بندی یم؟

: نه زما مطلب دا دی چی اوس ستا ساتنه زما ذمه واری ده. که د حامد بن زهره کوم ملگری ته زما له کوره د تلو په حال کی ولیدی نو ژوندی به بیرته راستون نه شی، ځکه خو تر څو ستا په اړه بله پریکړه نه وی شوی ته به همدلته اوسی.

هاشم څه ویل غوښتل خو ابو القاسم او کوټوال د کوټی نه ووتل او دی یی حاله پر کرسی وروولید، لږ ځنډ وروسته جگ شو دروازی پلو ولاړ خو هلته دوه تنه وسله وال پهره داران ولاړ وو. هغه ځان ملامتاره بیرته راوگرځید او په کرسی کیناست.

## د سلمان سفر

له غرناطی نه نژدی دوه میله لری سلمان یوه کلی ته ننوت چی په دیوالونو او ورونو یی د تیری جگړی نخښی برالاولی، د پراخه سړک دواړو غاړو ته کورونه زیاتره ویجاړ شوی وو او بامونه یی پر ځمکه رانسکور شوی وو، یوازی څو داسی کورونه تر سترگو کیدل، چی د ژوند نخښی پکی لیدی شوی.

چپ لوری ته د جومات بام لویدلی ؤ او نژدی هلته دوه تنه په یوه گاډی کی د وینو پر راوړو بوخت وو.

گاډی په دوو کچرو پوری تړلی وه، او کوچوان چی یو د څوارلس کلو په شاوخوا کی هلك ؤ پاس پری ناست ؤ. ښی لوری ته د یوی پراخی حویلی دیوال ؤ چی ځای ځای درزونه پکی راغلی وو. سلمان چی د حویلی دروازی ته نژدی شو ناڅاپه یو بودا سړی چی لکنه یی لگوله راووت د اس مخی ته راغی د اس تگ ډیر گړندی نه ؤ سلمان په وخت د اس جلب راکش کړ او ښی اړخ ته یی تری کوږ کړ خو بودا سړی چی هغه یی د اس سره د ټکر هڅه کوله د مخامخ وړاندی تلو پرځای شاته شو او له اس سره د ټکر په سبب یوی خواته وغورځید.

سلمان له اس نه راکوز شو هغه ته یی تکیه ورکړه ویی ویل:

ویخښی تاسو خو به ډیر ژویل شوی نه یاست؟

زه پر خپله بی احتیاطی پښیمانه یم.

یو ځوان په منډه بهر ته راووت او په غوسه یی ویل: تاسو په یوه پراخه میدان کی باید د اس د سپارلی مشق وکړی، او سترگی هم باید وغړوی.

کوچوان راکوز شو او په منډه ورغی ویی ویل: مسعوده!

په ادب خیال کوه ما ورته کتل د هغه غلطی نه وه.

بودا هم راپورته شو ویی ویل: مسعوده ته ډیر احمق یی زه بالکل روغ یم، د

هغه هيڅ گناه نشته اشتباه زما وه، له حويلی نه يوه نجلی راښکاره شوه او وړاندی راغله له بودا نه یی وپوښتل : څه خبره دېو بابا؟  
: هيڅ نه لوری!

د نجلی عمر د لسو کلونو په شاوخوا کی ؤ، د هغی کمزوری او ډ نگر بدن د تیرو جگړو د مصیبتونو هنداره وه، هغی سلمان ته وکتل او په شرمیدلی لهجه یی تری وپوښتل :

ته له غرناطی نه راغلی؟

: نه زه هلته روان یم.

سلمان دا وویل او بیا یی مسعود ته وکتل : دی ناڅاپه د آس مخی ته راغی او زه افسوس کوم چی  
بخه می وکړه خو ونه شوه هغه می له غورځیدو ونه ژغورلای شو.

مسعود ځواب ورکړ: ښاغلیه زه پخپله خبره پښیمانه یم، او بختنه درڅخه غواړم.

د سلمان آس په خولو لوند خیشت ؤ او له ستومانی سیلیده کوچوان یی جلب ونيو ویی ویل:

ښاغلیه ! ستا اس ډیر تپی ښکاری که دی اجازه وی زه اوبه پری وڅښم.

: ډیره ښه ده خو زر بیرته راستون شه چی پر ما ځنډ وزی.

: ښاغلیه ! دا دی زر بیرته راځم.

هک آس جومات ته نژدی د کوهی په لوزی بوت.

نجلی وویل : ښایی ته له لری راغلی وی؟

: هوکی!

: ښایی تر اوسه دی سبا ناری هم نه وی کړی، زموږ په کور کی ډودی تبار ده راځه!

: نه مننه زما بیره ده.

بودا وویل : راځه بچیه د دی کلی د سردار لور بلنه درکوی، له جگړی وروسته په دی ویجاړ کور کی ته لومړنی میلمه یی.  
د اسما حوصله مه ماتوه.

: سلمان د نجلی پرسر د مینی لاس کیښود ویی ویل : که زما بیره نه وای ستا بلنه می نه ردوله، پلار جان ته دی زما سلام ووايه او ورته ووايه چی که په بیرته

راستنیدو کی فرصت په لاس راغی نو دلته به ډوډی وخورم او بیا به ځم.  
مسعود وویل : ښاغلیه ! د هغه پلار شهید شوی دی.

سلمان اسماء ته وکتل ، د هغې په سترگو کی اوښکی مځلیدې.

بودا وویل : د جگړې په ورځو کی دغه کلی ړنگ شوی ؤ، زموږ آغا خپل زامن او میرمن « اندراش » ته استولی وو، اوس یوه هفته وړاندې موږ بیرته راغلی یو، څو تنه زموږ نه وړاندې دلته را رسیدلی وو او که جگړه بیا پیل نه شوه نو امید دی چی پاتی کورونه هم زر بیرته ودان شی.

اسماء په ستومانی خپلې اوښکی پاکی کړی ویی ویل : بابا جگړه به خامخا پیلیږی. مور جانی می ویل چی دا ځل به موږ « اندراش » ته د تلو پرځای په غرناطه کی پاتی کیږو.

کوچوان چی د اس له اوبولونه وروسته بیرته راستون شو ویی ویل :  
ښاغلیه ! ستا آس ډیر تږی ؤ، ته باید د دومره ښکلی حیوان ډیر خیال وساتی.

سلمان د هغه له لاسه جلب ونیو اسماء ته یی وکتل : اسماء زه ژمنه درسره کوم چی بیرته راوگرځیدم دلته به راگرځم تا به ونیم او بیا به ځم.  
ته له کومه ځایه راغلی یی ؟

زه له ډیر لری ځایه راغلی یم، او سلمان پر اس سپور شو.  
اسماء وویل : لږ ودریږه زه اوس بیرته راځم، او هغه بیا په منډه بیرته په کور ننوته، سلمان اندیښمن ودرید یوی او بلی خواته یی کتل.

بودا وویل : د دی لجلۍ په خاطر ته خامخا باید راشی، اوس خو را سنبال شوی ده خو په اندراش کی یی دا حالت ؤ چی له لری به یی هر سپور ولید د خپل پلار ملگری به یی گانه.

کوچوان وویل : په غرناطه کی به ته د کوم دوست کره اوسی که په سرای کی ؟  
ماته نه ده معلومه، دا د هغه ځای په وضعی پوری اړه لری. امکان لری ماته د ایساریدو فرصت په لاس رانه شی.

ښاغلیه ! زه د دی لپاره دا پوښتنه کوم چی په غرناطه کی د اسونو لپاره پروږه ډیر په زحمت موندل کیږی، او ستا آس داسی نه دی چی وږی دی وساتل شی، که ته زموږ په سرای کی اوسیدل خوښوی نو هلته به د وښو زحمت درته نه وی، موږ د دی خبری ځانگړی خیال ساتو، او همدغه سبب دی چی اوس خلک

زموږ په سرای کی شپه تیږول خوښوی، زه پرون دلته د وښو د پیرلو لپاره راغلی وم، او اوس می ايله څو گیدی پیدا کړل.

: مننه، که زه هلته پاتی کیدم، نو د اس په وږی ساتلو به خوښ نه شم، ستاسو سرای چیرته دی؟

: تاسو له جنوبی دروازی نه سیده پر سړک ولاړ شی، کیږ لوری ته به د سرای دروازه ووینی، د مالک نوم عبدالمنان دی، خو له چانه د پوښتنی حاجت نشته، دروازه دومره لویه ده چی گاډی هم تری تیریدای شی، د سړک بلی غاړی ته سرای ته مخامخ حمام دی او څو گامه وړاندې به یو لوی چوک ووینی، زما نوم عثمان دی.

اسما په منډه رابنکاره شوه او وړاندې ورغله دوی دانی منی یی سلمان ته ورکړی: موږ په خپل وینجاړ بن کی منی ولټولی، که ته مخکی راغلی وای نو ځولی به می ډکه درته راوړی وای، موږ جانی می ټولی ووشلی یوازی همدغه دوی دانی اوس پاتی وی.

سلمان زړه نا زړه نجلۍ ته کتل او بیا یی د هغی له لاسه یوه منډه واخستله او اس یی پونده کړ، او بیا لږ ځنډ وروسته یوه معصومه، خفه، او هوښیاره څیره چی د اندلس د ماضی د وړانگو او د زاتلونکو تیارو هنداره وه د ده په سترگو کی تاویدله.

\*\*\*\*\*

سلمان چی د ښار دروازی ته نژدی شو نو یوه گاډی درشل ته ننوتله، له هغی څوگامه شاته د وښو، خسو او غلې نه ډکې گاډی کتار ولاړې وې، کله چې په گاډی پسې د وښو یوه بله گاډی هم د درشل په لور ور نژدی شوه نو پهره دار راوړاندی شو او نیزه یی ور اوږده کړه هغه یی بیرته په شا کړه. یو سړی چی پر سر یی د چرگانو کپس و په ویره ویره راوړاندی شو، خو پهره دار هغه په زوره په شا تپله کړ چی له توکری سره شاپه تخته وغورځید.

یو لرگی ماتوونکی خپل خر پرېښود منډه یی کړه او هغه یی راپورته کړ، په غوسه یی بیا پر پهره دارانو پټکی وکړی:

تاسو له یوه بی وسی سړی سره په زور ازمویلو باید وشرمیږی. د هغه په لیدو نورو خلکو هم شور گډ کړ، د چرگانو خاوند په بیړه توکری راپورته کړه څوگامه شاته شو او پهره دارانو ته یی سختی بدی ردی پیل کړی.

سلمان خو گامه لری اس و دروازه او له یوه کوچوان نه یی د دی هنگامی سبب وپوښت، هغه وویل:

: ښاغلیه! دا پهره داران ډیر ظالمان دی، کله یی چی زړه وغواړی دروازه تری موږ له یوه ساعت راسی دلته ولاړ یو، همدا اوس د کوم امیر سړی بگی راغله د یوې شیبی لپاره یی دروازه ورته پرانسته، اوس بیرته دروازه تری.

سلمان په څیر درشل لوری ته وکتل، دوو تنو د دروازی پلې پوری کولی، هغه په بیره اس پونده کړ. د دروازی په مخه کی د درشل دننه چی کوم پهره داران په مخه کی ولاړ وو هغوی په چیغو او شور یوی او بلی خواته ځانونه شاته کړل، او دوو وسله والو ساتونکو خپلی نیزی سمی کړی، بیا هغوی په ده پسی منډی وهلی، خو سلمان یو ځل شاته ورپسی راوکتل او بیا یی هغوی ته د پام اړلو اړتیا نه لیده او اس یی له هوا سره خبری کولی. لږ ځنډ وروسته یی کین لوری ته یوه لویه دروازه ولیده هغه اس و دروازه او د یوی شیبی لپاره یی شاته وکتل او بیا یی اس راوگرځاوه او د دوه پوړه ودانی پر لویه دروازه ورننوت. هلته د منځنی عمر یو د ښکلی څیری خاوند پر کرسی ناست ؤ، سلمان له اس نه پلې شو له مخامخ برنډی نه یو نوکر په منډه راغی او د ده له لاسه یی د اس جلب واخست.

سلمان وپوښتل: دا د عبدالمنان سرای دی؟

: نوکر ځواب ورکړ: هو صیب!

: هغه چیرته دی؟

پر کرسی ناست سړی راپورته شو ویی ویل: صیب امر کوی زه عبدالمنان یم.  
: ماته عثمان ستا درک راکړ، سلمان دروازی پلو وکتل او زیاته یی کړه: د لاری پر سر یوه کلی کی می ورسره ولیدل، زما په ښار کی یو ضروری کار دی، خو زما اس ستومانه دی، ځکه خو غواړم دلته یی پرېږدم.

عبدالمنان نوکر ته وویل: اس طبیلی ته بوزه!

خدمتگار آس ورسره بوت، سلمان په بیره د درشل په لوری ولاړ.

عبدالمان غږ پرې وکړ: ودرېوه!

سلمان ودرید او په اندېښنه یی مخ ورته راوگرځاوه:

گوره زما ډیره بیره ده.

عبد المنان ورغی او له سلمان سره روان شو ویی ویل: زه ددی بی ادبی بخښنه غواړم، خو که تاته څه خطر درپیش وی یا څوک درپسی وی نو یوی او

بلي خواته دى د تلو اړتيا نشته، زه مرسته درسره كولى شم.  
 سلمان خټواب وركړ: زما دا انديښنه ده چي د دروازي پهره داران به مي  
 تعقيبوي كله چي زه هلته راورسېدم هغوى غوښتل دروازه وتړي، زما بېرته وه د  
 دوي نه راتير شوم او دلته راغلم، هغوى مي ډير شاته پرېښودل، كه د هغوى د  
 مرستې لپاره سپاره وروڼه رسېدل نو ماته سمدستي څه خطر نشته، په ښار كي د  
 يوه ضروري كار د ترسره كولو نه وروسته بيا زه د دى پروانه لرم چي هغوى له ما  
 سره بيا څه وړ سلوك كوي.

كه يوازي دومره خبره وي نو هيڅ پرېشاني ته دي ضرورت نشته، پهره داران تر  
 دى ځايه د تعقيبولو جرئت نشي كولاي، اوس د ښار دا حالت دي چي ته په بازار  
 كي چيرته د حكومت پر ضد يو شعار وركړي شاوخوا خلك به ټول ستا د ملاتړ  
 لپاره راټول شي، تاسو چيرته تلل غواړي؟

: غواړم تر البسين پوري ولاړ شم.

: په راتلونكي چوك كي به گاډي درته پيدا شي.

سرك ته چي ورسيد سلمان وويل : زه ستا څخه مننه كوم.

اوس ماته اجازه راكړه.

عبدالمنان هغه ته لاس وركړ ورته وښيي ويل : عثمان دا درته ونه ويل چي څه  
 وخت به راشي؟

: هغه د خوځيدو لپاره تيار ولاړ ؤ، خو كه پهره دارانو دروازه ورته بېرته نه  
 كړه نو له ښاره بهر به ولاړ وي.

: زه هلته ور روانېږم او چي تاسو بېرته راځي ان شاء الله عثمان به دي هر  
 كلي ته ولاړ وي.

سلمان چي چوك ته نژدې شو يوه وړوكي ډله يي وليده چي په مخ كي يي يوه  
 سړي نغاړه ډنگوله، سلمان چي وړاندي ورغى نو نغاړه والا دا اعلان كاوه:  
 د غرناطي آزادي خوښوونكو!

حامد بن زهره تاسو ته د يوه نوي ژوند پيغام راوړي، هغه غرناطي ته  
 رارسيدلي دي او نن د ماښام له لمانځه وروسته د البسين په جامع جومات كي  
 اولس ته وينا كوي، كه تاسو د اولس د خاينانو دسيسې ناكامول غواړي نو د هغه  
 تر بيرغ لاندې راټول شي.

د دى اعلان له اورېدو وروسته د حامد بن زهره په اړه د سلمان انديښنه تر څه

حده كچه شوه او لږ ځنډ وروسته هغه په يوه بگۍ كې سپور ؤ او البسين ته روان شو.

\*\*\*\*\*

گادۍ د مدرسې د دروازي په مخه كې ودرېده او سلمان ترې بښكته شو كوچوان ته يې يو دينار په لاس كې ورکېښود او د بندې دروازي په لوري ولاړ، څو ځلي يې د درنې دروازي له تېكولو وروسته تېل وهله ويې ليدل چې دننه له خوا زنځير شوي ده.

له لږ ځنډ دروازي تېكولو وروسته يې غږ وكړ: څوك شته دروازه خلاصه كړې! څوك شته!! هلته څو هلكان او درې تنه وسله وال ځوانان ولاړو په هغوی كې يوه دنگ او د بېنكلو جامو خاوند وويل: بڼاغلېه! دننه هيڅوك نشته، مدرسه رخصت شوې ده، سلمان مخ راوگرځاوه كوچوان ته يې وويل: د هغه د هستوگنځای يوه دروازه د شا كوڅي ته وتلې ده هلته به كوم نوكر خامخا وي.

كوچوان وويل: راځه زه تا د هغې كوڅي خولي ته رسوم. سلمان په بېره په بگۍ كې كېښاست، كوچوان د گادۍ مخه راوگرځوله او د جومات نه پاس د كوڅي خواته راوگرځېد او د تنگي كوڅي په مخه كې ودرېد ويې ويل: بڼاغلېه! وړاندې كوڅه تنگه ده، بگۍ نشي پكې تلای ته پخپله ورشه پوښتنه يې وكړه، امكان لري د مدرسې په څير يې كور هم تش وي او ستا بېرته تگ ته ضرورت شي، تا ماته له دوه طرفه كرابي نه همزياتي پېسي راکړې دي په خوبه ستا تر راتلو پوري انتظار كوم.

: نه ته درځه! زما دلته لږ ځنډ وزي، سلمان دا وويل او روان شو. كوچوان گادۍ راوگرځوله چې هغه درې ځوانان چې د جومات په مخه كې يې ليدلي وو په مخه كې ورته ودرېدل او لاره يې ونيوه په هغوی كې هغه د لوړ قد خاوند وويل: دا څوك ؤ؟

كوچوان ځواب وركړ: نه يې پېژنم خو داسې ښكاري چې له بهر نه راغلي دي، د البسين لاره ورته نه وه معلومه د كومي شريفې كورنۍ سړي ښكاري ماته يې يو دينار راكړ.

: دی څوك لتوی؟

: ماته نه ده معلومه، لومړی یې راته وویل چې د البسين جامع جومات ته می

ورسوه، بیا یی وویل چی د جومات ترڅنگ یوه مدرسه ده ما هلته ښکته کړه، زه هلته د خپل یوه دوست پوښتنه کوم.

: ساده سرپه تاته معلومه نه ده چی په دی کوڅه کی د حامد بن زهره کور دی او نن د غرناطی هر غدار د هغه په لټه کی دی، څه له دی ځایه زغله!  
کوچوان اندیښمن شو اس ته یی متروکه ورکړه او هغه دری ځوانان په کوڅه ورننوتل.

سلمان لږ وړاندی له یوه عمر خوږلی سړی نه پوښتنه کوله: ته په همدی کوڅه کی اوسیرپی؟

: هوکی! وړاندی اوم کور زما دی.

: دا د حامد بن زهره کور دی؟

: هوکی!

: تاته معلومه ده چی د دی دروازه له کومه وخته راسی تږلی ده؟

: زه چی سهار له لمانځه راوگرځیدم نو دروازه یی بیرته وه، وروسته می د حامد بن زهره د راتگ خبر واورید او په منډه راغلم چی دلته پر دروازه کولپ، پروت و او ډیر خلک بهر ولاړ وو. زه د مدرسی د دروازی په لوری ولاړم هلته می یی پوښتنه وکړه خو معلومه شوه چی مدرسه رخصت شوی ده، زما په گومان به ساتونکی د مدرسی د دروازی له تږلو نه وروسته د شا له خوا په دی کوڅه راوتلی وی.

سلمان وویل: زه له حامد بن زهره سره لیدل غواړم. ته د داسی چا درک راکولی شی چی د ده د اوسیدو ځای ورته معلوم وی؟

: ښاغلیه ما له څو کسانو د هغه د هستوگنی د ځای پوښتنه کړی ده خو هیچا ته هم معلومه نه وه.

د اوږده قد خاوند چی له دوی نه لری ولاړ ؤ، او خبری یی اوریدی ور وړاندی شو ویی ویل:

که څه ضروری خبره وی زه درسره مرسته کولی شم زما باور دی چی دلته یو سړی ته به د هغه د هستوگنی ځای معلوم وی راځه!

: هغه چیرته دی؟

: د هغه کور ډیر لری نه دی تاسو په ما پسې راځی!

سلمان له هغه سره روان شو او پاتی ځوانان له شانه ورپسې ورغلل، نژدی دوه

سوه گامه وړاندې بنې خواته وگرځید او یوې پراخې کوڅې ته ورننوتل د سلمان لارښود ناڅاپه وپوښتل:

: ته له کومه ځایه راغلې یی؟

: له اندراش څخه!

: ته نن راغلې؟

: هوکی!

: د حامد بن زهره د راتگ نه هغه خبر شوی؟

: سلمان لږ پرېشانه شو ځواب یی ورکړ:

زه ټولې خبرې نشم درته ویلې، ستا د ډاډ لپاره دومره عرض کول کافی بولم چی حامد بن زهره زه ډیر ښه پیژنم او زه هغه ته یو ضروري پیغام رسول غواړم.

: وېڅښی! زه پر تا شک نه کوم خو په دی ورځو کی موږ له داسی وضعی سره

مخ یو چی یو ورور بل ته د لاس په ورکولو ویریری.

: ماته معلومه ده اوس په خبرو وخت مه تیروه.

بل ځوان وویل: ولیده! دی سهی وایی موږ باید وخت ضایع نه کړو.

په کوڅې کی چی دوی بنې لوری ته وگرځیدل څو تنه یی ولیدل چی د مدرسی

زده کوونکی معلومیدل یوه تن د حامد بن زهره د راتلو اعلان کاوه او خلك له

شاوخوا کورونو راوتل او پر هغوی ورتولیدل. یوه تن د سلمان ملگری ولید چیغی

یی کړی:

وگوری ولید را روان دی هغه ته به یی خامخا هستوگنځی معلوم وی، هغوی د

سترگو په رپ کی پر ولید راتول شول، یوه تن تری وپوښتل:

تاته معلومه ده چی حامد بن زهره چیرته دی؟

: نه!

: ایا هغه رېښتیا غرناطی ته راغلې دی؟

: تاسو په شعار ورکونکیو باید اعتماد وکړی، زما باور دی چی هغه د وینا

لپاره جومات ته راشی تاسو به یی پخپلو سترگو وونی، خو اوس که چاته د هغه

د اوسیدو ځای معلوم وی هم نه یی درته ښیی، تاسو باید همدومره پوه شی چی

اوس تر تاسو زیات د حکومت جاسوسان او غداران د هغه په باب په فکر کی

دی. چی د هغه د راتلو په سبب د جگړی د بیا پیلیدو په ویره کی دی، موږ څو

تنه غداران ولیدل چی د جومات شاوخوا گرځیدل، کیدای شی له هغوی نه کوم یو

دلته هم وی، ځکه خو باید تاسو تر ماښامه صبر وکړی، نور زما وخت مه ضایع کوی زما ضروری کار دی، ولید وړاندی ولاړ او خلک پوی او پلې خواته تپت شول، سلمان چی لږ پخوا د خپل لارښود له پوښتنو نه پریشانی احساسوله بیرته لری شوه.

\*\*\*\*\*

لږ ځنډ وروسته هغوی یو زاړه کورته ننوتل چی د کور پرځای پوی مسافرځانی ته ورته ؤ، د درشل دننه د پراخه غولی دری لوریو ته وږی وږی کوتې وی. سلمان هلته له یوه بودا نوکر نه پرته چی د درشل نه بهر لمر ته پروت ؤ او خړیده هیڅوک ونه لیدل.

: تاسو زه چیرته راوستم؟ سلمان له خپل لارښودنه وپوښتل، ولید ځواب ورکړ: دا د شاگردانو هستوگنځای دی خو اوس هغوی ټول تللی دی د حامد بن زهره د وینا لپاره خلک خبروی.

: مگر تاسو زه ولی دلته راوستم؟

: تاسو لږ ځنډ د جمیل په کوټه کی استراحت وکړی. زه به اوس د هغه درک راپیدا کړم او تاته به راشم.  
: جمیل څوک دی؟

: ښاغلیه! جمیل زما نوم دی راځه! یوه ځوان ځواب ورکړ.

سلمان ولید ته وکتل ویی ویل: گوره که ته د حامد بن زهره د ژوند په اړښت پوهیږی نو وخت مه ضایع کوه، او ما زر تر زره هغه ته ور وله.

: ستا مطلب دا دی چی د هغه پر خلاف څه دسیسه په کار لویدلی ده؟

سلمان خفه شو ویی ویل: ما یو ځل درته وویل چی د هغه ژوند په خطر کی دی.

ولید وویل: که ته هغه ته دا ویل غواړی چی په غرناطه کی د غدارانو ډله د هغه د وینو تپي ده نو دا هغه ته، نوی خبره نه ده، بیا هم زه هڅه کوم چی تا بهی له ځنډه هغه ته ورسوم، ما چی د هغه د کوم دوست خبره کوله د هغه کور ډیر لری نه دی، که هغه د حامد بن زهره د هستوگنځی د درک راکولو ته چمتو شو نو زه به سمدستی هلته ورشم او که هغه ته د اعتماد وړ ویللی نو ور رسوم دی. امکان لری هغه پخپله دلته راشی، تاسو یوازی خپل نوم ماته وواپی.

: زما نوم سلمان دی، مگر که ستا په زړه کی څه شک وی هم ماته باید د دی

خبرې فرصت راکړې چې زه خپل برانت وړاندې کړم، او زه په غرناطه کې د حامد بن زهره نه پرته بل گواه نشم وړاندې کولی.

: گوره دغه بحث هیڅ گټه نه لري، که تاسو نور وخت ضایع کول نه غواړئ نو لږ ژغورئ صبر وکړئ، ولید دا وویل او په بیرته بیرته وگرځید او د سترگو په رپ کې تر درشل ووت، سلمان د اندېښنې او بې وسۍ په حالت کې د هغه ملگرو ته کتل.

جمیل خپل ملگری ته وویل : اویس! ته د درشل دروازه بنده کړه او له بهر نه څوک دننه مه را پرېږده.

بیا یې سلمان ته مخ وړاوه: ښاغلیه! د اندېښنې هیڅ خبره نه ده، که حامد بن زهره تاسو پیژنئ نو ډیر زر به مو ان شاء الله ورسره ملاقات وشي، راځئ! سلمان د مجبوري په حالت کې له هغه سره ولاړ جمیل د انگرې نه تیر شو او د یوې کوتې دروازه یې خلاصه کړه ورننوتل.

د کوتې دننه سامان ډیر لږ و، پر مخکې یوه معمولی سطرنجی غوړیدلې وه، ښی لاس ته د دیوال ترڅنګ پر یوه کټ بستره غوړیدلې وه، پاس د دیوال په یوه تاخچه کې د ډیوی دودونو دیوال تور کړی ؤ، د چپرکت ترڅنګ یوه وړوکی صندلی او منقل ایښي وو.

د کوتې په یوه گونج کې یو د لرګي صندوق او د اوبو صراحی ترسترگو کیدل چې پاس پرې یوه خټینه پیاله نسکوره وه، ښی لاس ته دروازی ته نژدې په یوه لویه الماری کې کتابونه ایښودل شوي وو، مخامخ په دیوال کې یوه وړوکی دریځه وه.

تشریف راوړئ! جمیل صندلی ته اشاره وکړه.

سلمان د توري د راځړولو پرځای کمربند سست کړ او پر صندلی کیناست، جمیل د هغه په مخکې پر چارپايي کیناست ویی ویل: کله چې زه لومړی ځل دی کوتې ته راننوتم داسې راته ښکاریده لکه کوم زندان ته چې راغلی وم، او زما باور دی چې ته به هم همدغسې احساسوی.

: هوکی! سلمان په بې پروايي ځواب ورکړ، ماته دا ودانۍ عجیبه غوندې ښکاري.

جمیل وویل : د دی عمر تر سلو کالو زیات دی، رومبې دا یو وړوکی جیل ؤ، نژدې څلوېښت کاله پخوا چې مرکزي جیل پراخه کړای شو حکومت دغه بیا په یوه

یهنډی سوداگر باندی وپلوره، هغه بیا سرای تری جوړ کړ، بیا هغه یهودی سوداگر مړ شو کونډې یی دغه سرای پر یوه مسلمان سوداگر باندی وپلوره، د جگړې په لومړیو شپو کی د هغه سوداگر زوی شهید شو او هغه خپل زیات جایداد نیمایی برخه د مدرسی د مستحقو زده کوونکو لپاره وقف کړه او پخپله «طنجی» ته ولاړ.

سلمان ظاهراً په ډیر غور د جمیل خبری اوریدی خو هغه د ودانی له تاریخ سره هیڅ مینه نه درلوده.

جمیل ناڅاپه اوچت شو ویی ویل : وبخښی ما له تانه د ډوډی په اړه پوښتنه ونه کړه، زما په گومان دی تر اوسه پوری سبا ناری نه دی کړی زه یی همدا اوس درته راغواړم.

سلمان ویل : نه، نه ته زما د ډوډی غم مه کوه، زه د خپلی ذمه واری له سرته رسولو دمخه د لوږی هیڅ احساس نه کوم.

: د یوه سرتیری لومړی ذمه واری دا وی چی خپل ځواک او صحت پرځای وساتی، جمیل دا وویل او بهرته ووت. څو دقیقې وروسته چی بیرته راغی نو په لاس کی یی کوزه وه.

هغه کوزه په دهلیز کی کیښوده ویی ویل : راشه لاس دی ومینځه.

سلمان راپورته شو وړاندی ولاړ او یوه نوکر په پتنوس کی ډوډی راوړه، جمیل د هغه لاس پری ومینځل ویی ویل:

ماته له بیرون نه د ډوډی راوړو اړتیا نه وه، شاگردانو چی د حامد بن زهره د راتلو خبر اوریدلی دی بهر ته وتلی دی او د هغوی ډوډی ځای په ځای پاتی ده. نوکر پتنوس پر سطرنجی کیښود او بهر ته ووت او سلمان او د هغه کوربه بیا هم یوځل ته مخامخ کیناستل.

جمیل له پتنوس نه ټوکر لری کړ ویی ویل : بسم الله. کړی!

سلمان تری وپوښتل : تاسو یی نه خوری؟

: ما د یوه دوست په کور کی ډوډی خوړلی ده.

: بیا دی هغه ملگری راوغواړه!

: هغه هم خوړلی ده.

سلمان! په خوراک بوخت شو، لا یی دوی گولی تر کومی تیری کړی وی چی په انگر کی یی د چا د پښو غږ واورید څو دقیقې وروسته اوس په دروازه کی

ودرید وی ویل:

جمیله! بهر راووزه! د محلی څو ساده خلك د حویلی مخی ته راغونډ شوی دی، چا دا آواز گډه کړی ده چی حامد بن زهره دلته غلی شوی دی، هغوی دننه راتلو ټینگار کوی، ما هغوی وپوهول چی دننه څوك نشته خو هغوی زما خبری اوریدو ته نه دی چمتو، بنایی ته هغوی وپوهوی.

جمیل چی بهر ته وتلو وی ویل ته راځه! او چی دواړه ووتل ناڅاپه اویس دروازه پوری کړه او له شانه یی زنځیر کړه.

سلمان وارخطا راپورته شو او دروازی ته یی منډه واخستله هغه د دروازی د خلاصولو له ناکامی هڅی نه وروسته چیغی کړی : اویسه! جمیله! دا تاسو څه کوی دروازه خلاصه کړی!

خو هغو هیڅ ځواب وانه ورید، څو ځلی یی دروازی ته ډیکی ورکړی خو ټولی هڅی یی بی نتیجی وی، بهر دیوال ډیر پلن ؤ، د دروازی چوکات او پلی دومره مزبوتی وی چی سلمان په زور ازمویلو کی هیڅ گټه نه لیده.

له بهر نه د اویس غږ واوریدل شو: بڼاغلیه! ته باید په زور د بهر راوتلو خیال پرېږدی، کله چی په بهار کی د حامد بن زهره کار پای ته ورسپړی نو تا به د یوی شیبی څنډه پرته خوشی کړو.

سلمان چیغی کړی: احمقه! که د حکومت جاسوس او د حامد بن زهره دښمن نه وی نو زما خبره واوړه!

: چی څومره دی زړه غواړی هومره کنځلی راته کوه خو هیڅ گټه نه لری، موږ ته دا امر شوی چی په البسین کی به هر نا آشنا خپل دښمن گڼی، او تاسو موږ ته سر تر پایه نا آشنایاست.

امکان لری زموږ په زړه کی ستا له خبرو راپیدا شوی شکونه غلط وی او وروسته به پری پښیمانه شو، خو اوس زموږ په مخکی له دی پرته بله مسأله نشته چی حامد بن زهره جومات ته ورسپړی. او اولس ته خپله وروستی وینا واوړوی.

سلمان چیغی کړی: د خدای جل جلاله لپاره ولید. راوغواړی زه له هغه سره څه خبره کوم.

د ولید غږ اوچت شو : مگوره تاسو به له ما سره په خبرو کی هم څه گټه ونه کړی. تاسو به په هر حال تر ماښام همدلته پراته یاست. موږ د حامد بن زهره د

راتگ اعلان ځکه کاوه چی له دی پرته د خلکو راټولولو بله کومه لاره نه وه، که نه نو موږ په هغو زیانونو بڼه پوهیږو چی هغه ته د اولس د غدارانو لخوا وربښیدای شی. غداران به خامخا پوره هڅه وکړی چی د ده غږ له کومی روانه وږی، په بهار کی داسی خلک لږ نه دی چی په لږ تمه د هغه د وژلو لپاره تیار شی خو که ته د حامد بن زهره خیرغوښتونکی یی او د ده د سلامتی په اړه درسه اندېښنه ده نو ستا لپاره دا ډاډ کافی دی چی د هغه سرښندویان له خپلو ذمه واریو څخه غافل نه دی. موږ هسی موهوم خطر هم له پامه نه دی غورځولی. دا خبری می د دی لپاره درته وکړی چی زه شخصاً ستا په باب دوه زری یم، اوس درته په ادب عرض کوم چی په ډاډه زړه تر مابڼام انتظار وکړه، زموږ او د ځان لپاره زیاته بد مزگی مه پیدا کوه، چی کله وخت راشی تا به هغه ته وړاندی کړو. وروستی خبره می چی درته کوم یی دا ده چی تر مابڼام د مخه ستا د دی کوتی نه هر ډول هڅی یی گتی دی. که ته د دروازی له چاکونو بهرته کتلی شی نو اته تنه وسله وال به وگوری ته به خامخا دانه خوښوی چی د دوی په لاس دی بی گناه وینی تو یی شی، خدای پامان.

سلمان په دردناکه لهجه وویل: ولیده! د خدای جل جلاله لپاره زما یوه خبره واوړه، زه د حامد بن زهره دوست یم د هغه زوی سعید او نوکو یی جعفر ما پیژنی، که له مابڼام نه وړاندی له هغوی نه د کوم یوه سره ستا د خبرو فرصت برابر شو نو هغوی ته خامخا دومره ووايه چی پر هاشم اعتماد ونه کړی، هاشم د هغوی د کلی یو مشر دی.

زه د دی خبر ورکولو لپاره راغلی وم چی هغه له غدارانو سره ملگری شوی دی. هغه په هیڅ صورت هم باید حامد بن زهره ته نژدی ورنشی. ولید وویل: د دی مطلب دا دی چی ته د «اندراش» پر ځای د دوی له کلی راغلی یی او ستا لومړی خبره غلطه وه، په هر صورت زه د دی خبری ذمه واری اخلم که ماته فرصت برابر شو ستا دا پیغام به ورسوم. تر کومه چی په هاشم پوری اړه لری تاسو باید هیڅ اندېښنه ونکړی، په غرناطه کی تر هغه خطرناک دښمنان شته، او ته د هغوی په اړه ما له خپلو ذمه واریو نه را ایساروی خدای پامان! سلمان تر لږ ځنډه له دروازی نه د لری کیدونکو گامونو غږ اورید او بیا بی سیکه کیناست.

لږ ځنډ وروسته د هغه دا حالت ؤ چی کله به جگ شود دروازی د یوی پلی له

چاگونو به یی نه د کتلو هڅه کوله او کله به یی د ناکراری په حال کی قدم واهه، له دی به څخه د وتلو لپاره د ده په ذهن کی ډیر تدبیرونه راغلل او که هغه پردی خبره به درلودای چی دی به د ولید او د هغه د ملگرو له مرستی پرته حامد وموندلی شی نو له دی کوتی څخه د وتلو لپاره یی له لوی څخه لوی خطر قبلولی شوای.

د توری، خنجر او تومانیچی نه به د باروتو بود کڅوړه له ده سره وه، او په دی هم پوهیده چی د دیوال په بود به کی پر باروتو سوری جوړول گران نه دی. په دی کی خو خامخا خطر و مکړ سلمان فطرتاً یو نه ویریدونکی انسان و، هغه د ولید له دی گواښ څخه نه وه به به چی بهر ته له راوتلو سره سم به د غشو په باران د ده هرکلی وشي.

د هغه ذهني کیفیت : سی و چی کله به یی د یوی خطرناکی ارادی سره وینی په رگونو کی تودی شوی. او بیا به ناڅاپه د ده د پریکړی قوت ځواب ورکړ. ده به له خپل زړه څخه پوښتل ایا د حامد بن زهره په اړه د ولید او د هغه د ملگرو احساسات زما له احساساتو څخه توپیر لری؟ او د هغوی د احتیاط سبب دا ندی چی په هر صورت یو ناپیژندوی یم. او دغه حب له داسی حالاتو سره لاس او گریوان دی چی له خپل سیوری څخه هم ویرېږی که زه د دوی پرځای وای نو ایا زما چلن به د دوی سره توپیر درلود؟

او بیا به سلمان داسی احساسوله چی ولید یی په مخکی ولاړ دی او ورته وایی:

وروره! زموږ له تا سره هیڅ دښمنی نشته، موږ یوازی خپل مسئولیت ترسره کوو، او تا دا ولی گڼلی چی له تا پرته بل چاته : حامد بن زهره ژوند گران نه دی؟

ستا په څیر د غرناضی به زرگونو تنه د هغه نه لټه کی دی، په هغوی کی آزادی غوښتونکی هم دی او غداران هم، له موږ سره د دی ټولو د پیژندلو فرصت نشته، موږ یوازی دومره پوهیږو چی حامد بن زهره د قوم د ضمیر وروستی غږ دی، او د قوم مجرمان د هغه د وینو تږی دی. زموږ د اخلاص او د مسئولیت د احساس تر دی لوی بل ثبوت څه کیدای شی چی هغوی لا تر اوسه د ده ځای ونه موندلی شو.

د سلمان ذهني خفگان ورو ورو لری کیده او نژدی یو سهال وروسته هغه په

بستره غچیدلی و او د ډاډ احساس یی کاوه چی ده د خپل عقل او توان په اندازه  
خپل مسئولیت ترسره کړی دی. له دی زیات د ده له وسه وتلی خبره وه، او بیا  
لږ ځنډ وروسته خوب ورغی.

## پیغام

د البسین په جومات کی د حامد بن زهره غږ وکړنګیده:  
 : د اولس بچیانو! که د غفلت له خوږه ستاسو د راوېښولو او له دی هدیږی  
 څخه ستاسو د راپورته کولو لپاره زما چیغو ته اړتیاوی نو زه د دی وروستی ذمه  
 واری د ترسره کولو پوره هڅه کوم. ستاسو د آزادی د مړ ژواندو ډیوو لپاره نن  
 وینی ته اړتیا ده، خو یو بوډا او کمزوری سړی تاسو ته له اوښکو پرته څه نشی  
 درکولی، او یوازی د یوه تن اوښکی د یوه اولس د گناهونو کفاره نشی کیدای.  
 په دی نړۍ کی د کومی سیاسی اشتباه جبران ممکن دی، بایللی جګړی له سره  
 گټل کیدای شی. ویجاړی کلاګانی بیرته جوړیدای شی. په تیارو شپو کی  
 سرگردانه قافلی د سهار په رڼا کی خپلی لاری موندلای شی؛ خو یوه ټولنیزه گناه  
 داسی هم ده چی هیڅ کفاره نه لری، او د لار ورکو قافلو لپاره یوه داسی شپه هم  
 شته چی هیڅ سهار نه لری.

د غرناطی اولسه! زه تاسو د هغی وروستی گناه څخه را ایسارول غواړم چی  
 له هغی وروسته د اولسونو پر مخ د رحم او کرم دروازی ترل کیږی.  
 زه تاسو د هغی توری شپې له هیبتونو خبرول غواړم چی هیڅ پای نه لری.  
 د یوه اولس وروستی گناه دا وی چی هغوی د ظلم پر خلاف د جګړی او مقابلی  
 له حق څخه لاس واخلي، او له بده مرغه ستاسو مشران اوس په دی گناه ککړ  
 شوی دی.

هغوی د خدای جل جلاله د رحمت دروازی د تل لپاره پر تاسو تړلی دی. هغوی  
 راتلونکی ټولی هیلې زیندی کړی دی. هغوی هغه ذهني او اخلاقی حصار مات  
 کړی دی چی بی وسه او مظلومو خلکو ته د پناه وروستی مقام وی.  
 که د دی گناه سزا ستاسو تر موجوده نسل پوری محده ده؛ رای نو زه په دومره

اندېښمن نه وای خو ستاسو واکمنو هغه ټولې ډيوې مړې کړې دي چې ستاسو راتلونکو نسلونو ته د سلامتې لاره وربښودلای شي.

په ياد ولری! کله چې دوی د غرناطې راتلونکي، ستاسو آزادي او بقا دښمنانو ته وسپاري نو ستاسو د دردونو او مصيبتونو نه ختمیدونکي شپه به پیل شي. زما اروا د هغې شپې د تیاروله تصور نه په لرزه شي.

دوستانو! ماته پر هغه تړون د څه ویلو ضرورت نشته چې تاسو یې د راتلونکي د امن او خوښې ضمانت گڼی، دا د هغې هلاک څیرې ښکلی پرده ده چې ویني زبېښونکي لاس یې ستاسو تر شاه رگونو پورې رسیدلی دی.

که تاسو دا گڼی چې د پسونو په څیر به د لیوانو په څنگ کې هوسې ژوند وکړی نو زما له تاسو سره د خبرو هیڅ اړتیا نشته، خو که د انسانیت له تیرو پیښو څخه څه درس اخستلی شي نوږه به په وار وار وایم چې تاسو د هغه دوزخ دروازی تهکوی چې د بې لارې او ذلت وروستی پړاو دی. له ما سره یوازی د دی خبرې اندېښنه نه ده چې تاسو به د هغه دوزخ په اور کې خوړن شي بلکې زه وینم چې ستاسو راتلونکي نسلونه به هم کلونه بلکې تر پېړیو پورې د دی دوزخ خاشاک وي.

تاسو یوازی د ژوندی پاتې کیدو لپاره د دښمن پر غلامی منلو راضی شوی یاست، خو ستاسو زامن او لمسیان به په لاسو کې د غلامی پرکړیو پرویا پر سیره له خپلو بادارانو څخه د ژوندی پاتې کیدو حق نه شي ترلاسه کولی.

زما سره یوازی دا اندېښنه نه ده چې تاسو به په ډیره بده غلامی مجبور کړی بلکې دا وینم چې تاسو به دخپلو ارواو او بدن له ټولو آزادیو څخه په محرومی برسیره هم د ژوندی پاتې کیدو حق دار نه شي گڼل کیدای.

تاسو د قسطلی او ارغون د سرتیرو ظلم لیدلی دی خو تر اوسه پوری مو د کلیسا د پادریانو بې رحمۍ نه ده لیدلې. تاسو د احتساب د ادارې هغه شکنجه ځایونه نه دي لیدلي چې په اوسپنیزو شکنجو کې راگیر انسانان په نه کړیو کړنو اعتراف ته مجبور وي. تاسو : اور په سکروټو د ډاډه شویو خلکو کړیوې : یې اوریدلې خو : : هر څه : .

په غونډه کې څو : حساسي : او چیغه یې وکړه : ابو عبدالله غدار دی! القاسم د دښمن جاسوس دی. : بیا د جومات له هر گوټ نه د هغوی پر خلاف نوری چیغې راپورته شوی، له څو شیبو سکوت وروسته د حامد بن زهره غږ بیا

اوچت شو:

زما عزیزانو! ستاسی چیغی هغوی سمی لاری ته نشی را اړولای، هغوی د امن په لټون پسې د هدیری دروازی ټکوی، د هغوی جگړې د خپل اقتدار لپاره دی، ابو عبدالله خپل زړه ته په دی دوکه ورکولی شی چی ده ته به د خپل خیانت انعام ورکړل شی. د هغه وزیر او نور چارواکی هم په دی ځان تیر ایستنه مبتلا کیدای شی چی د بادارانو بدلون د دوی پر راتلونکی اغیزه نه کوی. او دوی به له ابو عبدالله څخه وروسته د فردیناند خدمتگاران وی او د خپل سر او مال ساتنه به وکړی. او بنایي ځینی د دین هغه مفتیان چی د خپلو بد عمله او نا امله چارواکو د هیلو په چوکاټ کی د دین د احکامو په اچولو عادت شوی دی، همدا فکر وکړی چی د زمانی نوی حالات د الهی احکامو د نه ی تعبیر، غوښتنه کوی، اوس به دوی د ابو عبدالله پر ځای د فردیناند د چینی ټنګلول د وضعی سره سم گڼی، خو ستاسو جگړه د خپلی بقا او آزادی جگړه ده، دا هغه انسانی مسئولیت دی چی د تیښتی هره لاره یی پر بشپړه بربادی پای ته رسیږی.

که تاسو د انسانیت د لوړو هدفونو څخه مخ وړاوه، که تاسو له اسلام نه کاره شوی نو یوازی د حیواناتو په څیر د ژوندی پاتی کیدو لپاره هم باید له هغو ځناورو سره جگړه وکړی چی ستاسو د وینو له څښلو، د غوښو له ټکولو او د هډوکو له شپیللو څخه وړاندی دا ډاډ ترلاسه کول غواړی چی تاسو بشپړ د دوی په منگولو کی ایسار شوی یاست، او ستاسو په زړونو کی هغه حیوانی شعور هم نه دی پاتی شوی چی کمزوری وزی هم ټنګرغورځولو ته اړی کړی.

غرناطه د اندلس د مسلمانانو وروستی مورچل دی، دا هغو مجبورو او تر جبر لاندی انسانانو ته هم وروستی د امید، ځای دی چی په قرطبه، بلنسیه، اشبیلیه، طلیطله او د شمال په نورو سیمو کی یوازی په دی اسره ژوند کوی چی له دی ځایه به کوم مجاهد میړه رابښکاره شی او د هغه د ارادی او عزم په رڼا کی به د غلامی تیاری لری شی.

خو چی کله دښمن ستاسو پردی وروستی مورچل او پناه ځای هم برلاسی شی. نو د اندلس په ساره او اوږدو کی به د هغو لکونو انسانانو لپاره هیڅ د پناه ځای نه وی.

تاسو پر دی خبره باید خوښ نه شی چی د تړون شرطونه نرم دی. او د آزادی له معاملی وروسته به تاسو د خپلی شاندارۍ ټنګلی، مال او دولت، ځمکی او

کېنتو نه وژغوری.

په باد ولری!

کله چې دېنمن پردی ډاډه شو چې ستاسو د ځواک او زور ټول ټوټې وچ شول، ستاسو د هیلو ټولې ډیوی مړې شوی او ستاسو اروای نوری د کوم ظلم پر خلاف بغاوت نشي کولی نو بیا به دی بلا ته د مکر او فریب تر پردو لاندې دخپلې خیرې د پټولو اړتیا نه وي.

بیا به تاسو د وحشت او ځناورتوب هغه سیلاو وگوری چې د ځمکې پر مخ به تر اوسه پوری کوم شوم نه وی لیدلی. د دغه تړون د بنکلیو الفاظو معنی به بدله شي، هغه وخت به تاسو دا احساس کړی چې د ظلم او وحشت د اور په سکروټو مو د امن د گلانو گومان کړی ؤ او ځولی مو تری ډکی کړی وی.

زما یوازی پردی اندېښنه نه ده چې ستاسو مدرسی به وتړل شي، ستاسو کتابتونونه به وسوځول شي، او جوماتونه به مو په کلیساگانو بدل شي، بلکې زه خو دا وینم چې د مرگ او تباهي د لاری هر نوی پړاو به مو له پخوانی څخه ډیر زیات تیاره وي.

بیا به د راتلونکي تاریخ لیکونکي ستاسو د ویجاړو شویو ښارونو د کنډوالو په لیدو وایی چې دا کنډوالی د هغه بد مرغه اولس یادگار دی چې د اسمان تر څنډو د عروج څخه وروسته یی د ذلت او پستی لاره غوره کړې وه.

دا د هغه قافلی وروستی پړاو دی چې لارښوونکو یی پر خپلو سترگو پټې تړلې وی. دا د هغه قوم هدیره ده چې په خپلو لاسو یی خپلې مړې خپه کړې وی.

زما دوستانو! له مانه دا پوښتنه په وار وار شویده چې ما د سمندر نه پوری غاړې وړونو څخه څه پیغام راوړی دی. زما ځواب دا دی چې که د غرناطی اولس د عزت لاره غوره کول غواړی او د الله تعالی له رحمت څخه مایوسه نه وی نو زه دا تسلی ورکولی شم چې د اسلامی نړۍ ټولې خواخوږې به له دوی سره وي. که تاسو د دین په حصار کی پناه واخستله او نړۍ ته مو دا ثابته کړه چې په اندلس کی د کفر او اسلام وروستی جگړه پیل شوی ده او تاسو به د فتحی او یا شهادت نه پرته بله لاره نه غوره کوی نو تاسو به بی ملاتړه او مرستندویه پاتی نه شي.

مسلمانان به ستاسو ملاتړ خپله فریضه وېولی یوازی افریقاییان نه بلکې د ترکانو هغه ستره پاچاهی به هم ستاسو تر شا درېږی چې د بیرغ سیوری یی د دجلې او فرات له سیندونو څخه د دانیوب تر سینده پوری غځیدلی دی. که تاسو

د خپلو قربانیو او خپلونه ماتیدونکو ارادو په سبب د غرناطی د آزادی جگړه د کفر او اسلام معرکه ثابته کړای شوه نو د روم له سمندرګی څخه به د اندلس ساحل ته د ترکانو د سمندري بیړیو په رارسیدو کی هیڅ ځنډ ونه شی.

خو که تاسو مایوس او نا امید شوی او یا مو داسی وگنله چی د نورو مرسته ستاسو د خپل قوت بدله کیدای شی نو هیڅوک به هم ستاسو مرستی ته رانشی.

تاسو که د بیرون مسلمانانو ته دننه لاره وربشی نو لومړی د خپلو وینو ډیوی بلې کړی، خو که تاسو د مرګ په خوب ویده شوی نو هغوی به پر تاسو په دی هدیره کی غږونه کړی.

په دی وخت کی یو سړی جګ شو ویی ویل : ښاغلیه! زه ستا هره خبره منم، خو که بی تاسو گستاخی نه بولی نو دا پوښتنه کوم چی تاسو د هغو بندیانو په اړه څه فکر کړی دی؟

د جومات له هر گوټ څخه د پاریدلیو خلکو غږونه را اوچت شول : کینه! چوپ شه! دی ویاستی، دا د حکومت جاسوس دی، حامد بن زهره دواړه لاسونه اوچت کړل او په لوړ غږ یی چیغه کړه:

ښاغلیو! تاسو مه راپاړی، زه د ده پوښتنی ته ځواب ورکولای شم، تر اوسه ما خپلی خبری پای ته نه دی رسولی. خلکو یو د بل د چوپولو هڅه کوله.

حامد بن زهره لږ ځنډ چوپ و او بیتا یی پوښتونکی ته مخ واړاوه: زما وروره! دا پوښتنه واقعاً ډیره مهمه ده، او زه یی د ځواب نه ډډه نه کوم. خو زما سره تر دی ډیر مهم یو بل سوال دی، او هغه دا چی هغو کسانو چی د دښمن د خوښی تر لاسه کولو په خاطر بندیان سینتافی ته واستول هغوی د قوم په اړه څه فکر کړی و؟

زه هغه زلمی نه تورن کوم چی ستاسو تش په نامه واکمنو او لاریښوونکو د یوی شرموونکی پیښی د بشپړیدو په خاطر دښمن ته ورسپارلی دی. هغوی ته بی دا دوکه ورکړی ده چی که تاسو څه موده د دښمن په لاس کی یرغمل پاتی کیدل ومنی نو هغوی به ډاډه شی او ستاسو اولس به د تیاری فرصت تر لاسه کړی.

اوس ستاسو په ذهن کی دا خبره اچوی چی که تاسو ډله ایزی ځان وژنی ته چمتو نه شی او بیرته مو جگړه پیل کړه نو ستاسو هغه وروڼه به بیرته رانشی څو موږ به دغه دسیسه بریالی کیدو ته پری نژدی.

دوستانو! هغه څلور سوه تنه ځوانان د غرناطی د پوځ د ژوند ارواوه. خو د

هغوی بیرته راوستل د هغوی له وسه وتلی ده، اوس یوازی ستاسو همت او اراده او ستاسو عزیمت هغوی بیرته راوستلای شی. اوس تاسو باید عملی ثبوت وړاندی کړی چی د اندلس پر خاوره د آزادی د ژوند حق لری. او که مو د پسونو لاره غوره کړه نو وینی څښونکی لیوان به مو ووژنی.

زما هیوادوالو! د اوربند د تړون کوم شرطونه چی ماته معلوم شوی دی، د هغو له مخی د وسلی ایښودلو او یا د جگړی د بیا پیلولو د پریکړی لپاره او یا ورځی مهلت ایښودل شوی دی، خو دا یوه دوکه وه، کومو غدارانو چی خپله راتلونکی له فردیند سره تړلی ده هغوی دا ډاډ ورکړی ؤ چی د اویا ورځو له پوره کیدو څخه د مخه به داسی وضعه جوړه کړی چی د اولس په زړونو کی به د جگړی حوصله پاتی نه شی.

ماته معلومه شوی ده چی د اولس غداران اوس په الحمرا کی راټول شوی دی، له هغوی نه دا لری نه ده چی نا څاپه دښمن ته د ښار دروازی خلاصی کړی، او تاسو ته باید دا معلومه وی چی تاسو غلامان شوی یاست. ځکه خو تاسو باید د دوی له دسیسو څخه یوه شیبه هم غافل پاتی نشی.

زه همدا نن غرناطی ته رارسیدلی یم، ماته د هغو خلکو د مشورو ضرورت دی چی په جنگی امورو تر مابنه پوهیږی. د حال او راتلونکی له خطر څخه ستاسو خبرول زما لومړنی ذمه واری وه او تاسو شاهدان یاست چی ما د خپل توان او استعداد سره سم خپله ذمه واری تر سره کړه.

د خبرو په پای کی حامد بن زهره لاس په دعا اوچت کړل بیا د البسین خطیب جگ شو ویی ویل:

بناغلیو! اوس د ښار مشران په یوه ځای کی را غونډ شوی دی او ستاسو د عالیقدر لارښود انتظار کوی ځکه خو حامد بن زهره رخصت درڅخه غواړی، زه له تاسو څخه غواړم چی ده ته لاره ورکړی او له شانه مه ورپسی زغلی، یوازی څو تنه ملگری به یی ورسره ولاړ شی، د جومات نه بهر هم د ده د ساتنی لپاره کسان شته، اوس د ماسختن لمانځه وخت دی تاسو ډاډه پر خپلو خپلو ځایونو کښینی. له ځنډ وروسته حامد بن زهره له جومات څخه ووت او په یوه بگی کی سپور شو.

\*\*\*\*\*

سلمان چی له خوبه را وښی شو په کوټه کی تیاره خپره وه، هغه په بیرته جگ

شو د کوټی دوره په لوری ولاړ، او له درزونو څخه یی بهر ته وکتل، خو په انگرې  
کی هم تیاره وه، له یوه لوری د خلکو غږونه راتلل خو سلمان یی خبری نه شوای  
اوریدای. لږ ځنډ وروسته هغوی په څه خبره په کپس کپس خنډل، د سلمان لږ او  
ډیره پاته اندېښنه هم لری شوه، په ډاډه زړه یی دیوال ته تکیه وکړه او کیناست، د  
ورځی په حالاتو یی فکر کاوه او ذهن ته یی ډول ډول خیالونه راغلل:

آیا دا امکان لری چی عاتکی کوم سړی لیدلی ؤ هغه د دی د پلار د وژونکی  
سره په څیره کی ورته وی او عاتکی د کومی فرضی اندېښنی په سبب زه په  
پریشانی کی غورځولی وم؟

که زه حامد بن زهره ته ور رسیدلی وای هم دا څه وړ ممکنه وه چی ما د یوی  
غجلی پیغام ور رسولی وای او د بوی داسی فرضی څخه می ابسار کړی وای چی  
د هغی لپاره هغه هر ډول خطر قبلولو ته تیار ؤ؟

ولید رښتیا وویل: په غرناطه کی د حامد بن زهره سر بنډونکو او ملاتړ  
کوونکو څخه د قوم د غدارانو هیڅ خبره پته نه وه، د هغوی ترتیبات دومره بشپړ  
وو چی که ما د عاتکی پیغام ورسولی وای هم د نورو ترتیباتو نیولو ضرورت نه  
ؤ، ما تر دی زیات نور څه کولی شوای؟ ښایی په دی کی څه غوره والی وی چی  
هغوی زه یو شکمن سړی وگڼلم او دلته یی بندی کړم.

بیا هغه په تصور کی له عاتکی سره خبری کولی:

ناپوهی غجلی! تا هسی زه پرېشانه کړم، تا دا ولی گڼلی وه چی هغه حق پال  
چی په غرناطه کی د قوم غدارانو ته چیلنج ورکوی او د فردیناند پر خلاف د جهاد  
د اعلان حوصله لری ستا د کاکا لگسیسی څخه به وویریږی او خپله لاره به بدله  
کړی؟

دده پوره باور ؤ چی ولید به د ده پیغام حامد بن زهره ته رسولی وی. او هغه  
چی له جومات څخه وزگار شی یا به پخپله دلته راشی او یا به ما ور وغواړی.  
تر یو ساعت پوری نور انتظار څخه وروسته هغه بله ناکراری احساس کړه:

آیا دا امکان لری چی ولید زما د پیغام رسول ضروری نه وی بللی او هغه چی  
له وینا څخه وزگار شوی وی له غرناطی څخه وتلی وی. او بیا هغو غدارانو چی  
په غرناطه کی یی له څه ټکر څخه ویره احساسوله په لاره کی د هغه د درولو هڅه  
کړی وی؟

نه نه! داسی نشی کیدای! داسی باید ونشی، دغه بدمرغه اولس حامد بن زهره

ته اړتيا لري. هغه بايد ژوندي واوسي.

بيا يې په انگرې کې د بوټونو غږ واوريد، او لږ ځنډ وروسته چا دروازه خلاصه کړه، سلمان چې بهر ته ورووت، د غوسې پرځای يې په گيله منه لهجه وويل: تاسو ظالمان هم باست او ساده گان هم.

په ځواب کې د جعفر غږ اوچت شو: بښاغليه زه جعفر یم، او زما باور نه کيده چې ته به غرناطی نه را رسيدلی وی. د جعفر په ليدو د سلمان ټوله غوسه سره شوه، هغه زر ور وړاندې شو تر مټ يې ونيو او له نورو پنځو کسانو څخه يې پوښتلی: گوښی ته کړ په تبت غږ يې تری وپوښتل:

هغه به په خيريت وی؟

هوکی د الله احسان دی، زه افسوس کوم چې تا يې وينا وانه وريدله، که ماته دمخه احوال راغلي وای نو دلته به راتلم او راسره بيولی می، وليد هغه وخت سعید ته ستا خبره وکړه چې موږ له جومات څخه راوتلو. سعید پر دی ډير خفه و چې ته غرناطی ته راغلی یې، که له خپل پلار سره د هغه موجوديت ضروری نه وای نو سمديستی به دلته راتلو. اوس هغه پر ما تينگار کړی دی چې وليد دوی ته دی ورسوم او سهار وختی له تا سره کلی ته روان شم. وليد دا غوښتنه هم کړې ده چې زه د ده له خوا له تانه بخښنه وغواړم.

: هغه چيرته دی؟

: هغه هم له هغوی سره په بگۍ کې سپور شو.

: هغوی چيرته ولاړل؟

: د کوم دوست کره ولاړل خو اوس ستا ليدل ورسره ممکن نه دی. هلته د غرناطی د مشرانو غونډه ده او هغه به تر ډيره مشغول وی. سعید ويل چې د پلار جان اندېښمن کول ضروری نه دی. هغه چې وزگار شی پخپله به درته راشی، راحه چې زه تا د وليد دوی کره ورسوم،

زه بل لور ته روانیږم.

ستا آس چيرته دی؟

: ما خپل آس د جنوبي دروازی څخه لږ لری په يوه سرای کې پريښی دی. د سرای د خاوند نوم عبدالمنان دی، هغه به زما انتظار کوی.

جعفر وويل: زه عبدالمنان پيژنم، هغه يو مخلص سړی دی، تا که د هغه سرای ته په رسيدو ویلی وای چې د حامد بن زهره دوست یم نو دومره له پریشانیو سره

به نه وی مخ شوی. هغه تا ته دا ډاډ درکولی شوای چی هغه ته په غرناطه کی هیڅ خطر نشته، اوس راځه چی تا د ولید کور ته ورسوم، بیا به دی په اس پسی څوک واستوم.

سلمان وویل : که تاسو عبدالمنان اعتمادی بولی نو ایا دا غوره نه ده چی زه هم سرای ته ولاړ شم او هلته د حامد د هدایت انتظار وکړم. که ماته د بیرته ستیدو اجازه شوه نو چی سهار شو له همغه ځایه به ولاړ شم، اوگوره ستا خو پوره باور دی چی په غرناطه کی حامد بن زهره ته څه خطر نشته؟

جعفر ځواب ورکړ: که تا د هغه له وینا وروسته د خلکو احساسات او جوش لیدلی وای نو د دی پوښتنی ضرورت به دی نه ؤ احساس کړی. اوس د بنار داسی وضعه ده چی که یوازی څوک پر سرک روان وی هم غداران به د حملی جرئت پری ونکړی. خو زما دا گومان دی چی هغه به په غرناطه کی ډیر پاتی نه شی. خو تا دا ونه ویل چی ته د هغه د هدایت پر خلاف دلته ولی راغلی او د هاشم په اړه تا ته څه وړ معلومه شوه چی هغه کوم خطرناکه لوبه لوبوی؟ سلمان لنډه کیسه ورته تیره کړه، جعفر له لږ چورت وروسته وویل:

: موږ چی دلته راغلو هاشم مو نه دی لیدلی، که هغه غرناطی ته راغلی وای نو د حامد بن زهره تلاش به یی خامخا کاوه، بیا دا خبره هم زما ذهن ته رانه غله چی کله حامد بن زهره غرناطی ته د تلو اراده ظاهره کړه هغه په وار وار ورته ویل چی اوس دی د تلواراده وځنډوه، که هغه له غدارانو سره ملگری شوی وای نو د هغه د ژوند او سلامتیا په اړه دومره اندیښمن ولی ؤ؟ زما په گومان دا ټولی خبری د عاتکی هسی تشویش او وهم دی. که د هغی اندیښنی رښتیا وی هم موږ ته د ډیر تشویش ضرورت نشته، نن د اولس هر غدار د حامد بن زهره د وینو تږی دی که هاشم هم له هغوی سره ملگری شوی وی نو څه فرق نه کوی؟

حامد بن زهره په غرناطه کی خپل مسئولیت سرته رسولی کله چی هغه د جنوب په لور وخوځیږی نو قبایل به ورسره وی.

سلمان وویل : ماته معلومه ده چی هغه به د ځان د خطر په اړه اندیښنه ونه کړی خو ما له عاتکی سره وعده کړی ده چی زه به یی پیغام ور ورسوم. اوس که تاله هغه سره ونه لیدای شوای لږ تر لږه سعید ته دا خبره ور ورسوه.

جعفر ځواب ورکړ: ته ډاډه اوسه زما له لوری به هیڅ تنبلی ونه شی. سعید په وار وار پر دی ټینگار کاوه چی دلته باید څوک ونه پوهیږی چی ته څوک بی په

غرناطه کی له حامد بن زهره څخه ستا لری ساتل هم په همدی خاطر دی. ستا په زړه کی داسی تیره نه شی چی هغه اوس له کومو خلکو سره گوری نو تر تا زیات ارځنېت ورکوی، ولید هم په خپلو کړو وړو ډیر خفه او پښیمانه ؤ او له تاسو څخه یی بخښنه غوښته.

: ولید خپله ذمه واری پوره کړی او زما له هغه څخه هیڅ گيله نشته، خو زه له تانه یوه ژمنه غواړم.

: وفرمایي!

که حامد بن زهره ناڅاپه له غرناطی څخه د وتلو اراده وکړه نو ماته خامخا خبر راکړه، زه غواړم چی هغه خپل کور او یا کوم بل خوندي ځای ته نه وی رسیدلی ورسره وم.

: زه دا وعده کوم.

: زه به دی انتظار کوم

\*\*\*\*\*

لږ ځنډ وروسته سلمان له دوو ځلمیانو سره د سرای په لور روان ؤ. له تنگی کوڅی څخه ووتل او په پراخ سړک ځای ځای دوی د هغو خلکو ډلی لیدلی چی د ابو عبدالله او ابو القاسم پر خلاف یی چیغی وهلی. له خپلو ملگرو څخه یی چی پوښتنه وکړه ورته معلومه شوه چی د غرناطی اولس د غدارانو پر خلاف د مظاهری لپاره د الحمرا په مخکی راتولیري. سرای ته نژدی یی په یوه پراخ چوک کی ډیره لویه غونډه ولیده، ده خپلو ملگرو ته وویل : نور تا سو زحمت مه باسی، ماته لاره معلومه ده.

څو دقیقې وروسته چی دی د سرای پر درشل ورننوت عثمان دننه ولاړ و، هغه ده ته هر کلی ووايه او ویی ویل : ښاغلیه زه ستا په انتظار وم، د سرای مالک هم ستا په باب زیات په اندیښنه کی ؤ. هغه ماته دا حکم کړی چی ستاسو تر راتلو په دروازه کی ودرېږم.

: هغه چیرته دی؟

: هغه د حامد بن زهره خبرو اوریدو ته البسین ته تللی ؤ او اوس ښایی په کوم جلوس کی شامل شوی وی الحمرا ته به تللی وی، هغه ښایی هلته ډیر ځنډونه کړی که ماته معلوم وای چی ته دومره ناوخته راځی زه به هم خامخا البسین ته تللی وم. ته د وینا له اوریدو وروسته راغلی؟

: نه! افسوس چی ما د هغه وینا وانه وریدای شوه!

: راځه، ته به شپه همدلته تیروی که نه؟

سلمان له هغه سره روان شو ویی ویل: کیدای شی زه شپه همدلته تیره کړم خو تر اوسه پوری می دا پریکړه نه ده کړې، زه د یوه ملگری په انتظار یم، کله چی هغه راشی زه به یی په مشورو عمل کوم.

هغه بهر د درشل نه تیر شو او انگر ته ورننوت عثمان یوه نوکر ته غږ وکړ: ته د میلمه لاسونه ومینځه پاس یی بوزه زه ډوډی ورته راوړم.

سلمان وویل: د ډوډی اړتیا نشته، یوازی د اوداسه لپاره اوبه راوړه.

عثمان وویل: ښاغلیه: د سرای مالک ستا لپاره په کور کی د ډوډی تیارولو امر کړی ؤ، تاسولې خامخا وخورئ که نه نو هغه به هم خفه شی او د کور نور غږی به یی هم، تاسو اودس او لمونځ وکړئ وروسته به زه ډوډی درته راوړم، راشه زه غلسخانه دروینیم.

\*\*\*\*\*

د پاسنی پور هغه کوټه چی سلمان پکی ؤ د درشل د لویی دروازی پر سر وه چی یوه دریڅه بی بهر سرک لوری ته خلاصیده. عثمان ده ته یوه ښکلې قالینه وغوړوله او بهر ته ولاړ.

سلمان چی لمانځه ته اوچت شو نو د کړکې نه یی لږ لږ ځنډ وروسته د اسونو د پښو ترپهار اوریده، وروسته بیا چی دی له لمانځه نه وزگار شو نو د سرک له لوری یی د څو تنو غېږونه واوریدل، ورڅگ شو کړکی یی خلاصه کړه او لاندی یی وکتل، څو کسان د سرک په یوه او بله خوا ولاړ وو او خبری یی کولی. یوه تن وویل:

وروره هغه غدار ؤ، او زما باور دی چی هغه ښار پرېښود او بهر ته تښتی، وگوره هغه نیغ دروازی لوری ته روان دی.

دوهم تن وویل: وروره! غداران له څو ورځو راسی له کورونو د وتلو جرئت نشی کولی. امکان لری هغه د حامد بن زهره مسکری وی او د څه کار لپاره یی استولی وی.

دریم وویل: د حامد بن زهره مسکری دومره بی غیرته نه دی چی د غرناطی پر سرکونو هم پر حیدر خبرو پردی ر چپری کړی او بیا دا کله کیدای شی چی د شپي په مهال د درو زنی ساتونکی دروازه ورته خلاصه کړی.

څلورم وویل : نن د حامد بن زهره د یوه وړوکی خدمتگار لپاره هم څوک دروازه نشی تړلی، پهره دارانو ته دا معلومه ده چی نور وضعه بدله شوی ده، که هغوی غداران وای نو هغوی له دی دروازی څخه د وتلو پر ځای باید سینتافی ته تللی وای، ځکه چی هغوی ته یوازی فردیناند پناه ورکولی شی.

بیا یو بل غږ واورېدل شو: وروره! تاسو هسی وخت تیروی راځی الحمرا لوری ته ور شو. راځی!!

\*\*\*\*\*

سلمان دريڅه بنده کړه او پر کرسی کیناست، عثمان دروازه وټکوله او بیا کوټی ته ور ننوت او بیا یی د ډوډی پتنوس د هغه په مخ کی په یوه وړوکی میز کینود.

سلمان وپوښتل : عثمانه! تا په سرک څو تنه سپاره ولیدل؟

: هوکی! ما له سرای نه د وتلو په وخت کی دری ډلی ولیدی چی ټول شمیر یی د شلو تنو په شاوخوا کی ؤ هغوی ټولو پر مخونو نقابونه غوړولی وو. که شپه نه وای نو ما به په هغوی کی کوم یوله اس څخه خامخا پیژندلی وای، ما ستا له راتگ څخه لږ وړاندی هم اته تنه سپاره ولیدل چی د ښار د دروازی په لور روان وو.

: آیا دا امکان لری چی هغوی په څه کار پسې وتلی وی او پهره دارانو دروازه ورته خلاصه کړی وی؟

عثمان ځواب ورکړ : ماته هم دا خبره عبجیه ښکاری... د شپی له خوا یوازی هغو خلکو ته دروازه خلاصیږی چی له کوم افسر سره یی شخصی اړیکی وی، خو نن هغوی د ورځی هم دروازه بنده کړی ده.

که په لاره کی زموږ لیده کاته نه وای شوی او تاسو د سرای مالک ته زما په باب یادونه نه وای کړی نو ښایی چی تر اوسه به همالته پاتی وم.

: نو د دی مطلب دا دی چی ماته نا ځایی له ښاره د وتلو ضرورت شی عبدالمنان راسره مرسته کولی شی.

: هوکی د پهره دارانو مشر له هغه سره پیژنی، نن د هغه په واسطه زما په شمول نورو خلکو ته هم ښار ته د ننوتلو اجازه وشوه.

سلمان وویل : ایا ته دا معلومولی شی چی کوم سپاره همدا اوس له دی ځایه تیر شول هغوی ته د ښار دروازه خلاصه کړای شوه که نه، که هغوی د حکومت

ځلك وى نو ښايى پهره دار درته څه حال ونه وايي، خو دا امكان لري چي هلته شاوخوا چا دوى له دروازي نه بهر ته د وتلو په حال كي ليدلى وي.

: كه دا ضروري وي نو زه به سمدستي ووزم او دا معلومات به راوړم.

: ته زما آس درسره بيولى شي!

: نه ښاغليه! د اس ضرورت نشته زه همدا اوس بيرته راستنيم.

عثمان په منډه له کوتي نه ووت او سلمان د ډوډي څخه څو نمړي په خوله کړي، بيا جگ شو، په کوټه كي يي قدم وهل پيل کړل، لږ ځنډ وروسته هغه لري د نالندى او بربښنا گرزهار اوریده.

عبدالمنان کوتي ته ورننوت او ويى ويل: د خداى شکر دى چي ته راغلى، ماته ماښامه ستا انتظار کاوه، بيا مي دا گومان وکړ چي ښايى ته به د حامد وينا وري او بيا به راځي.

ما د هغه د وينا اوريدو فرصت ونه موند، سلمان ځواب ورکړ.

عبدالمنان د هغه په مخكي کيناست ويى ويل: دا وينا تا بايد خامخا اوريدلى وای. ما داسي احساسوله چي د ده له ژبي د موسى بن ابي غسان فرياد اورم هغه د بوى ډويدونکي کبستي د مانو وروستي فرض ادا کړل.

: آيا ستا هيله شته چي د ده له دى وينا وروسته به د غرناطى ځلك را په خود

شي؟

عبدالمنان تر لږ ځنډه سر په گريوان شو او بيا يي ځواب ورکړ: سمدستي دى پوښتنى ته ځواب ډير گران دى. تر کومه ځايه چي د خلکو د خوځولو او راتلونکو خطرونو څخه په خبرولو پوري اړه لري نو هغه خپل فرض ادا کړى دى. بيا هم د ده دوينا په وخت كي ماته دا خيال په وار وار ذهن ته راتلو چي که يوه سړى د قوم د گناهونو کفاره ادا کولى شواى نو د غرناطى پر خلکو به د موسى بن ابي غسان وينا بي اغيزى نه ثابتيدله آه په څومره دردناک غږ هغه ويل:

«موږ تر خپلى آزادى او د خپل راتلونکي نسل تر بقا څو چنده له خپل دولت، ځمکو، ماڼيو او باغونو سره مينه لرو، د آزادى مړه کيدونکى ډېوډ د هغو وينو غوښتنه کړى چي زموږ د نيکونو په رگونو كي يي پريمانى دى ځمکى ته د پيړيو پيړيو سربى ور وبخښل خو نن زموږ زيني په اوښکو بدلى شوى دى او زموږ په سينو كي د ژوند ابرونه مړه شوى دى.

که حامد بن زهره څو اونى دمخه دلته را رسيدلى وای او موږ ته يي د اسلامي

هيوادونو له خوا د مرستې په باب كوم اميدواروونكى بېغام راوړى وای د دى اولس په سينو كې د ژوند د ولولو راويښول به بيا هم يوه معجزه وه، اوس ښايي پر نامعلومو اميدونو د تكبې كولو مهال هم تير شوى وي. موږ دښمن ته د دى اجازه ورکړې ده چې زموږ پر ورميږونو خنجر كيږدي اوس موږ ځانونو ته دا دوکه ورکړو چې ښايي زموږ ښارگونه خوندي پاتې شي او يا مو که ښارگونه غوڅ شي هم موږ به ژوندي پاتې وو.

زموږ اخلاقي برجونه را نهږدلى دي. زموږ د ژوند او ځواک ټولې سرچينې زهرجنې شوي دي.

تاسو دا مه گڼئ چې زه د غرناطې د امن خوښوونکو ملگرى شوى يم، زما د کورنى اته تنه شهيدان شوي دي، او زه پردې خبره وياړم چې زما يو ورور د اوربندله تړون نه وروسته دومره مايوسه شو چې له هغو غازيانو سره ملگرى شو چې له څلورو خواو را کلابند کيدو سره سره يې د خپلې خپلواکۍ بيرغ نسکوريدو ته پرېښود. هغه د ذلت د ژوند پر ځاى د عزت مرگ غوره کړى دى، خوزه له هغه سره توپير لرم زه يوازې ژوندى پاتې کيدل غواړم.

وضعى زه دى فکر ته اړ ايستى يم چې د كوم اولس واگى د ابو عبدالله او ابو القاسم غوندى خلکو په لاس كې وي چې مشرانو يې له دى ويرى څلور سوه بچيان د يرغمل په توگه دښمن ت سپارلى چې خلك هغوى بيا په جگړه پيلولو مجبور نه كړي، نو د هغوى په زړونو كې د ژوندى پاتې كيدو هيله هم غښت ده. د اندلس د مسلمانانو په تاريخ كې راتلونكى څو ورځى ډيرى مهمى دى. زه ويرېږم چې د حامد بن زهره وينا د تقدير لخوا موږ ته وروستى جتکه نه وي.

له دى وينا وروسته به په غرناطه كې په هيڅ گوښه كې هم هغه په امن نه وي، د اولس غداران به د هغه دله منځه وړو لپاره له هيڅ گام اوچتولو څخه ډډه ونه كړي او كه هغه ته څه پيښه وشوه نو پر اولس به هغه عذاب پيلېږي چې نخښى يې را برسیره شوى دى.

د غونډې له پاى ته رسيدو وروسته چې ما له كومو دوستانوسره خبرى كړى وي هغوى ټول دى خبرى ته اندېښمن وو چې د غرناطې اولس به په يوه وخت كې څه ډول د بهرنيو او داخلي دښمنانوسره وجنگيږي. د كوم قوم لپاره تر دى لوى عذاب بل كومه دى چې د هغوى د آزادۍ ساتونكى د دښمن د پوځ لومړنى صف جوړ كړى؟

عبدالمنان تر لږ ځنډه نور هم د قوم د غدارانو د دسيسو په اړه خبرې کولی  
بالاخره جگ شو ویی ویل :

: وبخښی ! ما دا هیر کړل چی ته یو میلمه یی او زما حیثیت د یوه سرای د  
مالك نه زیات نه دی، زه د لږ ځنډ لپاره الحمرا ته ځم. که تاسو د غرناطی د  
اولس احساسات لیدل غواړی تاسو هم راسره ولاړ شی.

سلمان ځواب ورکړ: تاسو لږ صبر وکړی ما عثمان په څه کار پسې لیږلی دی،  
زه دلته د یوه بل چا په انتظار هم یم.  
عبدالمنان بیرته پر کرسی کیناست.

لږ ځنډ وروسته عثمان ساه نیولی کوتی ته ورننوت او ویی ویل:  
: ښاغلیه هغوی له ښاره بهر وتلی دی.

عبدالمنان وپوښتل : څوک له ښاره بهر وتلی دی؟ عثمان د ځواب پرځای سلمان  
ته وکتل او هغه د مول وهلیو سپرو لنډه یادونه ورته وکړه.

عبدالمنان وویل : که دغه سپاره آزادی غوښتونکی وی او حامد بن زهره په څه  
کار پسې لیږلی وی نو زه یی زر معلومولی شم. خو که هغوی د حکومت  
جاسوسان وی نو په دی وخت کی د هغوی له ښاره وتل دوه سببه کیدای شی چی  
زما ذهن ته راځی لومړی دا چی غرنیو قبایلو ته یی استولی دی چی د حامد بن  
زهره له ملاتړ څخه یی ایسار کړی، او دوهم دا چی حکومت د حامد بن زهره لاره  
بندول غواړی.

مگر د پنځلس شل تنو لپاره د جنوب د ټولو لارو بندول آسانه نه دی.

سلمان وویل : خو دا هم امکان لری چی حکومت د دی لپاره تر اوسه دکوزو  
دروازو له لاری نور کسان هم استولی وی، نن به ټوله ورځ د سولی غوښتونکی  
آرام نه وی ناست، ځکه خو حامد بن زهره ته دا ویل ضروری دی چی د خپل  
حفاظت له بندویست پرته د سفر خطر قبول نه کړی.

عبدالمنان جگ شو ویی ویل : ماته اجازه راکړه.

: ته چیرته روان شوی؟

: زه په دی تشویش کی یم چی سنهار هغه روان نه شی ځکه د هغه خبرول  
ضروری دی.

: تاته معلومه ده چی هغه چیرته دی؟

: نه ما قصداً د هغه د څارلو هڅه ونه کړه، زما کاروبار داسی دی، دا خطر نه

شم قبلولی چی د حکومت جاسوسان په ځان پسی کړم. خو زما دا پیغام به خامخا هغه ته ورسېږي، زه به کوم داسی دوست وگورم چی د هغه د هستوگنی ځای ورته معلوم وی.

: ماته نه ده معلومه چی هغه به ستا پیغام ته څومره اړخېنې ورکړی خو که تاسو ما هغه ته ورولی نو دغه ږېره به ډیره اسانه حل شی.

: ډیره ښه ده، زه هڅه کوم راځه!

سلمان جگ شو عثمان ته یی وویل : ته زما آس تیار کړه، امکان لری زه ناڅاپی روان شم، که څوک زما پوښتنی ته راغلل نو همدلته یی ایسار کړه.

عثمان په منډه بهر ته ووت څو شیبی وروسته سلمان او عبدالمنان په زینو کی ښکته کیدل چی دوی د یوی گادی غږ واورید. او چی دوی انگر ته ښکته شول بگی «گادی» هلته ولاړه وه او یو سپری تری راگوزیده، سلمان چی ولید غږ یی پری وکړ: جعفره!

جعفر په منډه ورغی او عبدالمنان ته یی له سلام وروسته سلمان ته وویل : هغه ماته دا حکم وکړ چی زه سبا ته کلی ته درسره ولاړ شم. زه چی له لمانځه نه وزگار شوم را به شم ته ځان تیاروه.

سلمان وویل : موږ د هغه په لټه پسی را روان وو اوس مو بیله ځنډه هلته وروله.

: مگر هغه خو...!

سلمان په اندېښنه وپوښتل : اوس د خبرو وخت نه دی بیرته کوه، که هغه چیرته لری وی موږ به په دی گادی کی ورشو، زه د دی خبری ذمه واری اخلم چی هغه به له تانه نه خفه کیږی.

جعفر یوی او بلی خواته وکتل او ورو یی وویل : ښاغلیه! په غرناطه کی ستا له هغه سره ملاقات امکان نه لری هغه له دی ځایه روان شوی دی.

: چیزته؟

: دایی ونه ویل چی چیرته خو ناڅاپی روانیدل یی ماته هم سوال وو. کله چی ما له تا سره ولیدل او بیرته ولاړم نو کور به یی په کور کی نه و یوه ملازم زه ډیر ښه پیژندلم هغه ماته وویل چی هغوی د الحمرا په لور ولاړل.

: د الحمرا په لوری؟

: هوکی! هغه ته دا خبر ور رسیدلی ؤ چی مظاهره کوونکی له قابو وتلی دی،

او دا خطر پیدا شویدی چی هغوی د امارت مانه ته اور واچوی. د مظاهره کوونکو د پوهولو لپاره ورغلی دی، او کوم خلک چی د ده د ملاقات لپاره ورغلی وو هغه هم ورسره تللی وو، په هغوی کی کوم یوه زما اس هم ورسره بیولی و. زه پلی پسی ورغلم هغه د الحمرا د دروازی په مخه کی وینا کوله، د خلکو د احساساتو له سپړلو او له هغوی نه د آرام اوسیدلو له ژمنی اخستلو وروسته له وسله والو رضاکارانو سره له هغه ځایه ولاړ. په زرگونو مظاهره چیان د جلوس په څیر له هغه سره روان شول، زه دیر په زحمت لنډ ورغلم خو په دی څنډ کی وسله والو رضاکارو خلک نژدی نه ور پرېښودل او په شایي تیل وهل. بیا چی ما هغوی ته وویل چی زه د هغه خدمتگار یم نو لاره یی راکړه. لږ وړاندی پر سرک دوی گادی ولاړی وی او آغا په هغوی کی سپړیده. ما منډه کړه او په وروستی بگی کی سپور شوم. آغا له دری نورو کسانو سره دننه کیناست. ما ستا یادونه وکړه بیا راته معلومه شوه چی سعید هر څه ورته ویلی دی.

سعید له هغه سره ؤ؟

: نه هغه د مخی په گادی کی ؤ، له آغا سره د ولید نه پرته دوه نور کسان مانه پیژندل.

: د زیاتو خبرو ضرورت نشته د خدای جل جلاله په خاطر دا راته ووايه چی هغه چیرته ولاړ؟

: ښاغلیه! گادی چی ختیځی دروازی ته ورسیدله نو پهره دارانو بيله دی چی څه پوښتنه تری وکړی دروازه یی خلاصه کړه، اوه اسونه له دروازی بهر ولاړ وو په هغو کی زما اس هم ؤ، پر هغو ولید سپور شو، هغه راته وویل چی ته د دی په بدل کی زما له کوره زما اس راوستلی شی.

سلمان مخ راواړاوه عثمان ته یی چی څو گامه لری له یوه نوکر سره ولاړ و وویل:

ته دلته د څه لپاره ولاړ یی ولاړ شه زما اس راوله، عثمان د طبیلی په لوری منډه واخستله ویی ویل: جنابه! اوس به یی راوالم. جعفر وپوښتل: ته چیرته ځی؟

سلمان په ترڅه لهجه ځواب ورکړ: دا به وروسته درته ووايم لومړی ته دا راته ووايه چی ته تر الحمرا پوری په هغه پسی ورتلی ولی دی لومړی زه نه خبرولم؟ : آیا دا کیدای شوای چی ما هغه له کوم خطر څخه خبر کړی وای او زما خبری

ته یی اهمیت نه وای ورکړی! اوس صفا ووايه هغه چيرته ولاړ؟

: صيب! ما له هغه نه وپوښتل خو هغه ماته دا وويل او ځان يی تير کړ چی ته له ميلمه سره ځان کلی ته ورسوه، ماته څه معلومه وه چی هغه به مظاهره چيانو ته له وينا وروسته له ښاره وزی، او د هغوی اسونه هم بهر ته رسول شوی دی. ما د هغه ايسارولو زیاته هڅه وکړه خو د هغه اراده تل نه ماتيدونکی وی.

عبدالمنان وويل : اوس له جعفر سره بحث یی ځایه دی، زما باور دی چی هغه د غدارانو په اړه څه خوشباوری نه لری او د ختیځی دروازی څخه یی د وتلو سبب هم همدغه کيدای شی چی د ده ملگری د دسیسی څخه پوره خبر دی.

ماته معلومه نه ده چی هغه به کومه لاره غوره کړی وی، خو که هغه تاته کلی ته درسیدو هدایت کړی وی نو د دی زیات امکان دی چی هغه د قبایلو د سیمو له دوری څخه دمخه کلی ته د تلو هڅه وکړی، اوس خو دا دی باران هم راغی امکان لری په غره کی چیرته ايسار شی.

سلمان وويل : زه یوازی په یوه لاره خبر یم او هغه همدغه لاره ده چی زما په نظر، د هغه لپاره زیاته خطرناکه کيدای شی، زه اوس له تانه دا پوښتنه کوم چی اوس له ښاره زما د وتلو امکان شته؟

عبدالمنان ځواب ورکړ: زما په گومان به څه ستونزه درته مخی ته نشی. تاسو پر اس سپور شی راځی، زه په دی گاډی کی ځم او په لویدیځه دروازه کی دی انتظار کوم، که پهره دار ولیدی دروازه یی خلاصه کړه ته بيله دی چی له چا سره څه خبری وکړی ووزه، که نه نو بیرته راوگرځه.

: بیرته؟

: زما مطلب دا دی چی بیا به د ښار په نورو دروازو خپل نصیب وازمویو.

سلمان د خپلی چپنی دننه لاس ننه ووست او یوه کڅوره یی را وايستله عبدالمنان ته یی ونیوه ویی ويل :

دا واخله سل اشرفی پکی دی. امکان لری ورته ضرورت دی شی.

: نه! دا درسره وساته او یوازی دعا کوی چی کوم افسران زه پیژنم له هغوی نه کوم یو په دروازه کی وی.

سلمان وويل : زما یوی ښی لیندی او څو غشیو ته اړتیا ده، د سرای مالک یو بل خدمتگار خپل کورته په لینده او غیشو پسی واستاوه، او بیا په بیره گاډی ته ورغی جعفر په منډه ورغی تر مټ یی ونیو ویی ويل :

که دلته د کوم بل اس بندوېست کيدای شی نو زه به له ده سره ولاړ شم که نه نو تاسو پهره دارانو ته ووايي چې په ده پسې يو بل سړی هم را روان دی. زه به تر لږ څنډه د وليد اس راولم او ځان به راوړسوم. که په لاره کې خطر زی نو د ده يوازی سفر بڼه نه دی. زه څو نور کسان هم له ځان سره بيولی شم، د الحمرا په مخکې په زرگونو تنه مظاهره چيان دی او زه چې هلته ورشم يوازی د يوه غېر ضرورت دی.

عبدالمنان وويل: ته زما اس درسره بيولی شی. خو هغه داسې سست دی چې پری سپور شی له ده سره يوځای سفر نشي کولی. او د کوم بل بندوېست په وجه ناوخته کېږي. ته د هغه د ايسارولو هڅه مه کوه.

سلمان د غوسې په حالت کې وړاندې ورغی او ویی ويل: جعفره! د خدای لپاره ما پرېږده، د کومو خلکو لخوا چې هغه ته څه خطر پېښيدای شی ستا او د الحمرا د مظاهره چيانو د ورتگ انتظار نه کوی، زه ستا لپاره يوه شيبه انتظار هم نشم کولی.

جعفر ملامت غوندې شو سلمان ته یی وکتل او عبدالمنان په منډه په گاډۍ کې سپور شو.

سلمان د جعفر په اوږه لاس ورکېښود ویی ويل: ته باید خفه نه شی، زه يوازی د خپلې اندېښنې د لری کولو لپاره ځم. که هغوی په لاره کې په مخه راغلل نو ستا د خبرولو لپاره به څوک درته راوليږم.

جعفر وويل: صيب! زه د هغه په باب هيڅ اندېښنه نه لرم. کوم کسان چې له هغه سره تللی دی هغوی به یی په ښاتنه کې غفلت ونه کړی! په گاډۍ کې ما له هغه سره دوه ناپېژندوی وليدل. هغوی داسې معمولی خلک نه وو. يو خو یی د پوځ يو لوی افسر ښکارېدو. کله چې هغوی له گاډۍ نه پلي او پر اسونو سپاره شول پهره دارانو سلامی ورته ووهله. زه پردی ډير حيران شوم چې له جامونه هغه د يوه عالم په څير ښکارېده. او له سترگو پرته یی نور مخ په پرده کې پټ و. سره له دې هم پهره دارانو ته معلومه وه چې هغه څوک دی. زه د داسې خلکو په ملگری د خپل بادار سفر ته اندېښنه نه لرم زما اندېښنه پردی ده چې ته يوازی روان یی.

: ته زما په باب چورت مه ووه، ان شاء الله زه به ستاسو د کلی لاره نه غلطوم.

څو دقیقې وروسته چې سلمان پر اس سپور له سرای نه راووت نو باران پیل شوی ؤ، پر سړک چوپه چوپتیا وه او هغه اس چارگام زغلاوه. دروازی ته چې نژدې وړ، ورسید هغه گاډی ولیده بیا یې د درشل دننه د ډبوی په رڼا کې عبدالمنان له څلورو وسله والو کسانو سره دریدلی ولید، چې له هغوی نه یو د نورو منصبدار معلومیده. دوه تنو نورو د دروازی درنې پلې بیرته کولې. سلمان څو شیبې د درشل په مخکې ودرېد بیا چې دروازه خلاصه شوه او وسله وال کسان یوې خواته لری شول نو هغه افسر په لاس اشاره ورته وکړه او ده اس پونده کړ.

سلمان یوه شیبې اس ودراره او بیا یې واگی سستی پرېښودی د دروازی نه چې تیر شو شاته یې وکتل منصبدار لاس د خدای پامانی په دود ورته اوچت کړل، سلمان په لوړ آواز ورته وویل : خدای پامان! او بیا یې اس چارگام کړ.

## د حامد بن زهره شهادت

باران هره شيبه تونډيده، خو دقيقی پرلپسې د گړندی اس زغلولو نه وروسته سلمان هغه دوه لاری ته ورسید چې له بنی او کین لوری دوی لاری سره یوځای شوی وی. هغه اس ودراره او خو شیبی یی شاوخوا ته وکتل او بیا په همغه گړندی توب پرمخ ولاړ.

نژدی یو میل نور چې وړاندی ولاړ د اسونو شنهار او د پښو ترپهار یی واورید، هغه په بیره د خپل اس جلب را کش کړ له سړک نه کوز د یوی ونی شاته ودرید. د سترگو په رپ کی دوه اسونه تری تیر شول او وړاندی ولاړل او ده داسی احساس کړه چې څوک پری سپاره نه وو. بیا دتورو برښنا دا اټکل سهی کړ. تر اوسه ده خپل زړه ته تسلی ورکوله چې بنایی حامد بن زهره له بلی دروازی څخه د بهرکیدو نه وروسته خپل کلی ته د تلو اراده بدله کړی وی یا یی کلی ته د تلو لپاره د سړک پرځای بله لاره غوره کړی وی. خو چې تش اسونه یی د بنسټ په لور په منډو ولیدل زړه یی ولوید.

بیا یی په خیال کی ورغلل چې د حامد او یا د هغه د زوی اسونه خو باید د ښار پرځای د کلی په لوری تښتیدلی وای. امکان لری د دی اسونو خاوندان یا د دښمن سرتیری او یا دحامد بن زهره هغه ملگری وی چې له غرناطی څخه ورسره ملگری شوی وو، هغوی به له دښمن سره مقابله کړی وی او د حامد د ژوندی وتلو لپاره به یی فرصت برابر کړی وی هغه پر نا معلومو امیدونو تکیه کوله او وړاندی روان ؤ د هغه د اس زغاسته ورو ورو کراریدله.

بیا هغه ناڅاپه د څو نورو اسونو د پښو ترپهار واورید، مخامخ د سړک ژوره برخه تر اوبو لاندی وه، چې توری وریښیدی ښی لوری ته یی څو ونی او د یوی

وېجاړې ودانۍ كندهالې وليدې، هغه د اس واگي راکش كړې او آس يې د كندهالو شاته ورساوه، په يوه ونه پورې يې وتاړه او په منډه راغی سر ك ته تر ټولو نژدې ونې شاته ودرېد.

څو شيبې وروسته هغه د تورو په بربشنا كې شپږ تنه سپاره وليدل، د سر ك په بهېدونكو اوبو كې هغو ناڅاپه اسونه ودرول او غږونه يې واوريډل شول خو د باران په سبب د هغوی خبرې سلمان نشوای اوريدی. بيا هغوی ورو ورو وخوځېدل، د سر ك په منع كې اوبه ډېرې وې او اسونه ورو ورو په يوه ليكه پكې تيريدل، له اوبو څخه چې تير شول هغوی بيا ودرېدل، اوس هغوی سلمان ته دومره نژدې وو چې د باران د شور سره يې غږونه صفا اورېدل كيدل.

يوه سپاره په لوړ غږ ويل: موږ هسې په دې باران كې ځانونه په زحمت كړې دي. هغو به اوس غرناطې ته رسيدلي وي، او هلته پري د لاس اوچتولو سوال نه پيدا كيږي.

دوهم سړی وويل: تاته معلومه ده چې كه هغه ښار ته ننوزي نو زموږ پای به څه وږ وي؟

درېم وويل: د خدای لپاره اوس دا دعا كوي چې پهره دار هغوی ته دروازه خلاصه نه كړي.

: كله چې په دروازه كې هغه چيغه وكړې چې د حامد بن زهره وژونكي راپسي دي نو پهره داران به د هغو د درولو جرئت ونه كړي. هلکي زه داسې احساسوم چې هغوی به موږ ونيسي او پاريدليو خلکو ته به مو په لاس وركړي.

وروره! داسې هم امکان لري چې پهره داران هغوی زموږ ملگري وېولي او دروازه ورته خلاصه كړي، او چې موږ كله هلته ور ورسېږو د ښار خلك مو په دروازه كې مخي ته په انتظار ولاړ وي. اوس زموږ پای په هيڅ صورت هم ښه نشي كيدای.

كه ماته دا معلومه وای چې هغه د حامد بن زهره د لاری نيولو لپاره روان دي نو ما به هيڅكله هم ملگري نه وه ورسره كړي. اوس به دا څوك ومنی چې موږ له كومو خلکو سره راغلي وو هغوی موږ نه پيژندل او موږ ته يې يوازي دومره وويل چې دوی د يو دښمن د نيولو لپاره زموږ ملاتړ ته اړتيا لري، تاسو ټول پردی شاهدان ياست چې ما تاسو د غشو له ويشتلو نه منع كړي.

: ښاغليه! تا هغه وخت ايسار كړو چې زموږ غشي له ليندو څخه تللي وو، او

پنځه تنه رالويدلی وو، اوس موږ ټول په يوه کښتۍ کې سپاره يو، موږ ته په تياره کې دا څه معلومېده چې زموږ د غشيو نخښه حامد بن زهره دی، اوس يو د بل ملامتول هيڅ گټه نه لري، زموږ هڅه بايد دا وي چې په څه ډول خپلو خپلوکورونو ته ځانونه ورسوو.

که ستا سره دا اندېښنه ده چې هغه به ښار ته ننوتلی وي نو موږ بايد لږ لري ودرېږو او وضعه وگورو او وروسته بيا څه پريکړه وکړو. بيا که زموږ نور ملگری راغلل نو امکان لري د هغوی په مرسته ښار ته د ننوتلو موقع ومومو، دا هم امکان لري چې کوټوال پر پهره دارانو اعتبار ونه کړي او پخپله زموږ د راتگ په انتظار وي. اوس د دی خبرو وخت نه دی درځي!

سلمان ته پردی پوهيدل گران نه وو چې حامد بن زهره او يا لږ تر لږه د هغه دوه ملگری له اسونو څخه د پريوتلو په وخت کې د دوی لاس ته نه دی ورغلی او دوی د هغه دوو اسونو د فرضی سپرو د نيولو په نيت ورپسې دی چې ده لږ څنډه دمخه په تېښته ليدلی وو.

سمدستی ده ته دا خيال هم ورغی چې له اسونو څخه محروم شوی تېيان چيرته غلی شوی وي نو تعقيبوونکو ته به د غرناطی تر دروازی پورې دا څرگنده شي چې هغوی په تشو اسونو پسې وو، بيا به د غدارانو يو پوځ د دوی د نيولو لپاره ورپسې راولی. د ده په گومان د حامد بن زهره او يا د هغه د ملگرو د تېښتې يوازينی لاره دا وه چې دغه کسان له غرناطی نه بهر مصروف وساتل شي، ځکه خو چې مخکينی سپاره اس پونده کړ سلمان غيشی خوشی کړ. دزخمی چيغی دا گواهی وېله چې غشی يې په نخښه برابر لگيدلی دی او پخوا له دی چې د هغه نور ملگری وضعیت احساس کړی سلمان دوه نور غشی هم ویشتلې وو.

څو دقيقی په خټو او اوبو کې د اسونو د پښو شرپ شرپ او د سرتيرو چيغی اوريدل کيدی، بيا چې توری وېرېښيدی سلمان نژدې په اوبو کې يو ټپي د منډې په حالت کې وليد.

يو بل سړي له لري خپلو ملگرو ته چيغی وهلی سلمان په ډاډ خپل اس راخلاص کړ پری سپور شو لږ څنډه يې يوه او بله خوا وکتل، بيا يې اس پونده کړ او د سترگو په رپ کې تر گوندو پورې په اوبو کې د تېښدونکي پر سر ودرید، او په لوړ غږ يې وويل:

ودرېږه! ته نور نشی خلاصيدای!

زخمی دواړه لاسونه اوچت کړل ویی ویل: پرما ورحمیه زه تپي یم.  
 سلمان ورته وویل: چوپ زما په مخه کی روان شه، زخمی بيله دی چی څه  
 ووايي د هغه په مخ کی روان شو چی له اوبو نه تیر شول سلمان وویل: وسله دی  
 وغورځوه! نور دی ملگری مرستی ته نه راځي.

زخمی وسله وغورځوله او له ویری په ریږدیدونکی غږ یی وویل: د خدای لپاره  
 په ما رحم وکړه، ما څه گناه نه ده کړی.

سلمان ځواب ورکړ: د حامد بن زهره قاتل د رحم وړ نه دی.  
 زخمی چیغی کړی: ما له مجبوری د هغوی ملگریا وکړه. هغوی ټول به پردی  
 گواهی ورکړي چی ما په حمله کی هم برخه وانه خستله. ستا د ژغورل کیدو سبب  
 هم دا و چی ما خپلو ملگرو ته وویل چی غشی ونه اورو.

سلمان پردی د پوهیدو لپاره زیات فکر ته اړتیا نه درلوده چی زخمی دی د  
 حامد بن زهره له ملگرو څخه بولی چی د غدارانو له حملی څخه ساتل شوی وو او  
 د ده هم دا گومان په یقین بدل و چی په لاره کی یی کوم اسونه لیدلی وو د هغوی  
 سپاره په زخمی حالت کی کومه خوا چیرته غلی شوی دی، بیا یی ډیر زر په ذهن  
 کی یو تدبیر راغی او ویی ویل: کوم دوه کسان چی تاسو ورپسی وی، هغوی  
 غرناطی ته نژدی موږ ته په مخه راغلل او تر اوسه پوری به د ستر نیمایی خلک  
 پر هغوی راټول شوی وی.

زما یوازی پردی افسوس دی چی د حامد بن زهره د وژلو په دسیسه ناوخته  
 خبر شوم. ستا په شان خلکو رحم کول گناه ده خو که ته د حامد بن زهره په باب  
 رښتیا رښتیا راته ووايي نوزه به دی ژوند وبخښم.

زخمی په امیدواروونکی لهجه وویل:

تاسو وعده کوی!

: زه وعده کوم او زما وعده د یوه غدار او د دین د دښمن وعده نه ده.  
 ستا ملگری چیرته دی؟ زخمی زړه نا زړه وپوښتل. سلمان په ذرانده غږ وویل:  
 ته یوازی زما د پوښتنو ځواب راته وایه، او په یاد لره چی که دی کوم ځواب  
 دروغ و نو ویه دی وژنم، زه درنه پوښتم چی حمله په کوم ځای کی وشوه؟

زخمی په ویریدلی لهجه ځواب ورکړ: کلا ته نژدی د ویالی د پله دی لوری ته.

: حامد بن زهره وژل شوی دی؟

: هوکی!

: د هغه زوی سعید څنگه دی؟ سلمان په ژړه غونی آواز وپوښتل.  
: د هغه په اړه هیڅ نشم ویلی، که هغه له دوی سره و نو امکان لری چی  
ژغورل شوی وی.

: تاسو څو کسه ووژل؟

: موږ چی کوم مری ولیدل شمیر یی اوه کسه وو، په هغوی کی دوه زموږ  
ملگری وو، خو خدای شاهد دی چی ما په حمله کی هیڅ برخه نه ده اخیستی.  
سلمان په درانه غږ وویل: ته دروغ وایی.

: په خدای سوگند زه دروغ نه وایم، د حامد بن زهره وژونکی ما نه پیژاند،  
موږ ته له غرناطی نه د روانیدو په وخت کی دا هم نه وه معلومه چی موږ حامد بن  
زهره ته د لاری نیولو په خاطر روان یو.

کوټوال موږ ته یوازی دومره وویل چی د بنار څو رضاکاران د یوه خطرناک  
پروگرام لپاره روانیږی هغوی ستاسو مرستی ته اړ دی، تاسو د پوځی جامو پر  
ځای په ساده جامو کی ولاړ شی او د جنوبی دروازی نه بهر د هغه انتظار وکړی.  
له دی نه علاوه یی دا امر هم راته وکړ کله چی له چوکی څخه ووتلو باید مولونه  
ووهو، کله چی له دروازی نه بهر ورسید ولې ځنډ وروسته هلته شل تنه وسله وال  
مول وهلی نور راغلل بیا د هغوی قوماندان موږ په دوو برخو وویشلو یوه ډله د  
جنوب ختیځ لوری ته روانه شوه او زما دری تنه ملگری په هغی کی شامل شول،  
موږ دیارلس تنه په دی لاره راغلو.

سلمان خفه شو پوښتنه یی وکړه: احمقه! زما سره ستا د دومره اوږده داستان د  
اوریدو وخت نشته لنډه لنډه یی وایه!

: ښاغلیه! ته به د پوره کیسی له اوریدو پرته باور ونه کړی چی زه رښتیا  
وایم. موږ چی پله ته نژدی شوو باران په زور اوریده، د ډلی مشر پنځو تنو ته امر  
وکړ چی ټول اسونه د پله بلی غاړی ته ورسوی او نور د سړک دواړو خواوو ته د  
بوتیو او د ډبرو شاته کیناستل او په انتظار شول، بیا موږ د هغوی د اسونو د  
پښتو ترپهار واورید، کله چی پله ته را نژدی شول ناڅاپه چاپه زوره وویل:  
ودرېږی وړاندی مه ځی!

له دی سره سم زموږ لاریونونکی د غشو د ویشتلو امر راکړ. زما په گومان  
پنځه تنه د غشیو په لومړی حمله کی راږیوتل، بیا ناڅاپه یو سپور چی له ټولو  
وروسته و له سړک څخه راکوز شو د غشی ویشتونکو شاته یی ځان ورساوه، د

سترگو په رپ کی یی یو سری وواژه، بیا د تورو په برېښنا کی ما دوه تنه نور ولیدل چی له سرک څخه د لویدیځ په لور یی منډی وهلی.

یو سپور پر زین ځان غورځولی ؤ او هل د هغه د اس جلب نیولی و، زما په گومان هغه تپی ؤ دریم سپور چی ناڅاپه یی له بنی لوری څخه حمله وکړه او زموږ یو ملگری یی وواژه له سرکه تیر شو او کین لوری ته یی ځان ورساوه، که ما خپل ملگری له غشی ویشتلو څخه نه وای ایسار کړی د هغه روغ وتل له امکان څخه وتلی وو، موږ ته هغه ځناور گواښ وکړ که له دی دری واړو څخه کوم سری روغ خلاص شو نو کوټوال به ستاسو ورمیږونه غوڅ کړی.

سلمان وویل: تاته د خپل ځان د وکالت ضرورت نشته، ماته معلومه ده چی ته څومره نیک سری یی، زه له تانه د حامد بن زهره په اړه پوښتنه کوم.

: ښاغلیه! هغه وژل شوی دی، هغوی د تورو په برېښنا کی د هغه مری پیژندلی ؤ، زما په گومان چی کله هغه له اس څخه ولوید چا پر سر او سینه د تورو گوزارونه پری وکړل، دوو نورو زخمیانو زگیروی کول هغوی یی هم ووژل.  
: د هغوی مری څه شول؟

: هغوی یی ویالی ته وغورځول، تر اوسه امکان لری سیند ته رسیدلی وی.  
سلمان وویل: تایو دروغ وویل:

: صیب! زه سوگند یادوم چی هغوی یی په ویاله کی وغورځول.  
: احمقه! زه د مریو خبره نه کوم، تا وویل چی ستاسو له ملگریو څخه هم دوه تنه ووژل شول، په دی حساب خو د مریو شمیر شپږ نه بلکی اوه کیږی.  
: صیب! اووم تن بیا وروسته ووژل شو، زموږ لارښوونکی ماته د اسونو له راغوبښتلو وروسته دا حکم وکړ چی له خپلو ملگرو سره پر سرک نیغ د غرناطی لاره ونیسم پخپله له خپلو ملگرو سره په کینه لار ولاړ.  
موږ به ایله سل گامه لری تللی وو چی د تومانچی له غږ سره مو جوخت د رضا کارانو چیغی واوریدی، موږ اسونه ودرول او د احوال لپاره مو یو تن ور واستاوه هغه چی بیرته راستون شو دا احوال یی راکړ چی د تښتیدونکو سپرو څخه یو تن دویالی سره نژدی په بوتو کی ولاړ ؤ او هغه له رضاکارو څخه یو تن وواژه.

: بیا پر سرک یوازی دوه تنه سپاره تاسو ولیدل؟

: هوکی! موږ د لاری له یوه کلی څخه وړاندی د سرک په پیچومی د اسونو د پښو غږ واوریده او زموږ دا اټکل ؤ چی هغوی دوه وو، زموږ په گومان دریم سری

د تومانچی په ډز د رضاکارانو پام ځان ته وړ واپراوه او دی نورو دوو تنونه یې د تېښتی زمینه برابره کړه.

اوزه پردی خوښ شوم چی هغوی ځانونه وایستلی شول.  
: ته به په دی خبره ډیر خوښ وی چی هغوی ژوندی ووینی او انعام پری واخلي!

: د خدای په خاطر پر ما اعتماد وکړه، که موږ هڅه کولی نو د هغوی رالاندی کول راته گران نه وو. موږ هسی دا ښودله چی په هغوی پسې یو او د دی یو سبب دا و چی موږ یو پر بل اعتماد نه درلود چی کله به مو فاصله ورسره لږ شوه نو موږ به کرار شوو او چی هغوی به رانه لری شول موږ به بیا ورپسې گړندی شوو.  
تاته د حامد بن زهره د شهادت نه وروسته هم دا معلومه نه شوه چی ستاسو لارښود څوک و؟

: نه، ما عرض وکړ چی هغه خپل مخ په نقاب کی پوښلی و.  
سلمان وویل : ته هغه جونگری ته ننوزه، کیدای شی د بام کومه برخه یی روغه وی او له باران څخه پناه پکی واخلي، زه چی غرناطی ته ولاړ شم تاته به کوم مرستندوی راواستم.

زخمی چیغی کړی: د خدای په خاطر دا ظلم مه کوه، که په غرناطه کی چاته دا معلومه شوه چی زه د حامد بن زهره د وژونکی ملگری یم نو کوتوال ته به می هم د سر خیر گران شی. خلك به می د بوتیو شکولو ته چمتو شی.  
: ته چیرته تلل غواړی؟

: ماته معلومه نه ده خو اوس غرناطی ته نشم تلای.  
زما دا باور هم نه دی چی تر سهاره به ژوندی پاتی شم.  
: تا غوندی خلکو ته زر مرگ نه راځی او زه دا احساسوم چی پر تا تر زخم د ویری اغیزه زیاته ده، ته د څه رحم حقدار نه یی خو ما د بخښنی وعده ورسره کړی ده. ستا له خبرونه ما دا اټکل کړی دی چی د پولیسو نور کسان ستا تر لاس لاندی وو.

: صیب! زه له دی څخه انکار نه کوم چی هغوی زما تر قوماندانه لاندی له غرناطی څخه راووتل، خو د ښار نه تر راوتلو وروسته زما ذمه واری یوازی دومره وه چی پر هغوی د خپل لارښوونکی هدایات عملی کړم، دا زما بد مرغی وه چی کله د رضاکارانو لارښود د غشو اورولو قوماندانه ورکړه ما خپل ملگری پر وخت

ايسار نه کړل، خو که ما هغوی ايسار کړي هم وای څه توپير به نه ژ راغلی.  
 سلمان وويل: زما په گومان به ستا ملگری دا جرئت ونه کړي چي تا په دی  
 حالت کی پری پدی او غرناطی ته ولاړ شی. ځکه خو ته زما په مخ کی درومه،  
 امکان لری لږ وړاندی هغوی چیرته غلی شوی وی. راځه!

\*\*\*\*\*

زخمی د بی وسی په حالت کی د سلمان په مخ کی روان شو، پر سرک کوم دوه  
 سوه گامه له تلو وروسته ناڅاپه له کوم لوری یو غږ راغی، یحیی، یحیی! مروانه  
 سلمان اس ودراره او ملگری ته بی وويل: ودرېږه! ستا نوم څه شی دی؟  
 زما نوم یحیی دی.

سلمان وويل: ته په ځمکه پریوزه او خپل ملگری را وغواړه، زر کوه که نه نو  
 ورمیر به دی غوڅ کړم. زخمی زر پریوت او چیغی یی کړی: زه دلته یم.  
 سلمان وويل: احمقه په پوره زور چیغی کړه.

که تا د هغوی د پوهولو هڅه وکړه نو زما لومړنی گوزار به پرتا وی، هغوی ته  
 ووايه چي زه ټپی یم او حمله راوړونکی پر ما د مړه گومان وکړ او پری یی بنوډم.  
 زخمی کومی وشلاوه او په زوره زوره یی خپلو ملگروته چیغی وکړی، سلمان د  
 سرک کین لوری ته د څیړی په بوتیو کی غلی کیناست. څو شیبی وروسته د سرک  
 له بنی لوری د فصلونو له منځه د اسونو د پښو ترپهار اوچت شو بیا اسونه  
 ناڅاپه ودریدل او د یوه سړی غږ واوریدل شو: یحیی ته چیرته یی؟  
 هغه ځواب ورکړ: زه دلته یم.

: مروان چیرته دی؟

: ماته نه دی معلوم.

: حمله کوونکی چیرته دی؟

: ماته نه دی معلوم بنایی هغه غرناطی ته رسیدلی وی. تاسو زر راشی موږ  
 باید زر تر زره له دی ځایه ووزو.

یو بل غږ واوریدل شو: هغوی څو تنه وو؟

: ماته نه دی معلوم چي څو تنه وو، خو که تر څو شیبو پوری نور دی ټوکو ته

دوام ورکړی نو له غرناطی څخه به په زرگونو کسان راورسیږی.

د اسونو د پښو غږ بیا پورته شو. او د سترگو په رپ کی څلور سپاره سرک ته  
 راووتل، یو تن له اس څخه پلي شو او د ټپی د راپورته کولو هڅه یی وکړه ویی

ویل : ما په وار وار درته ویل چی له سرکه باید لری شو، ستا اس په موږ پسی راغی موږ هغه لږ وړاندی ترلی دی.

دوه نور سپاره هم له اسونو پلي شول، له هغوی څخه یوه وویل : اوس د خبرو وخت نه دی، ته دی پر خپل اس درسره سپوره کړه، موږ به مروان ولټوو. هغه د ختیځ په لوری ولاړ امکان لری د غرناطی پرځای اوس خپل کلی ته رسیدلی وی. د بوتیو له منځه آواز راغی : اوس تاسو هیچری نشی تلای. او له دی سره یو ډز اوچت شو، پر اس سپور کس په یوه غرب پر ځمکه راپریوت او بیا د سترگو په رپ کی سلمان پر سرک دریدلی ؤ د هغه د توری په لومړی گوزار یو بل تن هم وغورځیده، دریم پر اس سپور شو او د تیښتی هڅه یی کوله چی سلمان ورپسی راوگرځید او خپل اس یی ورپسی خوشی کړ.

ناڅاپه هغه اس کین لوری ته وگرځاوه او د سلمان لومړی غشی هسی ولاړ خو د سترگو په رپ کی هغه بیا د ده تر گوزار لاندی راغی، هغه دا ځل هم ځان یوی خواته کوږ کړ او غوښتل یی ځان وساتی خو د یوی کرپړی سره ځوړند شو، د هغه یوه پښه په رکاب کی بنده وه او بدن یی په اس پسی په ځمکه کش کیده. ترهیدلی اس له څوگامه وروسته ودرید. ناڅاپه سلمان له شانه څه غږ واورید او هغه په بیره د خپل اس جلب راوگرځاوه او پونده یی کړ، بیا یی د تورو په پرېښا کی دوه تنه ولیدل چی یو له بل سره غیږ په غیږ وو.

هغه چی ورنژدی شو چیغه پکړه یحیی! په ځواب کی یی یوه کمزوری چیغه واوریده، له دی سره یو تن جگ شو او د تیښتی هڅه یی وکړه، خو دوهم یی تر پښو لاسونه راوڅرخول او هغه پرمخی پریوت.

یحیی په ډویدونکی غږ وویل : دی درنه خلاص نه شی، ده پر تا د غشی د گوزار هڅه وکړه.

دوهم سړی د بیا جگیندو هڅه وکړه خو سلمان له اس څخه پلي شو او بیا یی د سترگو په رپ کی توره د هغه په وینو ولېوله.

سلمان یحیی ته پام واراوه ویی ویل : ما گومان کاوه چی دی وتښتید او ته هم ښایی ورسره تللی وی، ما فکر وکړ چی تاته د یوه مرستندوی ضرورت شته، ځکه خو که تښتیدلی نو زه به نه درپسی تلم، اوس تاته یوازی د یوه اس ضرورت دی اوزه ستا دا اړتیا پوره کوم.

یحیی ځواب ورکړ: زما اوس هیڅ شی ته اړتیا نشته، زما وروستی منزل

رارسيډلی دی. تا ماته دا احساس راکړ چی د یوه گناهگار لپاره تر وروستی سلگۍ د تویی دروازه بیرته وی او زه ستا مننه کوم، اوس ته باید له دی ځایه ځان ویاسی.

ته زما ملگری یی، او زه تا په دی حال کی نشم پرېښودلای. دلته نژدی یو کلی دی، زما باور دی چی که هلته ورسپړو زه به ستا د علاج څه بندوبست وکړای شم. سلمان هغه ته د تکیې ورکولو هڅه وکړه خو یحیی د هغه لاس ونیو او خپل بغل ته یی نژدی کړ، د سلمان گوتی په تودو وینو کی ډوبی شوی، بیا یی د خفگان په حالت کی دهغه خنجر په موټی لاس وواهه چی د ده په تتر کی ښخ و. یحیی له درده په زگیروبو شو ویی ویل: ستا غشی زما په بنی اړخ کی ښخ و او ما همغه وخت هغه وکیښ او ومی غورځاوه خو دغه خنجر...

هغه د خپلی خبری د پوره کولو پرځای په توخی، پیل وکړ، او بیا یی سمدستی کانگې وکړی. سلمان نژدی ورسره کیناست، لږ ځنډ وروسته یحیی لږ راسنبال شو ویی ویل:

ماته معلومه نه وه چی هغه تاته کمین نیولی دی. ما داسی گڼله چی هغه له ویری تېښتیدلی نشی. خو چی کله هغه غشی په لینده کی کیښود مایی لاس ونیو. هغه راته ویل چی ته له دښمن سره ملگری شوی یی، تا موږ ته دوکه راکړه، هغه پر ما زور ورنه و خو زه ټپی وم، ته چی په کوم سړی پسې ورغلی هغه خو به تېښتیدلی نه وی؟

: نه!

اوس له موږ څخه یوازی یو تن چیرته تېښتیدلی دی خو هغه ټپی دی او زما باور دی چی د غرناطی په ځای به یی هغه خپل کلی ته ولاړ شی. زه له تا سره نشم تلای خو له دی خلکو سره یوځای ښخیدل می زړه نه غواړی. زه تا دلته نه پرېږدم. که ته لږ همت وکړی نو ډیر زر ډیر خوندي ځای ته ځانونه رسولی شو. زه اوس اس درته راولم، سلمان جگ شو پر خپل اس سپور شو.

لږ ځنډ وروسته هغه بیرته راغی او یحیی ته یی غږ وکړ: یحیی! راځه تاته می اس راوستی دی.

ته راپورته کیدای شی که زه درسره مرسته وکړم!  
خو یحیی هغه ته هیڅ ځواب ورنکړ.

: یحیی! یحیی! هغه په اندېښنه له خپل اس څخه راګوز شو، د یحیی نبضونه یی وکتل خو د هغه په بدن کی د ژوند نخه یی نه وی.

د لږ فکر وروسته یی د هغه مړی پر اس واچاوه او بیا یی دواړه اسونه تر جلب ونيول او روان شو. لږ ځنډ وروسته هغه د سړک پر غاړه د ویجاړ شوی کور مخی ته ودرید او مړی یی دننه یووړ، بیا زر راووت او پر خپل اس یی پېښه واپړوله، په بل لاس یی د دوهم اس جلب ونيو او له هغه ځایه روان شو، د هغه مخه جنوب لوری ته وه، د هغه لومړنی منزل همغه کلی ؤ چی سهار یوی ماشومی نجلۍ بلنه ورکړی وه.

اوس باران دریدلی ؤ او سپوږمۍ د ورېځو نه سر را ایستلی ؤ.

## بدريه

سلمان کلی ته نژدی ودرید او شاوخوا یی تر نظر تیرکړل، بیا څو گامه وړاندی  
د سرک بڼی لوزی ته یوی چوپۍ کښوځی ته ننوت او د کین لوري وروستی کور  
دروازی په مخه کی یی اس ودراره تری پلی شو.

د کومځی د نورو کورونو په څیر دغه کور هم داسی ښکاریده چی څوک پکی نه  
وی، بهر دیوال ځای ځای لیدلی ؤ او د انگر د دروازی یوه پله ورکه وه.

څو شیبی یی یوه او بل لوری ته له کتلو وروسته دننه قدم کښیښود وړوکی  
انگر ته یوه دروازه راوتلی وه او د شمال څپو د هغی ماتی پلی پچولی چی کړچ  
کړچ غږ یی اوچتیده.

سلمان له څو شیبو چوپتیا وروسته د احتیاط لپاره غږ وکړ:  
څوک شته! څوک شته؟ او چی څه ځواب یی وانه ورید دواړه اسونه یی د برندی  
په ستنی پوری وتړل او په بیرته بهر ته راووت.

څو شیبی وروسته د جومات په مخکی د پراخی حویلی په مخه کی ودرید، څو  
شیبی ښیر شاوخوا ته له څار وروسته ورو وړو وړاندی ولاړ، او له یوه لیدلی دیوال  
څخه دننه واوښت، هغه د یوه غله په څیر حویلی ته ننوتل نه غوښتل خو د ننه  
کور له بهرنی دروازی څخه دومره لرې و چی که یی هر څومره په زوره چیغی کړی  
وای هم چا به دننه نه وای اوریدلی او د دی خبری ډیر امکان ؤ چی د کور د خلکو  
پر ځای کلیوال پری ور تړل شوی وای.

په باغ کی نژدی دوه سوه گامه وړاندی هغه د یوی ښکلی مانۍ لویه دروازه ور  
وتهکوله، خو هیڅ ځواب یی وانه ورید، هغه بیا دروازه وتهکوله او بیا یی څو شیبی  
وروسته چیغید وکړه: مسعوده! مسعوده!

لږ ځنډ وروسته یی یو ښځینه غږ واورید: ته څوک یی؟

: تاسو مسعود راوغواړی هغه می پیژنی!

: ته ودرېږه!

سلمان نژدی پنځه دقیقې نور انتظار وکړ، بیا یې ناڅاپه له شانه څه غږ واورید، او ورسره جوخت چا له رعبه په ډکه لهجه تری وپوښتل: ته څوک یی؟  
سلمان مخ واپراوه شاته یی وکتل یو سړی د ونو له منځه را ووت چی په لاس کی یی توره وه.

هغه وویل: مسعوده! سهار زموږ لیده کاته شوی وو، زه افسوس کوم چی بی وخته زحمت درکوم. بهر دروازه تړل شوی وه، که بند نه وای هم زما دا تمه نه وه چی غږ به می دومره وړاندی ولاړ شی، له ما سره د دی خبری په باب هم خطر و چی که ما شور گډ کړ نو د کلی خلک به په سړک راټول شی، که ماته دا معلومه وای چی ته له کوره بهر پهره کوی نو ما به د کور خلک نه ناکراره کول، ته د کور خاوندی ته خبر ورکړه زه د حامد بن زهره ملگری یم.

له دننه څخه آواز راغی: ستاسو نوم څه شی دی؟

سلمان ته دغه غږ اشنا په غوږو ورولگید او بی له ځنډه یی وویل: زما نوم سلمان دی.

ناڅاپه دروازه خلاصه شوه او یو د لوړ قد خاوند تری راووت هغه ولید و. سلمان پر خپلو سترگو باور نه کاوه، پوښتنه یی ترې وکړه: سعید له تاسره و؟

: هوکی!

: هغه ټپی دی؟

: هوکی مگر تاته څه وېر معلومه شوه چی هغه ټپی شوی دی؟

: ماته ډیر څه معلوم دی. خو دا راته معلومه نه ده چی تا هغه دلته راوستی دی.

د ولید په پوښتنه سلمان خپل لنډ داستان تیرکړ په پای کی څو شیبی هغه سلمان ته په چوپتیا کتل بیا یی مسعود ته وویل: ته دی میلمستون ته بوزه، بیا د سړک په سر بهر اوسه چی عمر راغی ماته احوال راکړه.

: تشریف راوړی! مسعود سلمان ته وویل:

سلمان په تذبذب ولید ته وکتل ویی ویل:

د سعید وضعه څنگه ده؟

هغه ځواب ورکړ: بنی سده دی، اوس یی پر ټپونو مرهم ایښودل کیږی، خو د

اندېښنی خبره نه شته، هغه به انشا الله روغ شی، زه اوس راحت بیا دننه ولاړ او سلمان له مسعود سره روان شو.

دوی له برج سره روان وو او بیا ښی لوري ته وگرځیدل او له دوهم لوړې څخه د کور د نارینه و برخی ته ننوتل، هلته په یوه پراخه کوټه کې د یوه بلینده او بودا نوکر چې سلمان سهار لیدلی ؤ دروازی ته نژدې په برنډه کې ولاړ ؤ. مسعود سلمان له دروازی سره پرېښود او بیرته روان شو، سلمان لمده چپنه او پگړۍ لری کړل، بودا ته یې ورکړل او په یوه کرسی کېناست.

نوکر د لمدو جامو له مینځلو او پر دیوال له راڅړولو وروسته په نغری کې اور بل کړ او له کوټې نه راووت، سلمان د لومړي ځل لپاره احساس کړه چې له ټخني څخه یې بدن په لږه دی. کرسی یې راکش کړه او اور ته یې لاسونه ونيول.

\*\*\*\*\*

نژدې تر نیم ساعت پورې هغه د ولید انتظار وکړ، بیا یې ناڅاپه په دهلیز کې د چا د درنو پوتونو غږ واورید او ده د دروازی لوري ته سترگی وړ واړولی. ولید کوټی ته ورننوت او یې سیکه یې ده ته نږدې په یوه بله کرسی ځان وړ وغورځاوه.

سلمان په اندېښنه له هغه د سعید پوښتنه وکړه، هغه ځواب ورکړ: اوس خو یې وضعه لږ ښه ښکارېده خو تر اوسه پورې را پخود شوی نه دی. دوی دواړو بیا تر لږ څنډه یو بل ته په چوپړ خولو کتل بیا ناڅاپه د ولید په سترگو کې اوبښکی راغلی او سړی څوړند کړ.

سلمان وویل: وروره! اوس باید له صبر او زغم څخه کار واخلي.

ولید ډیر په زحمت خپلې سلگۍ راتم کړې وې ویل: زما اوس هم باور نه راځي چې حامد بن زهره موږ پرېښی یو، ما هغه د غشو په لومړي حمله کې ولید چې له اس څخه راولوید پردی سربیره می خپل زړه ته دا دوکه ورکوله چې ښایي هغه ژوندی وی او ظالمانو د وژلو پرمخای نیولی وی، خلک به اوس دا وایی چې ما هغه د مرگ په کومې کې پرېښود او تری وتښتیدم، خو خدای شاهد دی چې زما په مخکې د سعید د ژغورلو مسأله نه وای نو د ژوند تر وروستی سلگۍ به ورسره ملگری وم، زما به تر مرگ ورځی دا ارمان وی چې زه یو ناپوه دوست وم، که ما تا ته ور، خلاص پرېښی وای ښایي ژوندی ژغورل شوی وای.

سلمان ده ته تسلی ورکړه ویی ویل : هغه خپل منزل لیدلی ؤ او لاره بدلول یی  
 زموږ له وسه وتلی وه، اوس زموږ لومړنی ذمه واری همدغه ده چی د سعید د  
 ژغورلو هڅه وکړو. د هغه زخم خو به ډیر خطرناک نه وی؟

ولید ځواب ورکړ: سمدستی د هغه په باب هیڅ خبره نشی کیدای.  
 سلمان وویل : که ته د کوم ښه ډاکتر درک راکولی شی زه غرناطی ته تلو ته  
 چمتو یم.

ولید ځواب ورکړ: که زه پر دی ډاډه وای چی د حکومت جاسوسان به هغه تر  
 دی کوره تعقیب نه کړی نو د غرناطی هر ښه ډاکتر دلته راغوبتل کیدای شی خو  
 تاسو باید اندیښنه ونکړی اوس د هغه زخمونه تړل کیږی لږ وروسته به یی پخپله  
 وویښی.

سلمان وویل : دوهمه مهمه مسئله دا ده چی د هغه دریم تن د ژوندی ژغورل  
 کیدو څومره امکان دی چی دوه تنه حمله کوونکی یی ووژل او د نورو پام یی ځان  
 ته ور واړاوه او تاسو ته یی د تیښتی زمینه برابره کړه، د دغسی توریالی ژغورل  
 زموږ لومړنی ذمه واری ده، که تاته معلومه وی چی هغه کوم لوری ته تللی زه د  
 هغه مرستی ته چمتو یم.

ولید ځواب ورکړ: اوس به هغه ډیر لری تللی وی. که موږ هڅه وکړو هم مرسته  
 ورسره نشو کولی، خو تاسو د هغه په باب اندیښنه مه کوی. د هغه اس دومره  
 گړندی دی چی دېنمن یی په گرد پسی نشی رسیدای.

که د حمله راوړونکو د دوکی لپاره موږ خپل اسونه نه وای پریښی نو دلته د  
 سعید له رارسولو وروسته به زه ورپسی ورغلی وم. په دی کور کی یوازی دوه  
 اسونه وو خو هغه د داسی کار وړنه وو، ما د سعید په اړه له ډاډ وروسته د کلی  
 خلک راټول کړل خو له هغوی سره یوازی یوه تن ښه اس درلود، ځکه خو ما دا  
 مناسبه ویلله چی څلور تنه پله ته ور واستوم چی دا معلومه شی چی غدارانو له  
 ټپیانو سره څه سلوک کړی دی. امید دی چی تر لږ ځنډه هغوی بیرته راستانه شی.  
 سلمان له لږ فکر وروسته وویل : دا دریم تن څوک ؤ؟

: ویخښی د هغه په باب زه تاته څه نشم ویلی، موږ ته د هغه د نوم ښودلو  
 اجازه هم نشته، اوس تاته همدومره پوهیدل بس دی چی هغه یو ښه سرتیری دی.  
 : هغو تاسو له پله نه اخوا له تلو څخه ایسار کړی وی؟

: هوکی!

: ته پردی ډاډه یی چی سعید ته دغه کور خوندي دی؟

ولید ځواب ورکړ: سمدستی له دی کوره غوره ځای د هغه لپاره نشته، که یی وضعیت لږ تردی غوره وای نو ما به غرناطی ته استولی و. اوس به تر څو ورځو پوري هغه همدلته وی، دا زما د ماما د لور کور دی او یوه ټپی ته تردی ښه سرپرست اوس نشی موندل کیدای، د هغی په گومان که سعید په خود شی هم ترڅو ورځو پوری به د سفر توان نه لری.

: که هغه بی سده وی نو تر ټولو دمخه باید د یو ښه طبیب بندوست ور وکړو.

ولید ځواب ورکړ: د طبیب په باب اندېښنه مه کوه، زما پلار د غرناطی د څو نومیالیو ډاکترانو څخه یو دی، که ضرورت و هغه به دلته راشی، مگر اوس د حکومت جاسوسان ډیر هڅه شوي دی، موږ دا خطر نشوزغملی چی هغه له کوره راووزی او قاتلان ورپسی شی.

بدريه زما د ماما لور د هغه شاگرده ده او تر عامو طبیبانو زیاته تجربه لري، د سعید د بیهوشی سبب دا دی چی د ده له بدن څخه د دوو غیشو د ویستلو لپاره یی د بی هوشی دوا ورکړی وه.

سلمان وویل: اوس تاسو د هغه بدمرغه د مړی ښخولو بندوست هم وکړی چی ما په لاره کی پرېښی دی، د سرک پر غاړه د یوه ویجاړ کور موندل به زیات گران نه وی. هغه ته نژدی ډیری اوبه بهیږی، دا ضروری ده چی هغه له هغه ځایه ښه لری ښخ کړای شی.

ولید وویل: تاسو د دی غم مه کوی زه ستا په مطلب وپوهیدم.

: اوس تاسو د سعید احوال واخلی که د هغه حالت ښه و زه هم درسره ملگری کیږم.

\*\*\*\*\*

مسعود کوتی ته ورننوت اوولید ته یی وویل: هغوی بیرته راغلل او وایی چی موږ د پله په شاوخوا کی هیڅ مړی ونه لید. عمر وایی چی که ستاسو اس ته ضرورت وی زما اس درسره بوزی.

: نه اوس هغه ته د زحمت ورکولو ضرورت نشته، خو ته هغه ایسار کړه او عمر ته ووايه چی دلته راشی.

مسعود بیرته ولاړ ولید سلمان ته وویل : ماله تانه ډیر څه پوښتل خو اوس زما  
سمدستی غرناطی ته تگ ضرور دی.  
: اوس به دوهم اس زما په کار راشی.  
: خو ته سمدستی غرناطی ته نشی تلای.  
سلمان وویل : نو دا څه وړ کیدای شی چی زه د غرناطی د سهی احوال نه پرته  
بیرته ستون شم؟

: نه، نه! ته هلته نشی تلای. ماته په لاره سعید ستا کیسه کړی وه، هغه په  
دی خبره ډیر خفه ؤ چی ته غرناطی ته راغلی یی. ځکه خو زما دا مشوره ده چی  
ته همدلته پاتی شی، ان شاء الله زه به ډیر زر بیرته راشم، که زه چیرته غلی شوم  
هم نو زما پیغام به خامخا درته راورسپړی. د سعید د ساتنی لپاره هم ستا دلته  
پاتی کیدل ضروری دی. امکان لری د کوم ناڅاپی خطر څخه د هغه د ایستلو  
لپاره ستا مرستی ته ضرورت پیښ شی، ته تر څه وخته دلته پاتی کیدای شی؟  
سلمان ځواب ورکړ: له نن نه څلیر ورځی وروسته به یوه کښتی په ساحل کی  
چیرته زما انتظار کوی، که په ټاکلی وخت ور ونه رسیدم نو هغه به ولاړه شی او  
بیا به څو ورځی وروسته په بل ځای کی د هغی انتظار کوم. په دی ډول به تر  
راتلونکو دوو میاشتو پوری زما ملگری پر ټاکلیو نیټو د مختلفو ځایونو چکری  
وهی که زه بیا د ډیر وخت لپاره پاتی شوم نو بیا په ساحلی سیموکی هغه کسان  
پیژنم چی څه مرسته راسره کولی شی.

ولید وویل : په عامو حالاتو کی د حامد بن زهره د شهادت څخه وروسته زموږ  
دېمن بنایي د سعید په باب زیات اندیښمن نه وای خو زه ویرېږم چی د حامد بن  
زهره د نورو ملگرو د لټولو لپاره دوی د سعید نیول ضروری ونه بولی. که د دوی  
دا اشتباه وی چی له بهر نه هم کوم مرستندوی ورته رارسیدلی دی نو د سعید  
نیول به ورته د مرگ او ژوند سوال شی، ځکه ته باید زیات پام وکړی.

\*\*\*\*\*

مسعود له عمر سره کوی ته ورننوت، د هغه عمر د څلویښتو کالو په شاوخوا  
کی معلومیده، ولید هغه ته سلمان د حامد بن زهره د یوه دوست په نامه معرفی  
کړ بیا یی د هغه مړی د پنځولو هدایت ورکړ او مسعود ته یی د اس د راوستلو  
ووېل، او چی هغوی بیرته ووتل سلمان وویل : زه داسی احساسوم چی په غرناطه  
کی می خپل کار نیمگری پرېښی ؤ او زه باید هلته ولاړ شم، که ستا له خوا کوم

پیغام راونه رسید امکان لری یوه ورځ ناڅاپه هلته ولاړ شم، زه د دی دعوه نه کوم چی زیات هوښیار یم خو بیا هم زه ستا ملگرو ته دا مشوره ورکوم چی په اوسنی وضعیت کی دی د حامد بن زهره د وژل کیدو خبره پټه وساتی. که اولس راپورته شی نو د قوم له غدرانو څخه دا لری نه ده چی د ځانونو د ژغورنی په خاطر دښمن ته د ښار دروازی خلاصی کړی. تاسو له نننیو غدارانو او بهرنیو دښمنانو سره د ټکر نه وړاندی دومره فرصت خامخا باید ترلاسه کړی چی غرنی قبایل له ځان سره ملگری کړی. له هغی وروسته د حامد بن زهره له قاتلانو څخه هر وخت کسات اخستل کیدای شی.

ولید وویل: تاسو ډاډه اوسی موږ ته معلومه ده چی دښمن به زموږ له هری غلطی نه د گټی پورته کولو هڅه وکړی. اوس وخت په ذهنی کشمکش کی د حکومت د ښکیلولو لپاره غوره لاره دا ده چی موږ له خپل لوری هیڅ ونه وایو، له ما پرته یوازی دوه کسان دی چی د دغی دردوونکی پیښی په باب خبر دی یو سعید چی ټپی ډی او غرناطی ته نشی تلای او دوهم سړی زما د مخه په هیڅ صورت هم غرناطی ته نشی تلای او که ولاړشی هم هغه ډیر باتدبیره او هوښیار دی، زه به یوازی څو اعتمادی ملگرو ته د دی پیښی په باب ووايم، یوی بودی خدمتگاری له دروازی وروکتل ویی ویل: صیب! بدریه وایی چی اوس له میلمه سره دننه راشی.

دوی دواړه له کوتی نه ووتل.

\*\*\*\*\*

لږ ځنډ وروسته دوی د کور دننه یوی پراخی کوتی ته ننوتل، سعید سترگی پټی په بستره پروت ؤ او په څیره یی آرامی او سکون غوړیدلی ؤ، داسی معلومیده چی هغه په درانه خوب ویده دی. سلمان ور وړاندی شو او پر تندی یی لاس کیښود ناڅاپه د بلی کوتی څخه یو ښځینه غږ اوچت شو:

تاسو به تر لږ ځنډه له زخمی سره خبری نشی کولی، تر اوسه د دوااغیزه ده پری، سلمان مخ ور وړاوه او سترگی یی په یوه ښایسته، با وقاره او جدی څیره ولگیدی.

ولید هغی ته وویل: بدری! دی سلمان دی، او ده چی څه کیسه وکړه داسی ښکاری چی جامد بن زهره شهید شوی وی. او قاتلاتو پر ده سر بیرته زموږ د څلورو نورو ملگرو مړی هم په ویاله کی غورځولی دی. زه اوس سمدستی

غرناطی ته تلل غواړم، دی به د سعید د ساتنې لپاره ستاسو سره پاتې وي، که تاسو ته د سعید د ساتنې په باب څه اندېښنه پيدا شوه نو له دې ځايه پېلار جان پسي څوک واستوي.

بدریې ځواب ورکړ: که د وژونکي غشي په زهرو ککړ نه وي نو هغه ته د زحمت ورکولو ضرورت نشته، خو چې ته کله کور ته ورسیدی څو ضروري دواگانې راواستوه، ته يوه دقیقه تم شه زه به د ماما جان په نامه يو ليک درته وليکم امکان لري هغه کومه غوره مشوره راکړي.

ولید وويل: زما کورته تگ د غرناطی په حالاتو پوري اړه لري، امکان لري زه تر څه وخته پوري غلي شم، په هر صورت زه دا هڅه کوم چې ستا رقعې پلار جان ته ورسېږي.

: زه اوس راځم.

بدریه زر بلی کوتی ته ولاړه، سلمان ولید ته وويل: که د دواگانو د را استولو لپاره بل بندويست ونشو نو جعفر پيدا کړه او دلته يې راواستوه، تاسو نېغ سرای ته ورشي، اميد دی چې هلته يې پيدا کړي، او هغه دريم تن چې د سعید لپاره يې د لیوانو د ډلې پام ځان ته ورو اړاوه چې په خیریت در ورسېږي زما سلام ورته ووايه، او زما له لوري دا پیغام ورورسوه چې که ماته بیا غرناطی ته د راتلو زمینه برابره شوه نو تر ټولو لویه آرزو به می دا وي چې هغه يو نظر ووينم.

ولید ځواب ورکړ: زما باور دی چې کله زه هغه ته ستا په اړه یادونه وکړم نو هغه به هم ستا لیدو ته ډیر ناکارار شي.

د جگړې د بیا پیلیدو په صورت کې به زموږ تر ټولو رومي ضرورت دا وي چې د ترکانو او افریقایانو سره د اړیکو لپاره باید يو تجربه کار منصبدار ور واستوو اوزه دا احساسوم چې دغه سړی چې ته يې دريم کس بولی د دی کار لپاره ډیر مناسب دی، ځکه خو دا له امکان نه لري نه ده چې هغه کله ناځاپه درته راشي او درته ووايي چې زه له تاسره ځم.

: زه به د داسې سړي په ملگری سفر د ځان لپاره ویاړ وېولم.

بدریه د څنگ له کوتې نه راغله او يو کاغذ يې ولید ته په لاس کې ورکړ.

ولید سمدستی سلمان ته لاس ورکړ او خدای پامانی يې واخستله له کوتې

ووت

\*\*\*\*\*

بدری کرسی راکش کړه نغری ته نژدی یی مخامخ کړه او ویی ویل: وبخښی!  
زما دی ته پام نه ؤ چی ته په باران کی لونډ شوی یی، دلته کښینی زه د نورو  
جامو بندوست درته کوم.

سلمان د اور خواته ور وښویده ویی ویل: نه! تاسو کینی اوس زما ساره نه  
کیږی او جامی به می هم ډیری زر وچی شی.  
بدری د سعید نبض وکوت او بیا له سلمان نه دوه گامه لری په یوه کرسی  
کیناسته ویی ویل:

ولید ویل چی ته د ترکانو له سمندری ځواک سره یی، زه در څخه د حامد بن  
زهره د بندی کیدو او ژغورل کیدو کیسه اوریدل غواړم، آیا هغه وخت یی هغه  
نیولی ؤ. چی له اندلس څخه روان شوی ؤ؟

: نه! هغه د مراکش تر څنډو پوری رسیدلی ؤ. له هغه ځایه یوه بهری مانو تر  
قسطنطنیې د رسولو ذمه ورته وهلی وه، خو په لاره کی د مالتا دوو جنگی بیړیو  
حمله پری کړی وه او کومو مسافرو چی له اور اخستی کښتی څخه په اوبو کی  
ځانونه غورځولی وو هغوی یی نیولی وو او مالتا ته یی رسولی وو. څو اونی د  
حامد بن زهره په اړه دوی ته هیڅ معلومات نه ؤ، خو وروستیو پیښو وښودله چی  
په اندلس کی د هغه دښمنان غافل نه وو، یوه ورځ یی هغوی بندیان د فردیناند  
سفیر ته ور وستلی وواو څو ساعته وروسته حامد بن زهره د هسپانیې یوی جنگی  
بیړی ته وروستل شوی ؤ.

په همغو ورځو کی د تونس او صقلیه ترمنځ د ترکانو دوو کښتیو گزمی کولی،  
هغوی یو ماښام د هسپانیې د بیړیو څرک ولید او راتلونکی سهار وختی هغه د  
دوو لوریو څخه تر ډزو لاندی ؤ. په لومړی گولی بادبان را ولوید، دښمن ته له  
تسلیمی او ډویدو پرته بله لاره نه وه، ځکه خو یی په څو دقیقو کی سپینه جنده  
اوچته کړه، تاته د دی تفصیل ضرورت نشته، حامد بن زهره په داسی حالت کی  
بلی کښتی ته ولیږدیده چی سخته تبه یی وه، هغه تر دوو ورځو پوری بی سده ؤ.

دریمه ورځ چی په هوښ راغی لومړنۍ پوښتنه یی د غرناطی په باب وه، او چی  
چا ځواب ورکړ چی هلته اوریند شوی دی نو په زوره زوره یی چیغی کړی: نه! نه!  
ته دروغ وایی، داسی هیڅکله نشی کیدای. ته موسی بن ابی غسان نه پیژنی، له  
دی وروسته هغه بیا بی سده شو. بله ورځ چی را په خود شو لومړنۍ غوښتنه یی  
دا وه چی د هسپانوی بیړی د کپتان توره بیرته ور وسپاری او دا ډاډ ورکړی چی

له هغه سره به د يوه شريف دښمن په حيث چلند وشي. د دې سبب دا و چي كله پر دوي حمله وشوه نو د بيړي د نوروافسرانو پردي پريكړه اتفاق ؤ چي حامد بن زهره سمدستي ووژني، خو كپتان ډير په سختي دا تجويز رد كړي ؤ.

بديري وپوښتل: ته په دې وخت كي د حامد بن زهره سره وي؟  
: نه! زموږ ملگري له جگړي وروسته بيل شول زه د هغي بيړي كپتان وم چي پر هسپانوي كښتي يي ډزي وكړي، حامد بن زهره يي وروسته زما بيړي ته راوست.

زموږ د سمندري ځواك يوه برخه له يونان څخه د افريقا څنډو ته لېږدول كېده، او امير البحر كمال رئيس ترابلس ته نژدې لنگر اچولي ؤ.

د غرناطي د وضعي په باب چي موږ د حامد بن زهره انديښنه وليده نو موږ د دې اړتيا احساس كړه چي سمدستي يي امير البحر ته ورولو.

د سمندري قواو امير د هغه ډير تود هركلي وكړ، او دا مشوره يي وركړه چي بي له ځنډه بېرته ولاړ شه او د دښمن له ولكي د غرناطي د ژغورلو هڅي وكړه، كه د غرناطي اهل ولسي كيښودي نو سلطان ته به ستا ورتلل بي گټي وي موږ به په هغه صورت كي د غرناطي مرسته وكړاي بشو چي ستاسو دننه مورچل مزبوت وي.

د حامد بن زهره د ډاډ لپاره امير البحر دا ژمنه وكړه چي دې به پخپله سلطان ته د غرناطي خبره كوي. بيا يي اندلس ته د هغه د رارسولو ذمه واري ماته وسپارله. د افريقا د سمندري ځواكونو څو تنه مانوگان چي د ترکانو حليفان وو زموږ د سمندري قواو له امير سره د ليدو لپاره راغلي وو هغوي زما د بيړي د دفاع ذمه واري واخستله او خپلي كښتي يي راسره رواني كړي.

د اندلس د څنډونه څو ميله لري د دښمن دوو بيړيو گزمي كولي، هغوي په موږ پسې راغلي، ماښام لمړ لويډوته دوه ساعته پاتي وو موږ د ټكر نه د ژغورني په خاطر د ساحل پرځاي د لويديځ لاره ونيوه او ترماښامه د هغوي ترمخې زغليدو له هغي وروسته مو له تياري نه گټه واخسته او له خپلو ملگرو سره مي تر مشوري وروسته خپله بيړي څنډي ته نژدې د دوو كمرونو ترمنځ يوه تنگ خليج ته يوړه.

زموږ يوه كښتي له ساحل نه لږ لري ودرېده او دوهمي كښتي دوه ميله وړاندي د دښمن په يوه چوني حمله وكړه د دې نتيجه دا شوه چي د دښمن بيړي چي په عامو حالاتو كي بايد ډير په احتياط وړاندي راغلي وای ډيري گړندي وړاندي

راغلی او له څنډ وروسته خلیج ته مخامخ زما د توپونو تر برید لاندې راغلی چی  
د سترگو په رپ کی یی تختی په هوا کې څرخیدې او په هغه پسی بلی بیری  
خلاص سمندر لوری ته د تیښتی هڅه وکړه خو هغه چی لاره بدلوله زموږ د بلی  
کښتی تر برید لاندې راغله

بیا موږ هم له خلیج څخه ور ووتلو او پر هغی مو برید وکړ چی تر څو دقیقو  
زیات یی د دواړو بیړیو د برید تاب رانه وړ چی له دی پینځی وروسته شاوخوا یو  
ځای هم د حامد بن زهره د پلي کولو لپاره مناسب نه و.  
موږ له ساحل څخه لری د درمی کښتی د راتلو انتظار وکړ او له هغی وروسته  
بیا دا پریکړه وشوه چی هغه باید ختیځ لوری ته هغه ځای باید پلي شی چی پخوا  
مو غوره کړی و.

ماته امیر البحر دا امر کړی و چی د حامد بن زهره د امنیت له پوره او ډاډمن  
بندوبست پرته بیرته راستون نه شم، او که ضرورت و تر وروستی منزله باید ورسره  
ولاړ شم.

حامد بن زهره چی د کومې غرنې قبیلې د مرستی په تمه و هغه له ساحل څخه  
پنځه میله لری وه، که د دښمن له کښتیو سره مو تکر نه وای راغلی نو ما به هغه  
په شپه شپه کی هغه ځای ته رسولی و او بیرته به ترې راستون شوی وم او زما  
ملگرو دومره زما انتظار کولی شوای خو اوس داسی امکان نه و، سهار کیدونکی  
و او زموږ کښتی د ورځی له مخی ساحل ته نژدی د جگړی خطر نشوای قبلولی.  
ځکه خو ما خپل ملگری رخصت کړل او خپل مرستیال ته می امر وکړ چی هغه  
هم خپله کښتی بوزی، حامد بن زهره تر اوسه د پلي تلو توان نه درلود او په غرنی  
سخته لاره په وار وار ماته دا مجبوری وه چی هغه تر لاسه ونیسم. له لمر ختو سره  
مو د څو کډوالو جونگری ولیدی ما له هغوی نه د حامد بن زهره د سپارلی په  
خاطر یو اس واخست او بیا موږ د بهر شپنو او کروند گرو کلی ته ورسیدو.

د دی کلی مشر په غرناطه کی د حامد بن زهره شاگرد پاتی شوی و، هغوی  
زموږ ډیر تود هرکلی وکړ، او پردی یی ټینگار کاوه چی ورسره پاتی شو، خو  
حامد یوه شیبه وخت تیروولو ته تیار نه و، هغه وویل چی موږ ډوډی وخورو بیا به  
روانیږو او زما ملگری ته د یوه اس بندوبست وکړی، زموږ کړر به ماته یو ډیر  
غوره اس راکړ ویی ویل چی دا زما له لوری سوغات ومنی له هغه وروسته پاتی  
سفر په آرامی تیر شو.

دوی ورځی وروسته چی حامد بن زهره کور ته ورسید زما مسئولیت ختم شو، خو هغه ناڅاپی غرناطی ته د تلو پریکړه وکړه او ماته یی امر وکړ چی د ده تر راتگ پوری یی انتظار وکړم، خو بیا داسی حالات رامنځی ته شول چی زه هم په هغه پسی غرناطی ته ورغلم.

بدری له لږ فکر وروسته وویل : که غدارانو ته دا معلومه شی چی د حامد بن زهره یو ملگری د ترکانو د سمندری قواو څخه دی نو زر تر زره به دښمن ته دا حال وویي او بیا به د سمندر څنډی ته ستا د تلو لاری بندی کړی. که تاسو د سعید په خاطر پاتی شوی یاست نو زه ډاډدرکوم چی د ده لپاره څو یوه شیبه هم مه ایسارېږی.

سلمان ځواب ورکړ: ماته معلومه ده چی په موجوده حالت کی هیڅوک هم له سعید سره مرسته نشی کولی، خو اوس د بیرته ستنیدو څخه وړاندی باید د غرناطی وضعه معلومه کړم، که تر سبا پوری د ولید څه درک رامنځته نه شو نو زه به پخپله هلته د تلو خطر قبولم. حامد بن زهره د دی لپاره زه ایسار کړی وم چی ښایي په غرناطه کی له خپلو دوستانو سره تر مشورې وروسته امیر البحر ته د څه پیغام استولو ضرورت شی.

\*\*\*\*\*

بدری په ډیر غور د سلمان خبری اوریدلی، او سلمان داسی احساسوله چی ورو ورو بی د زړه بوخ لري کیږي، لږ ځنډ د مخه چی هغه لومړی ځل دی کوتی ته راغی نو یوازی د یوی شیبی لپاره یی بدری ته وکتل خو وروسته یی بیا دا حالت و چی په بی پروایی کی به یی هم هغی ته وکتل نو له حیا څخه به یی سترگی ښکته واچولی. بیا یی ناڅاپه دا په ذهن کی ور وگرځیدل چی لکه چی تر ضرورت زیاتی خبری کوی او هغه بیا چوپ شو.

بدری له څو شیبو چوپتیا وروسته وویل : ماته داسی ښکاری چی ته زموږ د وطن سړی یی بهرنی سړی ته زموږ د سمندر غاری دومره نه دی معلومی.

سلمان ځواب ورکړ: زه د المری په یوه عربی کورنی کی زیږیدلی یم، مور می بریري وه خو دا یوه اوږده کیسه ده.

: که ته ستومانه نه وی نو زه همدا اوږده کیسه اوریدل غواړم.

د بدری پر تینگار سلمان خپله کیسه پیل کړه:

بیرې چلول او سوداگری زموږ کورنی کسب ؤ، زما د پلار څلور شخصی بیرې

وی، هغه المری او مالقی نه علاوه په مراکش او الجزایر کی هم د سوداگری مرکزونه جوړ کړی وو او زیاتره به د کوره بهر و، چی زما عمر د شپږو کالو شو مور می وفات شوه، زه می بابا خپل کورته بوتلم، پلار جان می دوی میاشتی وروسته راغی او زه بی له ځانه سره مالقی ته بوتلم هلته ما لومړنی زده کړی ترسره کړی، د پلار جان می تر ټولو لویه هبله دا وه چی زه یو بریالی ماهر شم، د دی لپاره چی ما وروزی هغه به کله کله له ځانه سره بیولم. دوه کاله وروسته هغه په یوه اوږده سفر ووت او زه د ده په غیاب کی سخت ناروغ شوم، چی بیرته راستون شو هغه له ځانه سره دا پریکړه وکړه چی ما تل له ځانه سره وگرځوی! له دی وروسته زما کور د هغه کښتی وه، زما د ښوونی لپاره یی یو داسی استاد راته ونيو چی په کښتی کی به راسره په سفر روان و.

د یو نیم کال په موده کی د المری او مالقی په منع کی موږ څو ځله چکر وواهه. کله چی ترکانو پر ایتالیا بریدونه پیل کړل نو د نورو ترکی مانوگانو په شان زما پلار جان هم د ترکانو د رضاکارانو په ډله کی شامل شو، دا ځل زه هغه په کور کی پرېښودم، څو میاشتی وروسته چی هغه بیرته راستون شو نو سلطان ابو الحسن هغه د مالقی د سمندری زده کړو د ښوونځی ناظم وټاکه، زه یو کال نور هم له هغه سره وم، بیا یی زه د کښتی چلولو د اعلیٰ تعلیم لپاره قسطنطنیې ته واستولم، د جگړی په موده کی ما واوریدل چی دی د سمندری قواو د امیر مرستیال ټاکل شوی دی.

ښه نو ته د نائب امیر البحر ابراهیم زوی یی؟  
بلریی وپوښتل.

: هوکی! د جگړی په موده کی ما له ماما څخه واوریدلی چی بابا می وفات شوی دی او کورنی یی الجیریا ته هجرت کړی دی. شپږ میاشتی وروسته یی دوهم پیغام دا و چی پلار جان می هم په یوه تونده سمندری جگړه کی شهید شوی دی، له هغه وروسته زما اړیکی له اندلس سره غوڅی شوی.

کمال رئیس چی اوس د روم په سمندرگی کی د ترکی سمندری قواو امیر دی زما د پلار له هغه وخت دوستانو څخه دی چی دواړو د «ترانتو» (د ایتالیې مهمه سمندری قرارگاه وه چی ترکانو ونيوله) په جگړه کی برخه درلوده.

هغه به چی کله قسطنطنیې ته راغی نو زما پوښتنه به یی خامخا کوله، د پلار جان د وفات نه وروسته هغه زما پالنه په غاړه واخستله. کله چی زه له تعلیم نه

فارغ شوم په خپله شخصي عمله کي يي شامل کړم او دوه کاله وروسته ماته د بوي جنگي بېړۍ کپتاني وسپارل شوه.

سلمان چي تردې ځايه خبره راوړسوله چوپ شو، د بدرې په ذهن کي زياتي پوښتنې را پيدا شوې، ناڅاپه سعيد د هغوي پام وړ واړاوه، هغه د بيهوشي په حالت کي له ورو ورو گيرويو سره عاتکي ته ناري وهلي، هغوي دواړه په بېره جگ شول او د سعيد د بستري خواته ورغلل، بدرې د هغه په نبضونو لاس کېښود او سلمان ته يي وکتل، سعيد د ناکراري په حالت کي څو ځلي اړخ په اړخ واوښت او بيا چوپ شو، بدرې د هغه له تندي څخه خولي پاکي کړي سلمان ته يي وويل:

: دې به تر ډيره وخته په هوښ رانشي، که تاسو لږ ځنډ دلته کېښي نو زه له تا څخه نوري ډيري پوښتنې لرم.

سلمان پر کرسی کيناست وي ويل: که ستا اعتراض نه وي نو زه به د سعيد تر بيداري پوري له دې ځايه لري کيدل خوښ نه کړم.

بدرېه او سلمان دواړه په خپلو خپلو ځايونو کيناستل او بدرې وويل: وليد ويل چي تاسو د غدارانو له دسيسو څخه د حامد بن زهره د خبرولو لپاره غرناطي ته تللي وي: خو تاته دا څنگه معلومه شوه چي د هغه پر خلاف دسيسې روانې وي؟

سلمان ځواب ورکړ: د سعيد د کلي يوه نجلۍ ده، هغه سهار وختي د دوي کره راغله هغې ماته وويل چي د قوم غداران د حامد بن زهره په لټه کي دي، دا يوه غميزه وه چي د وليد او د هغه د ملگرو په رامخې ته کيدو زه حامد بن زهره ته وروڼه رسيداي شواي، هغوي زه په يوه کوټه کي بندي کړي وم.

بدرې وپوښتل: د کلي يوي نجلۍ ته څه ډول معلومه شوه چي غداران د هغه په لټه کي دي! تاته معلومه ده هغه څوک وه.

: د هغې نوم عاتکه دي، هغې دا انديښنه ښکاره کړه چي تره يي له خاينانو سره لاس يو کړي دي.

د بدرې په نور ټينگار سلمان خپله پاتي کيسه واوروله.

په پای کي هغې ورته وويل: سعيد د بي خودي په حالت کي هم دوه ځله عاتکي ته غږ وکړ، که تر سهاره دده حالت همدغسې ؤ نو ښايي همغه ورته راوړلو. خو که د هغې کاکا له خاينانو سره ملگري شوي وي نو دې ته به له کوره

وتل آسان نه وی.

سلمان وویل: که د سعید د اوسنی حالت په نظر کی نیولو سره یی دلته د راوستلو اړتیا احساسوی نو موږ باید وخت تیر نه کړو، تر یو دوو ورځو پورې به په شاوخوا ټوله سیمه کی د حکومت څری خپاره شی.

: د حکومت جاسوسان دی کور ته د ننوتلو جرئت نشی کولی، او هغوی ته دا معلومیدای هم نشی چی سعید ټپې دی. غرناطی ته سمدستی د ولید د تلو مقصد هم همدغه دی چی د غدارانو پام د دی سیمې پرځای غرناطی ته ور واوړی.

سلمان وویل: که تاسو اجازه راکړی نو زه همدا اوس هلته تلو ته تیار یم.

: نه ته اوس نشی تلای، امکان لری تر سهاره د ټپې حالت بڼه شی او موږ هغه نجلۍ ته د پریشانی پرځای کوم بڼه پیغام ورکړو.

دواړه لږ ځنډ چوپ شول بیا بدری وویل:

پرون زما لور ډیره خوبه وه، هغی چی ته ولیدی ماته یی پیغام راکړ چی یو مجاهد غرناطی ته تللی او چی بیرته راستون شی زموږ میلمه به شی. هغه ستا تر راتلو د مخه ویده شوی وه، که نه نو تر سهاره به یی خبری در سره کولی.

اسما پر دی اصرار کاوه چی زه یی میلمه شم. او ما هسی د دی د زړه ساتلو په خاطر کومه وعده کړی وه اوس یی په داسی حالاتو کی پوره کوم چی ماته یو وروونکی خوب ښکاری.

بدری وویل: تاته معلومه ده چی زه د سعید په څیر ستا په باب هم زیاته اندیښمنه یم. که غدارانو ته دا معلومه شوه چی له حامد بن زهره سره کوم ترکی یا بریر ملگری هم و نو ستا په نیولو او دښمن ته په سپارلو به هم دریغه ونه کړی. که له تلو نه وړاندی دی د غرناطی له ځینو مشرانو سره لیدل ضروری نه وای نو ما به دا مشوره درکوله چی همدا اوس روان شه.

اوس په دی کور کی هم باید چاته دا څرگنده نه شی چی ستا له ترکانو سره څه اړیکی شته، که څوک پوښتنه وکړی نو ته ورته ووايه چی له «اندراش» نه راغلی یی او زما د میره د عمه زوی یی، زما د خاوند نوم عبدالجبار ؤ.

سلمان وویل: کله چی زه د قسطنطنیې د سمندری قواو د ښوونځی زده کوونکی وم زیاتره به می دا خوب لیده چی زه د یوی جنگی بیړۍ قوماندان یم او د اندلس پر څنډه د دښمن پر کومه کلا ډزی کوم، خو اوس داسی احساسوم چی

تقدیر ناڅاپه پر داسی لاره برابر کړی یم چی بالکل راته نویی ده، زه د داسی کار لپاره مناسب نه وم، د دی لپاره زیات هوښیار سړی ته اړتیا وه په هر صورت زه به دا هڅه وکړم چی دلته زما له پاتی کیدو سره د غرناطی خپلواکی غوښتونکو ته څه گټه ونه رسیږی نو کوم تاوان هم ور ونه رسیږی.

بدربی وویل : ستا له راتلو څخه لږ وړاندی ولید ویل چی د حامد بن زهره وینی بهوونکو پر موږ د الله د رحمت دروازی بندی کړی دی په غرناطه کی د هغه وینا د دی اولس د ضمیر وروستی کریغه ده چی له کلونو راسی د مرگونو او ورانیو توپان ته ناری وهی. اوس به موږ ته د سلامتی لاره څوک راوښی، بیا چی کله هغه وویل چی ته د ترکانو له سمندری پوځ سره اړیکی لری نو ما ناڅاپه احساس کړه چی موږ یوازی نه یو، زه د غرناطی د اولس په اړه مایوسه کیدای شم خو له ترکانو څخه باید مایوسه نشو.

زه د محمد فاتح د میراث خواره لمن نیولی او ورته ویلی شم چی اوس زما د عزت او آزادی ساتونکی ته یی، اوس که ته د ترکانو د سمندری قواوو امیر را استولی وی نو دا د دی ثبوت دی چی هغوی له موږ څخه غافل نه دی. سلمان وویل : کاشکی ما د ترکانو لخوا د څه اعلان اختیار درلودای.

له امیر البحر کمال رئیس سره دا اندیښنه وه چی اوربند د وسلی ایښودلو مقدمه نه شی. هغه پر دی خبری امیدوار ؤ چی که حامد بن زهره د هغوی حوصلی را اوچتی کړی نو ترکان به د دوی د جگړو چوپ نندارچیان نه وی، اوس موږ باید دا دعا وکړو چی د غرناطی اولس له وخت څخه وړاندی د ځان وژنی پرېکړه ونکړی. تاسو دعا وکړی چی حامد بن زهره د خلکو په زړونو کی کومی ولولی راپارولی هغه سړی نشی.

ناڅاپه د بدربی پر څیره د مایوسی سیوری خپور شو ویی ویل: کله چی د اولس مشران د نفاق او بی لاری لاره غوره کړی او کله چی فاسق او بد چاری خلک د اولس د تقدیر د پرېکړو واکمن شی نو اولس به څه وکړای شی؟ له ما سره د هغوی په اړه هم څه ښه گومان نشته، هغوی پر حامد بن زهره د دی لپاره نه وو راټول شوی چی زړونه یی د ژوند له ولولو او د آزادی له جذبو ډک وو، بلکی د پسونو درمی غوندی د مرگ له ویری د لږ وخت لپاره پر هغه راټول وو.

اوس چی هغوی دا واورى چی د آزادی په لاره د وینو ډیوی بلوونکی به بیا

درته رانشی، نو په دوی کی به زیاتره پردی ډاډه شی چی له نورو قربانیو ورکولو څخه وژغورل شول. زه تا مایوسه کول به غواړم خو کاشکی ما د غرناطی د اولس په اړه غوره نظر درکولی شواي. ما په شپاړس کلنۍ کې د غرناطی د آزادی په جگړه کی برخه اخستل پیل کړل، په ډیرو جگړو کی می د تپیانو پر تپونو پټی ایښی دی، ما هغه غازیان لیدلی دي چی ارادی یی د فتحی او بری ضمانت بلل کیدی، چی غږ به یی وزو واورید له زمریانو سره د مقابلی حوصله ورسره پیدا کیده، زما د ژوند ملگری د هغوی له ډلی څخه یو ؤ. هغه د دی کلی مشر ؤ او له موسی بن ابی غسان سره یی په ډیرو جگړو کی برخه اخستی وه. د هغه پر بدن « ۱۱ » تپونه وو، هغه له هغو زرگونو غازیانو څخه یو ؤ چی دښمن به یی د نامه په اوریدو په لږزه شو، که هغه مهال چا دا ویلی وای چی د دی غیرتی غازیانو د قربانی او اخلاص سره سره به یوه ورځ زموږ دغه لویی سوبی په ماتو بدلی شی نوزده او زما په څیر د اندلس هره لور به د هغه د مخ د شکولو لپاره تیاره وه، خو موږ ته خپل غداران بهی اهلسته واکمن او دسیسه کوونکی امیران تر بهرنی دښمن زیات خطرناک ثابت شول او نن دا حالت دی چی د اولس با نفوذه طبقه د غلامی درس ورکوونکو پر ځای د جهاد لارښوونکی خپل دښمنان بولی، زه ویرېږم چی که د حامد بن زهره د شهادت خبر مشهور شی د اولس حوصلی به ماتی شی او غداران به پر دی خوښی کوی چی د جگړی له مصیبت څخه د تل لپاره خلاص شول، هغوی له دښمن سره د آزادی په معامله کی خپل کښتونه، کورونه، او شتمنی ژغورلی دی.

هغوی به د حامد بن زهره په اړه خلك داسی پوهوی چی هغه یو شر خوښوونکی او باغی ؤ او د خپل غرور په خاطر یی غوښتل اولس د بربادی په لاره رهی کړی. سلمان وویل: ماته ستا له نوکرانو څخه معلومه شوه چی ته دی خپل ویجاړ کور ته څو شپی وړاندی راستنه شوی یی، ایا په دغسی گډو وډو حالاتو کی دا غوره نه وه چی ته له دی ځایه لری پاتی وای؟

بدری ځواب ورکړ: زه هغه وخت له دی ځایه تللی وم چی دلته د ماشومانو او ښځو پاتی کیدل ممکن نه وو، که یوازی د ځان ژغورنی مسئله وای نو زه به په هر صورت له خپل میړه سره پاتی وای خو په دی کور کی تر څلوېښت تنو زیات زخمیان پراته وو، په غرناطه کاختی وه او ټول روغتونونه له ناروغانو ډک وو، کله چی زما خاوند ماته له زخمیانو سره د تلو امر وکړ نو انکار می ونکړای شو، هغه

وعدۀ وکړه چی کله د دی کلی دفاع نا ممکنه شی نو له پاتی خلکو سره به زه هم ځان در رسوم، خو زما زړه هغه وخت هم دا گواهی راکوله چی دا زموږ وروستی دیدن دی، موږ «اندراش» ته نژدی پناه یووړه، هلته زما د میړه د ماما کورنی اوسیدلی.

کله چی پر کلی دښمن قبضه وکړه څو تنه کډوال هلته راغلل هغوی راته وویل چی زما میړه شهید شوی دی، هغه یی د کور شاته بڼخ کړی دی. د اوربند نه وروسته زموږ په مخکی دوی لاری وی، یوه دا چی اندلس د تل لپاره پرېږدو او مراکش، الجیریا، او یا تونس ته ولاړ شو، دوهمه دا چی موږ له هغو لکونو انسانانو سره پاتی شو چی د دی خاوری نه بهر ځان ته د راتلونکی تصور نشی کولی، زه له هغو یتیمانو او کونډو سره اوسیدل غواړم چی ورور، خاوند او یا پلار یی زما له میړه سره یوځای شهیدان شوی دی. هغوی تر لږ ځنډه نور هم خبری سره کولی بالاخره بدری وویل: ویخنې ستا سره په خبرو کی زما د وخت تیریدو ته پام نه شو ستا خوب ته ضرورت دی.

سلمان ځواب ورکړ: ته زما غم مه کوه، زه له خوب نه د سعید په خدمت کی زیات آرام احساسوم.

: د سعید د خدمت لپاره له مانه پرته دوی خدمتگاری نوری هم دلته شته، ته لږ خوب باید وکړی امکان لری تاسو ناڅاپی سفر کولو ته اړ شی.

بدری دا وویل او خدمتگاری ته یی غږ وکړ، خدمتگاره له برنډی څخه کوتی ته ورننوته او له دی سره په بله کوته کی د اسماء غږ اوچت شو.

بدری وویل: لوری زه دلته یم. تر اوسه تر سهاره لا ډیر وخت دی ته آرامه پر خپله بستره پرېوزه زه دا دی درځم.

خو اسماء سترگی مښلی کوتی ته ورننوته څو شیبی یی په خیرانی سلمان ته کتل بیا ناڅاپه ور وړاندی شوه او نژدی ورغله ورته ویی ویل: ته خوبه زخمی نه یی؟

: زه بالکل روغ یم سلمان د هغی پر سر لاس ورکینود

: مامی مور جانی ته وویل چی دی به خامخا راشی دوی راپوری خنډل، ماتوله ورج ستا د راتلو انتظار کاوه، کله چی باران پیل شو نو ومی ویل چی نه به راځی، بیا چی ولید ماما راغی نو ما داسی گڼله چی ته راغلی.

: لوری! د خبرو وخت نه دی، ده ته د خوب ضرورت دی ته هم ولاړه شه ویده شه.

بدری دا وویل او بیا یی یوی خدمتگاری ته وویل: ته دی میلستون ته بوزه. سلمان جگ شو ویی ویل: نه! دی ته د زحمت ورکولو ضرورت نشته. لږ ځنډ وروسته چی دی خپلی کوتی ته ورننوت په نغری کی اور بلیده او مسعود مخامخ ورته ناست ؤ او د ده چپنه یی ورته اړوله، سلمان یی چی ولید جگ شو چپنه یی پر میخ راوځړوله ویی ویل: اوس به دا زر وچه شی، ولید تینگار کاوه چی تاسو باید له میلستون څخه بهر ونه وزی. تاسو څه شی ته ضرورت لری؟ : نه ته ورځه ویده شه.

مسعود څو لرگی نور هم نغری ته وروغوړځول او له کوتی ووت.

## پلار او زوی

دلوی وزیر ابو القاسم په کور کی د هاشم بیوسی او نا چاری هره شېبه په زیاتیدو وه، هغه څو ځلې له محل څخه د وتلو هڅه وکړه خو د پهره دارانو او خدمتگارانو چلن دا ورته معلومه کړه چی دی د یو بندی حیثیت لری. ده هغوی ته بد رد وویل او اخطارونه یی ورکړل تر دی چی په غوسه یی یو خدمتگار پر خپیره پر مخ ووايه، سلطان ابو عبدالله او لوی وزیر ابو القاسم یی وطن پلوری او غداران وبلل خو د محل پهره داران د ده د دی کنځلو او گواښونو څخه بی پروا وو، هغوی ظاهراً له ده سره په ډیر درناوی چلن کاوه خو د کوتی د دروازی څخه د ایستلیو تورو پهره دارانو لری کولو ته چمتو نه وو.

له پهره دارانو سره د ده د ټولو پوښتنو . یوازی یو ځواب ؤ:

وزیر اعظم دا امر کړی دی چی ته دلته پاتی شی، هغه وفرماییل چی ستا بهر ته وتل ډیر خطرناک دی، ځکه خو به د ده تر راتگه ته همدلته وی، اوس که ته بهر ته ولاړی او په لاره کی څه پېښه درته وشي نو هغه به زموږ څرمنی ویاسی، موږ ته دا امر شوی چی تاته څه تکلیف نه وی خو دا لارښونه راته شوی ده چی تاسو که بهر ته د وتلو هڅه وکړی نو له نیولو څخه به دی ډډه نه کوو.

هاشم د ابو القاسم د کور د ډوډی له خوړلو څخه انکار وکړ، ماسپښین یی د یخنی په پلمه وغوښتل چی بهر لمر ته کښی، وسله والو کسانو انگر ته بوتلو، نژدی یو ساعت هغه سترگی پټی کړی او لمر ته بی سده ناست ؤ، بیا ناڅاپه جگ شو او د حویلی د غولی په لوری وړاندی ولاړ، خو لا له دروازی څخه پنځوس گامه لری ؤ چی پهره دارانو ور منډه کړه راویی نیو او په زور یی د یوه کونج په کوټه کی بند کړ، اوس هغه د یوه وږی ځناور په څیر په کوټه کی قده واهه.

هاشم پردی پوهیدلو ته نا کرار ؤ چی په غرناطه کی څه پېښیری. هغه به چی د

چا د تگ او یا راتگ په وخت کې د پښو ترپهار واورید و غږ به یې کړ خو هغوی له ده څخه بې پروا شوی وو.  
بالاخره له ډیر غم او غوسې څخه بې سیکه پر بستره وروغورځید.

\*\*\*\*

د شپې یوه برخه تیره وه چې د کوتی دروازه خلاصه شوه، یو افسر او دوه خدمتگاران ورننوتل، یوه نوکر د مشال له لمبې څخه د کوتی ډیوه بله کړه، هاشم په هیله منه لهجه ورته وویل: د خدای «ج» لپاره ماته ووايه چې تر څه وخته به ستاسو بندی وم. په ښار کې څه تیرېږي او ابو القاسم چیرته دی؟  
افسر ځواب ورکړ: په ښار کې بد امنی ده بلکې د بغاوت خطر دی، او لوی وزیر خپل دوستان له دې هنگامې څخه لری ساتل غواړي، ته اندېښنه مه کوه، زموږ باور دی چې د ښار وضعه به ډیر زر ښه شي، اوس که ستا اجازه وي نو ډوډی به درته راوړي!

هاشم په غوسه ورته وویل: آیا دا نشي کیدای چې ماته زهر تیار کړي!  
ویڅښي! موږ د دی سوال ځواب نشو درکولی، افسر د بیرته گرځیدو په حال کې ځواب ورکړ.

هاشم چیغې کړې: د خدای «ج» لپاره ودرېږه!  
هغه ودرید هاشم ته یې راوکتل.

هاشم له لږ ځنډ وروسته وویل: د حامد بن زهره په باب پوښتنه کوم، آیا ابو القاسم د هغه د نیولو او یا وژلو امر کړی دی؟

افسر ځواب ورکړ: لوی وزیر ته د هغه په باب د څه امر کولو اړتیا نشته، د هغه معامله د غرناطی د هغو لکونو انسانانو سره ده چې امن غواړي او له هغه نه ځان ژغورل د دغو خلکو لومړنی فرض دی چې وروڼه، پلرونه او زامن یې له دښمن سره دي. زما زوی هم د هغوی په ډله کې دی او اوریدلی می دی چې ستا هم دوه زامن په یرغلو کې تللي دي! ماته دا هم معلومه ده چې تا د هغه له شر څخه د غرناطی د ژغورلو ذمه واری منلی وه.

هاشم د درد په حالت کې چیغې کړې: زه ځان له دې شرمناکې دسیسې څخه لری ساتل غواړم، زه له کومې بدې څخه د ځنگ کولو او له کومې گناه د توبې او یا د کومې غلطې لاری پرځای د سهې لاری غوره کولو حق لرم او ابو القاسم ما له دی حق څخه نشي محرومولی.

: که ستا په گومان سهی لاره دا وی چی غرناطه یو ځل بیا د جگړې په اور کی ښکیل کړی نو زموږ لومړنی او لویه ذمه واری به دا وی چی د غرناطی اولس د داسی سړی له شره وژغورو چی په خبرو بی ستا په څیر هوښیار خلک هم تر اغیزی لاندی راغلی، زه درسره وعده کوم چی د حامد بن زهره جادو به ډیر زر مات شی.

دا بی وویل او افسر له کوتی نه ووت، هاشم تر ډیره بی حرکت ولاړ ؤ، د هغه په ذهن کی ډیر خیالونه راگرځیدل.

\*\*\*\*\*

هاشم د غرناطی د پاچاهی له راتلونکی نه تر مایوسی وروسته له ابو القاسم سره مرسته کړی وه، او د خپل ضمیر د ډاډ لپاره تر ټولو لوی دلیل دا ؤ چی حامد بن زهره یا د کومی پیښی قربانی شوی دی یا د غرناطی له وضعی او بهرنی ملاتړ څخه دومره مایوس شوی چی بیرته راتگ نه خوښوی، خو تیره شپه له هغه سره د ناڅاپی لیدو ورسته بی په زړه کی د امیدونو مېړواندی ډیوی بیا بلی شوی. حامد بن زهره ویلی وو چی که د غرناطی اولس څو میاشتی نور هم دښمن له ښاره بهر ایسار کړی نو ترکان به دوی مایوسه نه کړی، خو که دوی پخپله پر غلامی راضی شول نو له بهر نه به هیڅ ځواک هم د دوی د سیاسی گناهونو د کفاری ادا کولو لپاره را نشی.

کله چی هاشم له غرناطی څخه د حامد بن زهره د ایسارولو لپاره د هغه ځای د خلکو د بی حسی او مایوسی تصویر کاږلو نو د ده پر ذهن دا ویره سپرېده وه چی که هغه د خلکو په پارولو بریالی شی او جگړه بیا ونښلی نو هغه به د فتحی او ماتی څخه بی پروا ورسره ملگری شی، د دی به لومړنی نتیجه دا وی چی کوم کسان فردیناند ته د یرغمل په توگه سپارل شوی دی هغوی به د دښمن د کسات نخبه شی.

د اولاد مینی دی، دی ته مجبور کړ چی ابو القاسم ته راشی خو بیا هم هغه ابو القاسم ته د زاریو په وخت کی هم خپل ضمیر ته پردی ډاډ ورکاوه چی که حامد بن زهره د غرناطی د اولس په غیرت راپارولو کی بریالی شو او زما زامن د دښمن له منگولو راخلاص شول نوزده به دوی د آزادی د بیرغ اوچتونکو په لومړی کتار کی ونیم، د ابو القاسم چلند د هغه په خوبوړی ضمیر د متروکی د گوزار کار وکړ. هغه په وار وار په زړه کی ویل: حامد بن زهره داسی وخت راغی چی اولس

د زهره پيال په سر اړولی ده، کاشکی هغه څو هفتې دمخه راغلی وای، او موږ د قوم له قاتلاتوسره د خپل راتلونکي د تړلو له ذلت څخه ژغورل شوی وای. آيا ماته له حامد بن زهره سره مرگ د ابو عبدالله او ابو القاسم غوندي وطن پلورو سره تر ژوند غوره نه و؟

عمير به خامخا پردی خبره خوښ وی چی د ابو القاسم او ابو عبدالله د خوښی په ترلاسه کولو سره مو کورنی د راتلونکو خطرونو څخه وژغورله، د ددی په سبب به فردیناند موږ د غوره سلوک وړ وبولی، سلمی به هم د خپلو دوو زامنو په ورخوشي کیدو خوښه شی. خو که د حامد بن زهره اندیښنی رښتیا شوی او نصرانیانو د غرناطی له اولس سره هماغسی وخشیانه سلوک وکړ چی تر دی دمخه یی د نورو فتحه شویو ریاستونو له مسلمانانو سره کړی دی نو راتلونکی نسلونه به زما په اړه څه وایی؟

زه ابو القاسم ته ولی راغلم؟ زه باید له حامد بن زهره سره پاتی شوی وای، ما دخپلو زامنو لپاره د غلامی د ژوند پرځای د آزادی د مرگ آرزو ولی ونه کړه؟ کاشکی ما هغوی د فردیناند د قید څخه را ایسارولی شوی. اوس به څه کیږی او زه څه کولی شم؟

\*\*\*\*\*

هاشم به لږ ځنډ پر کرسی کیناست او بیا به د خفگان په حالت کی جگ شو او قدم به یی واهه، نژدی نیمه شپه ناڅاپه دروازه خلاصه شوه یو پهره دار مشال په لاس کی ورننوت او ویی ویل : لوی وزیر صاحب ورغوښتی یی: هغه دا هم وفرمایل چی که تاسو خوب کوی نو غرض مه پری لری.

هاشم د وینو غوږپ تر ستونی تیر کړ او له څه ویلو پرته چوپه خوله له پهره دار سره روان شو. څو شیبی وروسته د مجلس په کوټه کی د ابو القاسم په مخ کی ولاړ و. هغه یو ځل هاشم ته وکتل او په لاس یی تشو کرسیو ته اشاره وکړه ویی ویل : مهربانی وکړی!

هاشم زړه نا زړه د هغه په مخکی په یوه کرسی کیناست. څو شیبی دواړو چوپ یو بل ته کتل، بالاخره ابو القاسم وویل : زه افسوس کوم چی زما په غیر حاضری کی په زحمت شوی. ما خپلو خلکو ته دا لارښوونه کړی وه چی تا بهر ته پرینژدی. زما اندیښنه ده چی که تاسو یو ځل د جگړی د پلویانو په گیر کی ورغلی نو د بیرته راتلو هیڅ لاره به ونه مومی. هیڅ هوښیار سړی دا نه خوښوی

چی له خپلو دوستانو څخه محروم شی. که ما ستاسو د ایسارولو هڅه نه وای کړی نو ښایی نن د الحمرا د دروازی په مخه کی زما پر خلاف په شعار ورکوونکو کی ترټولو اوچت آواز ستا وای.

هاشم ځواب ورکړ: که ما د غرناطی په اولس کی د ژوند څه نخښی لیدای، نو د دی پرځای چی حامد بن زهره د غرناطی له راتگه ایسارم کړم د هغه ملگری ښی کړی وه، بیا به ما د دی پروا هم نه درلوده چی فردیناند زما له زامنو سره څه وېر سلوک کوی! ته باید له نارو څخه پریشانه نشی، دا د هغو بی وسه انسانانو وروستی احتجاج دی چی د تباهی پر وروستی گړنگ دریدلی دی، زما باور دی چی د غرناطی په کوڅو او واټونو کی به ډیر ژر د هدیرو چوپتیا حاکمه شی.

ابو القاسم وویل: ماته یی وویل چی تاسو بهر ته تلو ته ډیر بی تابه یی؟  
: ما غوښتل پردی وپوهیږم چی له حامد بن زهره سره مو څه چلند وکړ، خو دلته څوک له ما سره خبری کولو ته تیار نه وو.

: موږ له هغوی سره کوم بد سلوک نه دی کړی، هغه د خلکو له پارولو څخه وروسته له ښاره ووت او موږ یی د لاری تړلو هڅه هم ونه کړه، زموږ معلومات داسی دی چی هغه به د غرنیو سیمو دوره وکړی او د قبایلو له منظم کولو وروسته به غرناطی ته د رضاکارانو را اسرځ پیل کړی.

هاشم وویل: کوم قبایل چی مایوسه شوی وی بیا جگړی ته دهغوی دتیارولو لپاره یوازی احساساتی وینا گانی کافی نه دی، او کوم چی تر اوسه په جگړه بوخت دی هغوی به دغرناطی پر اولس د اعتماد پرځای دا غوره وپولی چی همالته غرونوته د دښمن د راتلو انتظار وکړی هلته چی یو غیښی وشتونکی د سلو تنو لاره بندولی شی، د اوزریند له تړون وروسته هغوی له موږ نه ډیرلری شوی دی، حامد بن زهره په هغه صورت کی بریالی کیدای شی چی ترکان او بربریان زموږ مرستی ته راورسیږی، هغه د ترکانو د سمندری ځواک دراتلو امید واردی خوماته یی دا ډاډ رانکړای شو چی داوړیند دمودی له پای ته رسیدو وړاندی به هغوی زموږ مرستی ته راورسیږی.

ابوالقاسم وویل: حامد بن زهره دغرناطی اولس ته هم کوم ډاډ من پیغام ورنکړای شو، بیا هم هغه دښاریوزیات شمیر خلک جگړی ته چمتو کړی دی، امکان لری ځینی قبایل هم دهغه دخبرو تراغیزی لاندی راشی اوهغه دجگړی اوریل کړی دښمن ته یوځل بیا دلوټ اووژنی پلمه برابره کړی، دهغه هدف دادی چی موږپه

هر حال له دېنمن سره په جگړه کې کيوزو. له هغه سره داوس د هغو څلور سوه تنو غم نشته چې د اوس د تباهي د مخنيوي لپاره مودېنمن ته يرغمل ومنل، هغه ته دا خبره هم هيڅ اړخښت نه لري چې کله قبایل غرناطی ته مخه کړي نو دېنمن به بيا پر ښار د کلابندی صرفه نه کوي.

هاشم وويل: تاسو له دې ټولو انديښنو سره د هغه د ايسارولو هڅه ونکړه؟  
ابو القاسم ځواب ورکړ: د هغه ايسارول يوازي زما مسئوليت نه دی، په غرناطه کې په زرگونو داسې کسان شته چې د جگړې د بيا پيليدو د پای په اړه فکر کوي.

هاشم څو شيبې د ابو القاسم پر سترگو سترگي وربخښي کړي بيا يې وويل:  
که هغه په خپله خوبه چيرته تللی وي نو د دې مطلب دا دی چې هغه پخپله ستاسو پرېشاني لري کړه.

زه ستا په مطلب ونه پوهيدم!

زه مطلب دا دی چې تاسو په غرناطه کې پر هغه لاس نشوای اوچتولی، خو له غرناطی څخه بهر به د هغه د امنيت په اړه په تاسو هيڅ ذمه واري نه وي.  
ابو القاسم! ته له مانه څه خبره پټوي، زه پردی پوهيدل غواړم چې تاسو له هغه سره څه وړ سلوک کړي دی؟

ابو القاسم ځواب ورکړ: زه داسې احساسوم چې تاسو به زما پر کومه خبره باور ونکړي. ځکه خو به دا غوره وي چې تاسو نيغ له هغو کسانو سره خبره وکړي چې تر ما زيات معلومات لري.

هغوی څوک دی؟

ابو القاسم لاسونه وپرېقول او ويی ويل: اوس به درته معلوم شي.  
هاشم تر څو شيبو پورې يوه او بله خوا کتل، بيا يې په مخامخ بله کوټه کې د پښو غږ واوريده، دروازه خلاصه شوه او ده بيا په حيراني عمير او عتبه ته کتل.  
ابو القاسم وويل: عميره! ستا پلار د حامد بن زهره په اړه زيات انديښمن و ته څه تسلي ورکولی شي؟

عمير پلار ته وکتل خو د څه ويلو جرئت يې ونکړ، عتبه ور وړاندې شو ويی ويل: صيب! اوس د عمير د وروڼو په اړه ستا انديښنه بايد لري شوی وي!  
حامد بن زهره چې په غرناطه کې کوم اور بل کړی ؤ هغه د تل لپاره گل شو، اوس خلک د هغو ليونيانو خبرې نه اوري چې دغه لوی ښار يې په هديره بدلول

غوښتل او نور تاسو ته هم د دې ضرورت نشته چې قبایلو ته ولاړ شی.  
هاشم په خپ غږ وویل : تاسو هغه وواژه!

عتبه د خواب پرځای ابو القاسم ته وکتل، هاشم د درد په حالت کې خپل زوی ته وکتل او په زوره یې چیغه کړه:

عمیره! زه له تا پوښتم، د خدای «ج» په خاطر راته ووايه چې زه په دې دسیسه کې شریک نه وم، ستا لاسونه د حامد بن زهره په وینو نه دی داغدار شوی، زه له مرگه وړاندې دا اوریدل غواړم چې د غلامۍ، ذلت او رسوایی له منلو سره سره زما کورنۍ د اولس په وروستی گناه کې برخه نه درلوده، ته ولی چپ یی؟ ابو القاسم وویل : هاشمه! زه ستا احساساتو قدر کوم، که ته د حامد بن زهره دوست وی موږ یې هم دښمنان نه یو، خوزما به پردی خبره بالکل باور رانشی چې ته د یوه له سره تیرسړی دولولو د تسکین په خاطر د غرناطی نوره تباهی خوښوی. تا پردی حقیقت اعتراف کړی دی چې موږ جگړه بایللی ده، ته پردی هم خبری چې د غرناطی دخلکو احساسات او جوش به له شعارونو او نارو وړاندې ولاړنشی، او بهر په قبایلو کې بیا زیات کسان داسی دی چې بی زړه او مایوس شوی دی او هغه څو سرتیری چې تراوسه جنگیږي دانه خوښوی چې د غرناطی دخلکو لپاره له خپلو مورچلو څخه راووزی په یوه لو محدوده سیمه کې په محلی ډول جگړی د فردیناند لپاره دڅه اندیښنی سبب نشی کیدای، داندلس د حاصل ورکوونکو سیمو مهمو ښارونو او ښارونو له نیولو وروسته به دوی د وروستی گوزار لپاره په پوره ډاډ د مناسب فرصت راتلو انتظار کولای شی. کله چې دهغو سرتیرو وروستی څاڅکی وینی هم وبهیري نوددوی پوځونه به دڅه مزاحمت څخه پرته په هغو درو او گوټونو کې خپاره شی چې دغه خلک یی نه فتحه کیدونکی بولی.

حامد بن زهره ناڅاپه دا خطر را پیدا کړی ؤ چې امن خوښوونکی قبایل هم د جگړی په اور کې ور ښکیل شی او فردیناند هسی انتقامی چلن ته مجبور شی چې له ویری یې موږ د اور بند تړون ته مجبور شوی وو.

هاشمه! ته خپل زامن په خطر کې غورځولی شی، خو د نورو د زامنو او ورونو ژوند په خطر کې اچولو حق نه لری، ته د لکونو انسانانو څخه پردی ماتی، بیوسی او مایوسی برسیره د ژوندی پاتی کیدو حق نشی اخیستلی.

عمیر یوازی د ژوندی پاتی کیدو دهیلی له ښکاره کولو پرته هیڅ گناه نه ده کړی. هاشم په لږ زیدونکی غږ وویل : د دې لکونو انسانانو ماته، بیوسی او

مایوسی د هغو غدارانو د دسیسو نتیجه ده چی زموږ د ماضی ټول عظمتونه یی تر خپلو پښو لاندی کړی او د راتلونکی د امیدونو ټولی دیوی یی گل کړی دی. حامد بن زهره اولس ته د هغو عیاشو، بی حسو او بی غیرتو چارواکو د گناهونو د کفاری ادا کولو له بلنی سره راغلی ؤ چی د اقتدار لپاره یی د هیواد راتلونکی له گواښونو سره مخ کړی وه.

ابو القاسم ! ته دا ویلی شی چی هغه یو له سره تیر او بی پروا سړی ؤ، او په دغو حالاتو کی له هغه نه د معجزی هیله هسی لیونتوب ؤ خو ته دا حق نه لری چی وویایی اوس قوم د ذلت پر ژوند رضا شوی دی ځکه خو حامد بن زهره قوم ته د عزت د لاری په گوته کولو هیڅ حق نه درلود. اوس چی په لکونو انسانان د ظلم او وحشت پر خلاف د جگړی له حق څخه د تل لپاره لاس پر سر شوی دی، ځکه هغه ستر انسان د وژلو لایق ؤ چی له دی حق څخه لاس اخستلو ته تیار نه ؤ اوس چی د ذلت او رسوایی ژوند زموږ په برخه شوی دی ځکه خو د آزادی د ژوند او یا غیرت د مرگ د لاری په گوته کوونکی گناهکاران دی.

حامد بن زهره د هغه نیک ذاته خلکو د ضمیر غږ ؤ چی ډیر بدمصیبتونه یی هم د الله له رحمت څخه نه مایوسوی. که موږ هغه ته له لاس ورکولو څخه انکار کولی او دا مو ورته ویلی چی موږ د دښمن پر غلامی رضا شوی یو او یوازی د ژوندی پاتی کیدو د ذلت او رسوایی د زغملو لپاره تیار یو نو نړۍ به د بی همته او نامردانو پیغور راکړی ؤ، بیا به هم موږ په همدی تمه ژوندی پاتی وو چی د اوسنی وخت تیاری به تل نه وی، موږ به د بیا راپاڅیدلو او سنبالیدو د مناسب فرصت په انتظار وو، موږ به د مایوسی په تیاری کی د هغو لارښوونکو انتظار کاوه چی لارورکو قافلو ته د رڼا څلی کیږی او په یوه غږ یی په مړو رگونو کی د وینی حرکت توندیږی.

که حامد بن زهره په خپلو مقصدونو کی نه وای بریالی شوی هم دا امید به پاتی ؤ چی تردی ښه لیدونکی او پوهیدونکی او تردی د لوړو ارادو خاوندان به راپورته شی او زموږ راتلونکی نسلونه به د هغوی د ضمیر په رڼا کی د خپلی بقا او سلامتی لاره ووینی.

خو د حامد بن زهره وژل کیدل به د دی ثبوت وی چی موږ د دائمی تیاریو سره نه یوازی خپل بلکی د خپلو راتلونکو نسلونو برخلیک هم تړلی دی. اوس به په دی تیاریو هیڅکله هم رڼا رانشی، موږ به د هغو تیاریو شپو مسافر وو چی لمن به

بی د ستورو او سپوږمۍ له وړانگو نه تشه وی، اوس به هیڅ سرتیری هم د حامد بن زهره په پله د تلو هڅه ونکړی، هغه د دغه بدمرغه اولس په رگونو کی د ژوند د وینې وروستی څاڅکی ؤ، او په کومه ځمکه چی دا وینی تویی شوی هغه بڼایی تر قیامته زموږ پر بی حسی ماتم وکړی.

د ابو القاسم حوصلی خواب ورکړی ؤ شونډی یی وچپچلی او ویی ویل : هاشمه!

د غرناطی د زیاتی بریادی مخنیوی که گناه وی نو د دی پرته یوازی پرما نه ده، تا پخپله پردی حقیقت اعتراف کړی ؤ چی موږ د بیا جگړی پیلولو توان نه لرو، ځکه خو که حامد بن زهره بیرته راغی هم د خلکو، راپارولو ته یی پرېښودل لویه اشتباه ده، تا د دی خبری ذمه واری منلی وه چی قبایل به د هغه له ملاتړ څخه ایساروی، اوس ته یوازی له دی ویری خپل دریځ بدلوی چی د خلکو په مخ کی له رسوایی ویرېږی. خو زما پر خلاف د خولی خلاصولو نه وړاندی پردی ښه غور وکړه چی ستا خپل زوی په دی گناه کی نیغ ککړ دی.

ته به یوه یادوی ورځی خلک زما پر خلاف وپارولی شی، خو هغه با نفوذ خلک چی زامن او ورونه یی له دښمن سره یرغمل پراته دی ستا تائید او ملاتړ نه کوی. هغوی تاته بڼایی د خولی چوله کولو موقع هم درنکړی. زه دا هم تاته ویلی شم چی د غرناطی هغه خطیبان او مفتیان چی پر خلکو یی اغیزه شته په هر صورت زما ملگرتیا کوی.

هاشم په ماته خوږلی لهجه وویل : که ما خلکو ته خپل مخ وربکارولی شوی نو له هر څه وړاندی به می په خپله بی غیرتی او بی همتی اعتراف کاوه، که زه چوپ پاتی شوم نو ستا له ویری به نه وم، بلکی د خپل شرم او پښیمانی په سبب به چوپ وم.

مگر ته گواه اوسه چی زه د حامد بن زهره پم وژلو کی شریک نه یم. ابو القاسم څو شیبی په غوسه او اندېښنه هغه ته کتل بیا یی پر شونډو یو له حقارت څخه ډک تبسم خپور شو ویی ویل:

: تر اوسه یوازی څو تنو ته دا راز معلوم دی چی موږ غرناطه د هغه له شره وژغورله، او که ته خپله خوله چوپه وساتلای شی. نو په هغوی کی به یو هم دا ونه وایی چی ستا زوی هم په دی وژنه کی شریک و. چاته به د دی شاهی ویلو ضرورت هم نه وی چی تا د قبایلو د نه پاریدلو ذمه واری منلی وه، ته له دی

حقيقت څخه انکار نشي کولی چې موږ د يوی کښتۍ سپاره يو، توپير يوازي دا دی چې ته پر موږ پره اچوی او د خپل ضمير بار سپکول غواړی.

اوس تاته د خوب ضرورت دی، تر سبا پوری به دی طبعه ښه شی او ته به دا احساس کړی چې موږ د خپل ضمير له فريادونو سره ژوندی پاتی کيدل غواړو. زه پردی خبره ډیر خفه یم چې حامد بن زهره وژل شوی، خو زه د دی پاچاهی وزیر یم چې اولس یی په خپلو وینو د آزادی د دیوی بلولو پرځای يوازي د بی وسی په اوبنکو سودا او معامله کول غواړی، زه یی د هغه هدیری ساتونکی ټاکلی یم چې اوسیدونکی یی د کوم ژوندی انسان چیغی نشي زغملی، ته پخپله دا منی چې ما غرناطی ته د هغه د نه راتلو هڅه وکړه، آیا د دی مطلب دا نه دی چې ته د غرناطی له اولس څخه مایوس شوی یی او د نوی جگړی د دردونو او مصیبتونو څخه د ژغورل غوښتل؟ تاته اوس زما د پوښتنو د ځواب اړتیا نشته، زما باور دی چې دوی ورځی وروسته ته د البسین په څلور لاری کی د خلکو خبری واورى نو د حامد بن زهره یاد به دی نه پریشانہ کوی. ابوالقاسم لاسونه وپړقول، یو وسله وال سپری کوتی ته ورننوت. ابو القاسم ورته وویل : دی میلستون ته ورسوه.

هاشم څو شیبی په غوسه او پښیمانی ابوالقاسم ته کتل بالاخره یی وویل : که زه ستا بندی نه وم نو اجازه راکړه!

ابو القاسم ځواب ورکړ: خلک په نیمه شپه کی له خپلو بندیانو سره بحث نه کوی، که زه ستا دښمن وای هم په دی وخت کی به می رخصت نه و درکړی. تر سهاره آرام خوب وکړه، اوس د غرناطی وضعه ښه نه ده، تر اوسه د حامد بن زهره ملگری ډیر ځک دی، امکان لری چې د بهر ته وتلو په وخت کی ورسره مخامخ شی، د حکومت د طرفدارانو معامله له تا سره توپیر لری. دوی به دلته د هغو تلو راتلو ته چندان اهمیت ورنکړی، خو ته د حامد بن زهره پخوانی آشنا او ملگری یی، که اوس ته هغوی زما له کوره د وتلو په حال کی ولیدی نو په زړونو کی به ډول ډول شکونه ورته پیدا شی، ته پاتی شپه همدلته ویده شه.

هاشم له نوکر سره روان شو خو چې دروازی ته نژدی شو ناڅاپه ودرید مخ یی راوگرځاوه او ویی ویل : عمیره! ته هم راسره راځه!

عمیر په یوازیتوب کی له پلار سره خبروته تیار نه ؤ، هغه په هیله من نظر ابو القاسم ته وکتل ابو القاسم یی پلار ته وویل: عمیر لږ ځنډ له ماسره پرېږده، زه

څو ضروري خبری ورسره لرم.

هاشم په دردناک نظر څو شیبی عمیر ته کتل او بیا ناڅاپه له کوتی ووت.

\*\*\*\*\*

ابو القاسم عمیر او عتبه ته وویل : که د حامد بن زهره زوی غرناطی ته رارسیدلی وی نو موږ ته به زر احوال راشی، خو که هغه تاسو ته دوکه درکړی وی او په بل لوری تللی وی نو د هغه موندل ستاسو تر ټولو لویه ذمه واری ده، هغه ته په هیڅ صورت هم د قبایلو د راپارولو زمینه باید برابر نه شی. که هغه خپل کلی ته تللی وی نو عمیر ته به یی درک معلومول گران نه وی.

عمیر وویل : صیب! تاسو د هغه غم مه کوی، موږ به سهار ته وخوځیږو.

ابو القاسم وویل : د ډیرو کسانو د بیولو ضرورت نشته، په اوسنیو حالاتو کی برالا له هغه سره د ټکر خطر نشو قبلولی، هغه ته باید معلوم نه شی چی د پلار قاتل یی څوک ؤ، او تاته باید د یوه دښمن پرځای د یوه دوست په حیث د هغه راقابو کول آسانه وی. ته اوس تلای شی، پلار به دی انتظار کوی، خو هغه ته د دی ویلو ضرورت نشته چی ته چیرته روان یی. زما باور دی چی تریو دوه ورځو پوری به د هغه غم او غوسه لری شی.

عمیر وویل : صیب! زه له هغه سره له مخامخ کیدو ویرېږم.

ډیر ښه! ورځه اوس له هغه سره خبری مناسب نه دی. زه به سهار ته هغه ته د

تسلې هڅه وکړم.

سمدستی د سعید راپیدا کول ضروری دی، د هغه اهمیت یوازی پردی نه دی چی هغه د حامد بن زهره زوی دی او د جگړې پلویان به یی د لاس اله کړی د حکومت پر خلاف به یو توپان را اوچت کړی بلکی د هغه په راقابو کولو سره به حکومت ته د حامد بن زهره د بهرنیو ملاتړ کوونکو نیول آسانه شی، د فردیناند پردی باور دی چی کومو بیړیو هغه د سمندر پر څنډه پلی کړی دی هغوی بهرنی جاسوسان هم راوړی دی. که د سعید په واسطه د هغوی درک ته معلوم کړای شی نو فردیناند به دی دا خدمت هیڅکله هم هیر نه کړی. سمدستی باید د حامد بن زهره د وژلو خبر پټ وساتل شی. که د هغه ملگرو دا خبر مشهور کړ هم تاسو ځانونه تری بی خبره ښیی.

عتبه وویل : موږ ته دا معلومه وه چی که موږ دا خبر مشهور کړ نو خلک به پر موږ شکمن شی، ځکه خو ما خپلو ملگرو ته پخوا دا ویلی وو چی باید پټه خوله

وی. که د هغوی کوم ملگری دلته رارسیدلی وی نو تر سبا پوری به دلته کړېږي پورته شی، د پهره دارانو په اړه موږ له پخوا نه ډاډه نه وو او اوس خو دا خبره هم ثابته شوی چې د هغوی مشر پټ له باغیانو سره ملگری شوی دی، د پولیسو کوم کسان چې له موږ سره استول شوی وو هغوی هم د خپلی ذمه واری بڼه احساس نه دی کړی، که د هغوی مشر خپل ملگری له دوهم ځلی غیشو ویشتلو څخه نه وای ایسار کړی نو هغو پاتی دری تنو به هم د ژغورنې زمینه نه وه موندلی.

زه پدی خبره خفه یم چې موږ له څو میله اوږده چکر وروسته راورسیدو خو د پولیسو شپږ کسان چې نیغ پر سرک را استول شوی وو تر اوسه پوری ورک دی. ابو القاسم وویل:

تاسو له پهره دارانو څخه پوښتنه کړې ده؟

: نه! موږ له لویدیځی دروازی څخه ښار ته راغلو او نیغ کوتوال ته ورغلو، خو هغه ته هم تر هغه مهاله څه خبر نه و ورغلی. ما پر هغه ټینگار وکړ چې زر تر زره د هغوی درک معلوم کړی او بیا دلته تاسو ته خبر درکړی، که له دی پیښو څخه ستاسو خبرول ضروری نه وای نو موږ به هم ورسره تللی وو، اوس به موږ بیا هغه ته ورشو.

عبیر وویل: موږ په یوه سپور پسی ورغلو او دوه نور ناڅاپه چیرته ورک شول، امکان لری هغه موږ ته دوکه راکړی وی او بیرته سرک ته وتلی وی او د پولیسو د ډلی کسانو ته یی درک معلوم شوی وی، دا هم کیدای شی چې هغوی تر اوسه هغه نیولی وی او په ډاډه زړه بیرته راغلی وی.

ابو القاسم وویل: دا هم کیدای شی چې هغوی تر اوسه د هماغه سپاره په تعقیب کی وی، په هر حال تاسو کوتوال ته ورشی او درک یی معلوم کړی. که کومه داندینښنی خبره وه هغه ته ووايي چې سمدستی ما خبر کړی وروسته بیا ستاسو ذمه واری دا ده چې سعید پیدا کړی.

\*\*\*\*\*

د ابو القاسم د ساتونکو ډلی مشر کوتی ته ورننوت او ویی ویل: صیب! کوتوال د حاضریدو...!

ابو القاسم یی خبره بشپړولو ته پری نښوده چیغه یی کړه: هغه راوړه! هغه په بیرته له کوتی نه ووت او یوه دقیقه وروسته کوتوال سیلیدلی کوتی ته ورننوت، د هغه جامی په خټو کی لیت پیت وی او پرمخ یی هم د خټو څاڅکی

بنکاریدل.

هغه وویل : صیبا! پرسرک د څلورو تنو مېرې وموندل شول او د پاتې دوو نورو لتون دوام لری.

ابو القاسم په حیرانی وپوښتل : څلور واړه د پولیسو کسان دی؟  
: هوکی!

: د هغوی وژونکی روغ خلاص شوی دی؟

: صیبا! تر اوسه له هغو څلورو پرته د بل چا مېرې موږ نه دی موندلی، زموږ یو سړی د تومانچی پر گولی وژل شوی دی او پاتې نور درې...

ابو القاسم په غوسه شو ویی ویل : احمقه! زما له دی سره هیڅ مینه نشته چی دوزخ ته ستا د خلکو د لیږلو قاتلاتو څه وړ وسله کارولی ده، ته باید اوس دا هڅه وکړی چی تر سهاره د خپلو دوو نورو ملگرو مړی هم پیدا کړی، چی هغوی زخمی د دېښمن لاس ته نه وی وراغلی که داسی وی د ځان د ژغورنې په خاطر په تاسو قربانی ته وتړی، د هغوی موندل او خولی یی گنډل زما نه ستاسو مسئولیت دی.

کوټوال په دی اړه د نور څه ویلو جرئت ونه کړ او حیران حیران یی ابو القاسم ته کتل.

ابو القاسم لږ نرم شو ویی ویل : تاسو مېرې څه کړل؟

: صیبا! مېرې مودلته راوړی!

: ابو القاسم چیغی کړی: دلته زما کورته!

: نه صیبا، مېرې به د هغوی کورونو ته ورسول شی.

: د څه لپاره؟

: صیبا! که یی دلته راوړل مناسب نه گڼی نو په لاره کی به یی ایسار کړو.

: زما پردی څه کار نشته چی تاسو مېرې چیرته غلی کوی، خو زه دا درته وایم چی که خلکو ته دا معلومه شوه چی حامد بن زهره وژل شوی دی نو دا مېرې به پر تاسو شاهی وایی چی د هغه په وژلو کی مو لاس درلود، د خدای «ج» په خاطر ماته داسی مه گوره!

عتبه کوټوال ته وویل : تاسو زر تر زره د مېرې بندوست وکړی او د هغو نورو دوو تنو د موندلو هڅه وکړی، له هغی وروسته په غرناطه کی د حامد بن زهره د ملگرو لتون پیل کړی. تاسو له پهره دارانو څخه پوښتنه وکړه؟

: هوکې! هغوی وویل چې تر اوسه هغوی ښار ته نه دي راغلي خو زه پر هغوی  
اعتماد نشم کولی.

ابو القاسم وویل: کاشکې تا دی ډېر خپلو کسانو په اړه هم داسې پام درلودای.  
د خدای په خاطر نور زما وخت مه ضایع کوه ورځه!  
کوټوال له کوتې نه ووت.

ابو القاسم عتبه او عمیر ته وکتل: تاسو سهار د سعید د کلی په لور ولاړ  
شئ، کیدای شی چې هغه د پولیسو د کسانو له وژلو وروسته غرنایي ته تر  
راتگ دا مناسبه بللی وی چې همالته پناه واخلي، خو څوک باید پردی پوه نه شی  
چې تاسو د هغه دښمنان یی، په کلی کې پر هغه د حملې ضرورت نشته، موږ چې  
د هغه د پتیدو ځای پیدا کړو مناسب گام به اوچت کړو.

\*\*\*\*\*

هاشم په زړه یو له زغم نه وتلی بوج احساساوه او د میلنو حجری ته ننوت، تر  
لږ څنډه یی په ناکراري قدم واهه، هغه ته دا خبره له باور نه لری ښکاریده چې  
حامد بن زهره شهید شوی دی، او په زړه کې یی په وار وار ځانته دا ډاډ ورکاوه  
چې ابو القاسم یو خیالي داستان ورته اورولی او د ده د ازموینو هڅه یی کړې ده،  
ښایي هغه نیول شوی وی او ابو القاسم د هغه د وژلو د امر څخه وړاندې غوښتل  
دا معلومه کړي چې د هغه د دوستانو عکس العمل به څه وی، خو بیا به ناڅاپه د  
عمیر څیره مخی ته ورغله او زړه به یی ولوید، لږ څنډه وروسته هغه له زغم نه  
وتلی فشار احساس کړ، له کوتې راووت په برنده کې یی یو وسله وال پهره دار  
مخی ته ورغی او ورته ویی ویل:

: صیب تاسو چیرته ځئ!

: زه له صدر اعظم سره یوه مهمه خبره کوم.

: صیب! تاسو تر سهار د مخه له هغه سره نشی لیدای؛ هغه دننه تللی دی؟

: ماته معلومه ده، تاسو هغه ته یوایی چې زه می یوازی له زوی سره لیدل

غواړم.

ستا زوی!

: هو هغه د ابو القاسم په کوټه کې دی.

: صیب! زه اوس د هغه کوتې ته چیرته تلای شم!

: تاته د دی ضرورت نشته چې د هغه کوتې ته ورشی، زه دا غواړم چې عمیر

له لومړي وزير سره د مجلس نه وروسته ماته راشي. ځكه خو ته كوم نوكر ته ووايه چې هغه له كوتې نه راووزي زما پيغام دې وركړي كه نه نو زه به يې پخپله په لاره كې ودرېږم.

: نه صيب! تاسو پخپله كوټه كې استراحت وكړئ. زه د هغه درك درته را معلوموم.

په دې داردا وويل او له هغه ځايه ولاړ، هاشم كوتې ته د ننوتلو پر ځاي په بړنده كې قدم وهل پيل كړل. د فكر د خرابي په سبب په سخته يخني نه پوهيده څو دقيقې وروسته په دې دار بيرته راوگرځيد له هغه سره د ساتونكو د ډلې مشر هم و چې د ورځې يې هم له ده سره ملاقات شوي و په دې دار څو گامه وړاندې ودرېد افسر هاشم ته نژدې ورغی وي وويل:

: صيب! عمير خو ډير ځنډ وشو چې تللي دي او صدر اعظم اوس د ښار له څو مشرانو سره مجلس كوي.

د هاشم زړه ولويد په لويدي غږ يې وپوښتل: عمير چيرته تللي دي؟  
: صيب! ماته هيڅ معلومات نشته، كه كومه ضروري خبره وي نو زه به سهار څوك د هغه په لټون پسې وړ وليږم اوس تاسو بايد استراحت وكړئ.

هاشم د وړاندې تلو هڅه وكړه وي وويل: نه زه يې همدا اوس د لټولو هڅه كوم. خو افسر يې سمدستي مخې ته ورغی وي وويل: زه د دې گستاخي بخښنه غواړم خو تاسو د لومړي وزير له اجازې پرته له محل څخه نشي وتلي. اوس په دې دار تاسو ته د مانعې د دروازي خلاصولو جرئت نشي كولى.

هاشم له غوسې شونډې وچيچلې وي وويل: زه له صدر اعظم سره خبرې كول غواړم.

: صيب! تاسو اوس له هغه سره نشي ليداي، او بيا افسر بيرته مخ واپراوه.  
هاشم په پوره زور هڅه وكړه چې چيغې كړي خو غږ يې په كومي كې بند شو، هغه غوښتل چې منډه واخلي خو په پښو كې يې د ځان بوج پورته كولو توان نه ؤ.

هغه په دواړو لاسونو د بړنډې پاڼه ونيوه او په رډو رډو يې په دې دار ته كتل، ساه يې ورو ورو تونده شوه او د درد په څېړكو كې يې د زړه درزا ورو ورو كراريده، بيا يې ناڅاپه لاسونه بې سيكه شول او دواړه گونډې يې پر ځمكه ولگيدې.

پهره دار په بیره راوړاندی شو او غوښتل یی هغه تر مېتو ونیسی، خو ده یی لاسونه وڅنډل او بیا یوی خواته ړنگ شو، بیا یی څو شیبی پښی ووېلی او د وروستی ځل لپاره یی اوږده ساه واخستله او د سترگو مخی ته یی د مرگ دایمی تیاری خپری شوی.

پهره دار یی په وارخطایی په بی روحه بدن لاسونه وهل او بیا یی د خپل افسر د خبرولو لپاره منډه واخستله، لږ ځنډ وروسته دری تنو د هغه مړی کوتی ته یوږ او په بستره یی ځملاوه، د ساتونکی ډلی مشر یو پهره دار ته د دروازی تړلو او د کلکی پهری هدایت ورکړ او بیا یی یو بل تن ته وویل چی سمدستی ولاړ شه په دروازه کی دا امر وکړه چی څلور تنه همدا اوس په کوتوال پسی ورشی، هغه ته دا وویي چی له دروازی بهر یوه گاډی تیاره ودروی او هم ورته وویي چی د لومړی وزیر د سره ضروری کار دی.

: صیب! که تاسو غواړی چی عمیر را پیدا کړی نو د کوتوال راوستلو ته هیڅ ضرورت نشته، کله چی دوی د صدر اعظم له کوتی راوتل نو ما واوړیدل چی هغه عتبه ته ویل چی اوس سهار کیدونکی دی ځکه خو خپل هستوگنځی ته د تلو پرځای له ماسره ولاړ شه.

افسر وویل: نه اوس عمیر ته د دی خبر ورکول ضرور نه دی. سمدستی خو په دی مانه کی دننه او بهر هیچا ته هم باید د هاشم د مرگ په باب معلومات ونه شی او په یاد ولری چی دا د لومړی وزیر امر دی.

\*\*\*\*\*

لا سپیدی نه وی چاودلی چی یوه نوکر عتبه په زوره زوره وخوځاوه او ورته وی ویل: صیب! زه د دی گستاخی بخښنه غواړم خو کوتوال همدا اوس له تا سره په لیدو ټینگار کوی، هغه وایی چی لومړی وزیر را استولی یم. عتبه ډیر په زحمت خپله غوسه راقابو کړه وی پوښتل: هغه چیرته دی؟

: صیب! هغه بهر په گاډی کی ناست دی، ما هغه ته د ملاقات په کوټه کی د کیناستلو وویل خو هغه وایی چی زما بیره ده او د عمیر په موجودیت کی زما دننه راتگ ښه نه دی. دوه تنه سپاره نور هم ورسره دی، ما ورته وویل چی هغه اوس ویده دی خو دوی ویل چی ضروری پیغام یی راوړی دی.

عتبه له بستری راپورته شو پایزار یی پښو کړ او نوکر چېنه د هغه پر اوږو وړ واچوله. څو شیبی ورسته عتبه د کور دروازی ته ورسید کوتوال چی ولید

له گاډۍ نه پلي شو او ويی ويل : ويښې بې وخته مې له خوبه راپورته کېږي، خو ستاسو خبرول ضروري وو، او د لومړي وزير هم دا مشوره وه چې د هاشم په باب له تاسو سره مشوره وکړم.

عتبه وويل : مگر موږ خوله پريکړې وروسته له هغه ځايه راووتو، چې ترڅو موږ د خپل پروگرام له بری وروسته بيرته نه يو راستانه شوی نو هغه همدلته وساتي، عمير هم پردی پريکړه څه اعتراض نه درلود چې که د هغه پلار د څه انديښنې سبب کيدای شو نو تر سهاره يې تردی مناسب ځای ته استولې شي.

: زه د دی لپاره راغلی يم چې درته ووايم چې هاشم مړ شو، زه چې کورته ورسيدم. بيرته هلته د ورتلو امر راته وشو، د هاشم زړه ناڅاپي ودرید، اوس يې مړی له هغه ځايه د يوه حکومتي طبيب ځای ته رسول شويدي، او هغه ته يې دا لارښونه کړي چې سمدستي له دی راز څخه څوک بايد خبر نه شي.

صدر اعظم غواړی پردی وپوهيږي چې که عمير پردی خبره خبر شي. عکس العمل به يې څه وي؟

عتبه د هاشم د مرگ په اړه له څو پوښتنو وروسته وويل : عمير به په مناسب وخت کې خبر کړای شي، اوس هغه پر شرابو مدهوشه پروت دی، له هغه سره يوازینی انديښنه دا وه چې که سهار ته موږ د سعيد د لټون په غرض کلی ته ولاړ شو نو لومړی وزير د ده پلار راخوشي نه کړي. هغه چې څومره د حامد بن زهره له زوی څخه ويرېږي تر هغې زيات له خپل پلار سره د مخ کيدو څخه ويره لري. اوس به هغه په خپل کلی کې په پوره ډاډ خپلو مشغولتيا و ته دوام ورکړي، او چې کله زمونږ سفر پای ته ورسېږي نو دی به موږ ته د څه پریشاني سبب نه وي، په دی ښار کې چاته دا بايد معلومه نه وي چې هاشم تيره شپه د ابو القاسم په ماڼۍ کې د هغه ميلمه و. که نه نو د هغه په ناڅاپي مرگ همدا نتيجه اخستل کېږي چې موږ د حامد بن زهره يو بل ملگري هم له خپلې مخې لري کړ. کومو خلکو چې هغه هلته ليدلی و تاسو هغه هم ښه وپوهئ.

: خو د هغه مړی؟

: عتبه ځواب ورکړ: د هغه د لاش خوندي کول تر ټولو مهم کار دی او زما په گومان په دی کار کې ته زما مرستی ته ضرورت نه لري، موږ د ضرورت په وخت کې داهم مشهورولای شو چې هغه د حامد بن زهره د لټولو لپاره چيرته تللی دی. يا هغه د خپلو بندي زامنو لپاره انديښمن و او لومړی وزير هغه ته يو سپارښت ليک ورکړ او سينتافي ته يې واستاوه.

## عاتکه د بدري کړه

غرناطی ته د تللیو کسانو په اړه عاتکه د څه خبر په انتظار وه، سهار یې چې لمونځ ادا کړ د سعید دوی کړه ورغله په زیږېدې او منصور یې ټینگار وکړ چې که د غرناطی څخه څوک راغلل ماته سمدستی احوال راکړه، پر دې سربیره د هغې ناڅرګړتۍ شیبې پر شیبې زیاتیدله، له ښه زیات انتظار وروسته لمر ته د کیناستلو په پلمه بام ته وخته هلته به یې کله له کندی پورې غاړې د سعید دوی کورته کتل او کله به یې شمال لوری ته د غرناطی لارې څارلې.

چې کله به یې له درې نه پورې غاړې ته پر کوم سپاره سترګې ونښتی نو د زړه درزا به یې ورسره زیاته شوه خو چې کله به هغه له خوږ نه له پورې وتلو وروسته د سعید دوی د کور پر ځای بل لوری ته مخه کړه نو د دې پر تندۍ به د مایوسۍ سیوري خپور شو.

هغې اراده وکړه چې کوزه شې چې ناڅاپه یې یو سپور ولید د هغه اس ورو ورو کندی ته ښکته کیده، خوږ ته نژدې یې لږ ځنډ هغه له سترګو پناه شو او چې بیرته یې سترګې پرې ولګیدې نو مخه یې د کندی پورې غاړې ته د کلی بلې غاړې کورونو ته وه، او لږ ځنډ وروسته دی سلمان لیده چې د سعید دوی کورته ننوت. دی منډه واخستله او د زینو په لوري ولاړه، نیمایي زینې ته چې کوزه شوه پام یې شو چې سلمی ورته ګوري لږ خجالت شوه یوه شیبې ودریده خو بیا ورو ورو راکوزه شوه په انګر کې یې د بهرنۍ دروازی په لوري مخه وکړه چې سلمی پرې غږ کړ:

لوري چیرته ځي؟

: د منصور دوی کړه کاکا ناوی! هغې بې له دې چې مخ راواړوي دا وویل او ګرندی له کوره ووته.

لږ ځنډ وروسته چی دا له خوږ ټټه تیریدله منصور یی ولید دی ته یی وویل : زه  
ستا په لور در تلم، بیا په منډه ورغی د دی په څنگ کی ودرید.  
: هغه میلمه بیرته راغی او همدا اوس له تا سره لیدل غواړی.  
عاتکی وپوښتل : هغه ستا د بابا په باب څه ونه ویل ؟  
: نه!

: هغه دا هم ونه ویل چی سعید او جعفر به څه وخت راشی ؟  
: نه هغه تاته کوم ضروری پیغام راوړی دی. ښه وشول چی ته می دلته مخی  
ته راغلی، هغه په وار وار راته ټینگار کاوه چی زه د بل چا د وړاندی هم درته ونه  
وايم.

: هغه خو به ټپی نه وی ؟

: بالکل روغ رمټ دی.

عاتکه لږ ډاډه شوه او له هغه سره روانه شوه، کله چی د منصور دوی کورته  
ورسیده سلمان یی ولید چی په غولی ولاړ و له زبیدی سره یی خبری کولی. هغه  
یوه شیبه تم شوه، بیا ور وړاندی شوه او په سوالیه نظر یی سلمان ته وکتل.  
سلمان زبیدی ته وویل : تاسو منصور دننه درسره بوزی، زه له دی سره یوه  
ضروری خبره کوم.

زبیده ور وړاندی شوه او منصور یی تر لاس ونیو او هغه زړه نا زړه ورسره روان  
شو.

عاتکه وارخطا شوه ویی ویل : د منصور دننه استول ضرور نه وو کوم خبر چی  
ماته د زغم وړ وی. هغه د حامد بن زهره د لمسی لپاره هم له زغم نه وتلی نه شی  
کیدای. موږ ټول ډېرو خبرو له اوریدو سره روږدی شوی یو.

سلمان وویل : کاشکی ما تاته ښه خبر راوړای شوای، سعید په یوه پیښه کی  
ټپی شوی دی.

عاتکی وپوښتل : ستا پردی باور دی چی تر دی بد خبر خو به دی نه وی  
راوړی ؟

: د سعید په اړه زه دا درته ویلی شم چی حالت یی د خطر نه بهر دی.  
: زه د هغه د پلار په اړه درنه پوښتم، چی ماته د هغه په خاطر استولی وی. او  
د خدای «ج» په خاطر ته زما حوصله مه ازمویه!  
سلمان ځواب ورکړ: هغه د خپل بدمرغه اولس د گناهونو کفار ه اداء کړی ده،

د هغه د لاری تړلو په خاطر زما ټولې هڅې ناکامې شوي. او  
چی کله پرې - برید وېشو زه ورسره نه وم. هغه د شپې بهال ناڅاپي له غرناطی  
څخه د وتلو پریکړه کړې وه.

«هغه شهید شو»، انا لله و انا اليه راجعون». عاتکه څو شیبې هکه پکه  
ولاړه وه، بیا یې په ژړغونۍ آواز وپوښتل: سعید چیرته دی؟  
سلمان وویل: له ټپي کیدو وروسته یې غرناطی ته نژدې یوه کلی ته رسولی  
دی، هغه اوس د ډیرو اعتمادی خلکو تر ساتنې لاندې دی. او زه د دی لپاره  
راغلی يم چی هغه د بی هوښۍ په حالت کی په وار وار ستا نوم اخلي.  
ته به ما هغه ته غورولې؟

: هوکی خو له دی ځایه په وتلو کی ته باید ډیر زیات پام وکړی. د حامد بن  
زهره قاتل د هغه د زوی په لټه کی دی، که په تا پسی له شانه څوک د سعید د  
غلی کیدو ځای ته ورسیدل بیا به د هغه ساتنه ډیره گرانه شی. هغه ښایي ډیری  
ورځی نور هم د تگ راتگ وړ نه وی. ته زما پر اس سپره شه موږ باید بیله ځنډه  
هله د رسیدو هڅه وکړو.

: او ته به څه کوی؟

: زه پلې تلای شم.

عاتکی وویل: نه تاته د پلې تگ ضرورت نشته، زموږ په طبيله کی اوس هم  
دری اسونه ولاړ دي، تاسو پر خپل اس ولاړ شی او د خوږ نه پوری غاړی ته زما  
انتظار کوی زه به ډیره ژر هلته ځان درورسوم.

سلمان وویل: سعید د غرناطی د لاری پر سر په یوه کلی کی دی، خو تاسو په  
کور کی چاته مه وایی چی ته چیرته روانه یی.

عاتکی وویل: په داسی حال کی بیا له دی ځایه زموږ یوځای وتل سهی نه  
دی، که په لاره کی چا ولیدم نو پردی پوهیدل به ورته گران نه وی چی زه چیرته  
ځم.

: تا په لاره کی یوه ویجاړه کلا لیدلی ده؟

: هوکی! هوکی!

: نو ته هغی کلا ته ځان رسوه او زما انتظار کوه. زه به عامه لاره پریږدم په  
بله لاره هلته ځان رسوم. دوهمه لاره ډیره اوږده او سخته ده، ځکه خو که لږ  
وځنډیدم اندېښنه مه کوه.

سلمان وویل: که زه په کوم سبب کلا ته ونه رسیدای شوای نو ته هلته د ایساریدو هڅه مه کوه، د کلا نه وړاندې د غرناطی سرک د یوه کلی په مینځ کی تیر شویدی، هلته به د سرک کین لوری ته یو جومات درته ښکاره شی چی له هغو نه څو گامه وړاندې د کلی د رئیس کور دی، چی سعید پکی دی، تاسو بهی غمه ور ننوزې د کور اوسیدونکی به ستا د ورتگ په انتظار وی، او تاته به ددی ضرورت نه وی چی ځان ور وپیژنی.

: ما له بهر څخه هغه کور لیدلی دی، تاته یی د دومره بیان ضرورت نشته، تا زبیدی ته ویلی چی سعید هلته دی؟

: نه! ما هغوی ته یوازی دومره ویلی دی چی ما عاتکی ته یو ضروری پیغام راوړی دی.

عاتکی وویل: اوس زه دا احساسوم چی د سعید لټوونکی خامخا دلته راځی، ځکه خو ته زبیده ښه وپوهوه چی که څوک د سعید په باب پوښتنه وکړی دا دی دا ورته ووايي چی یو نا آشنا سړی عاتکی ته کوم پیغام راوړی ؤ او اوس هغوی دواړه جنوب لوری ته ولاړل.

عاتکی چی دا وویل پر اس یی پښه واړوله او ولاړه خو چی سلمان وړاندې گام واخست زبیده او منصور یی مخی ته ورغلل.

زبیدی په شاکی لهجه وویل: تاسو له موږ نه څه خبره پټوی!  
سلمان ځواب ورکړ: زما د احتیاط سبب دا نه دی چی پر تا اعتماد نه لرم، کله چی جعفر بیرته راستون شی نو ټوله کیسه به درته وکړی.  
زه د سعید او د هغه د پلار په باب پوښتنه کوم هغوی خو په خیریت دی که نه!

: زما له هغوی سره ملاقات ونشو.

: مگر تا خو ویل چی د سعید له لوری دی عاتکی ته څه پیغام راوړی دی؟  
: د هغه پیغام د یوه بل سړی په لاس ماته رارسیدلی دی. جعفر به نن یا سبا، راورسیرې، زه یوازی دومره درته ویلی شم چی سعید په غرناطه کی نه دی، هغه چیرته غلی شوی دی، هغه ته په کلی کی د هاشم له لوری خطر ؤ. ځکه هغه دلته را نه غی اوس که هاشم یا د هغه ملگری دلته راشی او له تلبسو څخه د سعید په باب پوښتنه وکړی نو تاسو یوازی دومره ورته ووايي چی یوه نا آشنا د هغه له خوا یو پیغام عاتکی ته راوړ او بیرته ولاړ او هغه موږ ته یوازی دومره وویل چی

سعید جنوب لوری ته تللی دی.

زبیدی وویل : که هاشم د هغه دښمن وی نو زه بیا دا کله ورته ویلی شم چی  
سعید کوم لوری ته تللی دی؟

سلمان له لږ فکر وروسته ورته وویل : کیدای شی هغه کوم بل لوری ته تللی  
وی، او موږ د هغه پلټونکی د الفجاره په لاره برابړ کړو او له دوی سره څه مرسته  
وکړو، زه تاته ټولی خبری نشم کولی. سمدستی همدومره ویل کافی دی چی که  
تاسو د هغوی د دښمنانو پام الفجاره لوری ته ور واړوی نو لوی خدمت به ترسره  
کړی.

: ستا باور دی چی هاشم د سعید دښمن شوی دی؟

: موږ ته به ډیر زر معلومه شی.

سلمان دا وویل او پر اس یی پښه واړوله، زبیدی د نور څه ویلو حوصله نه  
درلوده.

سلمان د اس د جلب له نیولو وروسته وویل : منصوره! ته باید پریشانه نشی،  
امکان لری ستا ماما تا ځان ته ور وغواړی.

: ته بیا راځی؟

: إن شاء الله زه خامخا راځم. خدای پامان!

سلمان دا وویل او اس یی پونده کړ.

\*\*\*\*\*

عاتکی له اوږدې او یوې غرنۍ سختې لارې مزله وروسته له هماغه ژور خوږ  
څخه تیره شوه چی دوهمه څنډه یی د هغه ویجاړی کلا له جنوبي دیوال سره نښتی  
وه، دی له ځانه سره توره، لینده او غشی را اخستی وو.

کله چی دا له سړک څخه څو گامه لری وه سلمان یی ولید چی زر زر یی شاته  
کتل او راواوښت، هغه زر د لاس په اشاره ورته وویل : زر راشه!  
عاتکی خپل ستومانه اس پونده کړ او د سترگو په رپ کی د هغه څنگ ته  
ورغله، سلمان د اس جلب ونیو او گړندی د کلا د ماتې دروازی له لاری دننه  
نتوتل.

عاتکی په ویره تری وپوښتل : څه وشول، ستا اس چیرته دی؟

سلمان د کلا په بله گوښه کی ودرید ویی ویل: څو تنه سپاره دی لوری ته را  
روان دی. ما په وړاندې غونډۍ ولیدل چی ښکته راکوز شول، تاسو زر هغه برج ته

ځان ورسوی.

عاتکه له اس څخه پلي شوه او په منډه د برج زینو ته ورسیده سلمان د هغی اس په نژدی یوه کوټه کی له خپل اس سره وتاړه له خپلی کڅوړی څخه یی تومانیچه را وایستله او په منډه د برج د زیني په لوری ولاړ، عاتکی له یوی دریځی څخه سر ایستلی ؤ او لاندی یی کتل. د سلمان د پښو د ترپهار له اوریدو سره یی پام ور واوښت ویی ویل : د هغوی شمیر اته تنه دی، پله ته نژدی شویدی، امکان لری د کلا د لتون هڅه وکړی.

سلمان وویل : تاسو اندیښنه مه کوی، که د دوی تر شا کوم لښکر نه وی نو دا شپږ، اته تنه موږ ته څه خطر نشی جوړولی، عاتکی له ترکش څخه غیښی راویوست په لینده کی یی کیښود، ویی ویل : زما یوازی دا اندیښنه ده چی که په دوی کی کوم یو بهر پاتی شو نو د تیښتی زمینه به ورته برابره شی.

: ته فکر مه کوه! موږ به له دی برج څخه لاره پری بند کړو. خو زه ویرېم چی ته بهی سبیه غشی ونه چلوی!

عاتکی له دریځی څخه لاندی وکتل ویی ویل : ته بهی غمه اوسه، لږ ځنډ وروسته سپاره چی له پله پوری وتل د دوی له سترگو پناه شول، عاتکی د برج د بل دیوال دریځی ته منډه واخستله، هلته یی د کمره کنډو ته کتل.

سپاره نژدی دوه سوه گزه وړاندی بیا راښکاره شول، سلمان په اندیښنه کی عاتکی ته وویل : ته شاته شه چی ودی نه وینی.

عاتکه یو گام شاته شوه هغه ته یی وکتل او ویی ویل:

بنایی دا هماغه وی!

: هماغه څوک؟

عمیر او د هغه ملگری!

: که عمیر له هغوی سره وی نو زما باور دی چی دوی د سعید په لتون ستاسو

کلی ته روان دی.

تر لږه ځنډه دواړو په چوپه خوله یو بل ته کتل او چی بیا د اسونو د پښو ترپهار ورنژدی شو نو عاتکه دریځی ته ورنژدی شوه یو ځل یی پر سرک نظر وغورځاوه، ناڅاپه یی له کڅوړی غیښی راویوست او په لینده کی یی کیښود، خو په هماغه مهال چی دی سر له دریځی بهر یوست او پر غشی یی نڅښه نیوله سلمان دا تر مټ ونیوله او شاته یی کش کړه، عاتکی د بیوسی او غوسی په حالت کی هغه

ته وکتل سمدستی یی له بهر څخه واوریدل چی دوراندی تلونه دا غوره نه ده چی لومړی دغه کلا ولتوو؟

دوهم ځواب ورکړ: هغه دومره احمق نه دی، که هغوی دی لوری ته راغلی وی نو له خپل کلی پرته به بل ځای ایسار نه شی، بلکه زما خو دا گومان دی چی هغوی به له خپل کلی څخه په میلونو، میلونو لری تللی وی.

عاتکی د سلمان لاس وځنډه او بلی کړکی ته یی ځان ورنژدی کاوه خو هغه زر ترمټ ونيوه او د زینی لوری ته یی بوتله، عاتکه د هغه په اوسپنیزو پنډو کی بی وسه پاتی شوه.

سپاره تیر شول، سلمان له لږ ځنډ وروسته وویل: وبخښی ما داسی احساس کړه چی ته به رښتیا غشی وولی، تا خپل سر له دریځی نه ور ایستلی ؤ، او دا هسی یو تصادف ؤ چی په هغه مهال هغوی کوم یوه دی خواته نه راکتل.

عاتکی ځواب ورکړ: زه یوازی پردی خبره افسوس کوم چی عمیر د دوی په مخکی روان ؤ او چی هغه زما د غشی دم ته برابر شو تا می لاس ونيو. د عاتکی سترگی له اوبښکو ډکی شوی.

: عتبه ورسره ؤ؟

عاتکی د هو په دود سر ورته وخوځاوه او له دی سره یی اوبښکی له سترگو وبهیدی.

سلمان وویل: د سعید د ژغورلو مسئله له عتبه څخه د انتقام نه مهمه ده، که نه نو ستا دا هیله اوس هم زه پوره کولای شم، اوس به دوی کلا ته نه راځی، زه ورپسی ورځم، ته د احتیاط لپاره څو دقیقې ودریږه، بیا وخوځیږه!

عاتکی وویل: نه! پر هغوی پسی ستا ورتلو ته اړتیا نشته. هغوی تر لږ ځنډه په چوپتیا د کلا انگر ته کتل او بیا رابښکته شول.

سلمان وویل: ته دلته ودریږه زه اوس بیرته راځم!

عاتکه ودریده او هغه په بیړه له کلا راووت، لږ ځنډ وروسته چی هغه بیرته ورغی نو عاتکه یی ولیده چی د یوی چوتري ترڅنگ له دوو قبرونو سره ولاړه وه او لاسونه یی په دعا لپه نیولی وو، د چوتري شاوخوا زیات قبرونه وو، سلمان چی نژدی ورغی هغه هم لاس په دعا اوچت کړل. د فاتحی له لوستلو وروسته سلمان وویل: راځه اوس به هغوی ښه وړاندی تللی وی.

: تاته معلومه ده چی دلته زما مور او پلار ښخ دی؟ عاتکی له هغه سره په

تلو کی وویل.

: هوکی! الله تعالی دی د هغوی قبرونه د خپل رحمت په گلانو کی پټ کړی،  
حامد بن زهره ماته د دی کلا د تباهی او ستا د پلار د شهادت کیسه کړی وه.

لږ ځنډ وروسته هغوی پر اسونو سپاره له کلانه راووتل.

د ویالی له پله نه چی تیر شول سلمان ناڅاپه د اس جلب راکش کړ او عاتکی  
ته بی وویل: زه اوس د منصور په باب په تشویش کی یم، که ما هغه له ځانه  
سره راوستلی وای نو ډیر به ښه وو.

عاتکی ځواب ورکړ: ماته هم د عمیر په لیدو هغه را په یاد شو، خو ته غم مه  
کوه عمیر زموږ په کلی کی د حامد بن زهره پر لمسی د لاس اوچتولو جرئت نشی  
کولی.

: مگر زه داسی احساسوم چی هغه باید هلته نه وای پاتی شوی، له سعید سره  
تر مشوری وروسته که دا پریکړه وشوه چی هغه باید له کوره راویاسو نو زه به  
بیرته زر ورپسی راشم.

: نه، نه! هلته چی ورسیدو کوم بل بندویست به وکړو، ستا دوهم ځلی دلته  
راتلل سهی نه دی.

سلمان له څه فکر وروسته وویل: زه به د احتیاط له مخی د تانه دوه درې سوه  
گامه وړاندی ځم، که کوم ځای زه ناڅاپه له سرکه لری شوم نو معنی یی دا ده چی  
په مخکی خطر دی او ته باید شاوخوا د کوم کمره او یا ونو تر شا پټه شی او د  
وضعی انتظار وکړی. کلی ته چی نژدی شوو نیغ د سرک پرځای په ښی لاس ته  
په کښتونو کی د کور د شا دروازی له لاری کور ته د ننوتلو هڅه وکړو.

\*\*\*\*\*

نوره لاره دوی ته څه ستونزه پېښه نه شوه، کله چی دوی د کور د شا دروازی  
ته نژدی شول اسما او مسعود بهر ته راووتل او د دوی د ور رسیدو په انتظار  
شول، اسما ور وړاندی شوه سلمان ته بی وویل: ما چی لری ته ولیدی ومی  
پیژندلی، زه له سهار راسی پریام ناسته وم.

بیا بی زړه نا زړه عاتکی ته وکتل ویی ویل: راځه مورجانه می ستا هم ډیر  
انتظار کوی، که لږ دمخه زارسیدلی وای نو د تپی شوی کاکا جان سره به مو  
خبری هم کړی وی، مورجانه وایی چی اوس هغه ته بیا خوب ورغی، خو هغه به  
ډیر زر روغ شی.

عاتکی د هغی لاس و نیو کورته ننوته، او لږ ځنډ وروسته د سعید چپرکت ته ولاړه وه او اوښکی یی پاکولی.

بدری هغی ته په وار وار تسلی ورکوله:

له همت څخه کار واخله، ان شاء الله روغ به شی، تاسو کښینی! هیله ده زر را په خود شی، اوس یی یو ساعت وړاندی خبری کولی او پردی خبره پریشانه و چی ما په تا پسی احوال لیږلی دی. خو بیا یی هم سترگی پر دروازه نښتی وی، زما اندیښنه ده لکه چی تا دلته پر راتگ ډیر لوی خطر قبول کړی دی، خو ما دا احساس کړه چی راتگ دی تر زر ځله علاج غوره او ضروری دی. موږ به هڅه وکړو چی د ده په باب ډاډ ترلاسه کړو او تا بیرته واستوو.

نه، نه! عاتکی په دردناکه لهجه وویل: د خدای «ج» په خاطر داسی مه وایی چی زه دی د حامد بن زهره قاتلین بیا ووینم، او بیا هغی په زوره زوره وژړل.

## تېښتول

عمیر او د هغه ملگری د سعید دوی له کوره لږ لری ودریدل عمیر له اس څخه پلي شو او عتبه ته یی وویل : تاسو همدلته ودریږی! زه به یی اوس دلته درک معلوم کړم تاسو ته به خبر درکړم. زه به هم درسره ولاړ شم، عتبه له اس نه پلي شو ویی ویل.

دوه تنو نورو د دوی د اسونو جلبونه ونیول اول لږ ځنډ وروسته هغوی د کور انگر ته ننوتل.

عمیر چیغی کړی : سعیده! سعیده!

د کور له ښی اړخه دوه تنه نورکسان راپنکاره شول له هغوی نه یو په منډه ورغی او ویی ویل : هغه دلته نشته. په دی ځنډ کی منصور او زبیده هم د مینځ له کوتی راووتل او په برنډه کی ودریدل، په اندیښنه یی عمیر او د هغه انډیوال ته کتل، عمیر ور وړاندی شو ویی ویل : ماته معلومه ده چی سعید دننه دی ما یو مهم پیغام ور رسول غوښتل.

زبیدی ځواب ورکړ: هغه دننه نشته تاسو یی لیدای شی. عمیر بی له دی چی څه وواپی دننه ننوت او یو پر بل پس یی د تیت پور د کوتو له لټولو وروسته پرزینو پاس وخت او د کور گوټ گوټ یی ښه ولټول، په دی موده کی عتبه په چوپه خوله د زبیدی ټول حرکات او د څیری حالت څاره، عمیر چی د کور له لټولو څخه وزگار شو زبیدی ته یی وویل: کوم لوری ته تللی دی؟

هغی وویل : زه دروغ نه وایم سعید یی له پلار سره چی غرناطی ته تللی تر اوسه یو هم بیرته نه دی راستون شوی خو د عمیر له څیری داسی ښکاریدله چی تر اوسه یی تسلی نه ده شوی، بالاخره عتبه وویل : عمیره! دلته د وخت ضایع کولو هیڅ گټه نشته، راځه!

عمیر زړه نا زړه زبیدی ته وکتل بیا یی له منصور څخه وپوښتل : منصوره! تا دی هم ماما دلته نه دی لیدلی؟ هغه ځواب ورکړ: نه!  
خو عمیر زړ د عتبه خواته ورغی او بیا دواړه له کوره ووتل، لږ وړاندی دواړه ودریدل او یو بل ته یی وکتل.

عتبه وویل : چی نوکران می ولیدل وپوهیدم چی سعید دلته نشته، تاته د کور لتولو ضرورت نه ؤ. بیا هم هغی ښځی چی موږ ولیدو ووبریدله.  
عمیر وویل : که ته ماته د څه سختی کولو اجازه راکړی نو زه به هر څه درته پری ووايم.

عتبه ځواب ورکړ: اوس نه چی کله د سختی وخت راغی بیا به د ایسارنه کړم، که سعید دلته راغلی وای نو د حامد بن زهره په باره کی د خبر په اړه به د دی کور وضع او فضا خامخا بدله وای.

عمیر وپوښتل : ستا په خیال موږ اوس باید څه وکړو؟  
زما په گومان موږ باید همدلته پاتی شو، که سعید غرناطی ته نه دی رسیدلی نو کیدای شی کوم وخت دلته راشی، دا هم امکان لری چی هغه تپی وی او د خپل کور پرځای یی په کوم بل کلی کی پناه اخستی وی، په هر حال زما باور دی چی په هغه صورت کی هم د خپل ځان په باب خبر کورته ورکوی ترڅو چی د هغه وراړه دلته شته هغه له دی سیمی څخه لری نشی تلای. ځکه خو دا ضروری ده چی موږ دی کور ته د تلو راتلو څارنه وکړو.

عمیر وویل : راځی تاسو زموږ په کور کی استراحت وکړی، زه له هماغه ځایه خپل نوکران د دی ځای د پهری لپاره را استوم. هو رښتیا ستا خو پردی باور دی چی لومړی وزیر خو به زما پلار جان دی خواته زړ نه را پرېږدی؟  
زه تر اوسه دا خطر احساسوم چی که هغه ناڅاپه دلته راوړسید نو زه به له سخت جنجال سره مخ شم.

عتبه وویل : ما څو ځله دا ویلی دی چی په اوسنیو حالاتو کی هغه د لومړی وزیر له کوره نشی راوتلی، که زما دا باور نه وای نو دی کلی ته به می د راتلو جرئت هیڅکله نه ؤ کړی. ستا پلار تا بخښلی شی خو پر ما به هیڅکله هم رحم ونه کړی، کله چی موږ د سعید او د هغه د ملگرو له خوا ډاډه شو بیا به لومړی وزیر ته ستا د پلار پوهول گران نه وی چی موږ څه وکړل، د اولس او هیواد د خیر لپاره مو وکړل، اوس له دی ځایه ولاړ شه، ترڅو ستا کسان دلته نه وی رارسیدلی زموږ یو تن به دلته غلی کور څاری.

لږ ځنډ وروسته دوی پر اسونو پښی واړولی او د عمیر د کور په لور ولاړل.

\*\*\*\*\*

عمیر چی کورته ورسید له یوه غیر معمولی حالت سره مخ شو، د صحن دروازه خلاصه وه، شا او خواته یو نوکر هم نه ؤ، یوازی د کلی څو تنه د دوی د دروازی تر څنگ ناست وو، هغوی په بیرته راپاڅیدل او وړاندی راغلل خو عمیر تری وپوښتل: زموږ کسان چیرته تللی دی؟

یوه بودا د اس جلب ونيو ویی ویل: معلومه نه ده چیرته تللی دی سهار ما ستاسو دوه نوکران ولیدل چی پر اسونو سپاره ووتل له هغی وروسته ښایی نور نوکران هم چیرته تللی وی، اوس ستاسو خادمی هم هغوی لټول. عمیر پریشان شو عتبه ته یی وکتل او بیا په منډه دننه ننوت. پنځه دقیقې وروسته بیرته راووت او طبیلی ته د اسونو له بیولو وروسته یی عتبه د میلمنو حجری ته بوت.

عتبه وپوښتل: عمیر! څه خبره ده ته ډیر اندیښمن معلومیږی؟ هغه په غمجنه لهجه ځواب ورکړ: عاتکه په کور کی نشته، هغه سهار وختی له کور ووتلی ده، اوس زما یقین راغی چی سعید تپی دی، او شاوخوا چیرته غلی شوی دی.

: عاتکه د نصیر لور!

: هوکی! زما پخواهم دا اندیښنه وه چی که سعید دی خواته راغلی وی عاتکی ته به خامخا احوال ورکوی.

عمیر څو ځلی له عتبه سره سرسری د خپلی تره دلور یادونه کړی وه خو دا یی نه وو ورته ویلی چی د هغی له سعید سره دلچسپی ده، هغه د خپل ذهنی خفگان د پټولو هڅه وکړه ویی ویل: امکان لری چی په کلی کی د کومی ملگری کړه تللی وی؟

: هغه سهار د سپارلی په پلمه له کور ووتلی ده او تر اوسه بیرته نه ده راستنه شوی.

له بهر نه کوم استازی ورته راغلی ؤ؟

: نه! مگر سهار چی لږ څنډ له کوره ووتلی وه دایی ویلی وو چی زه د سعید دوی کړه ځم. له هغی وروسته بیرته راغله او پر آس سپره شوی او کوم بل ځای ته ولاړه د کلی خلکو ته یوازی دومره معلومه شوی چی هغی د جنوب لاره نیولی وه، تاسو دلته ودریږی زه ځم!

: ته چیرته ځی؟

: زه د سعید دوی کړه ځم، زما باور دی چی هلته به د دی ملاقات له سعید

سره شوی وی او هغه به دا ورته ویلی وی چی په پلانی ځای کی به دی انتظار کوم.

: ته به اوس هلته څه وکړی؟

: زه به د هغوی له خدمتگاری او وراره څخه دا زر معلومه کړم چی هغوی چیرته ولاړل که ماتری څرمن وویسته هم صرفه نه پری کوم.  
: ته ډاډه کښینه!

: عمیر په حیرانی هغه ته وکتل ویی ویل : زه ډاډه کښینم؟

: هوکی! ته اوس بهر ته نشی تلای!

: مگر زه نه پوهیږم چی ته څه کول غواړی؟

عتبه په ډاډمنه لهجه ځواب ورکړ: د عقل په هیڅ خبره به اوس ستا سر خلاص نشی، اوس ته دا فکر نشی کولی چی د حامد بن زهره د لمسی کورته روان بی او د هغه په یوه وړوکی کرېزه به د کلی خلک ټول ورباندی راتول شی، ته پردی هم نه پوهیږی چی که ته هلته د سعید هستوگن ځای معلوم کړی هم د دی کلی د خلکو له مرستی پرته نشی ورتلای، او بیا عاتکه هم له هغه سره ده، نو په دی سیمه کی به داسی څوک نه وی چی هغه ته د پورته کتلو جرئت وکړی.

: خو زه په هر قیمت چی وی غواړم عاتکه بیرته راولم.

: اوس ته هغه بیرته نشی راوستلای، خو زه بی بیرته راوستلای شم.

کښینه او په ډاډه زړه خبری واوره!

عمیر بی سیکه پریود کرسی کیناست او عتبه بی په مخ کی کیناست ویی ویل: زموږ وروستی هڅه باید دا وی چی د سعید وراره ونیسو او ویی تښتوو.

له هغه وروسته دا پیغام را استولی شو چی که مو عاتکه موږ ته راونه سپارله نو ستا وراره به سینتپافی ته واستوو، بیا به وگوری چی هغوی دواړه څه وږ زموږ په گیر راځی، خو د هغه هلك د نیولو لپاره دغه وخت مناسب نه دی، موږ به د شپې لخوا د هغوی پر کور ورځو او تر څو شپه راځی ستا مسئولیت دا دی چی دوه تنه اعتمادی کسان دی هلته پهره وکړی، که نه نو زما نوکر به درسره مرسته وکړی، خو ته باید له کوره لری اوسی او شا و خوا د کلی څوک باید دا شک ونه کړی چی ته د څه پروگرام لپاره راغلی بی، اوس ته تلای شی زه لږ خوب کوم، خو دا په بد لږد چی که دی زما د هدایت څخه یوه ذره هومره سرغړونه وکړه نو سر له نن څخه به د دواړو لاری بیلی وی.

عمیر وویل: سته نجویز سهی دی خو زما په زړه کی دا اندېښنه تر اوسه پایی ده چی که یلاړ جان - ځایی راورسیږی مو موږ به د ډېر خطرناک حالت سره مخ شو

د هغه په موجودیت کی به د منصور په کور برید ته بیا د یوه لښکر ضرورت وی او د کلی یو سړی به هم زموږ ملگرتیاونه کړی.

زما سره یوازی د ځان په باب اندېښنه نشته بلکې ستا ژغورل به هم ماته محال شی، ځکه خو تاسو زما خبره ومنی د منصور نیول او له دی ځایه تېښتیدل به څو لحظې ونیسی.

عتبه په غوسه شو ویی ویل: زه به ترڅو ځلی تاته تسلی درکوم چی ستا پلار دلته نه راځی، ما نه غوښتل چی ته اندېښمن شی خو اوس ښایی دا ضروری وی چی درته ووايم چی هغه بالکل د تگ راتگ نه دی او تر ډیرو ورځو پوری ستا د مخامخ کیدو سوال نه پیدا کیږی. که ته نوره تسلی غواړی نو دا ده چی هغه یی د یوه طبیب کورته رسولی دی او طبیب ته یی دا هدایت کړی دی چی ته به دا حال چاته نه وایی. له دی کار څخه چی وزگار شوی ته د زړه له تله د هغه خدمت کولی شی او امکان لری چی څو ورځی وروسته د هغه د غوسی په سرولو بریالی شی. خو تر کومه چی ماته احوال راغلی دا دی چی په راتلونکی کی به ستاسو نرمځ د ناندريو او غوسی وار را نه شی، تقدیر د هغه د خبرو ځواک تری اختی دی.

عمیر تر لږ ځنډه په حیرانی هغه ته کتل بیا یی وویل: مگر زه څو له تا سره یوځای وم دغه خبر تاته کله راغی!

سهار وختی له مانی نه یو استازی راغلی ؤ، ته هغه مهال ویده وی او ما د دی پروگرام د اړخښت په خاطر ستا راپ ځوځ مناسب ونه بلل، ته خوبه پردی خفه نه وی؟

عمیر ځواب ورکړ: تاته دا گومان څه وخت پیدا شو چی زه به د یوه ناروغ سړی د کنځلو داوړیدو په خاطر ستا ملگرتیا پرېښودو ته تیار یم! ستا دا گومان غلط دی چی زه له هغه څخه ویرېږم، زما سره یوازی دا اندېښنه وه چی هغه زموږ پریشانی زیاتوی نه کړی، دا اوس زه دننه کور ته تللی وم، داسی می احساسوله چی زه ښایی د پلار په ژوند کی بیا دلته رانشم. او ښایی په مرگ هم هغه په میراث کی ما له ناسکه وروڼو سره شریک نه کړی، خو زما پردی خبره هیڅ خفگان نشته، ما ژمنه کړی وه چی خپله برخه مسئولیتونه به خامخا ترسره کوم.

عتبه وویل: ته به د خپلو مسئولیتونو له ترسره کولو وروسته تاوان ونه کړی. ستا ناسکه وروڼه به ستا له رضا پرته له سینتافی څخه راستانه نشی، زه د دی خبری ذمه واری اخلم، کله چی د جگړی خطر لری شی نو فردیند به تا د ډیر لوی انعام حقدار وگڼی او زما به دا هڅه وی چی زما دوست په دی سیمه کی تر

ټولو لوی سردار وی، خو زما دا اندېښنه ده چی ستا یوه هیله به هیڅکله هم ترسره نه شی، ماته هغه نجلۍ ډیره سرتبه ښکاری که هغه د سعید لپاره د خپل ظالم تره څخه بغاوت کولی شی او خپل کور او کهول پرېښودلای شی نو اوس به په آسانی ستا گیر ته رانشی.

عمیر وویل: زما سره د هغی د کرکی سبب سعید دی، کله چی موږ د هغه کیسه ختمه کړو د عاتکی لاری ته راوستل بیا گران نه دی. عتبه وویل: مگر مخکی تا هیڅکله هم نه وو ویلی چی هغه نجلۍ تاته دومره مهمه ده؟

: ما تل دا فکر کاوه چی یوه ورځ به تاته د خپل ژوند تر ټولو لویه هیله بیانوم، او ته به ما مایوسه نه کړی.

عتبه وویل: زما باور دی چی د سعید او د هغه د وراره د ژغورنی په خاطر به هغه تر لویی نه لویی قربانی ته تیاره شی. خو که ته دا غواړی چی کومه ورځ د هغی کرکه لری شی نو کیدای شی تر څه وخته پوری ته له صبر او حوصلی څخه کار واخلي. که هغه ډیره بد دماغه وی نو امکان لری چی د لاری راوستلو لپاره یی موږ د کلیسا د احتساب له اداری څخه مرسته وغواړو، او بیا یوه ورځ تا د هغی د ژغورونکی په حیث ورمخی ته کړو، که ته په دی مسئله کی زما مرسته غواړی نو زه له تا څخه دا ژمنه اخستل غواړم چی ته به په هره خبره کی زما په مشوره او هدایت عمل کوی.

عمیر ځواب ورکړ: زما لخوا به یوه ذره غفلت هم نه وی، دعاتکی تر لاسه کول زما د مرگ او ژوند سوال دی.

عتبه هغه ته په ځیر ځیر وکتل او بیا یی ناڅاپه مخ وپاروه.

\*\*\*\*\*

نژدی نیمه شپه زیږدی داسی احساس کړه لکه څوک چی د کوتی دروازه ورتهکوی، هغه وپسیده راجگه شوه او کیناسته، د کوتی په یوه کونج کی ډیوه بلیده، منصور دی ته نژدی په درانه خوب ویده ؤ، راجگه شوه، په گوته یی د ډیوی ابری لری کړی، تیل یی پکی واچول او د دروازی ټک ټک یی خپل خیال وباله او بیرته پر بستره وغځیده. څو شیبی وروسته بیا چا دروازه وټکوله، زیږدی په ویریدلی لهجه وپوښتل: څوک یی؟

په ځواب کی د نوکر غږ اوچت شو: زه یم دروازه خلاصه کړی زر کوی. یوه سړی د سعید پیغام راوړی دی. زیږدی وره ته منډه ور واخسته خو چی زنځیر ته یی لاس ور وړل څه یی په خیال کی ور وگرځیدل او لاس یی ودرید.

وی پوښتل : هغه څه وایی؟

نوکر ځواب ورکړ: هغه دا وایی چی د سعید حالت خراب دی او هغه منصور ورغوښتی دی.

: سعید چیرته دی؟ او له دی سره سم یی دروازه خلاصه کړه. یوه سړی ناڅاپه د دی ورمېر. کلک کړ او شاته یی تیل وهله ویی ویل : تاته به اوس معلومه شی چی سعید چیرته دی؟

د سترگو په رپ کی د نوکر نه علاوه دری نور کسان کوټی ته ورننوتل او زبیدی په حیرانی عمیر او د هغه ملگرو ته کتل.

عمیر د توری څوکه د هغی تر سترگو لاندی تیره کړه ویی ویل : که تا ډیر لږ دشور او زوږ هڅه وکړه پر سرغوځولو به دی لږ ډیل ونه کړم. اوس ووايه عاتکه او سعید چیرته دی؟

دوهم سړی هغه خوشی کړه خو دی د عمیر د ځواب پرځای نوکر ته په سپک او له خفگان څخه ډک نظر کتل، د هغه پر مخ د نیو سوکونو خاپونه وو او له پزی څخه یی وینی روانی وی.

هغه زبیدی ته وکتل او سر یی کښته واچاوه ویی ویل :

: زه بهی گناه یم، دوی راته وویل چی که دروازه راته خلاصه نکړی کور ته به اور واچوو.

عمیر وغوړید ویی ویل : دی خپل ملگری ته بوزی او دواړه کلک وتړی که کوم یوه شور ماشور جکاوه ویی وژنی!

خپلو ملگرو ته ووايي چی اسونه دننه راوولی او تر څو چی موږ له دوی نه وزگار شوی نه وو یو سړی له انگر نه بهر ودرېږی، دوو تنونوکر ونیو او بهر ته یی کش کړ.

زبیدی وویل : عمیره! د خدای څخه وویرېږه، دا د حامد بن زهره د لور کور دی، د خپلی کورنی عزت او وقار وساته.

عمیر چیغی کړی : زما د کورنی د رسوایی سبب ته یی، ووايه عاتکه چیرته ده؟

: عاتکه؟

عمیر هغه پر مخ پر څیپره ووهله او ویی ویل : ته ماته دوکه نشی راکولی، ماته معلومه ده چی سعید دلته راغلی و او عاتکه ورسره تللی ده.

: نه په خدای «ج» سوگند که به سعید دلته راغلی وی!

عتبه وویل : عمیره! وخت مه ضایع کوه، ته دغه هلك درسره واخله له دی

خلکو سره زده پوهیږم چی څه وکړم!

عمیر په بیرې بستری خواته ورغی او منصور یی وڅوځاوه، منصور له ویری چیغی وکړی خو عمیر یی په لاس خوله ورپټه کړه او ورته ویی ویل: که دی شور گډ کړ مری به دی غوڅه کړم، ووايه ماما دی چیرته دی؟ زبیدی عمیر له گریوانه ونيو او چیغی یی کړی: د خدای «ج» په خاطر ده ته څه مه وایه، ده ته د سعید په باب هیڅ معلومات نشته.

عمیر په پوره زور یوه څپیرې ورکړه او هغه یوی خواته لری وغورځیده، منصور په غوسه راپورته شو او پر عمیر یی ورتوپ کړل، خو عتبه هغه تر ورمیږ ونيوه او تیلې یی ورکړه چی له دیوال سره وجنگید او راوغورځید، هغه د بیا جگیدو هڅه وکړه خو عمیر ور وړاندی شو پر ټټر یی په لغته وواهه او هغه ولوید او بی سده شو. عتبه وویل: دی په اوږه کړه بهر ته یی بوزد.

عمیر منصور ورسره واخست او له کوتی څخه وت چی زبیده یی مخی ته ودریده عتبه د توری څوکه د هغی پرینه ورکیښوده او ویی ویل:

بودی! که ددی هلك ژوند درته گران وی نو چوپه اوسه اوس د ده د ژوند ژغورلو یوازی یوه لاره ده، ته سعید ته دا پیغام واستوه چی عاتکه یی کور ته ورسوی او ځان حکومت ته وسپاره!

زبیدی سلگی وکړی ویی ویل: ماته نه ده معلومه چی سعید ستاسو څه گناه کړی، خو هغه کور ته نه دی راغلی او زه د عاتکی په اړه هم هیڅ خبره نه یم.

عتبه وویل: امکان لری تر اوسه ته له هغوی نه خبره نه وی، خو زموږ باور دی چی سعید دلته نژدی شا او خوا چیرته غلی شوی دی، که ژوندی پاتی شو نو خپل وراره ته خامخا راځی، ته زموږ له لوری دا پیغام ورکولی شی چی که هغه زموږ پر خلاف د خلکو د پارولو هڅه وکړه نو د خپل وراره مړی به هم ونه گوری، مېر د هغه دښمنان نه یو خو زموږ په نظر د غرناطی د نوری بربادی د مخه نیولو وروستی لاره همدغه ده چی شر خوښوونکو ته له سره د جگړی د اور بلولو فرصت برابر نه شی، تاته له دی د زیات څه ویلو ضرورت نشته، ستاسو نوکران تر سهاره باید په کوټو کی بند وی، او له هغه وروسته یی چی ته خلاصوی دا تسلی باید ورکړی چی هغوی باید زموږ په باب چوپه خوله وی، که موږ بیا دلته راغلو هیڅوک به ژوندی پرینزدو.

زبیده یی اختیار د عتبه پر پښو ور پرېوته.

د خدای «ج» لپاره هغه پرېږدی! زه وعده کوم چی ستاسو حکم عملی نه، زه سوگند کوم، خو عتبه له کوتی څخه بهر ووت.

\*\*\*\*\*

لږ ځنډ وروسته هغوی له کور نه لږ لری وو عتبه عمیر ته ویل : ته اوس آرام خپل کور ته ولاړ شه، زه به دا هلك له ځانه سره بوزم، که عاتکه دلته شا او خوا وی نو ډیر زر به بیرته راشی. که هغه بیا رانغله هم بیله ځنډه به راته معلومه شی چی هغه چیرته ده.

بیا یی یو بل ملگری ته مخ ور واپاوه او ویی ویل :

ضحاکه! زه تاته ډیر مهم مسئولیت سپارم، دغه خلك به د منصور د ژغورنی په خاطر خامخا د عاتکی د بیرته راوستلو هڅه وکړی، ځکه ته باید ټوله شپه کور ته نژدی وینې وی، او پهره وکړی، که څوک له دی کوره ووتل نو ته ورپسی شه، هغه چی د کلی کوم کور ته ولاړ شی هلته پر عاتکه برسیره بنایی څو نور باغیان هم وی.

ته باید له کور نه لږ لری انتظار وکړی، که کومه نجلۍ له هغه کوره راووته باید پوه نه شی چی څوک یی تعقیبوی، هغه به یا په منډه دی کورته ځان رارسوی او له دی ځایه به نیغه خپل کور ته ځی او یا به له هماغه ځایه سیده خپل کور ته ځی، د نورو خلکو د نیولو لپاره موږ ته د بهرې ضرورت نشته، موږ به د حالاتو سره سم گام اوچتوو.

عمیر وویل : ایا دا به غوره نه وی چی له کلی څخه څو نور نوکران هم له ده سره وی، او چی کله د عاتکی د پناه اخستلو د کور درك معلوم شی نو هغوی پاتی شپه هلته پهره وکړی.

عتبه ځواب ورکړ: ته یوازی یو سړی د ضحاک د لارښوونې لپاره را استولی شی او د هغه کار به یوازی دا وی چی هغه غلی په ضحاک پسې شی او د ضرورت پر وخت تاته خبر درکړی.

نور خلك دیوازی له کلی نه وتلی لاری وڅاری، زه خپل دری کسان درته پرېږدم او ځم، دوی به د کلی نه بهر ته تللیو لارو په تړلو کی ستاسو د نوکرانو ملاتړ کوی، خو تاسو ته په هیڅ صورت کی هم پر کوم کور د یرغل اجازه نشته، که نه نو تاسو به د کلی د ټولو خلکو مقابله کوی، په دی صورت کی بنایی له عاتکی هم لاس پری مینځی، که د عاتکی له راتلو وروسته کوم بل چا له کلی د وتلو او تیښتی هڅه ونکړه نو د هغی سبب دا کیدای شی چی هغه ټپی دی او موږ چی کله وغواړو نیولی بی شو. هغه وخت ډیر لری نه دی چی ته د دی کلی پر ټولو خلکو لاس واچوی.

زه سمدستی دغه هلك د غرناطی پرځای «ویگا» ته خپل کلی ته رسول مناسب

بولم، او سمدستی زه په دی کلی کی د عاتکی اوسیدل هم مناسب نه بولم، که هغه راغله ته بی زموږ کلی ته راوله، موږ به بیا له ډیرو اندیښنو څخه په امان شو، اوس که ته تر لږ ځنډه چوپ شی زه ضحاک ته څو نوری لارښوونی هم ضروری بولم دایی وویل او بیا یی بیرته ضحاک ته مخ ور وړاوه:

ته زما خبری په غور واوړه، دا حتمی نه ده چی عاتکه او نور ملگری به بی په همدی کلی کی غلی شوی وی، یو کس به د احتیاط لپاره ستا له اس سره له کندی پوری غاړی ته وی، که د دی کلی له کوم کور څخه څوک پر اس سپاره راووتل نو مطلب یی دا دی چی هغوی لری روان دی، ځکه به یوازی په هغه پسی ورځی چی شکمن نه شی، که هغه د سیمی په کوم بل کلی کی چیرته وگرځید نو ته کور په نخښه کړه او ماته ځان رارسوه. دا هم امکان لری چی ته د دی کلی د پیغام وړونکی سپاره په تعقیب آن غرناطی ته ولاړ شی او هغوی په غرناطه کی چیرته غلی شوی وی، په هغه صورت کی بیا ته کور په نخښه کړه او نیغ کوټوال ته ورشه.

واخله! هغه له خپلی گوټی یوه گوته راو ایستله هغه ته یی ونیوله ویی ویل : کوټوال ډیر احتیاط کاره دی، له کومی ورځی چی د هغه څو تنه د غرناطی پر لاره وژل شویدی پر هر سری د آزادی پالو گومان کوی، که د هغه پردی خبره باور نه کیده چی ته زما په هدایت ورغلی یی نو دا گوته ور وبښه بیا به ستا سره هر ډول مرسته وکړی.

لږ ځنډ وروسته عتبه او دری سپاره چی له ځانه سره یی غوره کړی وو له هغه ځایه وخوځیدل، یوه سپور خپلی مخی ته منصور پر اس اچولی ؤ.

هغه په نیمه بی هوښی کی د دوی خبری اوریدلی وی او چی لږ مزل وروسته دوی سرک پرېښود ښی لوری ته بی په یوه تنگه مخ ځوری سفر پیل کړ هغه پوره وا په خود شوی ؤ. خو له ویری یی د نیغ کیناستلو او یا له چا سره د خبرو جرئت ونکړ.

## د جعفر راتگ او د دریم کس پیغام

سعید په نیم بی هوښی حالت کی د عاتکی غږ واورید، هغه څو شیبی دا یو  
 خوب گانه او بی حرکت پړوت ؤ.

عاتکی په وار وار له بدیری څخه پوښتل: دی ولی تر اوسه په هوش رانغی؟ او  
 بدیری به دی ته داسی تسلی ورکوله: ته غم مه کوه دغه دارو به اوس ډیر زر ان  
 شاء الله اغیزه پری وکړی، خو له ده سره په خبرو کی باید ډیر پام وکړو.

عاتکی وویل: زه له دی خبری ویریم چی که هغه ما دلته وونی خفه نه شی!  
 کله چی دی د کور د احوال پوښتنه وکړی نو زه به دا څنگه تری پته کړم چی موږ  
 د حامد بن زهره قاتلان په لاره کی ولیدل، آیا داسی نشی کیدای چی تاسو یو  
 حوک له کلی نه د منصور دوی کره واستوی او د هغوی احوال راوړی، زما باور دی  
 چی دی په هوش راشی نو زما ټه یی لومړنی پوښتنه د منصور په باب وی.

سلمان وویل: که ولید جعفر ته دا ویلی وی چی سعید دلته دی نو هغه به له  
 غرناطی څخه نیغ دلته راشی، موږ به یی د منصور دوی د احوال لپاره واستوو،  
 که نه نو زه پخپله پسی ورځم.

عاتکی وویل: که عمیر په کومېده اراده تللی وی، نو له هغه سره د مقابلی  
 همدا یوه لاره ده چی له کلیوالو څخه مرسته وغواړو، او دا کار تر هر چا زیات  
 ماته آسانه دی. عمیر یو لیونی سړی دی او د هغه له ظلم نه د منصور د ژغورلو  
 لپاره زه د خپل کاکا په پښو کی پریوتو ته تیاره یم، زما په خاطر د هغه یو  
 وېښته هم باید بیخایه نشی، زه د بیرته ستنیدو څخه دمخه یوازی دا تسلی کول  
 غواړم چی سعید به روغ شی؟

عاتکی ډیر په زحمت خپلی سلگی راتم کړی او بدیری هفی ته تسلی ورکوله:  
 زما خوری! له همت څخه کار واخله، که ته دلته نه وای راغلی هم څه فرق یی

نه کاوه، د حامد بن زهره د قاتلانو لپاره د سعید موندل اوس د مرگ او ژوند سوال جوړ شوی، ان شاء الله موږ ته به ډیر زر دا معلومه شی چی هغوی هلته تللی دی څه یی وکړل، او موږ باید د دوی په مقابل کی څه وکړو، اوس ته یوازی دعا کولی شی.

سعید پوره په هوښ راغلی ؤ، خو څو دقیقې یی خپلو خدمتگارانو ته د کتو توان نه درلود، بیا یی یو ځل سترگی له رپولو وروسته وغږولی او دوی ټول چوپ شول. د سعید سترگی د عاتکی پر څیره میخ شوی او په کتو کی یی بی شمیر پوښتنی اوښتی.

بدریه په بیره ورغله پر تندۍ یی لاس ورکیښود ویی ویل : وروره، د عاتکی په اړه اندیښنه مه کوه! ستا وضعه ښه نه وه ما پیغام ور واستاوه او راومی غوښته، ستا دی ته اړتیا وه، سعید هڅه وکړه چی پورته شی خو سر یی ورباندی وخرخید او بیرته یی بی سیکه پر بالښت سر ورکیښود، بیا په خوب کی وپوښتیده: داسی می گنله لکه خوب چی وینم، کاشکی عاتکه مو نه وای راغوښتی، په دی حالت کی موږ له یو بل سره هیڅ مرسته نشو کولی، بیا یی څو شیبی ترخوله بی معنی غږونه ووتل او بالاخره بی سده شو.

بدری او سلمان په ډیر زحمت دوا پری وخوړه، چی بیا لږ را په خود شو یوه شېبه یی خپلو خدمت کوونکو ته وکتل او بیا یی سترگی پټی کړی، لږ ځنډ وروسته په درانه خوب ویده شو.

\*\*\*\*\*

دوه ساعته وروسته سلمان د میلنو حجری ته تللی ؤ او بدری په بله کوټه کی د مازدیگر لمونځ ادا کړ، چی جگیده اسما چی له عاتکی او سعید سره وه په منډه ورغله ورته ویی ویل : مور جانۍ! هغه بیا را په خود شو او له عاتکی خاله سره خبری کوی، هغه له دی نه خفه ښکاری، ما ورته ویل چی خاله پخوا هم ډیر ژړلی دی، اوس یی لږ دډن ناست دی. میلمه به لمونځ ادا کړی ونی هغه راولم؟

بدری د هغی لاس ونیو ویی ویل : نه ته دوی پرېږده چی خبری وکړی، د میلمه د پریشانه کولو ضرورت نشته، ورشه هغه ته یوازی دومره ووايه چی اوس د ښی وضعه ښه ده.

یو ساعت وروسته بدریه په خپله کوټه کی ناسته وه چی یوه دردناکه چیغه یی واړیده، په منډه له اسما سره د سعید کوټی ته ورغله، خو هغه بی سده شوی ؤ،

او عاتکه ورته ناسته وه په زوره زوره یی ژړل.

بدری په ویره تری وپوښتل : څه وشول؟

عاتکی ډیر په زحمت خپلی سلگۍ راتم کړی وی ویل : دی بالکل روغ ترسترگو کیده، خو ناڅاپه د عمیر او عتبه یادونه راغله هغه لکه چی ماسپښین په نیم بیهوشی حالت کی زموږ خبری اوریدلی وی، اوس یی پرلپسی په همغه باره کی رانه پوښتنی کولی، د هغه ایسارول راته له وسه بهر وو او ټولی خبری می ورته وکړی، او چی د هاشم کاکا د غداری خبره می ورته وکړه نو په یوه خیز راپورته شو او بیا ناڅاپه بیرته بی سده پریوت.

بدری ویل : ما گومان کاوه چی له تا سره به په تسلی خبری اتری د ده وضعه ښه کړی، خو سمدستی تا باید د عمیر او عتبه په باب څه نه وای ویلی، اوس که دی را په خود شی نو ډیر به ناکارار وی ځکه خو باید بیا د خوب دوا وړکړم، اسما لوری، ته ورشه په بیرمه میلمه راوله!

\*\*\*\*\*

سعید پاتی شپه را په خود نه شو، د هغه پانونکی د ماسختن لمانځه په وخت په یوه کونج کی کیناستل او ورو ورو یی خبری کولی چی مسعود کوټی ته ورننوت وی ویل : له غرناطی څخه یو سړی راغلی او وایی چی زه د سعید نوکر یم او ولید رالیږلی یم.

عاتکی په بیرمه تری وپوښتل : د نوم پوښتنه دی تری ونه کړه؟

: نوم یی جعفر دی!

: هغه یوازی دی؟

: هوکی!

سلمان جگ شو نوکر ته یی وویل : زه یی یو ځل گوره!

عاتکه خفه شوه وی ویل : ته ودریږه تش لاس بهر ته مه وزه، امکان لری هغه بل څوک وی.

: تاسو زما په باب اندیښنه مه کوی، که هغه جعفر نه وی نو دا به ورته معلومه نه شی چی زه څوک یم. سلمان بیا د دروازی په لور روان نوکر ته اشاره وکړه او ورپسی روان شو.

عاتکه او بدریه لږ ځنډ چوپۍ وی چی جعفر له سلمان سره کوټی ته ورننوت د سعید د کټ ترڅنگ کیناست او تر لږ شیبی پوری یی سترگی اوښلنی شوی.

بدری هغه ته تسلی ورکړه ویی ویل : د سعید وضعه ښه ده، ان شاء الله ډیر زر به روغ شی. اوس یی راپاڅول مناسب نه دی.

جعفر څو شیبی په حیرانی عاتکی ته کتل بیا یی وویل : مگر ته...؟  
عاتکی د ځواب پر ځای بدری ته وکتل هغی وویل : دا ما راغوبنتی وه، سلمان وپوښتل : ته ولید دلته را واستولی؟

: هوکی! سهار د هغه نوکر د سرای مالک ته راغلی ؤ، هغه دا پیغام راکړی ؤ چی له سهاره زما په انتظار دی او څه ضروری خبره راته لری.

هغه د سرای مالک هم راغوبنتی ؤ. هغه د خپل کور پر ځای له کوم دوست کړه دی، ماته یی د ټولو پیښو له کیسی وروسته دا امر وکړ چی سلمان ته کوم مهم پیغام لېږم لږ ځنډ په غرناطه کی ایسار شه، بیا هغه یو لیک راکړ او ویی ویل چی له عبدالمنان سره زما پلار ته ورشه د سعید لپاره دوا واخله او بیرته راشه همدلته زما انتظار کوه.

زه ابو نصر ته ورغلم، هغه چی لیک ولوست څو دوله دوا یی راکړه او دا ټینگار یی وکړ چی که تر سبا پوری د سعید حالت ښه نه شو ماته خبر راکړی، که حالاتو اجازه راکړه نو پخپله به ورشم، یا به می له شاگردانو څخه څوک ور واستوم، واخلی په دی کڅوړه کی هغه له دواگانو سره یو لیک هم ایښی دی.  
سلمان کڅوړه بدری ته ونيوه هغی په بیره لیک پرانیست او په لوستلو یی بوخته شوه.

جعفر له جیبه دوهم لیک راوکیښ سلمان ته یی وړاندی کړ او ویی ویل:  
واخله! دا هغه لیک دی چی ما یی ټوله ورځ په انتظار تیره کړه، سلمان په بیره لیک پرانیست او په لوستلو یی مصروف شو د لیک مضمون داسی ؤ:  
گرانه وروره!

زه هغه دریم کس یم چی په تیاره شپه کی می له ملگرو څخه بیل شوم، ستا سره می لیدل ډیر ضروری دی، ځکه زما انتظار وکړه، زه به له یوه مهم کار څخه تر وزگاریدو وروسته ستا سره د لیدو هڅه وکړم. امکان لری ته غرناطی ته راشی، هغه زلمی چی د هغه په منځگړیتوب زموږ پته پیژندگلوی شوی په کوم کار پسې تللی دی او تر څو ورځو پوری به تاسو ته درنشی. خو ته باید پریشانه نشی، زه دلته یو بل دوست پیژنم د هغه په مرسته به له تا سره د اړیکو هڅه وکړم. سمدستی دی ته له هستوگنځی څخه مه راوزه، که تاسو په غرناطه کی خپلو

دوستانو ته کوم ضروري پيغام را استول غوښتل نو ان شاء الله ډير زر به تاته  
زموږ يو اعتمادي استازی درشی. والسلام، دريم کس.

سلمان جعفر ته وکتل تری ویی پوښتل : ته دا قاصد پیژنی چی څوک دی؟  
نه!

ته پوهیږی چی د دی لیک لیکونکی څوک دی:

نه! ما هغه نه دی لیدلی، او له ولید سره هم زما دوهم ځلی ملاقات نه دی  
شوی، سرای ته چی بیرته راستون شوم تر ماښامه می انتظار وکړ، په دی موده  
کی دوه ځله عبدالمنان په ولید پسې ورغی او چی بیرته به راغی راته ویل به یی  
چی، د کوم سړی پیغام چی باید ته ورسوی هغه چیرته تللی دی، ولید د هغه  
انتظار کوی او ته به هم په هر حالت د هغه انتظار وکړی، بیا د ماښامه لمانځه نه  
وروسته یوه نوکر دغه لیک راوړ او ویی ویل چی ولید د څه کار لپاره بهر ته روان  
دی ځکه دلته نشی راتلای، عبدالمنان ویل چی د ښار د نورو ځوانانو په څیر یی  
ښایی ولید هم د غرنیو قبایلو د مشرانو لپاره استولی وی.  
سلمان وویل :

ولید به د حامد بن زهره د شهادت کیسه درته کړی وی؟ د جعفر سترگې  
راډکی شوی ویی ویل : هوکی!

: هغه به تاته دا هم ویلی وی چی عام خلک باید له دی کیسی نه خبر نه شی؟  
: هوکی! که هغه ماته د چوپ پاتی کیدو نه وای ویلی نو ما به د غرناطی په  
کوڅو کی چیغی وهلی وای.

سلمان وویل : ته باید د ولید په لارښوونه عمل وکړی اوس ته بیله څنډه خپل  
کور ته د ځان رسولو هڅه وکړه او په منصور پام کوه، هغه باید په هیڅ حالت کی  
هم له کوره بهر ونه وزی.

جعفر اندیښمن شو ویی پوښتل : هغه ته څه خطر دی؟

: هوکی! عمیر او ملگری یی کلی ته رسیدلی دی، زه ویرېږم چی د سعید  
ددرک معلومولو په خاطر په هغه څه جبر ونکړی، کورته د نیغ ننوتلو پرځای یو  
ځل څوک واستوه چی هغوی ستا د ورتگ په انتظار غلی نه وی.

جعفر په غوسه وویل : د هاشم زوی زموږ په کور کی دننه پل نشی ایښودلای،  
زه به یی غوښتی وشکوم، خو تاته څه وړ معلومه شوه چی عمیر کلی ته رسیدلی  
دی؟

سلمان لنډ لنډ پېښې ورته بيان كړې. جعفر تر لږ ځنډه په چوپه خوله هغه ته كتل: بيا يې وويل: په دې حال كې زه بايد زر تر زره كور ته ځان ورسوم. بدرې وويل: كه دې په كلي كې څه خطر احساس كړ، نو منصور دلته راوله. جعفر ځواب وركړ: زما باور دې چې كه عمير څه جبر پري وكړ كليوال به ترسره پري تېر شي.

عاتكي وويل: بيا هم ته بايد ډير پام وكړې. تاسو چورت مه وهې، زه چې كلي ته ورسېږم وضعه به داسې جوړه كړم چې عمير ته هلته د تم كېدو امكانات نه وي.

سلمان وويل: كله چې هغوی په دې پوه شي چې عاتكه په كور كې نشته پوچو كارونو ته لاس اچولی شي، خو ته بايد په هېڅ صورت كې هم احساساتي نه شي دوی بايد ونه پوهېږي چې ته د حامد بن زهره په شهادت خبر شوی یی او پر ده شكمن یی، اوس ورځه، كه زما له سعید سره پاتې كېدل ضروري نه وای نو له تا سره به يوځای تللی وم.

جعفر وويل: نه! ولېد ماته په وار وار دا ټينگر كړه چې ته بايد همدلته پاتې شې، كه خدای مه كړه كوم وخت ستا د مرستې ضرورت شي نو زه به درته پيغام واستوم.

سلمان وويل: راځه زه دې بهر ته رسوم. جعفر څو شېبې په بې حسی سعید ته كتل او بيا يې اوښكي پاكولی له كوټې ووت.

لږ ځنډ وروسته هغه پر خپل اس پښه اړولی وه او سلمان ته يې ويل: كه له ما سره د منصور غم نه وای نو يوه شېبه به هم له سعید څخه نه وای لری شوی. زه له تا څخه يوه ژمنه اخلم، چې تر څو د سعید په اړه نه یی ډاډه شوی ته یی ملگري مه پرېږده، كه تا دا احساس كړه چې حالت یی د انديښنې وړ دې نو ماته پيغام را واستود.

سلمان هغه ته د تسلي په دود وويل: زه وعده كوم، خو ته بايد دومره انديښمن نه وي، ان شاء الله سعید به ډير زر بيرته روغ شي. خو هغه تر اوسه بې سده دی؟

: دا د دارو اغيزه ده، په موجوده حالت كې هغه ته خوب ډير ضروري دی. بيا هم زما په گومان د ابو نصر په هدايت بايد عمل وشي. زما پوره باور دی

چی کومی دواگانی هغه را استولی دی ډیری به ورته گتوری وی.  
: ته غم مه کوه، سلمان ورته وویل:

جعفر هغه ته یو شیبه وکتل او بیا یی اس پونده کړ.

\*\*\*\*\*

راتلونکی سهار عاتکه د سعید له بستری سره نژدی په چوکی ناسته وه ا بیمی  
یی ایستل، بدریه کوتی ته ورننوته او.

ډراندی ورغله د سعید په نبض یی لاس کینبږد او بیا یی وویل : ما درته وویل  
چی ته خوب ته ضرورت لری. اوس ته ولاړه شه په بله کوټه کی ویده شه، تا ده ته  
دوا ورکړی ده؟

: هوکی!

: مگر زه حیرانه یم چی دومره ځنډ ولی را په خود نه شو؟

عاتکی ځواب ورکړ: ما چی دوهم ځل دوا ورځنبله را په خود شو او تر ډیره  
وخته یی له ما سره خبری کولی، بیا د شپې په دریمی برخې کی هغه په لږزه شو،  
ما غوښتل تا راوبښه کړم خو هغه زه منع کړم، بدری په اندیښنه وویل : تا باید  
زه راوبښه کړی وای، تر اوسه یی تبه نه ده شکیدلی، اوس ته جگه شه په بله کوټه  
کی ویده شه.

عاتکی ځواب ورکړ: اوس ماته خوب نه راځی.

: زما خوری! سټا خوب ته اړتیا ده، ولاړه شه!

بدری په ډیره مینه ورته وویل.

عاتکه جگه شوه بلی کوتی ته ولاړه او بدری بیا د سعید نبض وکوت او پر  
کرسی کیناستله، څو دقیقې وروسته بوډا نوکر ورو ورو وټکولو او بیا دننه  
ورغی ویی ویل : میلمه وایی که اجازه وی زه سعید ونیم.

بدری زر تیکری پر سر راسم کړ ویی ویل : هغه زر راوله.

نوکر ولاړ او لږ ځنډ وروسته سلمان کوتی ته ورننوت.

: مهربانی وکړی! بدری وویل : بیا یی زیاته کړه : سعید د شپې بیا را په  
خود شوی ؤ، ظاهراً یی وضعه بڼه معلومېږی خو زه یی د تبی په باب اندیښنه  
یم.

سلمان د سعید د نبض له کتلو وروسته په کرسی کیناست او ویی ویل : که یی  
مناسبه بولی زه به غرناطی ته ولاړ شم ډاکتر به راوړم.

: نه که یی ډاکتر ته ضرورت شو ستا پر ځای به بل څوک واستوم. هغوی خبری کولی چی مسعود په منډه کوتی ته ورننوت ویی ویل : صیبا! جعفر بیرته راغی. سلمان خفه شو بدری ته یی وکتل او بیا یی مسعود ته وویل : هغه چیرته دی، دلته یی راوله!

مسعود بهر ته ووت او عاتکه له بلی کوتی راووته ویی پوښتل: جعفر راغی؟ بدری ځواب ورکړ: هوکی! مگر ته باید ویده شوی وای. : زه د منصور په باب پوښتنه کوم خدای «ج» دی وکړی چی هغه کوم ښه خبر راوړی وی. بیا یی سیکه بدری ته نژدی کیناستله.

\*\*\*\*\*

لږ ځنډ وروسته جعفر له مسعود سره یوځای کوتی ته ورننوت او له څیری یی ښکاریده چی کوم ښه خبر یی نه دی راوړی. هغه په ډیر زحمت خپلی سلگی تمی کړی او ویی ویل:

صیبا! کورته زما تر ور رسیدو دمخه هغوی منصور نیولی ؤ او کوم لوری ته یی ورسره بیولی ؤ.

سلمان له ځایه اوچت شو ویی ویل: چا؟

: عمیر او د هغه ملگرو، هغوی زما میړمن ته دا گواښونه هم کړی وو چی که عاتکه زر کورته راستنه نه شوه نو بدل به یی له منصور نه اخلی.

د سلمان په پوښتنه جعفر زر زر کیسه ورته تیره کړه.

سلمان بیا پوښتل : هغوی کومی خواته تللی دی؟

: ماته معلوم نه دی، ما پر سرک نه دی لیدلی.

: تا د عمیر له کوره معلومه نه کړه؟

: نه! امکان لری هغوی له هغه ځایه تللی وی، ما په دوی پسی د ورتلو پرځای

دا ضروری ویلله چی تاسو ته خبر درکړم.

عاتکی چی دا واوریدل سری کی کلک ونیو بیا یی وویل : د دی ټول مصیبت

سبب زه یم خو زه دا نه خوښوم چی زما په سبب د سعید وراره ته څه تکلیف ورسپړی.

زه همدا اوس بیرته تلو ته تیاره یم.

له دی سره یی په سترگو کی اوبښکی راوخوتیدی.

سلمان وویل : پردی خبرو به وروسته فکر وکړو، سمدستی ما پر پردی چی له جعفر نه پوره معلومات ترلاسه کړم، مسعوده ته زر تر زره زما اس تیار کړه. مسعود له کوتی څخه ووت او سلمان له جعفر څخه وپوښتل : ته سیده دلته راغلی یی؟  
: هوکی!

: په لاره کی خو به دی څوک نه وی لیدلی چی په تا پسی وی؟  
جعفر وویل : زه چی له کوره راووتم د خوږ بلی غاړی څخه یو سپور راپسی شو.

سلمان په غوسه وویل : تا چی د منصور په اړه واوریدل بیا دی هم دا په خیال کی در ونه گرځیدل چی ستا تگ راتگ به څارل کیږی؟ که د هغوی کوم جاسوس په تا پسی را روان وی نو تا خو دی کلی او کور ته د هغه لارښونه وکړه.  
جعفر وویل : د شپې په وروستی برخه کی ما هغه ونه لیدای شو چی څوک دی، زموږ په منع کی ډیره فاصله وه، بیا چی زه کلی ته را نژدی شوم شکمن شوم اس می ودراره او په فکر کی شوم.  
سلمان وویل : هغه تردی کلی درسره راغلی او ته دومره احمق یی چی نیغ دلته راغلی!

: جعفر وویل : صیب! له ما څخه اشتباه خامخا شوی ده خو ته لږ په ډاډ زما خبره واوره! امکان لری بیا می دومره احمق ونه بولی.

کلی ته چی را نژدی شوم پر دی باوری شوم چی هغه په ما پسی دی ځکه چی جومات ته نژدی شوم له اس څخه پلې شوم. اس می په ونه پوری وتاړه او جومات ته ننوتم، له نیکه مرغه د سهار اذان وشو او څو تنه لمونځ کوونکی راټول شوی وو، ما د جومات له غولی څخه د دیوال له څنګه سرک ته وکتل هغه سپور لږ لری ولاړ ؤ، زما باور ؤ چی هغه زه جومات ته د ننوتلو په وخت کی لیدلی یم او ترڅو زما اس د سرک تر څنګ وی دی به ډاډه وی چی زه په جومات کی یم، ځکه خو زه له شا څخه پر دیوال راواوښتم او له جومات څخه راووتم.

له یوه اوږده چکر وروسته می ځان دلته رارسولی دی. زما باور دی چی تر څو خلك له لمانځه څخه وزگار نه شی او بهر راونه وزی هغه به دا گومان نه کوی چی زه په جومات کی نه یم او بل نوری ته تللی یم.

سلمان لږ ډاډه شو ویی ویل : اوس ته ورځه همدغسی جومات ته ننوزه او له

دروازی څخه ووځه او غرناطی ته مخه کړه، زه به په لاره کی درسره ملگری شم، ستا له څه حرکت څخه باید دا معلومه نه شی چی ته پر هغه شکمن شوی یی.

جعفر وویل : که تاسو څنډ وکړی نو زه به په غرناطه کی په همغه سرای کی ستاسو انتظار کوم.

: ته عادی مزل کوه، زه به نه ځنډیږم.

ورځه اوس بیرته کوه!

جعفر په منډه له کوتی څخه ووت.

بدری وویل : ته څه کول غواړی؟

سلمان ځواب ورکړ: زه تاسو ته د دی زمینه برابروم چی سعید له دی ځایه وباسی کوم بل ځای ته یی ورسوی، دی کلی ته نژدی کوم بل ځای شته چی تر دی زیات خوندي او په امن وی؟

بدری ځواب ورکړ: د شیخ ابو یعقوب کلی له دی ځایه یوازی دوه نیم میلې لری دی، هغه څلور ورځی له موږ نه وړاندی خپل کور ته راغلی دی. که زه هغه ته خبر ورکړم نو په خوبسی به سعید ته په پناه ورکولو راضی شی. خو په داسی حال کی د سعید وړل خطرناک دی.

: که هغه جاسوس یوازی وی نو دلته سمدستی سعید ته څه خطر نشته، زه به په لاره کی ورسره ټکر شم، خو بیا هم سعید او عاتکه هر وخت باید له دی ځایه وتلو ته چمتو وی... هغه کلی کوم لوری ته دی؟

بدری ځواب ورکړ: ختیځ لوری ته زموږ د کور سره نژدی لاره تیره شوی ده، خو دا لاره ډیره سخته ده، یوه اوږده خو هواره لاره زموږ له کلی څخه دوه میلې لری له سرکه بیله شوی ده او په تنگه دره کی د ابو یعقوب تر کلی پوری رسیدلی ده، خو په هغه لاره د خلکو تگ راتگ وی ځکه خو که ضرورت شو نو سعید باید په غرنی لاره هغه کلی ته ورسوو.

سلمان وویل : که تاسو پر شیخ ابو یعقوب اعتماد کولی شی نو دلته یی راوغواړی!

بدری ځواب ورکړ: هغه زما د میره ډیر ښه اندیوال ؤ. هره دوهمه دریمه ورځ زموږ د احوال د پوښتنی لپاره راځی!

عاتکی وویل : که کور ته زما په بیرته ستنیدو سره د سعید او منصور د سرونو خبر وی نو زه تیاره یم. سعید هم پردی ډیر ناکارار ؤ چی زه ولی دلته

راغلی یم.

سلمان ځواب ورکړ: سعید دا نه خوښوی چی تا هغه لوتقارو ته وسپاری، د هغوی لاسونه د حامد بن زهره په وینو رنگ دی، تاسو په خپله قربانی منصور نشی راژغورلی، اوس د خبرو وخت نه دی که نه نو ستا پر دی قانع کول راته گران نه دی چی که ته د هغوی په لاس ورغلی نو لاسونه به یی د سعید شارگونو ته ورسیدی.

سلمان د دروازی په لوری ولاړ او بیا یی بدری ته مخ راواړاوه ویی ویل:

تاسو پر دوی پام کوی.

: تاسو د دوی غم مه کوی خو...

سلمان زر بهر راووت او بدری خپله خبره پوره نکړای شوه.

\*\*\*\*\*

له کلی نه نږدی دوه میله لری له جعفر سره دوهم سپور ولیدل شو، هغوی په عادی رفتار مزل کاوه، لږ ځنډ وروسته سلمان هغوی ته نږدی ور ورسید او د خپل اس جلب یی راکش کړ، له جعفر سره روان سپور یو زلی ژ چی په یوه شین وزمه رنگ اس سپور و، سلمان خپل اس د هغه له اس سره نژدی کړ تری ویی پوښتل:

دغه سرک غرناطی ته تللی دی؟

: هوکی! هغه په بی پروایی ځواب ورکړ او د اس رفتار یی لږ گړندی کړ.

سلمان بیا وپوښتل: غرناطه له دی ځایه څومره لری ده؟

نا آشنا ځواب ورکړ: غرناطه هغه مخامخ ښکاری، ته له کوم ځایه راغلی یی؟

سلمان ځواب ورکړ: زه له ډیر لری ځایه راغلی یم، ته هم غرناطی ته روان یی؟

ځوان د ځواب پر ځای اس پونده کړ او څوگامه وړاندی شو.

جعفر په خپ غږ ویل: دا هماغه دی!

: ماته معلومه ده خو دا ځای د حملی لپاره مناسب نه دی، څو تنه دی لوری ته

را روان دی او لکه چی په هغوی پسی یوه گاډی هم را روانه ده، تر څو هغوی

وړاندی نه دی تیر شوی ته ډاډه راسره روان اوسه زموږ له خبرو نه باید دا ښکاره

نه شی چی دواړه سره پیژنو.

هغه وړاندی روان وو، د شین وزمه اس سپور اوس اندیښمن و او په وار وار یی

شاته پسی راکتل، تر څه وخته دیرش څلوېښت گامه فاصله د دواړو ترمنځ پاتی

وه، بیا نا آشنا تگ ورو کړ او چی سلمان ورنژدی شو په زوره یی جعفر ته ویل:

زه ډیر له لری راغلی یم، ما چی تر دی وړاندی غرناطه لیدلی وه هغه وخت زه ډیر کوچنی وم، دوهم ځلی ترڅو ساعته زیات ماته د ایساریدو فرصت په لاس رانغی، د غرناطی وضعه دومره خرابه وه چی کاکا می سمدستی له هغه ځایه د تلو امر راته و کړ، اوس ماته دا معلومه نه ده چی د هغه به څه حال وی؟ له جگړی وروسته د هغه هیڅ احوال نه دی راغلی.

مخکینی سپاره بیله دی چی ده ته وگوری دا خبری اوریدی، لږ چی نور وړاندی ولاړل دری تنه چی یو یی په کچره سپور و په مخه ورغلل او تری تیر شول. بیا سلمان څو دقیقې پر هغوی پسی د گاډی انتظار وکړ، د گاډی خاوند چی پنځلس شل گامه ور نژدی شو دواړه لاسونه یی اوچت کړل. دا عمشان ؤ، خو سلمان د دی پرځای چی هغه ته پام وکړی خپل اس یی پونده کړ، د شین وزمه اس خاوند په بیرې وغوښتل چی ځان یوی خواته کړی خو سلمان ناڅاپه پری ور تېټ شو او یو لاس یی د هغه تر ملا راوڅرخاوه هغه یی له زین څخه راپورته کړ او لاندی یی وغورځاوه. له دی سره سلمان په بل لاس د اس جلب راکش کړ خو گپندی اس څو گامه وړاندی تیر شو او بیا ودرید.

غورځیدلی زلمی څو شیبی بی حرکتې پروت ؤ، بیا زر راپورته شو او توره یی وکښله، سلمان هم بیرته راوگرځید او له اس څخه پلې شو د هغه مخی ته راغی، په دی ځنډ کی جعفر هم له اس څخه پلې شو او توره یی را ایستلی وه، خو سلمان ورته وویل :

جعفره! ته شاته شه او زموږ اسونه ونیسه. نا آشنا په ډیره تیزی حمله وکړه، خو سلمان پر خپله توره د هغه حمله ودروله، بیا د هغوی توری سره ټکر شوی. سلمان څو دقیقې دفاع کافی وبلله، خو بیا یی یو پر بل پسی څو حملی وکړی او مقابل لوری یی په شا تلو ته اړ ویست، لږ ځنډ وروسته هغوی له سرک نه لاندی کیوتلی وو، نا آشنا زلمی ناڅاپه پل بدل کړ او د ځوابی حملی هڅه یی وکړه خو په سلمان یی داو ونه چلیده او یو ځل بیا مات شو او پر شا ولاړ، چی بیا د اوبو په یوه وړوکی ډنډ کی وغورځید ورسره سم د سلمان د توری څوکه د هغه پر خټېه ولگیده، هغه ورته وویل : جگ شه! زه یو ځل بیا موقع درکوم.

نا آشنا وپوښتل : ته څوک یی؟

: اوس به درته معلوم شی راجگ شه؟ نا آشنا توره یوی خواته وغورځوله او له کندی څخه راوچت شو دواړه لاسونه یی اوچت کړل ویی ویل : زه خپله ماته منم!

سلمان وپوښتل : ملگری دی چیرته دی؟  
زما ملگری؟

: هوکی! ستا ملگری! سلمان په درانه غږ وویل او بیا وړاندې ورغی د هغه پر  
سړی یې توره ورکېښوده. هغه په ویریدلی لهجه ځواب ورکړ: صیبا! له ما سره  
هیڅوک نشته، زه یوازې غرناطی ته تلم او دغه سړی می په لاره کی ملگری شو.  
سلمان وویل : ته دا خوښوی چی همدغه وړوکی کنده دی قبر شی؟  
: مگر زما گناه څه ده؟

: ستا گناه دا ده چی د حامد بن زهره له وژونکو څخه یی، تاسو یو معصوم  
ماشوم تښتولی دی. او اوس ته د عتبه او عمیر په امر د هغه په نوکر پسی راغلی  
یی. ستا هیڅ خبره له مانه پته نه ده، ستا ملگرو د منصور له نښتولو څخه  
وروسته دا امر تاته کړی چی راشه غلی د دی کور څارنه کړه او که د شپی څوک  
تری راووتل ورپسی ورشه او دا معلوم کړه چی هغه چیرته ځی؟ ځکه چی یو د  
شریف سړی زوی چیرته غلی شوی دی او د دښمن جاسوسان د هغه د نیولو هڅه  
کوی.

نا آشنا د ځواب پرځای په حیرانی سلمان ته کتل.

سلمان مخ واراوه او عثمان ته یی وکتل چی د هغه اس یی رانیولی ؤ او دوی  
ته نژدی ورغلی ؤ، هغه وویل : جعفر! ماته د دی سړی د خولی چوله کولو په  
خاطر یوازیتوب ته ضرورت دی، ته یی سمدستی لاس او پښی وتړه، بیا یی بندی  
ته پر گاډی د سپریدو امر وکړ او هغه هم سمدستی ومانه، جعفر یوه رسی را  
خلاصه کړه د هغه لاس او پښی یی وتړل او پر خوله یی یوه توتیه ورننوستله.

سلمان پر خپل اس سپور شو او عثمان دواړه نور اسونه پر گاډی له شانه

پسی وتړل او بیا یی سلمان ته وویل:

: صیبا زه تاته څه وایم!

: ووايه!

عثمان د هغه د اس جلب ونيوله گاډی څخه څوگامه لری ولاړل ویی ویل : زه  
عبدالمنان د تپی د پوښتنی په خاطر را استولی یم. هغه دا هم راته وویل چی ولید  
په یوه مهم کار پسی تللی دی، خو هغه سړی چی تاته یی لیک را استولی ؤ ډیر  
زر به له تا سره د ملاقات هڅه وکړی، د ډاکتر په باب هغه وویل چی سمدستی له  
غرناطی څخه د هغه بهر ته وتل خطرناک دی.

د حکومت جاسوسان ډیر څک دی، خو که هغه تاسو راغواړی نو نن یا سبا ته به یی ورته راواستوو.

سلمان وویل: ډیر ښه اوس ته زر ځان کلی ته رسوه موږ به په گاډی کی واښه درواچو او تا به بیرته واستوو. امکان لری چی پر وښو برسیره یو یا دوه تنه هم درسره بوزی.

ته خو ډاډه یی چی په دروازه کی به دی گاډی نه تلاشی کوی؟  
: که څوک تر وښو لاندی غلی شوی وی نو پهره داران یی نه تلاشی کوی، خو که تاسو څه خطر احساسوی نو د دی بندویست کیدای شی چی په دروازه ډیر اعتمادی کسان زموږ هرکلی وکړی او کوم پهره دار گاډی ته د راکتو جرئت هم ونه کړی.

: ستا دا مطلب دی چی تر تلو د مخه ته ډیر عبدالمنان ته پیغام استولی شی چی په دروازه کی له پهره دارانو څخه د خوندي کیدو په خاطر د هغه د مرستی ضرورت دی؟

: عثمان موسکی شو، موږ یوه داسی سړی ته پیغام استولی شو چی د ضرورت په وخت کی د غرناطی هری دروازی ته ستاسو هرکلی ته په سلگونو تنه استولی شی.

: هغه څوک دی؟

: آغا ویل چی هغه دریم سړی دی چی استازی یی هر وخت هغه ته ستا پیغام ور رسولی شی.

: خو هغه استازی یی څوک دی؟

: صیبا! هغه استازی په هوا کی الوزی، تا زما په گاډی کې د کونړو یو کپس ونه لید، ما څلور کونړی درته راوړی دی، او آغا چی دغه کپس ماته سپاره را ته ویی ویل:

دا د دریم سړی سوغات دی، او ته د ډیر سخت ضرورت پر وخت کار تری اخستلی شی. که سعید ته کوم خطر وی نو یوازی یوه کونړه والوزی. هغه به له پیغام پرته وپوهیږی چی د سعید مرستی ته اړتیا ده، نوری کونړی وروسته درته په کاریدای شی، تاته به د سړی د استولو ضرورت نه کیږی.

: ډیر ښه اوس زر کلی ته د ځان رسولو هڅه وکړه، له هغه ځایه په گاډی کی واښه بار کړه موږ به بیرته درسره راځو، په لاره کی به په کوم مناسب ځای کی

جعفر دغه سړی کوز کړی او زموږ انتظار به کوی.  
 عثمان وویل : ما هم دا فکر کاوه چی کلی ته د هغه بیول خطرناک دی، د کلی  
 خلک چی هغه وویښی پری راټول به شی، له دی ځایه لږ لری د کروند گروڅو څپړې  
 تر اوسه پوری تشنی دی، ته دی هلته غلی کولی شی.  
 هغه لوری ته د خلکو تگ راتگ هم زیات نه دی.  
 عثمان دا وویل او په گاډی کی کیناست، نژدی له نیم میل مزله وروسته عثمان  
 گاډی کین لوری ته وگرځوله او بیا نیم میل نور په کنده کپړه لاره له مزله وروسته  
 پنځلس شل خامو کورونو ته ورسیدل.  
 عثمان له لاری څخه نژدی پنځوس گامه لری د کلی د وروستی کور په مخ کی  
 گاډی ودروله.  
 جعفر زر راکوز شو بندی یی په اوږه کړ او دننه یی یووړ، عثمان دواړه اسونه له  
 بگی نه خلاص کړل او په غولی کی یی دننه وتړل، لږ ځنډ وروسته عثمان او  
 سلمان بیرته تللی وو او جعفر په یوه کوټه کی پر بندی پهره کوله.

## د عاتکي پريکړه

مسعود چې د سلمان اس وليد چې حويلی ته ورننوت ورمونده يی کړل او د اس جلب يی ونيو، هغه غوښتل څه ووايي خو سلمان خبروته پری نښود او له اس نه راکوز شو ویی ویل:

: زه زر بیرته روان یم، د اس څخه د زین اخستلو ته ضرورت نشته، ته اس وټره بهر پر سرک ودرېږه، تر لږ ځنډه به هغه هلک چې کلی ته په وېنو پسې راځي را ورسېږي، ته د هغه گادي هم دننه راوله او د هغه لپاره سمدستی واېښه برابر کړه، زه د یوه ضروري کار لپاره له هغه سره ځم.

مسعود پوښتنه وکړه: ته چې په کوم سړي پسې ورغلی هغه څه شو؟  
: ته د هغه غم مه کوه هغه زموږ په ولکه کی دی، اوس د تېپي وضعه څنگه ده؟

مسعود ځواب ورکړ: لږ ځنډ وړاندې هغه ډیر ناکاره ؤ، خو اوس ویده دی. سلمان په بیرته د کور د هستوگنی کوټو ته ولاړ، اسما په انگر کی ناسته وه، هغه زر راجگه شوه او چیغی یی کړی: مورجانی! مورجانی کاکا جان راغی. بدریه د منځ له کوټی راووتله او سلمان یی دننه ورسره بوت، په پراخه کوټه کی یو عمر خوړلی سړی پر کرسی ناست ؤ چې پر سپین ژیرتوب برسیره زیات روغ او ځواکمن معلومیده.

بدری وویل: دا شیخ ابو یعقوب دی.

ابو یعقوب جگ شو او سلمان وړاندې ورغی لاس یی ورکړ، بدری وویل: ما ستا له تلو وروسته د ده د رابللو اراده کوله خو ده پخپله تشریف راوړ، ته ډیر زر بیرته راغلی، د هغه سړی په باب څه معلومات وشول؟

سلمان ځواب ورکړ: هغه رښتیا هم د قاتلانو جاسوس ؤ، خو اوس موږ ته څه خطر نشي جوړيدای، هغه ټپي دی او ما دلته نژدی جعفر ته لاس او پښی تړلی پریښی.

د بدری او ابو یعقوب د پوښتنو په ځواب کی سلمان ټوله کیسه ورته تیره کړه.

بدری وویل: د یعقوب کاکا هم دا نظر دی چی په دی حالاتو کی د ددوی کلی د سعید لپاره ډیر مناسب دی.

ده خپل کلی ته پیغام استولی دی، له هغه ځایه به څو تنه راشی، او ان شاء الله چی ماښام شی سعید به له غرنی لاری هلته ورسوو. خو زه اوس له یوی بلی اندیښنی سره مخ یم، عاتکه خپل کورته تللی ده.

: څه وخت؟ سلمان په حیرانی هغی ته وکتل او ویی پوښتل.

: لږ ځنډ وړاندی، ستا له تلو څخه نژدی نیم ساعت وروسته سعید را په خود

شو، چی سترگی یی وغړولی لومړنی پوښتنه یی دا وه چی تر اوسه پوری جعفر د منصور په اړه کوم احوال نه دی را استولی؟

موږ د هغه دپام غلطولو هڅه وکړه خو عاتکی ته د اوبښکو ایسارول ممکن نه وو، هغه څو شیبی موږ ته په چوپه خوله کتل بیا یی چیغی پیل کړی:

تاسو له مانه څه خبره پټوی، ما لومړی هغه ته د ډاډ ورکولو هڅه وکړه چی تاسو «سلمان» هم په منصور پسی تللی یاست. او موږ ته به ډیر زر یو ډاډمن احوال راشی، او بیا چی موږ ته د یوی خبری د پټولو امکان نه ؤ نو په ویره ویره مو د هغوی پر کور حمله او د منصور د تښتولو پښه ورته یاده کړه، هغه تر لږ ځنډه د بی وسی په حالت کی موږ ته کتل، بیا ناڅاپه راپورته شو او له کوتی څخه یی د وتلو هڅه وکړه خو دروازی ته نژدی ولوید، مسعود هغه راپورته کړ او په بستره یی واچاوه، په ډیر زحمت ما د خوب دوا پری وڅښله او تر لږ وخته د لاس او پښی وهلو او غرمبیدو وروسته ویده شو.

: بیا څه وشول؟

سلمان په سوالیه نظر بدری ته کتل، عاتکی چی د هغه دا حالت ولید ناڅاپه یی د بیرته ستنیدو پریکړه وکړه، هغی پخوا هم څو ځله ماته وویل چی که هغو ظالمانو منصور ته څه زحمت ورکړ نو سعید به ما بالکل ونه بخښی او زه به د هغه له قیده را خلاصولو په خاطر تر سر هم تیره شم.

ما د هغې د ایسارولو ډیرې هڅې وکړې، خو اراده یې کلکه وه، هغې ویل چې که زه کور ته ولاړه نه شم د منصور او سعید دواړو ژوند په خطر کې دی، زما له عمیر څخه د څه خبر تمه نشته خو د خپل تره نه اوس هم تمه لرم چې هغه به د حامد بن زهره د زوی او لمسی د ژغورنې په اړه زما غوښتنه رد نه کړي، که نه نو زه به په کلي کې یو توپان راپورته کړم.

سلمان وویل: هغه یوه زړوره نجلۍ ده، او زه پوهیږم چې د منصور د تېستولو نه وروسته د دې په ضمیر کوم بوج و له هغه نه یې د ځان ژغورلو په خاطر ځان پخپله قرباني ته ورکړ، خو هغه ته دا ولی په خیال کې ورنغلل چې کور ته ولاړه شی نو دا پوښتنه به ترې کیږي چې ته چیرته وی؟ او بیا به هغوی نیغ دلته راځي.

بدریې ځواب ورکړ: له هغې سره د دې خطر احساس و خو ویل یې چې زه به په اور کې ځان واچوم مگر د سعید درک به ورنکړم، د هغوی د غلطولو لپاره د دې په ذهن کې ډیر تدبیرونه وو، هغې ماته دا وویل چې زه به نیغه د خپل کور پر ځای ماښام مهال د جنوب له لورې کلي ته ننوځم، او کله چې دوی رانه پوښتنه وکړي نو ځواب به ورکړم چې ماته د سعید د کوم ملګري په لاس دا احوال راغی چې د هغه پلار یې وژلی دی او دې د خپل ځان د ژغورلو لپاره چیرته لري روان دی، اوس د یوه ټپي ملګري په سبب په یوه غار کې پټه دی، هغه پر هاشم کاکا او عمیر شکمن و ځکه خپل کور ته رانغی، زه یې د ځای معلومولو لپاره تللی وم، هلته څو نور مجاهدین هم د دوی مرستې ته ورغلي وو، اوس زه په ډاډه زړه بیرته راستنه شوم چې دوی به څو میله نور تللی وی او له خطر څخه یې ځانونه ایستلي دي.

سلمان وویل: خدای «ج» د وکړې چې د هغې دا پلان کامیاب وي، خو زما اندېښنه ده چې هغه هلته په تلو اشتباه وکړه، هغه به عمیر تیر باسي او ښایي خپل کاکا هم دوکه کړای شي خو عتبه ماته خطرناک سړی ښکاري، که هغه لږ شک وکړي نو پر منصور به د تکلیف اخطار ورکړي او دا به رښتیا ویلو ته مجبوره کړي.

ابو یعقوب چې تر اوسه پورې چوپ و او خبرې یې اوریدلې وویل: تاسو ډاډه اوسی، زه هاشم ډیر ښه پیژنم، او د قبایلي مشرانو له خوا هغه ته د دې پیغام ذمه واری اخلم چې دوی ته دسیسې معلومی شوی دی او د حامد بن زهره پر لمسی به

ظلم ونه زغمی، خو اوس سمدستی مسئله دا ده چی سعید زر تر زره له دی ځایه ویاسو.

سلمان وویل : پخوا زما هم دا نظر ؤ چی دی باید سمدستی ستاسو ځای ته ورسو. خو اوس تقدیر یو بل سبب پیدا کړ، لږ ځنډ وروسته به له دی ځایه د وېښو یوه گاډی روانیږي. موږ سعید په هغی کی غرناطی ته رسولی شو، هغه ته به خامخا زحمت وی خو دغه سفر به ستاسو د کلی د غرنیو لارو نه ډیر آسانه وی. ما د سعید په نوکر پسی راغلی جاسوس هم غرناطی ته بیول غوښتل خو هغه به اوس ستا سره بندی وی، اس یی باید همدا اوس در سره بوزی او چیرته یی غلی کړی.

بدری وویل : که سعید یو ځل غرناطی ته ورسېږي نو هلته به هیڅ خطر ورته نه وی، هلته به په زرگونو آزادی غوښتونکی پرده ځان قربانولو ته تیار وی خو که په دروازه کی یی گاډی ولټوله بیا به څنگه کیږي؟ سلمان ځواب ورکړ:

د دی خبری بندوست شوی دی، آزادی غوښتونکو ته به تر لږ ځنډه د هغه د روانیدو خبر ور ورسېږي. او هغه خلک به په دروازه کی زموږ هرکلی ته راغلی وی چی پهره داران د هغوی په وړاندی گاډی ته د نیغ کتو جرئت نه لری. سلمان ځواب ورکړ: دریم سړی د گاډی د خاوند په لاس څلور کوتری را استولی دی، ماته یوازی د یوې رقعی لیکل ضروری دی خو د عاتکی په اړه زه اوس هم ډیر پریشان یم، که ماته دا معلومه وای چی تر ماښام به دا چیرته وی نو ما به اوس جعفر ور استولی ؤ، او دا احوال به می ور کاوه چی کورته ولاړه نه شی هلته یی تگ خطرناک دی.

بدری وویل : نه! هغی پردی ډیر ټینگار کاوه چی ترڅو زه له تاسو سره احوال ونه نیسم څوک دی په ما پسی د راتلو هڅه نه کوی، ستاسو په باب هغی ویل چی د سعید او منصور څخه پر ستاسو مرسته هم زه خپله ذمه واری او مسئولیت گنم زه به غدارانو ته داسی ور فهموم چی یو مجاهد له حامد بن زهره سره راغلی ؤ هغه هم له سعید سره د جنوب په لوری تللی دی چی د غدارانو پام په بل لوری واوړی.

ابو یعقوب وویل : اوس ستا په اړه بدری خبره وکړه او د اوسنیو حالاتو په پام کی نیولو سره خپل کور ته د عاتکی له ستنیدو وروسته ښایی د هغو خلکو تر

سعید هم زیات ستا په باب اندېښنه وی، ځکه خو ته باید زیات پام وکړی، زما څو تنه به د ښار تر دروازی ستا په مخکی او وروسته بدرگه درسره روان وی دخطر په وخت کی به ستاساته کوی.

انشاءالله په غرناطه کی به ډیر زرزموږ ملاقات وشي.

بدری ویل: زه به په کومی لاری دعاتکی احوال واخلم که کومه ضروری خبره وه نودابو نصر په واسطه به تاسوته احوال در کړم، امکان لری پخپله غرناطی ته درشم، ماچی سعید ته کومه دوا ور کړی ده هغه به ترډیره پری په هوښ رانشی، بیا هم تاسو داحتیاط لپاره یو څه دوا گانی درسره یوسی. بودا نو کرکوتی ته راننوت اودکوترو کپس یی دسلمان په مخکی کیښود وی ویل:

دگادی خاوند راغی، مسعود هغه ته وابنه راټولوی سلمان اسما ته ویل چی قلم اوکاغذ ورته را وړی بیا پر کرسی کیناست او به بېره یی څو کرښی ولیکلی، ترهغی وروسته یی له کپس نه یوه کوتره را وایستله او په نری تاری لیک دهغی پرېښه وتاړه بدری ته یی ویل:

نوری کوتری به له تاسره وی، زه به جعفر بیرته راواستوم، خو هغه سمدستی کورته دتلو پر ځای باید یوه ورځ وروسته ولاړ شی، ظاهراً ددی خبری امکان هیڅ نشته چی عمیر دمنصور له تښتولو وروسته په خپل کور کی دپاتی کیدو جرئت وکړی بیا هم ترڅه ځنډه دجعفر دلته پاتی کیدل ضروری دی. بیا که له هغوی نه څوک هلته وو هم دی به ووايي چی نیغ له غرناطی څخه را غلی یم هلته چی دسعید څه دوستان مالیدل له دی څخه خبر نه وو چی هغه چیرته دی.

ته له هغو کوترو څخه یوه ده ته ور کړه اوزما له خوا داهدایت ورته وکړه چی دعاتکی احوال واخلي او بیا موږ ته احوال راواستوی، زه به یی له دریم کس څخه خبر اخلم.

سلمان چی له کوره بهرته راووت لیک وړونکی کوتره یی والوزوله، کوتره په هواکی ترکورږو چکر راوگرځیدله اوبیا نیغه دغرناطی په لوری والوته.

سلمان چی بیرته راغی دابو یعقوب په مخکی کیناست وی ویل: جعفر به دلته تربیا راتگ دمخه ستادیوه تن په ملگرتیا بندی ستاسوکلې ته ورسوی، ماغوبنښل له هغه نه څو خبری معلومی کړم.

خو هغه به په آسانه درازونو را سپرلوته چمتو نشی، ځکه خو ما هغه جعفر

ته وسپاره اوتري راغلم هغه ويل چي زه دداسي خلکو په چاره پوهيږم، په لاره کي به زه دهغه له چلن څخه ځان خبر کړم، که نه نو بيا به هغه زه ستارحم اومهرباني ته حواله کوم.

بودا نوکريا کوټې ته راغي اوبو يعقوب ته يي خبر ورکړ چي ستا له کلي څخه شپږ کسه سپاره راوړسيدل اولس تنه نور په هغوي پسي پلي راروان دي. ابو يعقوب خلکو ته دهنايت ورکولو لپاره بهرته ورووت اوسلمان څو دقيقې له بدری سره ترخبرو اترو وروسته جگ شو ويي ويل:

زه هم يوځل کوچوان گورم اوراځم. يوساعت وروسته له وښو ډکه گاډي دهستو گني د کوټو مخي ته دريدلي وه، سعيد يي په درانه خوب ویده پکي ځملاوه او په وښو کي يي پټ کړ. بدریه اواسما په دروازه کي ولاړي وي کله چي گاډي روانه شوه سلمان هغوي ته نژدې ورغي دواړه لاسونه يي داسما پرسرکيښودل هغي سرڅوړند کړاو په سلگيو شوه، بيا لږ راتکيه شوه ويي ويل:

ته خو به بيرته راځي که نه اوس به زمونږ سپي دشپي مهال هم تاته نه غيږي. بدری وويل: لوري! ته دژړا پر ځای ده ته بايد دعا وکړي. سلمان چي بدری ته وکتل دهغي په سترگو کي هم اوبنکي ځليدي، هغه پر خپل زړه له زغم څخه وتلي بوج احساس کړ بدری اسما ته پام ور واړاوه ويي ويل:

اسما! ددی هیواد هر سر ته د سلامتی په خاطر دخپلو معصومو خویندو اولونو ددعا گانو اړتیا ده ستاسو دکور سپي له یوه نااشنا میلمه سره بلديډای شي خو کاشکي دهغو بی وسه انسانانو چاره له ماسره وای چي ټول اولس بهرنیولیانو ته په مخ کي غورځوي.

بيا يي په ډير زحمت خپلي اوبنکي راايساري کړي اوبدری ته يي وکتل: زه نه پوهيږم چي تاسو به بيا چيرته او په څه وړ حالاتو کي وليډای شم، خو که الله تعالی زه د خپل نیمگري کار د بشپړولو لپاره ژوندی پریښودم نو تل به په دی خبره ویاړم چي له تاسو سره د پیژندگلوي او لیدو نیکمرغي را په برخه شوي وه، ما د الحمرا د لیدو ډیره مینه درلوده، خو اوس دغه کور ماته له هغي نه زیات له دبدی ډک ښکاری.

زه به تل دا دعا کوم چې د اندلس له افق څخه د مرگ تياری ليری شي، خو که خدای «ج» مه کړه غلامی زموږ برخه گرځيدلی وی نو بيا به دا خيال ما ډیر خوړوی چې هغه بنځه چې په څیره کی یی داولس د تیرو عظمتونو داستانونه لیکل شوی وو د مرگ په تیارو کی سرگردانه ده.

بدیری په غمجنه لهجه ځواب ورکړ:

د اولس د لوڼو د عزت او ذلت مسأله د اولس د زامنو په غیرت او همت پوری اړه لری، بیا هم که د ورکیدو او مرگ لاره غوره کوونکی ولس یوه بی وسه بنځه د عزت ورگنی نو له تا څخه مننه کوم او زه داسی احساسوم چې دا زموږ وروستی لیدل نه دی.

سلمان د نوکر له لاسه د اس جلب واخست او خدای «ج» پامان یی وویل پری سپور شو، له کوره تر راوتو وروسته د دغی ساده، له وقار او حیا څخه ډکی بنځی څو انځورونه د ده تر سترگو کیدل او ده ته هر انځور تر بل زیات په زړه پوری او جذاب ښکاریدو.

له هغی سره د سلمان لومړی ځل لیدل په داسی حالت کی شوی وو چې که هغه د غیر معمولی شخصیت خاوند نه وای هم نو د یوی بنځی د ایشار او خلوص او د یوی ځوانی کونډی صبر او زغم او د یوه تپیی په خدمت کی د دی خلوص او خواخوږی او بالاخره له یوه نا آشنا مسافر سره د مخامخ کیدو پر وخت د دی اعتماد او جرئت بس و چې دی ئی تر اغیزی لاندی راغلی وای.

بیا په لومړی ځل چې هغی له ده سره په کوم جرئت خبری وکړی دی یوازی تر اغیزی لاندی رانه غی بلکی رعب یی پری ولوید، خو بیا هم بدیری چې په خپل ښځینه حسن او جمال او خپله بی پروایی د ده د روح په تل کی د ژوند د کتاب په څیر کومی اغیزی پرېښودی د هغی سهی احساس ده ته هغه مهال وشو چې کله یی رخصت تری اخست.

\*\*\*\*\*

له کلی لږ لری هغه له عثمان سره مخ شو، بیا یی ناڅاپه دا احساس کړه چې له بدیری څخه ډیر پراوه لری شوی دی او وړاندی هر گام د حامد بن زهره اروا ده ته د نویو هدفونو په لوری غږ کوی، دی به د مرگ تر شیبی پوری د عاتکی په څیر د زرگونو نجونو، د منصور په څیر زرگونو ماشومانو کریږی اوری، دی له یوه زړه وړونکی خویه راویښیده او د ژوند د ترڅو حقیقتونو سره مخ کیده.

د شیخ ابوعقوب کسان له دوی نه لېرې وړاندې وروسته ورسره روان ووهغه به کله کله کوچوان ته د گاډی درولو امر کاوه او تروپنولاندی د تپې زگیروی ته به یې غوړنپوه او خپل ډاډ به یې کاوه.

د سړک د کومې دوه لارې نه لېرې وړاندې چې ده بندی اوجعفر پرېښی وو هلته ابو یعقوب دده انتظار کاوه ده ته یې وویل: مابندی ستاله ملگری سره واستاوه، پخپله به هم زورپسی خان رسوم، دالاره زمونږ کلی ته تللی ده ته یې ښه په یاد لره، غوښتل می درته ووايم چې دهغه ناآشناسری نوم ضحاک دی او د ورور نوم یې یونس دی. جعفر وویل چې ما په ډیر زحمت د معلومات تری واخستل او وروسته بیا هغه یې سده شو، مگر زه تردی غوره لاری پیژنم، ان شاء الله تر سبا پوری به غرناطی ته پوره معلومات درواستوم.

## له ابو نصر سره لیدل

پاتې لاره دوی بېله څه پېښې ووهله، له دروازی څخه یو میل لری یې د عبدالمنان یو نوکر ولید چې پر خره سپور و، هغوی چې نژدی ورغلل گاډۍ یې ودروله عثمان له هغه سره څو خبرې وکړې او بیا یې مخ راوگرځاوه او سلمان ته یې چې څو گامه وروسته ور روان و غږ وکړ، هغه اس ور وزغلاوه او دسترگوپه رپ کی ور ورسید، خدمتگار په ادب سلام وکړ او ویی ویل:

صیب! زه آغاستالپاره رالېږلی يم چې دریم سړی ته ستا پیغام رسیدلی، خودځینو مهمو کارونو په سبب تراوسه ستاله هغه سره لیدل ممکن نه دی، دغر ناطی په دروازه کی به پهره داران ستاسو د درولو هڅه نه کوی او تاسو به په پوره ډاډ ښارته ننوځی، تاسوله درشل څخه وړاندې کین لوری ته په دوهمه کوڅه ننوزی، هلته به جمیل پخپله ستاسو د لارښوونې لپاره موجود وی، آغا ویل چې هغه تاسو ښه پیژنی، گاډی به په تاسو پسې راځی اوزه به هم له هغوی سره وم. سلمان وویل: ستادا اطمینان دی چې پهره دار به د گاډۍ تالاشی نه اخلی؟

:تاسی ډاډه اوسی پهره داران زیات له موږ سره دی د کومو کسانو چې افسران د اعتماد وړ نه دی، هغوی به گاډی ته نژدی هم راپرېښودل شی، اود ضرورت په وخت کی به هغوی پخپلو کی لاس او گریوان شی، شاوخوا به زمونږ رضا کاران هم وی خوداهسی د احتیاط لپاره که نه نو هیڅ خطراو ویر نه نشته،

ما عثمان ته ویلی دی چی گاډی باید چیرته بوزی، آغا ته دا معلومه نه وه چی  
خونی نور کسان هم له تا سره راغلی دی، خو اوس تاته د هغوی د وړاندی بیولو  
اړتیا نشته.

سلمان خواب ورکړ: دوی به تر لږ ځایه راسره ځی او بیا به بیرته راوگرځی، زه  
سمدستی په تاپسی یم او چی دروازی ته نژدی شم نو ستاسو څخه به مخکی شم.  
نوکر وویل: آغا دا هم وویل چی کله د کوڅی په مخکی جمیل وینی داسی به  
بنیی چی نه ورسره پیژنی، هغه به په چوپه خوله ستا په مخ کی روان وی.

\*\*\*\*\*

لږ ځنډ وروسته ښار ته د ننوتلو په وخت کی سلمان داسی احساسوله چی د ده  
د ملگریو زیاتره تدبیرونه بی ځایه او غیر ضروری وو، له دروازی نه وړاندی د  
سړک په شاوخوا کی زیات خلک د کورونو نه بهر راوتلی وو او د حکومت پرخلاف  
بی ناری وهلی، د کوڅی په مخه کی یی چی جمیل ولیدونو وړاندی روان شو،  
بیا هم سلمان دگاډی په باب سخته اندیینه درلوده شاته به یی پسی کتل، چی  
نژدی دوه سوه گامه وړاندی ولاړل جمیل ته یی نژدی اس ودراره او ورو یی  
وېوښتل: وروره! هغه گاډی چیرته ورکه شوه!

هغه په ډاډ خواب ورکړ: صیب! ته غم مه کوه زموږ په یوه لاره تگ مناسب نه  
ؤ، کوچوان ته لارښوونه شوی وه چی گاډی په لومړی کوڅه وگرځوی، هغه به اوس  
زموږ مخی ته راووزی، د تپی وضعه څنگه ده؟  
: هغه مو د بی هوښی په حالت کی راوړی دی.

لږ لری دوه ځوانان او یو نوی زلمکی ولاړ وو، جمیل په تلو تلو کی هغوی ته  
اشاره وکړه او هغوی هم ورسره ملگری شول، څو دقیقی وروسته سلمان شاته مخ  
واړاوه ویی لیدل چی اته، لس تنه له شاوخوا کورونو څخه راووتل او پر دوی پسی  
روان شول. وړاندی په یوه چوک کی جمیل ښی لاس کوڅی ته د سلمان پام ور  
واړاوه ویی وویل:

ته اوس گاډی لیدای شی، خو موږ ورسره تلای نه شو، ما یوازی ستا تسلی  
کول غوښتل اوس دی له اس څخه پلې شه.

سلمان له اسه راکوز شو، جمیل کم عمره هلك ته وویل:

ته د ده اس درسره بوزه، میلمه به له ما سره پلې درځی. هلك پر اس سپور شو  
او پونده یی ورکړه، په دی ځنډ کی د وښو گاډی چوک ته را رسیدلی وه، د سرای

دوهم نوکر چی له عثمان سره را روان ؤ د سلمان په لیدو ودرید، جمیل په بیره وویل : اوس ستا له عثمان سره تلو ته ضرورت نشته، ته دی بیرته سرای ته ورځه، که کوم د بهر سړی د عثمان پوښتنه کوله نو ورته وایه چی د ټولو وښو بیه په دروازه کی یوه سړی ادا کړی ده او عثمان د هغه کور ته وایښه رسوی، د پهره دارانو خو د کوم یوه په تا شک را نه غی؟

ملازم یوی او بللی خوا ته وکتل بیا یی وویل چی له موږ سره عجیبه پېښه وشوه، که زما آغا عثمان ته دمخه هدایت نه وای کړی نو ټوله لویه به خرابه شوی وه، یو پهره دار له عثمان څخه د مفتحه وښو په اخستلو عادت و، په دروازی کی هغه د وښو د گیلې اوچتولو هڅه وکړه، او عثمان دومره په زوره پری چغی کړی چی هغه یی وارخطا کړ او شاته شو، افسر را وړاندی شو او د عثمان د چغیو او کوکارو په اړه یی تری وپوښتل زه وپریښم چی د غدارانو کوم جاسوس ته به د وښو د پلټلو پلمه په لاس ورشی خو عثمان یوه هوښیاری وکړه، هغه زر خپله لهجه بدله کړه، ویی ویل : هیڅ خبره نشته صیبا! دی زما پخوانی یار دی، ما ده ته هم د وښو د یوی گیلې راوړو وعده ورکړې وه، خو کوم سپور چی همدا اوس تیر شو هغه په لاره کی د ټولو وښو بیه راکړه هغه راته وویل چی که دی په لاره کی یو ډکی هم چاته تری ورکړ نو ورمیر به دی غوڅ کړم، پر دی بیا افسر پهره دار ورتلود خدای شکر دی چی موږ تری راخلاص شوو او راغلو که نه نو زما حالت داسی ؤ چی له کوڅی نه راتیر شوم هم له ویری لږزیدم. چی که هغوی د وښو گیلې اوچته کړی وای نو هر څه به یی لیدلی وو، په خدای «ج» سوگند هغه هلك ډیر هوښیار دی په ټوله لاره یی په کرس کرس خندل.

په دی ځنډ کی گادی وړاندی تیره شوی وه، جمیل لږ وړاندی ولاړ او بیا بنی لاس ته یوی تنگی کوڅی ته وگرځید، سلمان چوپه خوله ورپسی روان ؤ، څو نوری کوڅی یی چی شاته پرېښودی یوی پراخی کوڅی ته ووتل او د یوه کور مخی ته نژدی شول، عثمان یی ولید چی له تشی گادی سره له کوره راووت، هغه په خوله د څه ویلو پر ځای د لاس اشاره وکړه او وړاندی تیر شو او سلمان له خپل لارښود سره کورته ننوت.

په پراخ انگرې کی پر عبدالمنان برسیره یو بودا سړی او هغه هلك چی د سلمان اس یی راوستلی ؤ ولاړ وو، په یوه کونج کی وایښه انبار وو، څلورو نوکرانو وایښه گیلې گیلې را اخستل او طبیلی ته نژدی یی په یوه خونه کی ځای پر ځای کول.

مخامخ یوه دوه پوره ودانی وه، او کین لوری ته په یوه لوړه چوتره خو نوری کوتې وی.

عمر خوړلی سړی ور وړاندې شو سلمان ته یی لاس ورکړ، عبدالمنان هغه سلمان ته ور وپېژاند ویی ویل: دا قاضی عنید الله دی او دی یی زوی ابو الحسن دی. ستا ملگرو سمدستی ستا د کوربه توب مسئولیت دوی ته سپارلی دی او سعید به هم له دوی سره وی، د ده په باب همدومره ویل کافی دی چی د ابو الحسن بل ورور چی لس کاله تری مشر ؤ له حامد بن زهره سره په وروستی سفر کی ملگری ؤ. د حملی په ورځ موږ له سیند څخه دری مړی راوايستل، په هغو کی یو د ده د زوی، بل د اویس او دریم د یوه نا آشنا سړی ؤ.

څرنګه چی سمدستی پریکړه وشوه چی دغه پیښه باید له عام اولس څخه پټه پاتی وی ځکه رضا کارانو هغوی غرناطی ته د راوړو پرځای همالته د ویالی شاو خوا غلی کړل او بله شپه یی د ویجار کلی په هدیره کی خاورو ته وسپارل. ده خپل زوی په خپلو لاسو په لحد کی کیښود او چی بیرته راغی له خپلو دیرو نژدی خپلوانو پرته یی هیچا ته هم نه دی ویلی چی پر ده څومره لوی غم تیر شوی دی.

رضا کارانو نور مړی ونه موندلای شول، د هغوی په باب دا گومان دی چی هغه به په سیند کی بهیدلی او سمندر ته به رسیدلی وی، او دا هم امکان لری چی غدارانو نصرانیانو ته خبر ورکړی وی او هغوی له سیند څخه ایستلی وی. سلمان سر بنکته اچولی ؤ او ولاړ ؤ، بالاخره یی هوډا ته غیږ ورکړه او ویی ویل:

الله دی همت درکړی، او بیا یی سترګی له اوښکو ډکی شوی. بیا یی څو شیبی وروسته جمیل ته وکتل په ژبه غونی آواز یی وویل: ولید دا راته ونه ویل چی اویس هم له دوی سره ؤ.

جمیل وویل: دا نیکمرغی باید زما په برخه شوی وای خو هغه تر ما زیات نیکمرغه ؤ. ماته یی په وروستی وخت کی دا حکم راکړ چی زه باید د ولید په غیاب کی دلته پاتی شم، د حامد بن زهره دا نظر ؤ چی په قبایلو کی د کار لپاره یو ښه خطیب ته اړتیا لری، او په ځوانانو کی اویس ډیر ښه خطیب ؤ، ځکه خو یی ماته د پاتی کیدو امر وکړ.

سلمان له عبدالمنان څخه وپوښتل: د طبیب بندوبست شوی دی؟

: هوکی! ابو نصر دننه هغه گوري.

: د ولید په سبب خوبه دا خطر نه وی چی جاسوسان په هغه پسی وی؟  
عبدالمنان ځواب ورکړ: یوازی دغه کور داسی دی چی ابو نصر بی ویری ورته  
راتلای شی او چاته دا نشی معلومیدای چی هغه په خپل کور کی دی که نه، د  
هغه د کور هام د دی کور له هام سره جوخت دی.  
عبدالله وویل: اوس تاسو دننه ولاړ شی، ابو نصر ویل چی تر ډیره وخته به  
بوخت وی.

له څنډ وروسته دوی د هستوگنی په یوه کوټه کی ناست وو، عبدالله سلمان ته  
ویل: دا زما نیکمرغی ده چی تاسو دلته تشریف راوړی دی، زما په کور کی  
چاته دا معلومات نشته چی ته څوک پی، نوکرانو ته به دا وویل شی چی ته له  
الفجاره څخه راغلی پی او ما له هغه وخته راسی پیژنی چی زه د اسونو د  
سوداگری په اړه هلته تلم او کله کله به هلته له تاسو کره اوسیدم.  
پرون تاسو زما د احوال اخستلو لپاره غرناطی ته راغلی یاست او ما د څو  
ورځو لپاره دلته ایسار کړی پی. په اوسنیو حالاتو کی د حکومت یو جاسوس هم  
ستا د احوال په خاطر الفجاره ته نشی تلای، تا چی څوک پیژنی هغوی پر ما ډیر  
تینگار کړی دی چی تاسو سمدستی له کوم نا آشنا سره خبری مه کوی، دلته چی  
کوم خلک راځی په هغوی کی کوم یو د حکومت جاسوس هم کیدای شی. ځکه خو  
ما ستا د هستوگنی بندوست د میلمه د حجری پرځای دننه په کور کی کړی دی.  
سلمان په اندیښنه جمیل او عبدالمنان ته کتل بیا پی وویل: ولید تر اوسه پوری  
رانه غی؟

عثمان ځواب ورکړ: نه! امکان لری هغه دوی ورځی نور هم بهر پاتی شی.  
سلمان وپوښتل: ستاسو کوم ملگری چی عثمان ته لیک ورکړی و له هغه سره  
به زما لیدل څه وخت وی؟

عبدالمنان ځواب ورکړ: تا ته به وخت پر وخت د هغه احوال په څه طریق  
رارسیږی، کله چی وضعه اجازه ورکړی خبری به دی هم ورسره وشي.  
: خو وضعه داسی ده چی زه باید زر تر زره ورسره وگورم.  
عبدالمنان جمیل ته کتل او وپی وویل:

هغه او د هغه نورو زیاتو ملگرو ته ستا د اندیښنو معلومات شته دی، په  
عامو حالاتو کی زه هم باید دلته نه وای او عبدالمنان هم ډیر نور کارونه درلودل،

خو هغه موږ ته دا احوال کړی ؤ چی له موږ پرته ښایی نور څوک ستا تسلی ونکړای شي، هغه د حامد بن زهره لمسی ته زیات خفه دی، د عمیر او د هغه د ملگرو لټون دوام لری، که هغوی غرناطی ته را رسیدلی وی موږ ته به همدا اوس معلومه شی، بیا به هم هغه داسی کوم گام اوچت نه کړی چی د کم عمره هلك سرته خطر وی. ستا د پیغام په رارسیدو هغه د هغه نجلی په باب هم زیات اندېښمن شو، ځکه خو نور هم دا ضروری شوی ده چی راتلونکی هر گام باید په ډیر پام واخستل شی، زموږ د ډیرې ټول راز به په دی کی وی چی کومو د قبایلو مشرانو ته موږ دلته د راتلو بلنه ورکړی ده هغوی تر کوم حده زموږ ملاتړ کوی، د غرناطی اولس د خپلو وگړنی او ټولنیزو خطرو مقابلی ته څومره زر راوېښدای شی او بیا حکومت تر کومه حده د اولس د احتساب له ځواک څخه ویرېږی؟

که موږ د دی خبری عملی ثبوت وړاندی کړای شو چی اولس د بهرنیو دښمنانو په مقابل کی د سر قربانی ته چمتو دی نو دښه غداران به زر وپوهیږی چی وروستی وخت یی را رسیدلی دی او دوی به له فرډیناند څخه د خپلی غداری د انعام وصولولو پرځای د غرناطی په هره څلور لاری کی راڅرېدلی وی.

دوی به بیا د اولس یوه واړه کس ته هم د بړندو کتو جرئت ونکړی، د خپلی آزادی او بقا لپاره د یوی پرېکنده جگړی څخه دمخه به زموږ تر ټولو لویه او مهمه مساله دا وی چی زموږ ترکان وروڼه به په څومره وخت کی زموږ مرستی ته راورسېږی او ته به څو ورځی د هغوی لپاره ایسار وی چی ښایی موږ دوی ته د خپلو مشرانو د یو هیأت استولو ضرورت احساس کړو.

تر لږ څنډه نورو خبرو اترو وروسته چی کله دوی د ماښام لمانځه لپاره جگ شول نو طبیب کوتی ته ورغی او په لمانځه ورسره شریک شو، له لمانځه څخه چی وزگار شول هغه سلمان ته لاس ورکړ ویی ویل: زما نوم ابو نصر دی، اِن شاء الله ستا د دوست ژوند به له خطر وساتل شی، زه غواړم له تانه ډیری پوښتنی وکړم، خو ممکن نن شپه د دی پوښتنو فرصت نه وی، تر څو ناروغ را په خود کی شوی نه وی زه باید ورسره واوسم، اِن شاء الله سبا ته به سره گورو، بیا هغه عبید الله ته وویل: تاسو په ډوډی کی زما انتظار مه کوی، ما د ورځی ناوخته ډوډی خوړلی او اوس می اشتها نشته.

\*\*\*\*\*

ابو نصر بلی کوتی ته ولاړ سلمان له لږ څنډه وروسته له عبدالمنان څخه پوښتنه

وکره : تاته د هاشم په باب څه معلومات وشو؟

: نه! موږ ته د هغه په باب د ښې پلټنې فرصت نه دی برابر شوی، نن د څښو لوریو څخه دومره معلومه شوی ده چی د حامد بن زهره له راتلو څخه دمخه هاشم د لومړي وزیر مانه ته د ننوتو په وخت کی لیدل شوی دی، د حکومت یوه مامور هغه د محل تر دروازی پوری را رسولی ؤ، له هغی وروسته دی بیا چا نه دی لیدلی، په هغه ورځ او راتلونکی شپه د ابو القاسم په مانه کی څو غدارانو له هغه سره لیدلی وو، کیدای شی هاشم له کومی دلی سره وتلی وی، په هغه ورځ کوتوال هم زیات بوخت ؤ هغه د شپي هم یو ځل ابو القاسم ته وراغلی ؤ.

سلمان لږ فکر وکړه بیا یی وویل : زما پوره باور دی چی که د یوی دقیقې لپاره هم له لومړي وزیر سره خبری وکړم دا به تری معلومه کړم چی هاشم چیرته دی؟  
جمیل وویل : له لوی وزیر سره د خبرو لپاره نور خلک شته، ستا ملگری تاته د خطر قبلولو اجازه نه درکوی.

سلمان وویل : دوهم کس کوتوال دی چی زما سره د دی په اړه پوره ثبوت شته چی هغه له ابو القاسم سره په هره دسیسه کی شریک دی.

جمیل وویل : دا ټولو ته معلومه ده چی ابو القاسم هر ډول ذلیل کارونه پر هغه کوی، خو تر اوسه د هغه په مخکی هم د څه جرم د ثبوتونو وړاندی کولو وخت نه دی راغلی.

سلمان وویل : زه له تا څخه بل کار اخستل غواړم لومړی دا چی ته د داسی پولیس د کور درک معلوم کړه چی یحیی نومیده، له هغی وروسته به د حامد بن زهره پر قاتلاتو د لاس اوچتول درته ډیر آسانه شی، زه د غرناطی له پریښودو څخه دمخه خپلی مهمی ذمه واری پوره کول غواړم.

جمیل وویل : موږ ته د هغه د کور درک معلومول گران نه دی، په پولیسو کی زموږ زیات ملگری شته په هغوی کی چاته دا کار سپارل کیدای شی.

سلمان وویل : د منصور د میندلو لپاره موږ ته د عمیر او عتبه د تگ راتگ نه خبریدل ضروری دی. ان شاء الله زه به ډیر زر درته ووايم چی هغوی چیرته دی؟ یوازی دا ضروری ده چی ماته کوم پیغام راځی هغه ماته سمدستی راشی. که ابو یعقوب له نیول شوی سړی څخه درازونو په راویستلو بریالی شو امکان لری هغه پخپله دلته راشی، هغه به له سرای څخه زما درک معلوم کړی، او تاسو یی بيله ځنډه ماته راولی او یا ما هلته وپولی.

عبدالمنان وویل : زه د دی ټولو خبرو مسئولیت پخپله اخلم، که په څه سبب زه پخپله رانه غلم، عثمان به درته راوړسېږي اوس ماته اجازه راکړي.  
 جمیل وویل : زه هم بیرته ځم، زموږ ملگری به د دی اوړیدو ته ناکراره وی چی تاسو په خیر غرناطی ته ورسیدی. عبیدالله هڅه وکړه چی هغوی ډوډی ته را ایسار کړي، خو عبدالمنان جگ شو ویی ویل : نه تاسو موږ ته اجازه راکړي، تر اوسه به په سرای کی ماته زیات احوالونه راغلی وی، جمیل هم ډیر کارونه لري، زموږ هیله ده چی زموږ عزتمن میلمه به پر دسترخوان زموږ نشتوالی نه احساسوی. عبیدالله د دوی د رخصتولو لپار د بهر ته راوتلو هڅه وکړه خو د عبدالمنان پر ټینګار پاتی شو.

لږ څنډ وروسته سلمان د خپل کوربه او د هغه له زوی سره پر دسترخوان ناست ؤ ډوډی یی خوړله او د غرناطی د تازه حالاتو په اړه یی خبری اوړیدی، د ده اندیښنه شیبه په شیبه زیاتیدله.

\*\*\*\*\*

له نیمایی شپې نه یو ساعت دمخه په بستره هغه ناکراره پروت ؤ او لټ پر لټ اوښت، طبیب په خپو پښو دننه ورغی او هغه زر راپورته شو کیناست.  
 ابو نصر وویل : ته پر یوزه! زه د دی لپاره راغلم چی ویل می که وینس وی د ناروغ په باب بشپړ ډاډ درکړم، ان شاء الله سهار به ما دلته ووينی، زما یو کس به د ناروغ د خدمت لپاره پاتی شی او که ضرورت شو ما هم هر وخت راغوبنتلی شی.

سلمان وویل : که تاسو ډیر نه وی ستومانه نو لږ کښینی! اوس چی ما د غرناطی په اړه کومی خبری واوریدی ډیری د اندیښنی وړ دی، کوم سړی چی ماته تسلی راکولای شوه له هغه سره می سمدستی د لیدو امکان نشته، که زه پر دی ډاډه وای چی د غرناطی اولس را روانو مصیبتونو ته د څه مودی لپاره ایساریدلی شی نوزه به دومره اندیښمن نه وای.

ابو نصر بستری ته نژدی کیناست ویی ویل : ستا د خیال ساتلو په خاطر ټوله شپه خبری درسره کولی شم، ولید ستا په باب ماته ډیر څه ویلی دی، خوزه ویریوم چی زما په خبرو به ستا اندیښنی لږ نه شی، د غرناطی وضعه ډیره په تیزی سره خرابیږي، د حامد بن زهره په راتلو چی کومی ټولنیزی ولولی راپاریدلی وی هغه اوس بیرته سړی شوی دی.

څومره چې آزادي غوښتونکو هڅه وکړه چې د هغه د وژلو خبره پټه کړي هومره حکومت د اولس په زړونو کې د شکونو را پيدا کولو لپاره هڅې کوي چې له رواني وضعې څخه مايوس او خفه شوي او چيرته غلي شوي دي. هغه چې د غرناطې د کومو اغيزمنو خلکو د ملاتړ له هيلو سره بيرته راغلي و په هغوی کې زياتره د اولس د زياتي بربادي لپاره د هغه ملاتړ ته چمتو نه شول.

سلمان وويل : ما دا خبرې اوريدلي دي او پردي پوهيدلي يم چې کومو غدارانو چې له فرديناند سره خپله راتلونکې تړلې ده هغوی به په اولس کې د مايوسي او بې همتي د احساس راپيدا کولو لپاره له هرې حربي څخه کار واخلي، خو زما پر دې سر نه خلاصېږي چې د غرناطې اولس د حامد بن زهره په باب داسې خبرې څنگه اوريداي شي؟

ابو نصر وويل : کومو خلکو چې د حامد بن زهره په وينا کې د خلکو د احساساتو او ولولو جوش وليد هغوی دا تصور هم نشو کولای چې اوس به کوم غدار له کوره بهر ته د راوتلو جرئت وکړي، خو د غرناطې تازه وضعه داسې ده چې پر دې تريخه حقيقت بايد اعتراف وکړو چې دېنمن تر موږ څو چنده زيات ځواک و، دوی ته د خپلې لارې ټول خنډونه معلوم وو او د ډيري مودې راهيسې يې د دغو خنډونو د لري کولو لپاره تيارې نيوه، د غرناطې او سينتافي ترمنځ د سوداګرۍ لاره پرانستل موږ ته د فرديناند له ټولو جنگي چالونو څخه زيات خطرناک شول.

زه په هغه غونډه کې وم چې ابو القاسم دا اعلان پکې وکړ چې دغه ورځ د غرناطې د لوږې او قحطۍ وروستۍ ورځ ده، په راتلونکې کې به په غرناطه کې د لوږې او قحطۍ نوم او نښه نه وي، فرديناند زما دا غوښتنه منلې ده چې د غرناطې د اولس د ستونزو د حل په خاطر له سينتافي سره بايد د سوداګرۍ لاره خلاصه شي، ځکه خو به سبا ته له لمر څرک سره سم تر ماينامه ستاسو سوداګر د فرديناند له پړاو څخه غلي او نور ضروري سامان راوړي.

څو شيبې د دغه ناڅاپي اعلان له اوريدو سره اوريدونکو پر خپلو غوږونو باور نشو کولی، او ما داسې احساسوله چې د خوب په حالت کې دغه اعلان اورم.

کله چې بيا ابو القاسم دا اعلان کاوه چې سر له سبا څخه به تاسو سينتافي د يوه دېنمن د مرکز په څير نه د يوه سخي ګاونډي د منډي په حيث وګوري او د غرناطې هغه خلک به چې له مياشتو مياشتو يې په مړه گيده ډوډي نه ده خوړلي

په ډیره ارزانه بیه د ژوند ضروری څیزونه وپیری. چی بیا د خلکو د خولی نغری پورته شوی.

بیا ابو القاسم د خپلو فعالیتونو یادونه کوله ویی ویل: ما له فردیناند سره د دی غوښتنو د منلو په خاطر دری ځله ولیدل او د هغه راضی کول عادی خبره نه وه!

د دی خبرو نتیجه او اغیزه دا وه چی د ده ډیر بد غلیم هم دی ډیر د تدبیر او عقل خاوند وباله او هوښیاری یی ستایله، زه پخپله له هغو کسانو څخه یو وم چی سبا ته یی کور ته ورغلم او مبارکی می ورکړه او زه به تل پر دی پښیمانه وم. خو هغه ورځ دا چا ویلای شو چی ابو القاسم خلکو ته د غنمو د کومی منډی لاره ورښی، هغه به څو ورځی وروسته موږ ته د فردیناند د وسله تونو نو څخه زیاته خطرناکه وی. له غرناطی څخه چی کوم سوداگر له هغه ځایه غله واخلی او را یی وړی په هغوی کی به ډیر داسی وی چی د خپل ضمیر معامله به یی کړی وی او بیرته به راستنیزوی او له هغوی سره به د دښمن جاسوسان هم غرناطی ته په راننوتلو بریالی شی.

زموږ گومان دی چی د حامد بن زهره له راتلو څخه دمخه غرناطی ته په سلگونو جاسوسان راغلی وو، په هغوی کی زیاتره یهودیان دی چی د مسلمانانو په جامه کی د کارکولو هدایت ورکړ شوی دی، هغوی له ځانه سره ډیره زیاته شتمنی هم راوړی وه او بی ضمیره خلکو د خپلو کورونو دروازی ورته خلاصی کړی، د حامد بن زهره تر راتگه د هغوی فعالیتونه پټ وو خو اوس هغوی ناڅاپه رابرا لا شوی دی.

له غرناطی څخه د حامد بن زهره له وتلو نه یوه ورځ وروسته حکومت د څو ساعتونو لپاره د سېتافنی د لاری په تړلو مجبور شو. یوازی هغه خلك ملتته تلای شوای چی د پولیسو مرسته به ورسره کیدله، خو ماسپښین مهال یی دروازی خلاصی کړی او ځای ځای یی د پولیسو په مرسته د امن پوستی جوړی کړی، اوس داسی وضعه ده چی د اولس اتحاد ورو ورو ماتپوی، حکومت د دی پوره هڅه کوی چی خلك سره په مخالفو ډلو وویشی، د دښمن جاسوسان او زموږ تش په نامه علماء چی د هغوی په اشارو ناڅی د پولیسو په امنیتي پھرو کی ویناوی کوی، امن خوښوونکی د خلکو د ویړولو لپاره د کسبی وژونکو څخه کار اخلي. حکومت د اوریند له ټینگیدو وروسته د پوځ د شمیر، راکمولو هڅی پیل کړی

خو د پولیسو شمیر ورځ په ورځ زیاتېږي.  
 ابو القاسم چی د پوځ په څیر په پولیسو کی له کومو افسرانو څخه ویریده په  
 هغوی کی ځینی یرغمل استول شوی دی او پاتی یی یو یو هر طرف کیږی.  
 پخوانی کوتوال د سینتانی د لاری خلاصولو مخالفت کړی ؤ، ځکه خو یی د  
 هغه پر ځای یو داسی څوک کوتوال ټاکلی دی چی ډیر هی ضمیره او بی همته دی  
 او د صدر اعظم د خوشحالولو لپاره هره گناه کولی شی.

د حکومت په هڅو د غرناطی خلک په دری ډلو ویشل کیږی او د دېنمن  
 جاسوسان د عربو، بربریانو او د افریقا او هسپانیی پر مسلمانانو بد رد وایی.  
 دوهمه ډله د افریقایی ساریانو په پلوی خبری کوی او نورو ته کنځلی کوی،  
 درمی ډلی د هسپانوی مسلمانانو قیادت اخستی او مقامی عسایان او یهودیان  
 یی ملاتړ کوی، دغه خلک تر اوسه د اولس له ویری عامو ځایونو ته نه ځی یوازی  
 په څلور لارو او بازارونو کی غونډی جوړوی او پولیس د هغوی امنیت نیسی.  
 د هغوی د جرئت اندازه له دی څخه لگولی شی چی لس ورځی پخوا حکومت د  
 یوی داسی سیمی د جومات خطیب وواژه چی زیاتره اوسیدونکی یی هسپانوی  
 مسلمانان وو. دغه خطیب هم له دوی څخه یو ؤ. عربو او افریقاییانو هم د هغه  
 همغسې قدر کاوه، خو حکومت له هغه نه پر دی خبره خفه ؤ چی هغه د اوربند  
 پر خلاف ویناگانی کولی، او لنډ مهالی سوله یی د دایمی غلامی مقدمه بلله، یوه  
 شپه هغه د ماسختن له لمانځه وروسته کور ته را روان ؤ چی کوم نا معلوم سړی  
 وواژه.

سبا ته څو د نفوذ خاوندانو د جومات د امامت ذمه واری یوه داسی چاته  
 وسپارله چی د دی منصب لپاره بالکل نوی ؤ. زموږ خلکو دغسی خلک کلک  
 څارل، خو د یوه وړوکی جومات نوی امام ته د چا پام نه شو او له جومات څخه  
 بهر د هغه فعالیتونه چاته معلوم نه وو، خو تیره شپه هغه په یوه پراخ میدان کی  
 په یوه ډیره لویه غونډه کی پخپله اصلی څیره راڅرگند شو، ظاهراً دا د ځایی  
 مسلمانانو غونډه وه خو یهودیان او نصرانیان هم زیات پکی وو. نیمی شپي ته  
 نژدی د هغی سیمی یو طبیب چی زما شاگرد پاتی شوی ؤ د هغه خطیب له خبرو  
 اوریدو وروسته نیغ ماته راغی او ویی ویل:

د خدای لپاره د حامد بن زهره ملگری خبر کړه چی پر موږ په دی نژدی وختونو  
 کی د خدای «ج» عذاب نازلیدونکی دی.

بیا چی هغه د غونډی د جریان کیسه راته وکړه زما پخپله وضعه داسی شوه چی پاتی شپه په بستره کی لټ پر لټ اوبستم، که کوم بل چا د هغه غدار د وینا په باب راته ویلی وای نو باور به می نه و شوی چی د غرناطی اولس په دغه گرځیدلی ورځ کی هم داسی خبری اوریدای شی، په خاص ډول په داسی وخت کی چی د حامد بن زهره غزنی لا په غوږونو کی کړنگیږی، هغه غدار خطیب هسپانوی مسلمانانو ته په خطاب کی ویلی وو:

عرب او افریقایان پردی خلک دی، هغوی یوازی د حکم چلولو مینی دلته راوستی دی، اوس اته سوه کاله پردی ځمکه له حکومت کولو وروسته دوی ته دا خطر دی چی کله د دوی برلاسی پای ته ورسپړی نو دلته به یی اوسیدل گران شی، د هغوی وروستی امید دا دی چی که جگړه بیا پیل کړی نو د افریقا مسلمان هیوادونه او ترکان به یی ملاتړ ته راشی، بیا که دوی له څلور واړه لوریو څخه مایوسه شی نو دا امید واری به ورسره وی چی په کومو لارو دلته راغلی وو په همغو لارو بیرته تلای شی، خو موږ دلته پیدا شوی وو او همدلته به مرو.

موږ د دی خاوری زامن یو چی د ساتنی لپاره یی «را درک» توره اوچته کړی وه او له اته سوه کاله غلامی وروسته فردیناند آزاده کړه، پر مسلمانی برسیره پر دی هیواد کی له زیاترو سره زموږ نسلی اړیکی ونه شلیدی.

طارق بن زیاد او موسی بن نصیر تیری کوونکی وو، د هغوی بری د عربو او افریقایانو بری و، او د «رادرک» ماته زموږ ماته وه.

زه عربو او بربریانو «افریقایانو» ته دا مشوره ورکوم، چی که هغوی دلته اوسپړی نو باید د دی هیواد له اکثریت سره په امن د اوسیدو او گاونډیتوب اداب زده کړی، که نه نو هغوی ته د مراکش، مصر او شام لاری خلاصی دی.

موږ د ابو عبدالله او ابو القاسم مننه کوو چی د امن خوښی ثبوت یی وړاندی. کړ او د اندلس د مسلمانانو د زیاتی بریادی مخنیوی یی وکړ.

موږ د فردیناند او ملکی ازابیل څخه هم مننه کوو چی د عیسویانو او مسلمانانو ترمنځ د کرکی پخوانی دیوالونه یی راوغورځول او پر موږ یی د بشپړ بری ترلاسه کولو سره سره له خپلو عیسوی رعایاو څخه زیات امتیازات راکړی. سلمان وویل: ما فکر نشو کولی چی د غرناطی خلک داسی خبری هم اوریدای شی.

: د غرناطی د اولس زیات اکثریت اوس هم پر دی خبره اتفاق لری چی موږ هر

څومره زړه خپلی بقا جگړې ته میدان ته راووزو همدومره زموږ لپاره غوره ده، د غرناطی د اولس جرئت به د قبایلو حوصلې اوچتی کړی، خو په موږ کی یوه ډله داسی هم ده چی دا احساسوی چی هغه افسران چی زموږ د پوځ جوهر پیژندل کیدل د دهنمن په جیل کی دی، ځکه خو موږ باید د جگړې له پیل څخه پخوا د هغوی د راخلاصولو څه تدبیر ونیسو، لږ تر لږه [ ] د اوربند په دوران کی باید داسی گام اوچت نه شی چی فردیناند ته د هغوی د ایسارولو پلمه په لاس ورشی. سلمان وویل :

فردیناند ته د هغوی د ایسارولو لپاره د کومی پلمی اړتیا نشته، هغه به د غرناطی له نیولو پرته هغوی په هیڅ صورت هم بیرته را پری نږدی. او له هغی وروسته هم زما اندیښنه ده چی له کومو خلکو څخه چی د ابو القاسم څخه د تحقیق او پوښتنی ویره ده هغوی به په هیڅ صورت هم بیرته را نشی، زه حیران یم د کومو غازیانو پالنه چی د موسی بن ابی غسان غوندی حقیقت خوښوونکی سپاهی کړی وی هغوی په دی دسیسه کی ولی راغلل؟

د هغوی پردی خبره ولی باور شو چی کله د غرناطی خلک د غذایی موادو څخه ځانونه پوره کړی نو فردیناند به یی د خپلو پوځونو سره د مقابلی لپاره بیرته واستوی.

ابو نصر ځواب ورکړ:

په پوځ کی دننه کومو لویو لویو منصبدارانو چی د ابو القاسم دوکی پیژندلی هغوی د اوربند له تړون سره جوخت هرطرف کړای شول، او هغه غوندی چالاک سړی ته دا اسانه وه چی ځوانانو ته دوکه ورکړی چی که تاسو غواړی چی د اوربند له مودی پای ته رسیدو وروسته بیا جگړه وکړی نو همدا اوس غذایی مواد ذخیره کړی او همدایی یوازینی لاره ده، او دا کار هغه مهال امکان لری چی د یرغملو په باب د فردیناند شرط ومنل شی.

دا زموږ دومره لویه بذرغی ده چی په هغه مهال کی حامد بن زهره غوندی ستر شخصیت په غرناطه کی نه ؤ ابو القاسم د سولی غوښتونکو سره جوړ جاری وکړ، نه یوازی دا چی د غرناطی څو ډیری د نفوذ خاوندانی کورنی یی د ځان پلوی کړی؛ بلکه د پوځ زیات شمیر ځوان افسران یی هم د ځان ملاتړی کړل.

له اوس څخه هغه د مخالفت اندیښنه نه درلوده، د سینتافی د لاری په خلاصولو سره ده ډیر هوښیار او باتدبیره خلک هم پردی فکر کولو ته مجبور کړل

چی فرديناند د ده په لاسو کی دی او په کومه آسانی چی هغه خلک د لوپي له مرگه وژغورل همدغسی به په اسانی سره زموږ سپی د دښمن له جیل څخه راوژغوری.

په دی دسیسو کی د هغو یهودیانو د ماغونو هم کار کاوه چی په غرناطه کی دننه یی د دښمن د لومړی لیکي د سپیو کار کاوه، زه ستا له دی خبری سره موافق یم چی فرديناند به په هیڅ حالت کی هم د خپلو هدفونو له ترسره کولو پرته جنگی بندیان خوشی نکړی.

ابو القاسم هره دوهمه او دریمه ورځ د یرغملو د لیږلو په پلمه سینتافی ته ځی او په ښار کی داسی جار وهل کیږی چی هلته هغه بندیان ډیر آرام او په مزو کی دی خو زموږ د مشرانو دا گومان دی چی تر اوسه هغه له بندیانو سره هیڅ لیدلی هم نه دی. اوس د پوځ د افسرانو خوشباوری لری شوی ده او هغه پردی خبره ویریږی چی کله د هغوی سترگی پری ولگیږی نو بوتی به یی وشکوی. ابو نصر له لږ او ډیر ونورو خبرو وروسته ولاړ او د سلمان حالت داسی و چی نوره شپه خوب ورنغی.

هغه په وار وار په خپل زړه کی ویل، ای زما پروردگازده زه څه کولی شم؟ داولس د گناهونو بار یوازی اولس اوچتولی شی، زه یو تن یم، ماته یوازی دومره بری را په برخه کړه چی د خپل محدود عقل او ځواک سره سم خپله برخه ذمه واری ترسره کړم.

## د عمير مشغوليت

د منصور له تهنولو وروسته عمير ته دا خبر ضروري ؤ جعفر کلي ته راغی او بیرته غرناطی ته روان شوی دی او ضحاک ورپسی دی. خو سبا ته هغه سخت خفه ؤ چی که عاتکه ناڅاپه کور ته راشی شور گډ کړی نو دی به څنگه ورسره مخامخ کیږی.

ځکه خو ده لومړی د هغو نوکرانو څخه ځان بیغمه کاوه چی د ده د ناسکه مور «میری» په څیر یی په هره معامله کی د عاتکی پلوی کوله، چی سهار شو دوو تنو ته بی امر وکړ چی سمدستی «لانجران» ته روان شی د عاتکی ماما ته ورشی او د دی درک معلوم کړی، دریم نوکر یی د گاونډیو اتو تنو سره د جنوب ختیځ هغو لری کلیو ته واستول چی هلته د دوی نور خپلوان اوسیدل. په کور کی یوازی یو داسی خدمتگار پاتی شو چی د ده پری بشپړ اعتماد ؤ.

د خپلی میری د ویرولو لپاره یی همدومره ویل بس وو چی : پلار جان به ډیر زر له غرناطی څخه بیرته راستون شی، که هغه شکمن شو چی عاتکه ستا په مشوره چیرته تللی ده نو هغه به دی هیڅ ونه بخښی.

له دی وروسته د هغی دا حالت ؤ چی د خپلی بی گناهی د ثابتولو لپاره یی څو محلی اویشکی تویی کړی وی، تر ماسپښین پوری زیات خلک د غرناطی د احوال په خاطر ده ته راغلل خو د عمیر په لارښوونه خدمتگار هغوی ته بهر ځواب ورکړ چی آغا مریض دی او بشپړ استراحت ته اړتیا لری.

تر قضا ماسپښین پوری عمیر د عاتکی په انتظار کی ؤ د هغه وضعه داسی وه چی د خفگان په حالت کی به کله خپلو ملگرو ته د میلمنو حجری ته ورغی او کله به یی د ننه په کور کی په برنډه یا کوټو کی قدم واهه.

ماښام مهال هغه خپلو ملگرو ته د اسونو د تیارولو هدایت وکړ، پخپله پر بام

وخوت پوی او بلی خواته یی وکتل، ناخاپه یی د جنوب ختیځ په غونډیو کی پر پوه سپاره نظر ولگید، تر لږ ځنډه یی په څیر څیر ورکتل، بیا ناخاپه د ده په رگونو کی وینه توده شوه، سپور تر اوسه پوری نیم میل لری ۛ، بیا هم د ده زړه گواهی ورکوله چی هغه عاتکه ده، خو د قیقی یی نور په څیر څیر په هغه لوری له کتلو څخه وروسته په بیره د سلمی کوتی ته راغی او ویی ویل: موری مبارک دی شه عاتکه بیرته راغله، خو ترڅو زه د دی دماغ سم نه کړم ته د ځان وربودلو هڅه مه کوه، ځکه خو ته پاس کوتی ته ولاړه شه او غلی هلته کښینه!

د غه لږلۍ او خدمتگاره هم هلته درسره پوزه، که ستا له طرفه لږ اشتباه وشوه نو خبره به خرابه شی، راځه زر کوه!

سلمی د خپلی خدمتگاری او خالدي سزه زینی پلو ولاړه، عمیر په دوی پسی د پاس پورتر دروازی پوری ورغی، سلما چی کوتی ته ننوته ناخاپه یی مخ راوگرځاوه او ویی ویل:

عمیره! زه ویرېم چی که دی څه توندی خبری ورسره وکړی نو خبره به ډیره وړاندی ولاړه شی.

: موری! ته غم مه کوه دا ددی لومړی حماقت دی او زه یوازی دا تسلی غواړم چی بیا به له کوره دوتلو جرئت نه کوی. عمیر دا وویل او له بهر څخه یی دروازه ورپسی زنځیر کړه.

سلمی چیغی کړی: عمیره! ودرېږه زما خبره واوړه! هغه ځواب ورکړ: که ته نه غواړی چی ټول کلی دلته راتول شی نو شور مه کوه!

سلمی نرمه شوه ویی ویل: ږوړه! زه یوازی پردی ویرېم چی هغه په خبره ونه پارېږی.

: ته فکر مه کوه، که ستا له خوا د هغی حوصله اوچته نه شی زه به یی د پارولو هڅه ونه کړم.

عمیر دا وویل او بیا گړندی په زینو کی ښکته شو هغه نوکر ته وویل: عاتکه را روانه ده خو دننه تر راتلو پوری هغی ته باید دا معلومه نه شی چی موږ یی دلته په انتظار کی یو، که هغی د پوښتنی هڅه وکړه پردی یی ایساره کړه چی زه له نورو نوکرانو سره ستا په لټون کی مشغول وم، دا ضروری ده چی پردی پسی بل څوک له درشل څخه دننه رانشی. ځکه خو د دی له راتلو وروسته دروازه زنځیر

کره؛ زما یو ملگری به د میلمنو په حجره کی ستا سره د مرستی لپاره چمتو وی،  
بیا دی په منډه د میلمنو حجری ته ولاړ یوه شیبه وروسته له دوو تنو نورو سره د  
هستوگنی د کوتو په لور روان ؤ.

\*\*\*\*\*

له ځنډ وروسته عمیر د ډیری اندېښنی په حالت کی د عاتکی په انتظار ؤ، هغه  
باید تر اوسه پوری کور ته راغلی وای، خو ماښام شوی ؤ لا د هغی د راتگ نښه  
هم نه وه، د کور په منځ یوه کوټه کی د ډیوی له بلولو وروسته به کله هغه راووت  
او په برنډه کی به یی قدم واهه او کله به د کوتی دننه په کرسی کیناست.  
بالاخره هغه له کور څخه بهر داس د پښو ترپهار واورید، په بیرته راووت،  
عاتکه چی په درشل ورننوته له اس څخه پلې شوه او دی په منډه بیرته کوتی ته  
ننوت.

عاتکه د برندی په مخکی یوه شیبه ودریده او بیا زړه نازړه کوتی ته ورننوته  
چی په عمیر یی سترگی ولگیدی ویی ویل: کاکا ناوی چیرته ده؟  
عمیر چی د دی څیری ته وکتل د لومړی ځل لپاره یی په کور کی د برلاسی  
احساس وکړ په بی پروایی یی ځواب ورکړ:

خالدی له کلی څخه بهر کوم سپور کلی خواته راروان ولید هغوی دواړه بیا ستا  
په لټه پسې ووتی، که ته نیغه کورته راغلی وای په مخه به درغلی وای. زما په  
گومان ته د منصور دوی کره وځنډېدی!

ناڅاپه د عاتکی څیره له غوسې تکه سره وځلیده او ویی ویل: زه په دی تمه  
هلته تللی وم چی ښایی د حامد بن زهره د قاتلاتو د هغه پر لمسی رحم راغلی وی.  
ته څه وایی؟ عمیر په وارخطایی له کرسی نه جگ شو زیاته یی کره؛ آیا  
حامد بن زهره چا وژلی دی؟

عاتکی وویل: که دی اوس هنداره مخ ته ونیسی ځواب به پخپله واورى، زه  
یوازی دا پوښتنه درڅخه کوم چی منصور چیرته دی؟ په یاد ولره چی دروغ ویل  
دی هیڅ گټه نه لری، که تا ماته ډاډ رانکړای شو نو تر سبا پوری به د کلی د هر  
ماشوم او بودا پر خوله همدا پوښتنه وی.

عمیر وویل: تاته دا سعید ویلی دی چی د هغه پلار وژل شوی دی.

: هوکی! ته دی خپلو ملگرو ته دا خبر ورکولی شی چی هغوی پر خپلو گناهونو  
پردی اچولو کی نه شی بریالی کیدای، سعید ژوندی دی او ستاسو له ولکی څخه

ډیر لری تللی دی، سمدستی هغه ته دا نه ده معلومه چی د پلار قاتل یی څوک دی، هغوی د شپې پر مخ نقابونه راخپاره کړی وو خو په غرناطه کی دننه او بهر داسی خلک شته چی ستاسو او ستاسو د ملگرو هیڅ خبره تری پته نه ده، که هغوی سعید ته د قاتلانو په باب څه ویلی وای نو هغه پردی سربیره چی تپې و په بدله اخستلو کی به یی یوه شیبه هم ځنډ نه و زغملی، خو د هغه ملگری داسی گڼی چی د حامد بن زهره له مرگه وروسته د هغه زوی ته اړتیا ده، هغوی به دی غرناطی ته د بیا راوستلو لپاره د مناسب فرصت په انتظار وی او پردی بیا فکر کول ستا کار دی چی د اولس د غدارانو د ورمیړونو او د وطن دوستو غازیانو د تورو په منځ کی به څومره فاصله وی.

د عمیر رنگ تګ ژر شو هغه تر لږ ځنډه په حیرانی عاتکی ته کتل، بیا یی پر ځان د قابو کیدو هڅه وکړه ویی ویل:

عاتکی! ما ته نه ده معلومه چی حامد بن زهره کله او چیرته وژل شوی دی، او زه ډاډ درکوم چی منصور ته هیڅ خطر نشته، ما د جعفر له میرمنی سره ژمنه کړی وه چی ته کله راستنه شی نو هغه به روغ رمت بیرته کورته راستون کړای شی، زه اوس هم پر هغه وعده ولاړ یم.

: ته په ډیرو خبرو خبر نه یی، خو زه پر ډیرو پوهیږم، ځکه خو که نه غواړی چی تر سبا پوری دغه کورایرې او خاوری شی نو په دی کې دې خیر دی چی د منصور په بیا راوستلو کی یوه شیبه ځنډ مه کوه.

: زه د منصور دښمن نه یم، دا ټول ستا په سبب وشول، ستا لټول د کورنی د عزت سوال و، د خدای «ج» لپاره اوس کښینه او په ډاډه زړه زما پوښتنو ته ځواب راکړه، تا د حامد بن زهره د وژنی آوازه او پر ما بی سببه د هغی د تور لگولو ضرورت ولی احساس کړ؟

د عاتکی د زغم او صبر ځواک پای ته ورسید، هغی په زوره وویل: زه پردی شرمیږم چی د کاکا زوی می یی، ته چی د لیوانو له کومی ډلی سره ملگری شوی یی د هغو لارښوونکی زما د مور او پلار قاتل دی، د هغه اصلی نوم طلحه نه بلکی عتبه دی، زه چی څومره د خپل پلار او مور قاتل پیژنم همدومره د حامد بن زهره قاتلان هم پیژنم، ځکه خو ته منصور ته د تکلیف رسولو او یا د سعید د لټولو پرځای د ځان غم کوه.

د عمیر حالت هغه زخمی ځناور ته ورته و چی پر خپل ښکاری وروستی حملی

ته تیاری نیسی، هغه وویل:

عاتکی! ډیری خبری داسی وی چی پر خوله یی راوړل خطرناک وی، ترکومه چی په ما پوری اړه لری زه ستا هره خبره زغملی شم، خو که تا د کلی د نورو خلکو په مخکی هم داسی یی احتیاطی کړی وی نو یوازی زما لپاره نه بلکی د ځان لپاره دی هم لوی خطر پیدا کړی دی.

عاتکی وویل: زه په دی تمه کور ته راغلی یم چی ته به کورته د منصور د راوستلو وعده ترسره کړی او بیا به خلکو ته زما د څه ویلو اړتیا پاتی نه شی.

: ته دا وعده کوی چی ته به بیا ما د یوه دښمن په حیث نه گوری؟

: زه یوازی دا وعده کولی شم چی چاته به ستا په باب څه نه وایم، خو زما یو شرط دی.

: څه شرط؟

: دا به راته وایی چی زما د پلار او مور قاتل چیرته دی؟

: په خدای «ج» سوگند چی ماته ستا د پلار او مور قاتل نه دی معلوم.

: کیدای شی چی پخوا درته معلوم نه وی خو اوس ما درته وښود.

: هغه دلته نشته.

: که زما د کورنی غیرت مړ شوی وی نو زه به یی د دنیا تر وروستی کولچه

ولټوم، تاته معلومه ده چی انسان د پوی گناه د پتولو لپاره د څو نورو جرمونو په کولو مجبورېږی.

ماته معلومه ده چی تا د حامد بن زهره د وژلو د پتولو په خاطر د سعید د

وژلو هڅه کوله، خو اوس د هغه یو وښتنه ضایع کولی نشی.

عمیر وویل: فرض کړه چی پرکومو خلکو تا د حامد بن زهره د وژلو تور

لگولی دی په هغوی کی ځینی دلته موجود وی او ستا خبری یی اوریدلی وی او دا

پریکړه یی کړی وی چی ستا دلته اوسیدل سهی نه دی. عاتکه پریشانه شوه پوی

او پلی خواته یی وکتل او بیا گړندی د بهر دروازی په لور ولاړه خو عمیر زر تر

مټ ونيوه، له دی سره سم بنی او کین لوری ته دروازی خلاصی شوی او دوه تنه

دنده ورغلل.

عاتکی په بل لاس خنجر راوايست او چیغه یی کړه:

غداره! خاینه! خو یو تن په بیرې د هغی مړوند ونيو او دوهم یو دروند ځادر پری

وروغولخواه، عاتکه په تریکو شوه، چیغی او کوکاری یی وکړی خو زر د هغوی په

پنجو کی بی وسه او بی سیکه شوه.

عمیر هغه په غولی وغورځوله او په خوله کی یی دسمال ورکړ بیا یی یوه ریتاره و ایستله او خوله یی پری وتړله، د هغه نورو ملگرو زر زر د هغی لاس او پښی په پریو وتړل.

پنځه دقیقې وروسته عمیر عاتکه اوچته کړه له کوتی راووت د هغه ملگری له برنډی سره له اسونو سره ولاړ وو ده عاتکه پر یوه اس واچوله او وروسته دی پری سپور شو، بیا یی خپلو ملگرو ته وویل:

اوس موږ باید په بیره له دی ځایه ووزو، سمدستی دغه نجلی یوازی پر اس نشو سپرولی، خو چی لږ لیری ولاړ شو بیا به کوم خطر نه وی ځکه خو د دی اس هم در سره یوزی.

سلمی د پاسنی پوږ له کوتی نه چیغی کړی: عمیره! عمیره! دا څه پیښه ده؟ ته چیرته ځی!

: زه د عاتکی د درک معلومولو لپاره ځم!

: مگر اوس ما د هغی غږ اوریده.

: تا وهم کړی دی، زه د پاس دروازی د خلاصولو لپاره نوکر در استوم دا یی وویل او اس ته یی پونده ورکړه.

لږ ځنډ وروسته هغه له کلی څخه وتلی ؤ او خلك د شپې په تیاره کی له کورونو څخه راوتل، له یو بل څخه یی پوښتل: دا څوك وو، او اوس چیرته روان دی؟ خو د دوی تگ دومره گرندی ؤ چی چاته یی د لاری نیولو او څه خبرو فرصت ورنکې.

له کلی نه چی یو میل لری ولاړل په یوه نرۍ غرنۍ لاره ورسم شول، پر عاتکی د غوسی پرځای د بی وسی احساس زورور کیده او له عمیر څخه یی د ژغورنې په لارو چارو فکر کاوه. ناڅاپه عمیر اس ودراره او تری کوز شو ویی ویل:

زه ستا په تکلیف پوه یم خو دا یوه مجبوری وه، اوس که ته له هوښیاری څخه کار واخلي نو پاتی لاره به په آرامه مزل وکړو.

اوس به تاته زما هره خبره بده درلگېږی خو سبا ته ښایی ته پخپله دا احساس کړی چی زه دی دښمن نه یم.

بیا هغه د عاتکی د پښو پری غوڅ کړ بیا یی د دی د اس جلب یوه سپاره ته ورکړ او امر یی ورته وکړ چی له دی سره یوځای درومه او بیرته پر خپل اس سپور شو.

عاتکه چی یوازی پر اس سپره شوه د بدنی درد او تکلیف سره له روحی او ذهني تکلیف څخه هم تر څه حده خلاصه شوه، بیا هم د دی لاس اوس هم تړلی او په خوله کی یی ټوکر ورتړلی ؤ.

\*\*\*\*\*

د عبید الله په کور کی تر دوو ورځو سلمان د منصور په باب څه خبر وانه وړید، د بدری له لوری هم کوم پیغام رانه غی، هغه دوه ځله ابو الحسن د عبداللته د درک معلومولو لپاره واستاوه، خو هغه هم په خپل سرای کی نه ؤ، هغه یوازی پر دی ډاډه ؤ چی د سعید تبه شکیدلی وه او وضعه یی ورځ په ورځ بڼه کیده.

د سلمان زیات وخت د ده په خدمت کی تیریده خو څومره به چی ده تسلی ورکوله هومره به هغه خپل ضمیر ملامت کاوه چی تش الفاظ د هغه د زړه بار نشی کمولی، د منصور په باب ده په وار وار همدا ویل چی د هغه لټون دوام لری، امکان لری تر اوسه کورته راستون شوی وی، او نن یا سبا به موپته له کلی څخه خبر راشی، خو هغه د عاتکی د اټکل نه لری پریکړی په باب د څه ویلو جرئت نه کاوه او د خبرو په وخت کی هغه سعید ته د داسی ښودلو هڅه کوله چی هغه د بدری په کور کی خوندي او آرامه ده.

سعید د عاتکی او منصور په باب د څه نا آرامی ښودلو پرځای په چوپه خوله د سلمان خبری اوریدی او په څه ژور فکر کی به ډوب شو، هغه ډیر کمزوری او ډنگر شوی ؤ. او طبیب چی هر سهار او ماښام د هغه د لیدو لپاره راتلو د هغه خدمت کوونکو ته یی په کلکه دا ټینگار کاوه چی د غرناطی په باب کوم خطرناک خبر ورته ونه وایی، ځکه خو به چی کله هغه له عبید الله، د هغه له زوی یا له کوم نوکر څخه څه پوښتنه کوله نو هغوی به د ده د تسلی په خاطر د غرناطی د خلکو د احساساتو او د غرنیو قبایلو د امیدواروونکو پیغامونو خبری ورته کولی.

\*\*\*\*\*

دریمه شپه سلمان له سعید سره ناست ؤ، ابو الحسن له طبیب سره کوتی ته ورننوت او ویی ویل: پلار جان می تاسو بللی یاست.

سلمان جگ شو په هغه پسی روان شو کله چی له کوتی ووت ابو الحسن په تیت غږ ورته وویل: ته دی خپلی کوتی ته تشریف یوسه.

سلمان زر خپلی کوتی ته ننوت، هلته د عبیدالله پرځای ولید د ده په انتظار

۳.

سلمان لاس ورکړ او ویی ویل : د خدای «ج» شکر دی چی راغلی، زه ډیر اندیښمن وم، زما له عبدالمنان او جمیل څخه دا تمه نه وه چی دومره غفلت به وکړی.

ولید ځواب ورکړ: ستا ملگری ستا له احساساتو څخه بی پروا نه دی، هغوی ته معلومه ده چی ستا پر زړه څه تیرېږی، همدغه سبب دی چی زه کله غرناطی ته راوړسیدم، هغوی امر راته وکړ چی ستا خدمت ته حاضر شم.

: دلته خو به دی په راتگ کی څه خطر نه وی؟

: نه! غدارانو ته معلومه ده چی زه یوازی نه یم.

: تاته معلومه ده چی د سعید وراره یی تښتولی دی؟

: هوکی! ماته دا ټول معلوم دی، ما د عاتکی په باب هم اوریدلی دی، ما غوښتل له تا سره د خبرو نه وړاندی سعید ته ډاډ ورکړم، خو پلار جان می سمدستی مناسب ونه بلل او د هغه له لیدو څخه یی ایسار کړم، هغه وایی چی تا ووینی څو پوښتنی به وکړی خو سمدستی د هغه وضعه داسی نه ده چی د بهر احوال ورته ورکړای شی.

سلمان وویل : تاته معلومه ده چی ما هغه ته په وار وار په دروغو تسلی ورکړی ده، او اوس حالت داسی دی چی زه یی اوس مخی ته په ورتلو پښیمانی احساسوم.

دلته ما دری ورځی وایستلی خو ماته دا هم معلومات ونه شو چی قاتل منصور چیرته بیولی دی، ما یو داسی څوک پریښی او راغلی یم چی ډیر څه تری معلومیدای شوای، زما پردی باور ؤ چی یو څه پیغام به خامخا راشی او په غرناطه کی به ستا ملگری هغه احوال ماته راوړی، خو چی مایوس شوم د کوربه زوی می په عبدالمنان پسی واستاوه، خو هغه هم په سرای کی نه ؤ، اوس ما سر له سبا څخه پخپله د منصور د لټون اراده کړی ده، ماته په دی کار کی یوازی د یوه ملگری ضرورت دی.

موږ تاته زر تنه درکولی شو خو د هغوی لومړنی مسئولیت به ستا ساتنه وی، ته زما پر خبره خپه نه شی، زه تاته د دی لپاره راغلی یم چی درته ووايم چی ملگری دی د منصور په باب ډیر اندیښمن دی، که دوی سمدستی تاته څه احوال درنکړ نو سبب یی دا ؤ چی په غرناطه کی ستا دوستان نه غواړی تا په خطر کی

وغورځوی.

: د څه احوال؟

ولید له جیبه دوه توتی کاغذونه راوګڼل او سلمان ته یې ونيول وی ویل :  
دغه دواړه احوالونه له لږ ځنډ وروسته رارسیدلی دی، د بدیری لیک پیژنم، ته یې  
هم ولوله.

سلمان یو پر بل پسې دواړه لیکونه ولوستل.

«د ضحاک خوله چوله شوی ده، د هغه ورور یونس هم د عتبه خدمتګار دی، په  
ویګا کې درنده لوری ته تلونکی سړک پر سر یو لوی بڼ دی په هغه کې یو کور  
دی چی د جګړې په وروستیو شپو ورځو کې زما د پلار قاتل قبضه کړی ؤ، د  
شاوخوا نورو باغونو څلور دیوالونه دومره اوچت نه دی، هغوی منصور هلته بیولی  
دی، تاسو په غرناطه کې خپلو ملګرو ته ووايي چی تر ټولو دمخه یونس پیدا  
کړی، د هغه دا یقین دی چی د ده په لټولو پسې به ویګا ته خامخا راشی او  
ستاسو ملګری به له هغه نه زیات معلومات ترلاسه کړی.

سلمان سمدستی دوهم لیک خلاص کړ د هغه مضمون داسی ؤ:

ما کوتره الوزولی وه چی جعفر راغی، هغه دا خبر راوړ چی عمیر تیره شپه  
عاتکه هم ورسره تهنټولی ده، په اوسنی وضعه کې هغه غرناطې ته نشی تلای،  
همدغه اتهکل دی چی عاتکه به یې هم منصور ته ور وستلی وی، خو زه هبله کوم  
چی تاسو دغه معامله هغو خلکو ته پرېږدی چی د ویګا له وضعی څخه خبر دی.  
سلمان د ډیر خفګان په حالت کې ولید ته وکتل او هغه ورته وویل : اوس ته  
پوهیدای شی چی تاته یې ولی احوال درنګر، د هغوی موندل د غرناطې د خلکو  
مسئولیت دی، تاته د څه خطر زغملو اجازه نشی درکول کیدای.

سلمان وپوښتل : دا لیکونه چاته لاس ته ورغلی وو؟

: دریم کس ته! ولید ځواب ورکړ، بیا یې زیاته کړه:

ما نن ډیرش تنه د قبايلو مشران راسره راوستی دی او له څو نورو سردارانو  
سره د لیدو لپاره د یوه هیأت سره می بیرته د تلو نیت ؤ خو دریم کس حکم راته  
وګر چی زه تا ووينم او بیا ولاړ شم، هغه تاته دا تسلی درکول غواړی چی موږ  
منصور او عاتکی له حاله به خبره او غافل نه یو.

سلمان لږ فکر وکړ بیا یې وویل: هغوی د عتبه له هستوګنځی څخه د ضحاک د  
ورور درک معلوم کړی وی؟

: هوکی! مگر هلته یوازی دوه تنه نوکران وو، هغوی ویل چی پونس دلته نه دی راغلی.

: ته د عتبه کور رابښودلی شی؟

: نه ستا تگ هلته مناسب نه دی، زه د دی خبری ذمه واری اخلم چی که د ضحاک ورور راغی نو بیرته به تلو ته پری ښودل شی.

سلمان وویل : ولیده! دغه وضعه زما له زغم څخه وتلی ده، کله چی سعید وینم او په هغه او دغه خبره ډاډ ورکوم نو خپل ضمیر می ملامتوی، زه تاته دا نشم ویلی چی د منصور او عاتکی په خاطر د خپل ټولنیز مسئولیت څخه مخ واړوی، خو د هغوی په څیر زه هم یو فرد یم، که زه په خپله ښربښند نه د حامد بن زهره د لمسی او یا د یوه مجاهد د لوړ عزت وساتلای شم نو دا سودا به راته گرانه نه وی. که تاسو د ترکانو د سمندری قواو د امیر لپاره کوم هیأت لېږی نو هغه زما څخه پرته هم استولی شی، زه د دی هیأت مشر ته معرفی خط ورکولی شم او دا هم ورته ویلی شم چی هغه په کومه نیټه په کوم ځای کی د کښتی د راتلو انتظار وکړی.

ولید وویل : د جیل پر بدلولو د بندیانو په وضعه کی بدلون نه راځی نن منصور او عاتکه د دښمن په بند کی دی، که یی سبا ته تاسو له ویگا څخه غرناطی ته راوړی او څو ورځی یا څو هفتی وروسته غرناطه بیرته د دښمن په لاس کیوزی نو پردی به ستا څه ډاډ حاصل شی. د منصور په څیر په لکونو هلکان او د عاتکی په څیر په لکونو لونی به په نیول شویو سیمو کی د دښمن د ظلمونو سره مخ وی. سلمان وویل : کاشکی ما په لکونو ځله ساه ورکړی وای او د هر منصور او د هری عاتکی لپاره یو یو ځل مړ وای، د ولید سترگی راډکی شوی او تر لږ څنډه یی هغه ته کتل، بیا یی وویل : گوره زموږ هیله ده چی زر تر زره ته له دی ځایه روان شی خو دوی ورځی به خامخا نور انتظار کوی، کوم سړی چی دلته ستا په انتظار تینگار کوی هغه اوس په غرناطه کی په کوم ځای کی د قبایلو له مشرانو سره په مشورو بوخت دی، امکان لری نن یا سبا څه پریکړه وکړی او سبا ته تاته وویلی شی چی تر څه وخته تلای شی.

: ستا باور دی چی کوم سرداران چی له تا سره راغلی دی له غدارانو څخه به

څه خطر ورته پېښ نه شی؟

: نه! ترڅو حکومت ته دا معلومه نه شی چی موږ څه کول غواړو هغوی تر هغی

پوری څه لالجه او جنجال نه خوبهوی او زموږ هڅه دا ده چی تر وروستی وخته زموږ ارادی چاته معلومی نه شی. د قبایلی مشرانو د غولولو لپاره د حکومت غداران هم بوخت دی، ځکه خو ډیرو اعتمادی کسانو ته دا ویل کیږی چی موږ به څه وخت او چیرته خپل کار پیلوو.

: تاته دا معلومات شته؟

: هوکی! موږ د تیاری لپاره چی څومره کولی شو فرصت ترلاسه کول غواړو، ځکه خو زموږ د مشرانو دا پریکړه ده چی د اوربند د مهال تر پای ته رسیدو پوری له ډیر احتیاط څخه کار واخلی او یوازی یوه یا دوی ورځی پخوا باید په ټول اندلس کی جگړه پیل شی.

: ستاسو دا باور دی چی په غرناطه کی دننه او بهرنی دهنمنان به تاسو ته د څه تیاری فرصت درکړی او د حکومت د هڅو په نتیجه کی چی په بنار کی دننه کوم فسادونه پیل شوی دی هغه به تر څو ورځو پوری د بشپړی کورنی جگړې بڼه غوره نکړی؟

ولید لږ په فکر کی ډوب شو بیا یی ځواب ورکړ: موږ ته تر ټولو لوی خطر همدغه دی او موږ له دی خطر څخه د خلکو د خبرولو پوره هڅی کوو، بیا هم زه ستا د دی پوښتنی په باب ډاډمن ځواب نشم درکولی چی زموږ هڅی به تر کومه حده بریالی شی.

که موږ ناڅاپه په غرناطه کی د کورنی جگړی خطر احساس کړ، نو د اولس د پام اړولو په خاطر موږ باید سمدستی د جگړی ډگر ته راووزو، خو زموږ دغه هڅه به هم هغه وخت نتیجه ورکوی چی پیل قبایل وکړی او ورسره جوخت زموږ بهرنی مرستندوی که سمدستی پر ساحلی برخو حمله ونکړای شی نو لږ تر لږه زموږ دومره ملاتړ وکړای شی چی زموږ خلکو مورال ورسره اوچت شی، همدغه مسأله ده چی ستا مرستی ته په کی اړ یو.

سلمان وویل: مگر تاته دا معلومه ده چی زه د سمندری قواو له امیر څخه د څه پریکړی له صلاحیت سره یوځای نه یم راغلی. زما هدف د حامد بن زهره رارسول وو، اوس زه هغوی ستاسو له وضعی څخه خبرولای شم، کیدای شی زما غوښتنه هغه څه اقدام ته اړ کړی خو زه له تاسو سره وعده نشم کولی.

: که ستا کیښتی له لری پر څنډو ډزی وکړی هم ډیری بهی او اوږد مهالی اغیزی به ولری، زموږ مشران گومان کوی چی تقدیر بی له کوم سببه ته دلته نه

بی را استولی.

تاته معلومه ده چی سیلاب اخستی انسان ته د خاشاکو تکیه هم غنیمت وی،  
 زموږ د ملگرو دا خیال دی چی کله قبايلي مشران دلته راتول شی نو تا به د  
 هغوی په وړاندی د وینا کولو لپاره ور وغواړی له هغی وروسته به ته زموږ له یوه  
 هیأت سره روان شی، خو تنه چی ستا خبری او ملاقات ورسره ضروری دی تر اوسه  
 پوری دلته نه دی را رسیدلی خو زموږ هغه ده چی تاسو ته به تر دوو ورځو زیات  
 دلته د پاتی کیدو ضرورت پېښ نه شی.

د سعید په باب پلار جان ډاډه دی چی تر څو ورځو پوری به د تگ راتگ شی،  
 بیا به په یوه مناسب وخت هغه د البسین په جامع جومات کی په منبر ودرېږی چی  
 له هغه ځایه یی پلار وروستی وینا کړی وه، زما باور دی چی د پلار د شهادت  
 کیسه خلک د زوی له خولی واورى نو غداران به دا احساس کړی چی د حساب  
 ورځ یی را رسیدلی ده.

سلمان وویل:

ولیده زه یوه خبره درته کوم.

: ووايه!

: زه دا نه درنه پوښتم چی هغه دریم کس څوک دی؟

خو زه غواړم هغه ووينم، له هغه سره زما څو خبری ضروری دی.

: ستا دا هیله به ډیر زر پوره شی، او زه دا هم درته ویلی شم چی هغه د «بنو  
 سراج» له کورنی څخه دی، مور یی د سلطان د مور د خاله لور او د الحمرا د ناظم  
 لور ده، د جگړی په وروستیو شپو کی د پنځو زرو تنو قوماندو ور سپارل شوی  
 وه، خو د موسی بن ابی غسان له شهادت څخه وروسته د نورو څو وتلیو مشرانو  
 په څیر دی هم له پوځ څخه ووت، ظاهراً اوس هغه له سیاسی او پوځی معاملو  
 څخه بیل دی خو د ده ارځښت کم نه شو، په غرناطه کی ډیر لږ کسان د ده له پټو  
 مصروفیتونو څخه خبر دی، زه هم یوازی پردی پوهیدم چی د یوه با نفوذه سړی په  
 واسطه زموږ اړیکی له پوځ سره ټینگی شوی دی، خو له غرناطی څخه د حامد بن  
 زهره له روانیدو څخه لږ دمخه ماته دا معلومات نه و چی هغه سړی له موږ سره  
 روانیږی او نوم یی یوسف دی.

طبيب ابو نصر له ابو الحسن سره کوتی ته ورننوت، دوی دواړه د احترام لپاره  
 ودریدل، هغه ولید ته وویل: زوید! نن د سعید وضعه ډیره ښه ده، او د دی امید

دی چی که د خدای «ج» رضا وه نور به په وار وار دلته زما د راتلو ضرورت نه وی.

ولید وویل : پلار جانده! که ته اجازه راگری نو زه به کور ته د تلو پرځای له همدی ځایه بهر ته ووزم، پر ما ډیره ناوخته شوه او ملگری می انتظار کوی.  
ابو الحسن وویل : زه به گادی درته تیاره کړم.  
: نه، نه! زه له دی ځایه پلي ځم.

هغوی بهر ته ووتل او له ولید سره یی خدای پامانی وکړه لږ ځنډ وروسته سلمان، عبیدالله او زوی یی په بام طبیب ته رخصت ورکاوه، د ابو نصر او گاونډیو کورونو ترمنځ کوم دوه نیم گزه لوړ دیوال و چی یوځای یی نهولی ؤ او د تگ راتگ لاره یی په کی جوړه کړی وه، سلمان د لومړی ځل لپاره د هغه د رخصتولو لپاره بام ته راختلی ؤ، ابو نصر هغه ته وویل : که کله درته ضرورت شو ته یی له ځنډه په همدی لاره زما کره راتلای شی.

## د يوه راز خرگنديدل

راتلونکی سهار چي سلمان د سعيد د پوښتنې لپاره د هغه کوتي ته ورننوت نو هغه د بستري پرځای په کرسی ناست و او له ابو الحسن سره يې خبرې کولې، سلمان يې چي وليد د جگيدو هڅه يې وکړه خو دی زر ور وړاندې شو او هغه ته يې تکیه ورکړه، ورو يې پر بستره ځملاوه ويې ويل: تر اوسه ستا استراحت ته اړتيا ده.

سعيد د موسکي کيدو هڅه وکړه ويې ويل: د شپې اېونصر ويل چي ته به زر د گرځيدو راگرځيدو ور شي، نن می لومړی ځل له څه تکیې پرته په کوټه کی د گرځيدو هڅه وکړه، ابو الحسن په زوره پر کرسی کینولم، که نه نو ښايي زه ستا تر کوتي درغلي وای.

: إن شاء الله ته به ډیر زر روغ شي، خو تر اوسه پوري باید ته د گرځيدو راگرځيدو په باب د طبيب هدايت په پام کی ونیسی. ناڅاپه عبدالمنان له يوه نوکر سره په دروازه کی رابښکاره شو او بيا ژر يوی خواته شو.

سلمان جگ شو بهر ته وتلو ته چمتو شو ويې ويل: زه اوس بیرته راځم. او بيا يې د عبدالمنان لاس ونيو او هغه يې خپلې کبوتي ته ورسره بوتلو په يوه ساه يې څو پوښتنې تری وکړې:

ما پر وليد تينگار وکړ چي سهار تا يا عثمان ماته را واستوی تا دومره ځنډ ولی وکړ؟ هغه کور څومره لری دی؟ تر اوسه د ضحاک په لټه څوک راغلی دی که نه؟

عبدالمنان وويل: تاسو ډاډه کېښی، ما ډیر مهم خبر درته راوړی دی، یو سپور وختی سهار د عېته کور ته رسیدلی هغه اوس زموږ په ولکه کی دی.

: تاته معلومات شته چی هغه څوک دی؟

: د ضحاک ورور دی.

: تاسو د عتبه نور نوکران هم نیولی دی؟

: نه د هغوی د نیولو ضرورت نه و.

: که هغه ژوندی وی او تاسو د عتبه د کوره یو تن راوستلی وی نو دا باید ورته معلومه وی چی دا خبره له عتبه څخه پته نه پاتی کیږی، ستاسو د کړو وړو نتیجه به دا وی چی هغه به نور هم پام کوی او زموږ لپاره به د منصور درک لگول او یا د عاتکی راخلاصول ناممکن کړی، ځکه خو ما غوښتل چی زه پخپله هلته باید تللی وای.

عبدالمنان په ډاډ ځواب ورکړ: د عتبه په کور کی یوازی دوه تنه نوکران وو هغوی د ضحاک د ورور له نیولو څخه خبر نه دی، کله چی ته ټوله کیسه واورې نو ډاډه به شی. د ضحاک ورور یونس د شپې په وروستی برخه کی هلته راغی، د عتبه نوکران دننه ویده وو، بهرنی دروازه تړلی وه، هغه له اس څخه پلې شو لومړی یی دروازه وټکوله بیا یی په پوره زور دروازه ټیله کړه او چیغی یی وکړی خو دننه څخه یی څه ځواب وانه ورید، ما یوه بل ملگری ته زر دا هدایت ورکړ چی شاوخوا رضاکاران خبر کړی پخپله له عثمان سره کوڅی ته ووتم، د یونس پام می ځان پلو ته واړاوه ومی ویل:

گوره وروره شور او زوږ هیڅ گټه نه لری، ستا ملگری به د لمر له راختو دمخه راوېش نه شی، که د دروازی خلاصول ضروری وی نو دغه هلک له دیوال څخه اوښتلی شی، هغه زما څخه مننه وکړه عثمان د ده په اوږو ودرید او پر دیوال وخوت، دننه کوز شو دروازه یی خلاصه کړه هغه زر دننه ننوت او په دومره زور یی د نوکرانو د کوتی دروازه ورتیله کړه چی هغوی په چیغو او فریاد بهر ته راووتل، د هغوی د رتلو او گواښونو څخه وروسته د ده لومړنی پوښتنه د ضحاک په باب وه، هغوی ځواب ورکړ چی ستا ورور له آغا سره یوځای وتلی دی او بیا مو نه دی لیدلی

لږ ځنډ نور له هغوی سره په خبرو اترو کی موږ ته معلومه شوه چی هغه کوټوال ته د کوم مهم پیغام لپاره ورځی او بیا به بیرته راگرځی، موږ له هغه ځایه لری شوو او څو دقیقې وروسته چی هغه د کوڅی یوه سرته ورسید هغه وخت یی د خطر احساس وکړ چی د څلورو تنو رضاکارانو توری په یوه وخت د هغه په شینه کیده

او پوښتنيو ولگيدی، يوه ځوان د هغه غاړې ته کمند وراچولی ؤ او عثمان د ده د اس جلب نيولی ؤ، اوس هغه زموږ په لاس کې بندي دی.  
 سلمان زر راپورته شو ویی ویل : راځه چی څو.  
 : چیرته؟

: زه دغه سړی لیدل غواړم.

: نه ته سمدستی هلته نه شی تلای، زما هدف تاته دا ډاډ درکول وو چی موږ له خپلو مسئولیتونو څخه غافل نه یو، ماته ولید دا ویلی وو چی ته ډیر پریشانه یی، ځکه خو زه سهار وختی باید ستا خدمت ته راغلی وای خو هغه دا تینگار هم کړی چی لږ تر لږه به دوی ورځی نور هم ته انتظار کوی، هغه تاته د یوسف په باب خبره کړی ده، او ته باید د هغه په ذهانت او مسئولیت پیژندنه اعتماد ولری.  
 ما دا ټولی پېښی هغه ته په لیک کی ولیکلی او وای ستولی او زما باور دی چی هغه فارغ شی دی مسألی ته به پام وکړی، سمدستی هغه ډیر مصروف دی، که تاسو په دی مسئله کی څه هدایت راکوی نو زه به ډیر گړندی عمل پری وکړم. ستا مقصد له دی پرته بل څه کیدای شی چی موږ د ضحاک ورور مرستی ته اړ کړو، او دا کار ماته مشکل نه ښکاري چی هغه به د خپل ورور د ځان ژغورنی په خاطر د عمیر او عتبه غوندي خلکو وژلو ته هم چمتو شی.  
 سلمان پوښتنه وکړه : تاسو هغه ته ویلی چی ضحاک زموږ په لاس کی بندي دی؟

: هوکی! ما هغه ته دا هم ویلی دی چی که ته زموږ سره مرسته وکړی نو د ورور ژوند دی ژغورل کیدای شی. په عامو حالاتو کی هغه ښایی زما پر خبره باور نه وای کړی خو چی کله عثمان د ضحاک د څیری، جامو او قد او د اس نخښی ورته ویلی نو د ده رنگ و تېښتید او چیغی یی کړی:  
 د خدای «ج» لپاره ما ضحاک ته ورولی، زه یوازی هغه ژوندي لیدل غواړم، بیا به زه ستاسو هری خبری منلو ته چمتو یم.  
 ما ځواب ورکړ چی:

ضحاک دلته نشته، زموږ اندیښنه وه چی عتبه او د هغه ملگری به یی د خپلو گناهونو د پتولو په خاطر ووژنی ځکه هغه موږ داسی ځای ته رسولی دی چی د عتبه او نورو جنایتکارانو له ولکی لری وی، که ته زموږ سره مرسته وکړی نو د هغوی د کسات څخه ستا او ستا د ېوډا پلار د ژغورلو ذمه واری هم اخلو، که نه

نو دا امکان نه لری چی ته هغه بیا وړینی.

هغه تر لږ ځنډه په فکرونو کی ډوب شو بیا یی پوښتنه وکړه: تاسو په څه خبره کی زما مرسته غواړی؟

ما لږ په تونده لهجه ورته وویل: احمق! ته په هر څه پوهیږی، ته د فردیناند د هغه جاسوس خدمتگار یی چی په ویگا کی یی یو کشر هلك او یوه عزتمنده نجلی بندی کړی دی، ستا ورور مور ته هر څه ویلی دی او هغه پر دی پوهیدلی دی چی د هغو دوو بندیانو د یو یو وېسته په بدل کی به په سلگونو کسان ووژل شی، د فردیناند جاسوس به په قسطله او یا ارغون کی پناه واخستلی شی خو تاته به په اندلس کی په هیڅ گوټ کی هم د امن ځای نه وی.

هغه وویل: په خدای سوگند چی هغوی کله هغه ماشوم راوست زما ورور ورسره نه و، او د هغی ځوانی نجلی په راوستلو کی هم د هغه لاس نه و، هغه یوه نا آشنا او د هغه دری نوکرانو راوستل، نجلی او هلك یی په پاسنی پور کی په جلا جلا کوټو کی واچول او هغه نا آشنا سړی چی د عتبه د دوست په نامه مو نه پیژاند یوه ورځ یی په حجره کی تیره کړه سبا ته یی زولنی ور واچولی او په یوه زیر زمینی کوټه کی یی واچاوه.

زما خور چی د هغوی په کور کی کار کوی د دی سبب دا باله چی عتبه سهار سینتافی ته ولاړ او د کور بنځو او نوکرانو ته یی دا امر وکړ چی د بندیانو سخته څارنه وکړی او چاته له هغوی سره د خبرو اجازه مه ورکوی.

میلمه دری څلور ځله نجلی ته د ورتلو هڅه وکړه خو نوکرانو هغه ایسار کړ، ماسپښین مهال هغه یو ځل بیا هڅه وکړه او نوکرانو ته یی دا گواښ وکړ چی کله مو اغا بیرته راشی نو څرمن به مو ویاسی، زه په دی کور کی بندی نه یم میلمه یم او نجلی زما د کاکا لور ده، زه یی یوازی د احوال پوښتنه کوم.

د عتبه مور او خور د ده خبری واوریدلی او هغه ته یی د پاس تلو اجازه ورکړه، بیا چی کله هغه کوټی ته ورننوت نو نجلی لومړی هغه ته ډیکه ورکړه بهر یی ویوسته او بیا یی کرسی راپورته کړه او پر سر یی د وهلو هڅه وکړه، د هغه د کاکا زوی کرسی تری واخستله او دواړه لاسونه یی ونیول، زما خور او د کور دری بنځو له بهر څخه دغه ننداره کوله، هغه ویل: عاتکی! د خدای «ج» لپاره زما خبره واوړه، او هغی به په ډیر زور چیغی وهلی: بی غیرته! دا زما د پلار او مور د قاتل کور دی، زما له مخی لری شه، زه له تا سره تر خبرو مرگ غوره بولم.

کله چی هغوی جگړه کوله، په بله کوټه کی نژدی هغه هلك د دروازی د ماتولو هڅه کوله، بیا ناڅاپه عتبه راوړسید او څو دقیقې وروسته د هغه نوکرانو هغه میلمه زیر زمینی ته کښولو.

سلمان پوښتنه وکړه : تاسو له هغه نه پوښتنه وکړه چی کوټوال ته هغه څه پیغام راوړی ؟

عبدالمنان له خپل جیب څخه دوه کاغذونه راواخستل هغه ته یی ونيول او ویی ویل:

موږ لومړی د هغه تلاشی واخستله او دغه کاغذونه ورسره راووتل، یو د حکومت ځانگړی اجازه لیک دی چی درلودونکی یی هر وخت کولی شی له ښار څخه ووزی او دروازه ورته خلاصه وی، او دا د هغه لیک نقل دی چی د بندی په وینا عتبه کوټوال ته را استولی دی، ته یی پخپله ولوله.

سلمان زر زر لیک ولوست چی مفهوم یی داسی ؤ: تاسو سمدستی صدر اعظم ته ورشی او ورته ووايي چی فردیناند له پرون راسی د خپل احوال د ځواب په انتظار دی، تاسو باید سمدستی سینتافی ته ولاړ شی، اوس له باغیانو څخه زموږ هیڅ خبره پټه نه ده، او هغوی د کوم کلک انتقامی حرکت لپاره د مناسب فرصت په انتظار دی.

سمدستی د غرناطی د راتلونکی پریکړه زموږ په لاس کی ده، خو باغیانو ته زیات مهلت ورکول به سخت خطرناک وی، موږ سعید پیدا نکړای شو، هغه غالباً په غرونو کی پناه اخستی ده او ښایی ملگری یی هم هلته ورغلی وی، خو که لوی وزیر پر وخت څه گام اوچت کړی هغوی به موږ ته د څه اندېښنی سبب نه شی.

سلمان خفه شو ویی ویل : تاسو خپلو مشرانو ته د دی لیک احوال ورکړی دی؟  
: هوکی! تر اوسه به د دی لیک خبر یوسف ته هم رسیدلی وی، خو موږ د هغه معلومات نشو اضافه کولی، ځکه چی ابو القاسم سینتافی ته روان شوی دی.  
: څه وخت؟

: نژدی یو ساعت وړاندی، زه چی تاته راتلم په لاره کی خبر شوم چی د غدارانو زیات شمیر مشران له هغه سره د خدای پامانی لپاره په دروازه کی ولاړ وو او د هغه ډنډورچی ځای ځای دا اعلانونه کول چی لوی وزیر د نورو اسانتیاو د ترلاسه کولو لپاره سینتافی ته روان شو، ځکه خو د هغه د بری لپاره دعاگانې وکړی، تاسو باید پریشانه نه شی، هغه څو ځلی سینتافی ته تللی، موږ د هغه په

باب هیڅ خوشباوری نه لرو بیا هم دا امید لرو چی ترڅو د اولس په باب پوره ډاډه نشی د کوم خطرناک گام اوچتولو جرئت ونه کړی، اوس ماته اجازه راکړه.  
 سلمان په پریکنده ډول وویل: زه له تا سره ځم.

: چیرته؟

: یونس ته.

عبدالمنان پریشانه شو ویی ویل: مگر ما گومان کاوه چی اوس به ستا ډاډ حاصل شوی وی.

. سلمان وویل: که د عاتکی خبره تر عمیر پوری محدوده وای نو ما به دا گنډه چی هغه یی د کاکا لور ده، او دی به د بی غیرتی او بی حیایی له یوه حد نه وړاندی نه ځی خو اوس دا د کور د یوه سپی څخه د ځان ژغورنی په هڅه کی د ځنگل د یو خونړی لیوه په پنځو کی لویدی، عتبه یوازی د قسطلی یو جاسوس نه بلکی د عاتکی د پلار قاتل هم دی، اوس به هغه پر بلو سکروتو ولاړه وی او د خپلو وروڼو غیرت ته چیغی وهی او زه خپل غوږونه نشم بندولی، هغی زه د حامد بن زهره د ځان ژغورلو په خاطر غرناطی ته را استولی وم، هغی د حامد د تپس زوی د خدمت په خاطر د کور پرېښودلو خطر قبول کړی ؤ او اوس د حامد بن زهره د لمسی د ژوند ژغورلو په خاطر د خپل پلار د قاتل منگولو ته لویدی ده.

په خدای «ج» سوگندا زه دا په داسی حال کی نشم پرېښودلای، نن ښایی زه د دی مرسته وکړای شم، خو سبا ته که عتبه هغه سینتافی یا کوم بل ځای ته واستوله نو امکان لری چی څو میاشتی د ځمکی چان کولو وروسته هم ور ونه رسیدای شم.

تاسو یوسف ته ویلی شی چی تاسو د سمندری قواو د امیر حضور ته د هیأت له استولو څخه پخوا ما دلته حاضر واخلی، که نه نو دغه خلک زما څخه پرته هم تلای شی، که زه بیرته راستون نه شوم نو دوی امیر البحر ته دا خبر ورکولی شی چی ستا یو ملگری د یوی داسی نجلی پر عزت قربان شوی دی چی هغی ته په لور او خور ویلو به هر ترک ویاړ کوی.

عبدالمنان په چوپه خوله سلمان ته کتل او د سترگو په پرده یی ورو ورو د اوبنکو پردی راغوریدی بیا یی وویل:

زه له تا سره بحث نه کوم، او زما باور دی چی که یوسفنهم دلته وای ستا د ایسارولو هڅه به یی نه وای کړی.

راځه زه ستا د پری لپاره دعا کوم، خو ته سمدستی باید د عتبه پر نوکر  
اعتماد ونه کړی، امکان لری ویکه ته په رسیدو د هغه نیت بدل شی.  
: دا پریکړه زه هغه وخت کولی شم چی هغه وروښم زما باور دی چی هغه به  
ماته دوکه رانکړای شی.

: ډیر ښه راځه! سلمان جگ شو او ویی ویل: ودرېوه زه می اس تیار کړم.  
: نه اوس اس ته ضرورت نشته، زه چی په کومه گاډی کی راغلی یم هغه له  
دروازی څخه لږ بیرته ولاړه ده، لومړی تاسو له یونس سره وینی له هغه وروسته  
که ضرورت و، نو اس به دی هلته را وغواړم.  
هغوی له کوره راووتل او نژدی دوه سوه گامه لری په یوه گاډی کی سپاره  
شول.

\*\*\*\*\*

گاډی د یوی تنگی کوڅی په مخ کی ودریده او هغوی تری پلی شول او کوڅی  
ته ننوتل، لږ وړاندی چی ولاړل عبدالمنان د یوه کور دروازه دری څلی له لږ وقفی  
وروسته وتکوله او یوه وسله وال ځوان دروازه خلاصه کړه، بیا سلمان په عبدالمنان  
پسی کور ته ننوت.

یوه دقیقه وروسته هغه د کور په شاتنی برخه کی په یوه کوټه کی د یونس په  
مخ کی ولاړ و، هغه په غولی پروت و او لاس او پښی یی په پری کلک تړلی وو،  
له عثمان څخه پرته دوه تنه نور رضاکاران هم نژدی ورسره ناست وو، هغوی جگ  
شول او ودریدل.

سلمان څو شیبی یونس ته کتل بیا یی وویل:

که ته د ضحاک ورور وی نو دا باید درته معلومه وی چی موږ یوازی اته څاښته  
نور د بندیانو د راتگ انتظار یو که په دی موده کی هغوی رانه غلل نو سبا دغه  
مهال ښایی ستا ورور غرغره کړای شی.

یونس په گونگړو ژبه وویل:

د خدای «ج» لپاره په ما رحم وکړی! زه د خپل ورور لپاره سر قربانولی شم خو  
د بندیانو را ایستل له هغه ځایه به زما په وس کی نه وی، هلته شپږ تنه وسله وال  
کسان شپه او ورځ پهره کوی او وړاندی د ویکه په پهره کی یو نیم سل تنه پهره  
داران دی.

زه یوازی هیڅ نشم کولی، که تاسو له ما سره څو تنه واستوی هم پر هغه کور

حمله امکان نه لری.

: پردی فکر کول زموږ کار دی، موږ یوازی دومره معلومات کوو چی پر تا  
خومره اعتماد کیدای شی.

: زه د خپل ورور د ژوند ژغورلو په خاطر له خپل ځانه تیریدلو ته حاضریم، خو  
هلته زما بودا پلار او د ضحاک میرمن هم ده او هغوی به د عتبه له کسانو څخه  
خلاص نه شی.

: زه د هغوی د ژغورنې مسئولیت اخلم، موږ به هغوی هم له هغه ځایه راوباسو  
او کوم داسی ځای ته به یی ورسوو چی هلته هیڅ خطر هم نه وی.  
: مگر په غرناطه کی هیڅ ځای هم موږ ته خوندي نه دی.

: ما ته معلومه ده او زه د دی مسئولیت هم اخلم چی د خطر په وخت کی به  
غرونو ته ورسولی شی. هلته داسی خلک شته چی تاسو ته پناه درکړی او له ما  
سره د دی خبری احساس هم شته چی ته به خپل سامان او لوبنی لرگی پرېږدی او  
ځی به، ځکه خو زه تاته د پنځوس طلائی دینارو وعده د ر کوم.

یونس وویل : که زموږ سره دومره پیسی وای نو د عتبه نوکری به مو نه وای  
کړی، له باغ سره جوخت چی کوم کور دی هغه هم د عتبه دی، زموږ اصلی بادر د  
ویگا له رئیسانو څخه یو تن ؤ، د حملی څخه دوی میاشتی دمخه هغه خپل  
جایداد موږ ته پرېښود او هجرت یی وکړ، بیا چی کله عتبه زموږ د آغا په کور او  
جایداد قبضه وکړه نو ده ته د څو نوکرانو او موږ ته د سر پناه ضرورت ؤ.

سلمان وویل : زه ستاسو په مجبوری پوهیږم، اوس که له اخلاصه ته زموږ سره  
مرستی ته چمتو وی نو په ډاډه زړه زما پوښتنو ته ځواب راکړه، بیا دی له بندی  
سره کیناست نورو کسانو ته یی وویل ماته قلم او کاغذ برابر کړی او د ده لاس او  
پښی خلاص کړی.

له یونس سره تر یو ساعت پوری خبرو وروسته سلمان د «ویگا» کور ته د تلو  
او راتلو دننه او بهر لارو نقشه ایستله بیا یی عبدالمنان ته وویل : اوس ماته  
پنځه تکره ځوانان په کار دی، زه به د بیرته ستنیدو پرځای همدلته واوسم ته  
عثمان واستوه چی زما اس راولی.

عبدالمنان ځواب ورکړ: صیب! زه شل تنه سربښندویان درته برابرولی شم، خو  
اوس تاسو ویگا ته نشی تلای.

سلمان ځواب ورکړ: د دی پروگرام لپاره یوازی پنځه تنه بس دی او ما دا نه

دی ویلی چی زه به همدا اوس «ویگا» ته روانیږم، که د سینتافي لاره تر لمر لویدو پوری خلاصه وی موږ به د مازیگر له لمانځه وروسته د لویدیځی دروازی څخه ووزو، خو دا ضروری ده چی تر هغه وخته دغه نقشه او زما هدایات زما د ملگرو په ذهن کی ښه کښینی، تاسو هغوی ته د گړندیو اسونو بندوست هم وکړی.

یوه ځوان وویل: جنابه! زه ستا په وړاندی د دی ادعا نشم کولی چی ښه سپاهی یم خو دغه نقشه می ښه یاده شوه، زه ستا د ملگرو په اړه ویلی شم چی تا به مایوس نه کړی، که تاسو اجازه راکوی زه به هغه مجاهدین راولم او د دی خبری مسئولیت اخلم چی دوی به په هر ازموښت کی پوره وڅیړی او له هغوی سره خپل اسونه هم شته.

سلمان عبدالمنان ته وکتل او هغه وویل: ته پردی ځوان اعتماد کولی شی.

سلمان رضا کار ته وویل: ډیر ښه ته ولاړ شه او زر د بیرته راتلو هڅه وکړه.

ځوان جگ شو او بهر ته ووت.

\*\*\*\*\*

سلمان تر ډیره نقشی ته کتل او په قلم پی پر هغو نوری کرښی ایستلی او د نڅښو په لگولو بوخت ؤ، بالاخره پی عبدالمنان ته وویل:

ستا دا باور دی چی موږ ترمانښامه بیله څه څنډه له لویدیځی دروازی څخه تیریدای شو؟

: هوکی! د سینتافي لاره ترمانښامه خلاصه وی او که تگ راتگ دوام ولری پهره دار تر څه څنډه وروسته هم دروازه خلاصه پریږدی. خو کوم خلک چی په گاډی سامان راوړی هغوی معمولاً ترمانښام دمخه بیرته رارسیږی. سهار وختی پر دروازه ډیر بیروبار وی، ځکه خو ځینی سوداگر د وخت د تیریدو په خاطر خپل بارونه له مانښام څخه دمخه اړوی او خپلی گاډی له مانښام څخه دمخه له دروازی څخه بهر ته باسی او شپه بهر تیروی هلته د کوچوانانو لپاره د شپې لخوا د ساز او نڅا محفلونه هم تاوده وی.

سلمان وویل: دا ټولی خبری ما اوریدلی، ته یوازی زما د خبری ځواب راکړه.

: تاته په بهر وتو کی څه ستونزی نشته، زموږ ملگری به هلته نژدی وی، یوازی د دی خبری خطر دی چی کله شپه تنه وسله وال کسان پر اسونو سپاره له هغه محایه ووزی سو هغوی به زموږ د دښمنانو او زموږ د حکومت د جاسوسانو له نظره پناه نه شی، بیا به تاته یوه بله ستونزه جوړه شی چی د ویگا په لوری لاره

چی د سینتافی له سرک څخه جلا شوی ده هغه دوه میله لری ده، تر هغه ځایه د ورر سیدو نه وړاندی د دېنمن لومړی پهره په مخه راځی.

: تا څنگه دا خیال کړی دی چی موږ د شپې له سرک پرته سفر نشو کولی؟  
موږ به له ماښام څخه دمخه یو یو له دروازی څخه ووزو او دروازی ته نژدی به چیرته له سرک څخه کوز شو او فصلونو ته به ننوزو، له هغی وروسته به یونس زموږ لارښود وی څنگه یونسه سهی ده؟

: بلکل سهی ده صیب!

سلمان عبدالمنان ته وویل : اوس زه تاته دا ویل غواړم چی موږ به وسله وال نه روانیږو، خنجر له ځان سره ساتلای شو خو د نوری وسلی تیرولو ذمه واری به له دروازی نه هغه کوچوان ته وسپارو چی په گاډی کی پروښو راوړو برسیره په ډیرو نورو کارونو هم پوهیږی.

عثمان له دروازی سره نژدی ناست ؤ چی د گاډی نوم یی واورید سترگی یی وځلیدی.

سلمان وموسکل ویی ویل : عثمانه! ته زما په مطلب وپوهیدی؟  
: هوکی! خو وابښه له بهر څخه غرناطی ته راوړل کیږی له دی ځایه بهر ته نه وړل کیږی.

سلمان وویل : ته به د «غنمو» د راوړو په پلمه بهر ته ولاړ شی او زموږ وسلی به د تشو پوریو لاندی غلی کړی او رښتیا! ما ته د لس دولس گزه رسی اړتیا ده، ستا آغا به پر گاډی د سوداگری یو څه سامان هم بار کړی، ته به زموږ ترشا راځی او خپله گاډی به له نورو څخه لږ لری دروی، موږ به د نندارچیانو په څیر هلته دلته گرځو او په مناسب وخت کی به خپلی وسلی واخلو او روانیږو به.

عبدالمنان وویل : زه له عثمان سره یو بل سړی هم استوم هغه به د وسلو غوټه ورسره واخلي او مناسب ځای ته به یی ورسوی.

سلمان وویل : . . .چی موږ له دی کار څخه وزگار شو د شپې مهال به د دروازی د خلاصولو لپاره ستا مرستی ته اړ یو.

: تاسو به ما د هرکلی لپاره حاضر وگوری، او پرما برسیره به هلته ستاسو نور مرستندوی هم وی، له دروازی بهر به هم څو رضاکاران ستاسو انتظار کوی.

سلمان وویل : که له ویگا څخه څوک په موږ پسې راغلل نو امکان لری چی موږ د جنوبی دروازی لوری ته مخه کړو.

: زمږه ملگري به هلته هم ستاسو هرکلی ته موجود وي، تاسو پهره دارانو ته یوازې دومره ووايي چې تاسو د هشام ورور یاست، هغوی به سمدستي دروازی خلاصی کړي.

: هشام څوک دی؟

: هغه یو فرضی نوم دی، پهره دارانو ته به د پوځ له خوا دا امر ور واستول شي چې د هشام د ورور او د هغه د نورو ملگرو لپاره دروازه خلاصه کړي. راځه عثمان! تر اوسه نور ډیر کارونه دي چې باید سرته یی ورسو.

عثمان وپوښتل: صیبا! ستا اس همدا اوس راولم؟

: نه! هغه تر ماسپښین پورې همالته پرېږدي خو له دی څخه وړاندې زما کوربه او د هغه گاونډی ته دا ویل ضروري دی چې زه په یوه مهم کار مصروف یم خو هغوی ته اوس دا ویل ضروري نه دی چې زه چیرته یم. عبدالمنان وویل: تاسو فکر مه کوی، هغوی ته د تسلی لپاره به زه په خپله هلته ورشم.

عبدالمنان او عثمان جگ شول او له کوټې ووتل او نژدې یو ساعت وروسته د ویگا د عملیاتو لپاره سلمان خپلو ملگرو ته هدايات ورکول.

ماښام یو یو له دروازی څخه ووتل، سلمان ترټولو دمخه و، په هغه پسی یونس و او ورپسې نور، په دروازه کی لا د خلکو ټک راتگ دوام درلود، عبدالمنان د پوځ له یوه ځوان افسر سره خبری کولی، سلمان هغوی ولیدل او په بی پروایی تری تیر شو دروازی ته نژدې له آس څخه پلي شو او د خپلو نورو ملگرو انتظار یی کاوه، څو دقیقې وروسته هغوی ټول هلته ورورسیدل.

د عثمان گادۍ تر نورو گادۍو لږ لږې ولاړه وه، له سړک نه پوری غاړې ته یو ځای څو کسان په لمانځه ولاړ وو دوی هم شاوخوا په ولاړو ونو خپل اسونه وتړل او په لمانځه ور شریک شول.

له لمانځه څخه چې فارغ شول یو رضا کار په عثمان او د سرای په بل نوکر پسی گادۍ لوری ته ورغی او پاتی نور ټول یوه او بله خوا سره تیت شول، سلمان یونس د احتیاط لپاره له ځان سره وساته او یو رضا کار مجاهد په دوی پسی له شانه روان و.

د دروازی په شاوخوا کی د خلکو گڼه گڼه د دوی له هیلې څخه ډیره زیاته وه چې د دوکاندارانو په خیمو او په څپرو کی سملاسی جوړو شوو دوکانونو کی بی-

پروا گرځیدل، د لوړو مقاماتو خاوندان تر چترېو لاندې په آرامو کوچونو کې ناست وو او ډوډۍ یې خوړه او ځای ځای سازکوونکو، سندرغاړو او نڅاګرو د دوی د تفریح او سات تیرې لپاره د نڅا او سرود مجلسونه تاوده کړي وو.

ناڅاپه چا د سلمان په اوږه لاس کېښود ویی ویل: که زموږ د بې حسۍ او بې غیرتۍ سهۍ اټکل کول غواړي نو په ما پسې راځه! دا عبدالمنان و، سلمان چوپه خوله ورسره روان شو، لږ وړاندې چې ولاړل د خانه بدوشو «کوچیانو» دیره وه، هلته د اور لمبو ته څو بنڅو او نارینه و گډه اتڼ کاوه چې شاوخوا غریب خلک تری راجار پیر وو.

عبدالمنان وویل: د دی کوچیانو نڅا زموږ لپاره نه ده، خو زه بل څه درېښودل غواړم.

لږ وړاندې تر یوه پراخ چتر لاندې خلک راټولیدل چې د مخۍ له کتار څخه دری فته لوړ په یوه سټیژ یوې ښکلې نجلې په قسطلۍ ژبه سندرې ویله او زیاترو نندارچیانو بیله دی چې د دی د سندرې په مفهوم پوهیږي پر هغې افرینونه ویل، سندرغاړې د خپلې سندرې له پای ته رسولو وروسته ډېر دی شاته ورکه شوه، څو شیبې وروسته پنځه نجونې چې له جامو څخه دری مسلمانې او دوی نوری د قسطلۍ اوسیدونکې ښکاریدلې راووتې او نڅا یې پیل کړه.

سلمان وویل: د خدای لپاره له دی ځایه ځه! زه تر دی زیات څه نشم لیدای. هغوی له تجیر څخه راووتل بیرته سرک لوری ته راغلل عبدالمنان پوی ونی ته نږدې ودرید یوه او بله خوا یې وکتل او بیا یې سلمان ته وویل:

تا تر اوسه هیڅ نه دی لیدلی، اصلی ننداره به دری څلور ورځې وروسته پیل شي، د سندرغاړو او سرود دغه ډله پرون دلته را رسیدلې ده، په غرناطه کې د داسې خلکو کمی نشته چې د ښار په څلور لارو کې د هغوی د کمالونو د لیدلو په انتظار دی.

همدا اوس یوه جارچۍ دا اعلان کاوه چې د طلیطلۍ شهزادګۍ دلته راروانه ده.  
: د طلیطلۍ شهزادګۍ! دا څوک ده؟

: هغه یوه سندرغاړې ده او د هغې په اړه دا مشهوره ده چې د طلیطلۍ د پخوانۍ یوې کورنۍ سره اړیکې لري نوم یې لیلی دی او ځینی خلک یوازې د دی د راګ د اوریدو لپاره سینتافي ته تلل، هغوی وایی چې په غږ کې یې جادو ده، زه د جګړې له اوریند څخه وروسته لومړی ځل دلته راغلی يم او ما دا تصور هم نشو

کولی چی دېنمن زموږ د اخلاقي هرجونو رانړولو لپاره کوم سوري وهلي دي هغه به دومره خطرناک وي.

هغه نخاگري نصراني يا يهودي وي، خو دغو بدمرغو چی هغوی د مسلمانانو په جامه کی ليدلی پری خوښيدل، اوس ته پوهيدای شي چی په څومره جبهو کی بايد وجنگيږي؟

سلمان تر لږ ځنډه د درد په حالت هغه ته کتل، بيا يی وويل : زما په گومان موږ ته نور دلته د ايساريدو ضرورت نشته.

عبدالمنان وويل : ته به لږ نور هم انتظار کوی، تر اوسه ابو القاسم له سينتافي څخه نه دی راستون شوی د هغه تر راتگه د دروازی دننه او بهر د حکومت جاسوسان بڼه ځک دي، هسی هم تاسو ته لږ وروسته سفر ډير مناسب دی.

يونس وويل : صيبا! ما هم همدا عرض کول غوښتل چی موږ بايد تر لږ ځنډه دلته ايسار شو، د خدای تعالی لپاره پر ما اعتماد وکړه، اوس ستا هری زموږ لپاره هم د مرگ او ژوند سوال شو. ما دا عرض کاوه چی د دغه کور سانونکی ډير ظالمان دي، او پر دی خبره وياړ کوی چی څو تنه يی گناه خلک يی وژلی دي، که تا هغوی په ناخبري کی راقابو نکړل نو هغوی به د وږيو ليوانو په څير مقابله وکړی او بيا دا خطر هم شته چی که له هغوی نه کوم يو وتښتيد او د پوځ چوڼی ته ورغی زموږ څخه به يو هم د ژوندي راوتلو موقع ونه وينو، دا هم ضروری ده چی د طبيلي خدمتگار او دوه تنه نوکران هم ونه تښتی.

سلمان وويل : پونسه! که زما پر تا اعتماد نه وای نو له ځانه سره به می نه وای راوستلی، د حامد بن زهره د قاتلانو وروستی شیبی ډيري نژدی دی، خو زه د خپل ضمير د ډاډ لپاره له تا څخه پوښتم چی په هغو اتو پېره دارانو کی څو تنو د حامد بن زهره په وژلو کی برخه درلوده؟

يونس په اندېښنه ځواب ورکړ: صيبه! زه قسم خورم چی ما د خپل ورور پر کوم جرم د پردی اچولو هڅه نه ده کړی خو هغه له هغو قاتلانو سره نه ؤ تللی، ما څو ځله د هغوی خبری اوريدلی دی چی ويل به يی چی عتبه يوازی له غرناطی څخه موږ ورسره راوستلو، او ضحاک يی په کور کی له نورو نوکرانو سره پرېښود او چی کله ټوله شپه پر موږ اوريدل لاندۀ خيسته وو ضحاک په کور کی خوبونه غوړول.

سبا ته يی د بل کار لپاره شپږ کسه له ځانه سره بېولي وو او زه له دی څخه

منکر نه یم چی ضحاک هم په هغوی کی ؤ، نوری خبری تاسو ته پخپله هم معلومی دی، خو که ستاسو ملگری په همدی شپه له غرناطی څخه بهر وژل شوی وی نو په یقین سره ضحاک له هغوی سره نه ؤ.

عبدالمنان وویل: صیبا! زما باور دی چی دا ځوان دروغ نه وایی.

: پردی خبره زما هم باور ؤ خو زه پردی ځان پوهول غواړم چی په پاتی نورو کسانو کی څوک زموږ د رحم حقدار دی، یونسه! ته ډاډه اوسه، تا د خپل ورور د گناهونو کفاره ادا کړی ده.

هغوی تر لږ څنډه نوری هم ورو ورو خبری کولی، په دی موده کی د سلمان نور ملگری هم ورو ورو هغوی ته نژدی ورغلل، بیا ناڅاپه د سینتافی له لوری څلور گړندی پر اسونو سپاره رابنکاره شول، چی دروازی ته رانژدی شول، چینی یی کړی.

نه لاری نه لری شی! لوی وزیر صیب تشریف راوړی! ناڅاپه دروازه خلاصه شوه او وسله وال پلې او سپاره بل کړی مشالونه د سرک یوی او بلی غاړی ته کتار ودریدل.

څو دقیقې وروسته د سینتافی له لوری د ډیرو اسونو د بښو تریهار واوړیدل شو او بیا د سترگو په رپ کی پنځلس - شل اسونه گړندی تیر شول، پر هغوی پسی د لوی وزیر گاډی «بگی» وه، او د بگی رشاتو د وسله والو سپرو یوه بله ډله راروانه وه، لږ څنډه وروسته هغوی ټول دننه تللی وو او عام خلک چی له سرک څخه لری ساتل شوی وو، پر دروازه راټول شول د خوښی نغری یی وهلی.

سلمان او ملگریو یی په ډاډه زړه له ونو څخه خپل اسونه راخلاص کړل او یو یو د هغه باغ په لوری ولاړل چی د عبدالمنان نوکر وسله ساتلی وه او د دوی د ورتلو انتظار یی کاوه.

## پاچا او د هغه وزير

ښار ته تر ننوتو وروسته د ابو القاسم بگي د خپل محل پرځای نیغه الحمرا ته ولاړه اونیم ساعت وروسته هغه د الحمرا ماڼۍ په یوه کوټه کې د پاچا په مخکې ولاړ و.

: ابو القاسمه! تا ډیر ځنډ وکړ، ابوعمرو! له شکایت څخه په ډکه لهجه وویل: عالی جنابه! که زه سهار وختی روان شوی وای نو ښایي ماسپښین بیرته رارسیدلی وای، خو د شپې ځینی داسی خبرونه راورسیدل چی تر ډیره وخته ایسار شوم، او بیا سینتافي ته رسیدل او د فردیناند ډاډه کول خو آسانه خبره نه ده.

پاچا په مخه کې پوی کرسی ته اشاره وکړه او ویی ویل: کښینه! کاشکی زه د ده د نه ډاډه کیدو په سبب پوهیدای لومړی تا دا ویل چی موږ د ښار څلور سوه تنه وتلی مشران او افسران د یرغمل په څیر دوی ته وسپارل او ډاډه مو کړل، بیا دی ویل چی که د اوریند د مودی له پای ته رسیدو دمخه مو د ښار دروازی ورته پرانستلی نو د دوی پاتی اندیښنه به هم لری شی، د خدای «ج» لپاره ووايه! چی ددوی د بدگومانی د لری کولو لپاره نور موږ څه کولی شو؟ د حامد بن زهره څخه وروسته د غرناطی په کڅوړه کې بل کوم داسی غشی پاتی دی چی هغه یی خطرناک گڼی؟

ابو القاسم وویل: عالیجنابه! د هغه ستا په اړه هیڅ بدگومانی نشته، که داسی څه خبره وای نو هغه به د حامد بن زهره په راتلو او د ښار د خلکو د جوش او احساساتو د خبر په اوریدو یوه شیبه هم نه و ایسار شوی.

: نو بیا هغه څه غواړی؟ ستا څیره داسی ښی چی کوم ښه خبر دی نه دی راوړی.

: اعلیحضرت! له فردیناند سره دا اندیښنه ده چی په غرناطه کې د باغیانو

لاربنوونکی موږ د حامد بن زهره د وژلو مسئول بولی او دغه خلک هر وخت کولی شي خلک وپاروي، چی بیا به تاسو ته د اوربند د تړون د شرطونو پوره کول ناممکن کړی.

: د دی چاره له دی پرته بل څه کیدای شي چی د اشرارو د آرام ساتلو په خاطر د فردیناند پوځونه بیله ځنډه غرناطی ته ننوزی!

: تاسو سهی فرمایي! فردیناند هم همدغه غواړی چی د جگړی پلویانو ته باید د سر اوچتولو فرصت ورنکړای شي خو...  
: خو څه؟!

: اعلیحضرتہ! ما دا ویل غوښتل چی فردیناند تاسو له نظره نه شي غورځولی، هغه له ما څخه پوښتل چی تاسو د خپلی راتلونکی په اړه څه پریکړه کړی ده؟

ابو عبدالله د ویری او خفگان په حالت کی چیغی کړی:

ابو القاسم! د خدای «ج» لپاره صفا صفا خبری کوه!

: اعلیحضرتہ! تاسو په پوره ډاډ زما خبری و اوری، د فردیناند ستاسو په وفاداری کی شک نشته، خو هغه نه غواړی چی تاسو په کوم نوی ازموښت کی واچوی.

د هغه اندیښنه ده چی کیدای شي د حامد بن زهره راوړونکو کبیتیو د هغه د ملاتړ لپاره ډیر نور کسان هم پر ځنډه پلي کړی وی او دغه ترکان یا افریقاییان به قبایلو ته د بهرنی ملاتړ امیدونه او وعدی ورکوی او جگړی ته به یی هڅوی.

فردیناند ویل چی که دترکانو جنگی بیړیو د ساحل په کوزه څنډه یرغل راوړ او ویی نیوله نو په ټولو غرنیو سیمو کی به د جگړی لمبی پورته شي، په داسی صورت کی به د غرناطی د خلکو آرام ساتل ستا د وس خبره نه وی.

ابو عبدالله په وارخطایی وویل: تر اوسه ستا په مطلب نه یم پوهیدلی ما کله دا دعوه کړی ده چی د غرناطی اولس په امن او آرام ساتلی شم، که د فردیناند سر له اوسه زما په نیت شک وی او هغه دا گومان کوی چی که د غرناطی اولس پاڅید نو زه به ورسره ملگری شم نو د خدای «ج» لپاره وایه چی د هغه د ډاډه کیدو لپاره زه نور څه کولی شم؟

ابو القاسم په ډاډ ځواب ورکړ: فردیناند ستا پر خلوص اعتراف کوی، خو هغه نه غواړی چی که په غرناطه د قبضی په صورت کی د هغه لښکر د چا له مقاومت سره مخ شو د هغی پرته پرتا ولویږی. ته پردی پوهیدای شي که د هغه دری څلور

تنه سرتیری تپیان یا ووژل شی نو د لښکر عکس العمل به یی څومره توند وی. د دوی په پوځ کی د داسی کسانو کمی نشته چی د غرناطی له اولس څخه د تیرو ماتو بدل اخستل غواړی او له تاسره به هم څه نرمی ونه کړی.

فردیناند دا احساسوی چی د جگړی په صورت کی چی څومره ته د خپل رعیت په اړه بی وسه یی هومره به دی د خپل لښکر په مخکی بی وسه وی، ځکه هغه غواړی چی سمدستی ته باید په غرناطه کی ونه اوسی.

ابو عبدالله په ردو ردو هغه ته حیران کتل، په پوره زور یی غوښتل چیغی وکړی خو غږ یی په کومی کی خپ شو ابو القاسم له لږ څخه وروسته وویل:

: اعلیحضرت! فردیناند غواړی چی سمدستی تاسو د لیکلی تړون له مخی د خپل جایداد انتظام وکړی، که په غرناطه کی د بغاوت په اړه د ده اندیښنی غلطی ثابتی شوی نو تاسو به بیله ځنډه بیرته راوغواړی او بیله څه ځنډه به د خپلی مرستیالی منصب درته وسپاری.

دا هم کیدای شی چی کومه ورځ هغه د ټول اندلس د واکمنی چاری تاسو ته وسپاری. د جگړی په صورت کی تاسو ښایی څو اونی او یا څو ورځی انتظار وکړی خو چی کله د باغیانو زور اوبه شی او فردیناند پردی ډاډه شی چی تاسو کومه لویه ذمه واری ترسره کولی شی نو ستا تر ټولو وړوکی انعام به دا وی چی د غرناطی حکومت درته وسپارل شی، زما باور دی چی کله تاسو بیرته راشی نو هغه کسان چی نن پرتاسو د غدار تور پوری کوی ستاسو په مخه کی به خپلی لیمی پدی.

فردیناند ډیر د تدبیر خاوند دی او لری گوری، هغه پردی پوهیږی چی په فتحه شویو سیمو کی په ځانگړی ډول د بی شمیره پوځ د ساتلو پرځای به د یوه مسلمان په مرسته حکومت کول ډیر آسانه وی.

د ابو عبدالله حالت هغه وزی ته ورته ؤ چی پر مری یی چاره ور ایښودل شوی وی، هغه په پوره زور چیغه وکړه:

ته خاین یی! ته زما دښمن یی!! ته د فردیناند جاسوس یی!!! تاته ښه معلومه ده چی فردیناند به خپله یوه وعده هم پوره نه کړی، زه غرناطه نه پرېږدم، زه جگړه کوم، تر وروستی سلگی پوری جگړه کوم، زه به اولس ته دا ووايم چی تا یوازی له ما سره نه بلکی له ټول اولس سره دوکه کړی ده، تا څلور سوه تنه د یرغملو په توگه فردیناند ته وسپارل، ته د حامد بن زهره قاتل یی.

ابو القاسم په ډاډ ځواب ورکړ: ستا گومان دی چی د غرناطی خلک به تا په اوږو سپور کړی!

زه به ستا څرمن وباسم! پهره دارانوا پهره دارانوا!!

ابو القاسم وویل: ته زما په وینو د خپلو گناهونو کفارہ نشی ادا کولی. څلور وسله وال کوتبی ته ورننوتل او زړه نازړه یی یو بل ته کتل، ابو عبدالله له ډیرې غوسې لږزیده او چیغی یی کړی: ویی نیسی!

سپاهیان زړه نازړه ور وړاندی شول، خو ناڅاپه د ساتونکی ډلی یو مشر کوتبی ته ورننوت او په منډه ورغی د ابو القاسم او سرتیرو ترمنځ ودریده.

ابو القاسم وویل: لوی پاچا! زه هری سزا ته چمتو یم، خو د خدای «ج» لپاره زما خبره واورو! تاته دا نه ویل چی که تر سبا ما بنام پوری زما لخوا فردیناند ته ډاډمن ځواب ورنکړای شی نو بل سهار به هغه پر غرناطه یرغل کوی، او هغه بدنصیبه کسان چی تا فردیناند ته سپارلی دی ټول به لاس ترلی راوولی او داسی به یی په مخکینی کتار کی را روان کړی چی د بنمن ته د ډال حیثیت ولری.

له دی وروسته بیا ته فکر کولی شی چی د غرناطی خلک به له تا څخه څه ډول د بی گناهو خلکو د وینو حساب اخلی او که تاسو د هغه د انتقام څخه وژغورل شی هم نو فردیناند به بیا څه وړ سلوک در سره کوی؟

ابو عبدالله د بی وسی په حالت کی سر ځوړند وچاوه او څو شیبی په کوټه کی چوپتیا خپره وه، بیا هغه په لاس اشاره وکړه او سرتیری او افسری یی له کوټې څخه بیرته ووتل.

ابو عبدالله وویل: تاته هر څه معلوم وو او ته له پیله د فردیناند د لاس آله وی.

: اعلیحضرته! موږ دا پریکړه باید تاریخ ته وسپارو چی څوک د لاس آله و؟

: ابو عبدالله بی وسه شو ویی ویل: ابو القاسمه! ته ما خپل دوست بللی وی.

: زه اوس هم ستا دوست یم.

: ما تل ستا په مشورو عمل کړی دی خو تا ماته د سهی لاری راښودلو پرځای زما د بریادی سببونه برابر کړل.

: اعلیحضرته! ماته د هسی لارښوونکو انجام معلوم و، تاته د یوه داسی وزیر ضرورت و چی ستا د ضمیر د ډاډه کولو سببونه برابر کړای شی.

: د دی مطلب دا دی چی تا قصداً ماته دوکه راکوله!

: نه جنابه! تا يوازی زما پښتو مشورو عمل کاوه چی ستا دغوښتنو په تائید به وی او زه دا منم چی ما د خپل ضمیر د غږ اوچتولو پرځای ستا د ضمیر د ډاډ بندوست کړی دی.

: اوس ته ماته د دی احوال لپاره راغلی یی چی زه د خپلی لاری د وروستی گړنگ پر څنډه دریدلی یم؟

: زه تاته د دی لپاره راغلی یم چی اوس دواړه په یوه کښتی کی سپاره یو، او زما وروستی هڅه به دا وی چی دغه کښتی ډوبه نه شی.

: او ستا په گومان دا کښتی یوازی په دی له ډوبیدو څخه ژغورل کیدای شی چی موږ له غرناطی څخه وتل ومنو؟

: جنابه! زه پردی پوهیږم چی دا پریکړه به تاته څومره گرانه وی خو دا یوه مجبوری ده.

: تا دا پریکړه کړی ده چی زه باید الفجاره ته ولاړ شم.

: اعلیحضرته! یوازی ته پریکړه کولی شی.

: فردیناند درته ویلی دی چی هغه ماته کوم جیل او یا کلا غوره کړی ده؟

ابو القاسم ځواب ورکړ: اعلیحضرته! ما له فردیناند څخه دا لیک اخستی دی چی دی په الفجاره کی کومه سیمه تاته وسپاری نو ته به د یوه واکمن په حیث په کی اوسی او د هغی حاصل به دومره خامخا وی چی ته د بی وسی احساس ونکړی.

: ابو القاسم! ما ځان ته پخپله ډیره دوکه ورکړه، خو دا دوکه نشم ورکولی چی په الفجاره کی د ځمکی کومه تپوټه داسی هم کیدای شی پی زه په کی ډاډمنه ساه واخستلای شم. د الفجاری یاغی خلک به هلته په خپلو هدیرو کی زما مړی هم پری نږدی.

: عالم پناه! دا خبره ماته پریږده چی د دی سیمی اوسیدونکی به تاسو په سر سترگو کښینوی، هغوی به پری پوه کړای شی چی فردیناند په کومه سیمه ستا حق ومنی هغه به د نصرانیانو له غلامی نه خوندي وی، زما باور دی چی د الفجاره اوسیدونکی به د عیسویانو په لاس د تباہ کیدو پر ځای ستا تر سیوری لاندی د امن ژوند غوره کړی.

: هغه خو وعده کړی وه چی ما به تر یوه کاله پوری د ازموښت لپاره له الحمرا څخه نه ویاسی، اوس ته دا ولی نه وایی چی هغه ماته یو ځل بیا دوکه راکول

غواړې.

: عالي مقامه! هغه تاته د دې خبرې فرصت درکول غواړي چې ته د الفجاره جنگيالي قومونه آرام کړي او په دې ډول ځان د يوې لويې ذمه واري اهل ثابت کړي. هغه پوهيږي چې غرنی قومونه به په آساني د ده برلاسي ونه مني. ځکه خو که تا هغوی سمی ته راواړول نو دې به د خپلې متعصبې ملکې او د قسطلې د سردارانو د مخالفت سره سره تاته په اندلس کې د سلطنت د نایب منصب درکړي.

: ته ویلي شی چې فردیناند به څومره ورځې په الفجاره کې د ایساریدو اجازه راکړي؟

: عالیمقامه! ته ډاډه اوسه، فردیناند به پردې اقرار او سوگند کوي چې د الفجاره کومه سیمه تاسو ته درکړای شی پر هغې به ستاسو مالکانه حقوق د تل لپاره وي، او په هیڅ صورت کې به هم نه درڅخه اخستل کیږي، د هغه د لیک په لوستلو به پخپله ستا ډاډ حاصل شی.

: کوم لیک!

: ابو القاسم د خپلې درنې چپنې په جیب کې لاس ننه وېست یو لیک یې راویوست او په دواړو لاسو کې یې ونيوه ابو عبدالله ته یې وړاندې کړ وی ویل: واخلې! دا تېرون زما د وفاداري او وظیفې پیژندلو وروستی ثبوت دی. د دې مضمون ما پخپله لیکلې او فردیناند زما د یوه تېکې د بدلولو هڅه هم نه ده کړې. د کلیسا مشرانو د قسطلې امیرانو او نورو متعصبو سردارانو ډیر شور او زور وچاوه، ملکه ازایبلا هم خوښه نه وه خو بیا هم د الفاظو په جگړه کې هغوی ستا خدمتگار مات نکړای شو، تاسو پردې لیک د پاچا او ملکې مهرونه لیدلي شی.

ابو عبدالله په خپلو لږزیدلیو لاسونو لیک راپورته کړ او له لږ څنډ وروسته یې ابو القاسم ته وکتل وی ویل:

د غرناطې د اولس بدمرغي داوه چې زما ټول کارونه نیمگړي وو، او زما بدمرغي دا ده چې زما د وزیر یو کار هم نیمگړی نه وی.

زه ستا له څیړي څخه د دې لیک مفهوم لوستی شم، اوس دا راته ووايه چې کله زه له غرناطې څخه ووزم نو ته به الحمرا ته راځي او که به په خپل کور کې پاتې کیدل خوښوی؟

ابو القاسم د خپلې موسکا د پټولو هڅه وکړه وی ویل:

عالمقامه! کوم حالات چی ستا لپاره نامناسب دی هغه ستا د غلام لپاره هم مناسب نشی کیدای. ما تر وروستی سلگی له تا سره د اوسیدو پریکړه کړی ده، فردیناند ستا په گاونډ کی ماته هم یوه وړوکی سیمه رابخښلی ده.

: یو سړی د دوو بادارانو غلام نشی کیدای.

: همدغه سبب و چی ما د غرناطی پریښودو پریکړه وکړه.

: ته به رښتیا له ما سره اوسی؟

: هوکی! زه وعده کوم چی په غرناطه کی خپله برخه مهم کارت سره کړم بیا به ستا په خدمت کی حاضر شم.

ابو عبدالله په ورښمین دسمال کی نغښتی لیک پرانست او په لوستو یی بوخت شو.

بیا یی کاغذ بیرته قات کړ یوی خواته یی کیښود او تر لږ ځنډه یی سر ښکته راچاوه په چورتونو کی ډوب شو، بالاخره یی ابو القاسم ته وویل:

فردیناند دا غواړی چی زه یی له ځنډه الحما باید پرېږدم، او ته وایی چی د دی لیک مضمون ما تیار کړی دی.

ما له فردیناند سره تر خبرو اترو وروسته دا مضمون ولیکه، ماته معلومه وه چی الحما په تاسو گرانه ده، خو ما دا احساس کړه چی په دربار کی د هغو خلکو خوله بندول ضروری ده چی تر اوسه ستا پر اخلاص شکمن دی.

: اوس تا د هغوی خولی بندی کړی؟

: زما باور دی چی کله تاسو له الحما څخه ووزی نو د فردیناند په دربار کی به ستاسو د بدغوښتونکو خولی پخپله بندی شی، بیا به موږ د هغی ورځی انتظار کوو چی په غرناطه کی ستا ضرورت احساس کړای شی.

: ته تر اوسه په دی فکر کی یی چی په غرناطه کی به زموږ ضرورت احساس کړای شی؟

: هوکی! زما باور دی چی که موږ د الفجاره جنگیالی قبیلې د لږی مودی لپاره په امن او آرامی وساتلای شوای نو فردیناند او ملکه ازابیللا به زموږ خدمتونه له پامه ونه غورځوی او په داسی حال کی چی په غرناطه کی هر وخت د امنیت د خرابی خطر وی زه همدا مناسبه بولم چی تاسو د ډیرو بدو ذمه واریو څخه د ژغورنی په خاطر له ځنډه پرته له غرناطی څخه ووزی.

: ته ماته دا ډاډ راکولی شی چی د فردیناند نیت به بیرته خراب نه شی او ته

به کومه ورځ له دی احوال سره نه راځي چی اوس د نور اخلاص د ثبوت ورکولو په  
خاطر باید له الفجاره څخه هم ووزی؟  
: عالیمقامه! دا چیرته کیدای شی؟

: که موږ غرناطه باید پرېږدو نو بیا خو د اوریند د مودی د پای ته رسیدو  
انتظار ولی ونکړو، آخر فردیناند ولی دومره بیره کوی؟  
: د فردیناند هیڅ بیره نه ده، خو ستا خبر په دی کی ده چی موږ بیله څنډه له  
دی ځایه ووزو، تاسو ته معلومه ده چی د غرناطی باغیانو له کومو قبایلی  
سردارانو سره سازشونه کول له هغوی څخه څو تنه دلته رارسیدلی دی.  
: تا هغوی نیولی نه دی؟

: سمدستی د هغوی نیول امکان نه لری، د غرناطی د خلکو احساسات او  
جوش تر اوسه نه دی سوړ شوی، او زه دا نه غواړم چی ستا په موجودیت کی د  
غرناطی وضعه ویجاړه شی، کله چی تاسو الفجاره ته ورسیری نو فردیناند به  
پخپله له دوی سره دغری وهی، تاسو بیا په دی هم پوهیږی چی تر اوسه له پوځ  
نه موږ ته زیات خطر دی.

اوس اجازه راکړه تر سهاره باید څو کارونه وکړم.  
ابو القاسم جگ شو ودرید ابو عبدالله څو شیبی هغه ته حیران حیران کتل، بیا  
یی د لاس اشاره ورته وکړه او هغه ځوړند سر له سلام وروسته له کوتی څخه  
ووت.

له دروازی څخه بهر په برنډه کی د الحمرا ناظم ولاړ ؤ، ابو القاسم چی هغه ولید  
ولرید بیا یی په اندیننه وویل:

: ته دلته ولاړ وی؟

: ما ستا انتظار کاوه.

: تا هر څه واوریدل؟

: صیب! زما غوږونه دومره ځک نه دی، ناظم په شمیرلیو جملو ورته وویل.

: مگر ته له دروازی سره جوخت ولاړ وی.

: صیب په الحمرا کی دننه ستا ساتنه زما ذمه واری ده او زه ډیر لری ځکه نه  
ولاړم چې، بنایی ستا راته ضرورت شی. چی تاسو کله له الحمرا څخه ووزی نو زما  
مسئولیت به پای ته ورسپیږی.

ابو القاسم وویل: زه ستا څخه مننه کوم، ما یوازی دا ویل غوښتل چی د مانی

ناظم باید د داسی خبرو د اوریدو خطر قبول نه کړی چی بیا یی په خپل زړه کی ونه ساتلای شی.

: تاسو ډاډه اوسی! ما د پاچا له کنځلو پرته بله داسی خبره نه ده اوریدلی چی به زړه کی یی ونه ساتلای شم، زه له دروازی څخه ښه لری ولاړ وم.  
ابو القاسم له څه ویلو پرته وړاندی ولاړ او نظام له هغه سره ملگری شو، له رنډی څخه لاندی په مرمرو ډبرو فرش لاره څو وسله وال ساتونکی د دوی په مخکی روان شول.

\*\*\*\*\*

ابو عبدالله تر څه ځنډه پر دیوالونو کښلی گلونه لیدل بیا یی سر په دواړو لاسو نیو، په غمجنه لهجه یی وویل: زما غرناطه، زما الحمرا..  
او بیا یی لاس سترگو ته ونیول او بی اختیاره په ژړا شو، د شا دروازه خلاصه شوه او مور یی ملکه عایشه خپ خپ کوتی ته ورننوته او دواړه لاس یی د هغه پر سر ورکښودل. هغه ټکان وخور مورتی یی وکتل او په ارمالجنه لهجه یی وویل:  
موری! ما خپل سر د یوه ښامار په خوله کی ایښی دی.  
مور یی ځواب ورکړ: زویه! دا د نن خبره نه ده، تا په هغه ورځ خپل سر د ښامار په خوله کی ورکړی ؤ چی له پلار سره دی خیانت وکړ، او تا یوازی خپل سر نه بلکی ټول قوم دی د ښامار مخی ته وغورځاوه.  
: موری! زه د فردیناند په اړه نه د ابوالقاسم په باب درسره غږیږم، هغه ماته دوکه راکړی ده، اوس به موږ په الحمرا کی نه اوسو، د فردیناند وعده هسی یوه دوکه وه.

: ماته معلومه ده.

: تاتولی خبری اوریدلی دی؟

: هوکی! او ماته دا خبری له اټکل څخه لری نه وی.

: موری! اوس زه څه وکړم؟ څه کولی شم؟!

: دا دی باید هغه وخت پوښتلی وای چی تا څه کولی شوای، اوس ته هیڅ هم نه شی کولی او ستا مور هیڅ مشوره نشی درکولی. د اندلس د تاریخ ترتولو شومه ورځ هغه وه چی ستا په زړه کی د واکمنی خیال را پیدا شو.

: نه موری! تر هغی شومه ورځ هغه وه چی زه وزیږیدم، کاشکی تا هغه ورځ زما مری خپه کړی وای.

: زه اعتراف کوم چی اولس ته می یو مار زیږولی ژ، ته دا ویلی شی زه گناهکاره یم،

: خو زه به دوی ته دا ور وښیم چی ابو القاسم خاین دی، او هغه له موږ سره دوکه وکړه.

: ته په وار وار ټول اولس ته دوکه نشی ورکولی، کله چی ته د اولس مخی ته ورشی نو غوښی به دی وشکوی، دوی به د هغو بی گناهو د وینو حساب درڅخه وغواړی چی تا د میړو او وزو په څیر وگڼل او دښمن ته دی وسپارل، ته د مالقی، الحمرا او المیریه د بریادی مسئول یی. لاسونه دی د حامد بن زهره غوندی سپیڅلو سربښندونکو په وینو سره دی.

ابوعبدالله! ته داندلس لپاره مرشوی یی، اوموږ دی اوس راژوندی کولی نه شی.  
: موری! که ته امر راته کوی نو زه به همدا اوس د ابو القاسم کور ته ورشم او ویه یی وژنم.

: ای بدنصیبه! تا غرناطه له خاینانو څخه ډکه کړه، اوس به د یوه خاین په وژلو هیڅ ترلاسه نه شی.

: موری! ماته د غرناطی هر سړی خاین ښکاری.

: دا ستا د کر حاصل دی، تا د اندلس په ځمکه د غداری تخم وشینده، اوس دغه فصل پوخ شوی دی.

: موری د خدای لپاره پیغورونه مه راکوه.

: زه به تر ډیری مودی پیغورونه درنکړای شم، خو د اندلس میندی به تر قیامته پر ما لعنتونه وایی.

ابو عبدالله له پښیمانی سر کښته واچاوه، او تر لږ ځنډه چوپ ژ، بیا یی په اندیښنه وویل:

مورجانی! زما اوس هم باور نه راځی چی له الحمراء څخه به ووزم، زه داسی گڼم لکه خوب چی وینم. د مور په سترگو کی اوښکی ډنډ شوی ویی ویل:

زویه! اوس د خوبونو وختونه تیر شوی دی، اوس به ته یوازی د تیرو وختونو د خوبونو تعبیرونه گوری.

: مورجانی له موږ وروسته به په الحمرا کی څوک اوسیږی؟

: ستا څخه وروسته به الحمرا د هغه قوم د پاچاهانو هستوگنځای وی چی تا د خپل قوم د آزادی او عزت معامله ورسره کړی ده.

## د وېگا عمليات

سلمان او د هغه ملګرو د یونس په لارښونه سفر کاوه، بالاخره دوی د ونو یوه ګڼ بڼ ته ورسیدل اسونه یې ودرول یونس مخ راوگرځاوه سلمان ته یې وویل: موږ اوس ډیر لنډ راغلی یو، ځکه خو نور اسونه وړاندې بیول سې نه دي. د سلمان په اشاره هغوی ټول له اسونو پلې شول او اسونه یې په ونو پورې وتړل او پر خولو یې توکری ور وتړلې چې ونه شنبې او بیا خپ خپ د بڼ په لور ولاړل. لږ وړاندې چې ولاړل د دیوال له شانه یې د گزمی کونکو غږونه واوریدل او دوی چوپ ودریدل.

چې کله پهره داران په خبرو خبرو کی تیر شول او د باغ شاپلو ته ولاړل سلمان له دوو تنو سره دیوال ته ورنژدی شو او نور کسان دیوال ته د نژدی ورتلو پرځای څو ګامه لری پاتی شول، بیا یو تن له دیوال سره په ملا خم شو او یونس او سلمان یو پر بل پسې د هغه په اوږه اوچت شول او پردیوال وختل.

اوس د دوی په مخکی هغه وړوکی کور ؤ چې د انګر دوه دیوالونه یې د باغ له دیوالونو سره نښتی وو، د انګر نه وړاندې د یوی کوتی له نیم کښی دروازی څخه د دیوی تته رڼا بهر راوتله، ښی لوری ته د انګر د دیوال په منځ کی یوه وړوکی دروازه وه چې نژدی یوه څپره هم ورسره ترسترگو کیده، کین لوری ته له کونج څخه څوګامه لری یوه ونه لیدل کیده چې پانی یې رژیډلی وی، په تیاره کی چې سلمان څومره لیدی شوای هغه ټول د ده د نقشی سره برابر ؤ چې همدا اوس یې هم په جیب کی وه، ځکه خو هغه بیله ځنډه له یونس سره یوځای پر دیوال وڅړیده او انګر ته وربښکته شو.

• کوتې څخه د چا په ویریدلی لهجه غږ اوچت شو: څوک یې؟ هغه خپ خپ وړاندې ورغی او په کرار غږ یې وویل: پلار جانۀ زه یم! د خدای «ج» لپاره چوپ

شه چی ټول به ووژلی شو. سلمان په بیره رسی له اوږې رابښکته کړه او له ونې سره یې نژدې کیښودله او په ډاډه زړه په یونس پسې کوتی ته ورننوت، یو بوډا چی د اندیښنی په حالت کی پر بستره ناست و خپل زوی ته یې کتل، هغه چی له زوی سره یو نا آشنا سړی ولید نور هم وویږیده او په وارخطایی یې وویل: ضحاک رانه غی؟

د یونس پر ځای سلمان ځواب ورکړ: ضحاک په یوه ځای کی ستاسو انتظار کوی، تاسو به ډیر زر هغه ته ور رسول شی. خو په دی شرط چی زما خبره ومنی! یونس ته دا معلومه ده چی ستاسو یوه وړوکی غلطی د هغه ژوند په خطر کی غورځوی.

یونس وویل: پلار جان! دی رښتیاوایی، له ضحاک پرته موږ د خپلو ځانونو د ژغورلو په خاطر هم باید ددوی خبره ومنو.

بوډا د څه ویلو نه پرته په حیرانی سلمان ته کتل چی یوه ځوانه ښځه له بلی کوتی څخه وربښکاره شوه وړاندې ورغله او پوښتنه یې وکړه: یونسه څه خبره ده، ضحاک چیرته دی؟ ستا د غږ له اوریدو څخه مخکی می خوب لیده چی هغه له آس څخه لویدلی اوتپی شوی وی.

سلمان هغی ته وویل: ستا میره بلکل روغ دی، خو ستاسو آغا ته ډاکه معلومه شوه چی هغه چیرته دی نوژوندی به یې پری نږدی.

آغانن هم رانه غی اوموږته یې ویل چی ښایی سبا ته هم رانشی. دخدای «ج» په خاطر ما همدا اوس ضحاک ته ورورسوی!

ستاد دځاوند د ژغورلو یوازینی لاره دا ده چی موږ یوه درنه نجلی اویوبی گناه هلك له دی ځایه خلاص کړو او راسره بویې ځو.

دا امکان نه لری تاته معلومه نه ده چی هلته څومره کلکه پهره دریدلی ده.

موږ ته هر څه معلوم دی، او موږ د هغوی د را خلاصولو لپاره ټول بندو بست کړی دی.

یونس وویل: سمعی! دا دخبرو وخت نه دی، موږ سمدستی له دی ځایه دوتلو اراده لرو او په څو دقیقو کی باید څوکارونه ترسره کړو، که بندیان همدا نن ونه رسیدل نو موږ ته به د ضحاک ژغورل نا ممکن شی.

سمعی په اندیښنی وویل: کاشکی د هغوی ژغورل زما په وس کی وای. یونس پر شونډو کوتی کیښودی ویی ویل:

سمعی! وروغزیره، که نه ټول به ووژل شو. ضحاک رک روغ دی اوترسبا پوری به یی پخپلو سترگو وینی، خو زما گومان و چی ته به اوس له بندیانو سره یی. زه ستاپه انتظاروم اوترمانبامه څو ځلی راغلم او ستا پوښتنه می وکړه، بیا می د سرخوړ پلمه کړل او کوتی ته راغلم، آغا زما په کورکی نه وکه نه د کورخلکو به یی هیڅکله هم اجازه نه وای راکړی، د خدای «ج» لپاره راته ووايه چی ضحاک موږ ته ولی خبر نه راکوی؟

هغه نه غوښتل چی تاسو پريشانه شی. سلمان وویل: یونسه! ته دی ته تسلی ورکړه زه اوس راځم. د سمعی سترگی راکی شوی سلمان ته یی وویل: ته له هغه سره راغلی یی؟ د خدای «ج» لپاره راته ووايه چی هغه چیرته دی؟ هغه ته خویه کوم خطر نه وی؟ اوس هغه ته ترټولولوی خطر ددی چی ته شورگډ کړی اود کور نوکران او پهره داران را وین کړی.

یونسه! که دا له هوښیاری نه کارواخلي نود ضحاک ژوند ژغورل کیدای شی. سلمان دا وویل اوله کوره ووت.

بیایی په انگرکی ونی ته نژدی پری راواخیست یوسری په ونه پوری وتاړه او بل یی د دیوال بل لوری ته و غورځاوه، لږ ځنډ وروسته دوی یو پر بل پسې په پری ختل او بل لور ته کوزیدل، چی کله وروستی کس هم انگرته وربنکته شونو سلمان هغوی ترڅپره لاندی په انتظار پرېښودل او پخپله په بیره کوتی ته ننوت.

سمعی په ویریدلی غږ وویل: یونسه! هغه ځناوردی که تاسو به بهرنیو پهره دارانو بریالی هم شی د ننه نور پنځه تنه بی رحم قاتلان به در سره مخ کیږی.

سلمان وویل: موږ ته داهر څه معلوم دی اوله هغو ځناوړوسره مقابله نور زموږ کاردی، ته یوازی زموږ خبروته ځواب راکړه، اوس له کوره څخه بهر څو تنه پهره کوی؟

: صیب! دری تنه گزمه کوی، یو دروازی څخه بهر پهره کوی، خو پردی سر بیره یو د طبیلی سنبالوونکی او دوه تنه نوکران هم له طبیلی سره نژدی په خپلو کوتو کی پراته دی، زه دا ددی لپاره وایم چی بیایی له هغوی نه هم کوم یو اوس وین وی.

: په طبیله کی څو اسونه دی؟  
: سمعی بوډا ته وکتل او ویی ویل:

صیب! اوس هلته اته اسونه شته دی.

: تر لږ ځنډه به زموږ کار دلته سرته رسیږي او بیا به موږ ته یوازی پنځه اسونه په کار وی. بیا سلمان یونس او نورو ملگرو ته زر زر څو لارښونی وکړي او بهر ته ووت.

د یونس پلار او سمعی تر نیم ساعته په ناکراري د دوی انتظار کاوه چی بالاخره د طبیلی پاکوونکی او دوه تنه نوکران د ایستلو تورو په سیوري کی کوټی ته ورننوتل.

سمعی وپوښتل : تاسو ډیر ځنډ وکړ زه وویږدم چی چیرته پهره دارانو لیدلی نه یاست:

یونس ځواب ورکړ: پهره داران زموږ د لیدو څخه دمخه بلی دنیا ته رسیدلی و. د چا له خولی څه چیغه هم ونه وتله.

سلمان وویل : دوی دری واړه ښه کلک وتری او بیرته کوی، اوس د خبرو وخت نه دی.

څو دقیقې وروسته چی هغوی بهر راووتل نو له لری یی د اسونو د پښو ترپهار واورید. یونس چی د سلمان په څیره کی د اندیښنی نخبی ولیدی ویی ویل: دا د ویکا د پوځ د گزومی ډلگی ده چی د شپې دری وخته یو ځل په گزومه وزی. ته اندیښنه مه کوه هغه به له دی ځایه لږ وړاندی بیرته وگرځی.

\*\*\*\*\*

د کور دننه درشل څخه دننه دوو پهره دارانو د مشال رڼا ته د شطرنج لویه کوله، یوه تن دیوال ته ډډه وهلی وه او خریده، چا برنی دروازه ډیکه کړه ویی ویل: دروازه خلاصه کړی زه یونس یم.

یوه پهره دار له څو شیبی ځنډ وروسته ځواب ورکړ: تاته معلومه ده چی موږ ته د شپې د دروازی خلاصولو اجازه نشته، ته له کومه ځایه راغلی یی؟  
زه له سینتفای څخه راغلم، آغا د یوه ضروری پیغام لپاره کورته را استولی یم، او تاسو باید ښه فکر وکړی چی که ما د هغه مور او خور ته احوال ورنکړ نو سبا ته به ستاسو څه حال وی؟

: ته یوازی راغلی یی؟ ضحاک چیرته دی؟!

: هغه باغیانو تپی کړی دی، هغه به څو شپې نور هم په غرناطه کی پاتی شی.  
زه د هغه له لیدو وروسته سینتفای ته آغا ته ورغلم. اوس دروازه خلاصوی که د

کور ښځو ته غږ ور وکړم؟

: ښه ودرېده!

څو ثانيې وروسته د زنځير کړچ کړچ غږ اوچت شو او له دې سره سم د سلمان ملگرو په پوره ځواک دروازی پله تيله کړه او په يوه درز خلاصه شوه.

په دې ډول د دنده دروازه خلاصه کړې وه، څو گامه لری وغورځيده، سلمان په دوو نورو کسانو باندې حمله وکړه او د سترگو په رپ کې يې په ځمکه وړېولې.

په دې ځنډ کې د سلمان ملگری په درشل ورتول شول. دريم تن چې د دروازی د پلې سره په ټکر کې غورځيدلي و ناڅاپه يوه چيغه وکړه او راپورته شو، خو د يوه رضا کار توره يې پر سر ور پراېره شوه او بيرته وغورځيد.

سلمان د انگرې بله دروازه خلاصه کړه او کور يې وڅاره، بيا يې خپلو ملگرو ته اشاره وکړه او انگرې ته ورننوت، لږ ځنډ وروسته د مانۍ له يوه کونج څخه څو گامه لری ودرید، او کينې لوری ته د يوه پراخ او اوږده دالان په لور ورغی په دالان کې ځای ځای مشالونه بليدل او په منع کې يې يوه پراخه زينه پاسنی پورته ختلې وه، دوه په پوره داران چې خپلو ملگرو ته يې چيغې وهلې لاندې راکوز شول او سلمان په بېرته يو گام وړاندې ښی لاس ته د برنډې د يوی ستنې شاته ودرید.

د په پوره دارانو په شور ناڅاپه دوی ښځې زینې ته نژدې له يوی کوتی راووتی او د شور د سبب پوښتنه يې کوله.

يوه په پوره دار وویل: زه په دروازه کې پوښتنه کوم، تاسو دنده آرام وکړی، او هغه به کوم دیرش گامه تللی وی چې يو غشی يې پر پوښتیو ښځ شو او هغه پر ځمکه وغورځيد.

له دې سره سلمان په منډه ځان د دالان منع ته ورساوه دوهم په پوره دار راوړاندې شو او حمله يې پرې وکړه او ترڅو شیبو پورې د تورو په چکاچک کې د ښځو چيغې هم غبرگې پورته کيدې يوه بله ښځه په زینو کې رابښکته شوه او چيغې يې وهلې په پوره دار غږ پرې وکړ: د خدای لپاره! تاسو دنده درځی. خو په دې ځنډ کې د سلمان نور ملگری هلته ور ورسيدل يوه رضا کار چيغې کړی: اوس بهر ستاسو د چيغو اورويدونکی ځوک نشته، که خپل ژوند درياندی گران وی نو چوپې شی! ښځې له ویرې چوپې شوی.

د سلمان رقيب له څو گوزارونو څخه وروسته په شاتگ پيل کړ او بيا په منډه ولاړ پر زینو وخوت، د زینې تر نیمایي وخوت او بيا يې ناڅاپه مخ راوگرځاوه

حمله یی وکړه، حمله دومره تونده وه چی سلمان خو گامه لاندی رابښکته شو، خو د خو گوزارونو څخه وروسته پهره دار بیا تینسته وکړه، سلمان د پاسنی پور په برنډه کی را لاندی کړ، هغه مخ راوگرځاوه او بیا یی حمله وکړه خو د سلمان په وړاندی یی څه داو ونه چلیده او خپ بیرته په شا روان شو. د برنډی په وروستی څنډه سلمان پر هغه وروستی گوزار وکړ او توره یی د دیو په څیر لوی پهره دار په تتر کی ښخه شوه.

بیا یی زر د دروازی زنځیر خلاص کړ دروازه یی تیله کړه، خو دننه خوا څخه ترلی وه، سلمان غږ وکړ: عاتکی دروازه خلاصه کړه زه د سعید دوست یم. عاتکی دروازه خلاصه کړه او بهر ته راووتله. په دی ځنډ کی یونس هم پاس ور ورسید او منصور یی له بلی کوتی څخه راولیست، هغه په سلگیو ورغی او د سلمان تر پښو یی لاسونه راچارپیر کړل.

سلمان یی په مینه پرسر لاس راتیر کړ ویی ویل: منصوره! همت وکړه، موږ تا خپل ماماته بیایو، بیا یی یونس ته وویل: ته هغه دری کسان د خپل کور څخه دلته تاکاوی ته راوله، او پلار ته دی ووايه چی پر اسونو زینونه کیږدی، خو ترټولو وړاندی د تاکاوی د دروازی کلی ترلاسه کول ضروری دی.

یونس له غاړی څخه یو زنځیر راویوست سلمان ته یی وویل: صیب! دا د کلی گانو زنځیر له هغه پهره دار سره و چی مړی یی په انگر کی پروت دی.

سلمان کلی گانی ورسره واخستلی او ویی ویل: ته اوس بیرته کوه او یوه ملگری ته دی ووايه چی په بهرنی دروازه کی ودریږی.

یونس په منډه لاندی ښکته شو او چی سلمان د لومړی حل لپاره په څیر وکتل عاتکی سر کښته اچولی و ولاړه وه.

ده ورته وویل: عاتکی! اوس څه خطر نشته، هغی ورو سر راپورته کړ او بیا هغه احساسات چی د دی د روح تر ژورو پوری څپاندوو په اوښکو بدل شول او تر سترگو یی راوبهیدل.

سلمان یی لاس پر سرورکیښود ویی ویل: عاتکی! سعید مخ په رغیدو دی ما هغه غرناطی ته راوستلی دی.

عاتکی په لړزیدلی غږ وویل: سلمان، سلمان! زما احسان کونکی او بیا یی بی اختیاره د هغه لاس ونیو او شونډی یی پری کیښودی ویی ویل: ته به له مانه ډیر خفه وی!

: خفه! په څه به درڅخه خفه یم؟  
 : زه ستا له اجازی پرته کورته تللی وم.  
 : عاتکی! زه له تا څخه خفه نه یم، زما له یوی غیرتی او زړوری لجلۍ څخه  
 همدغه تمه وه، اوس راځه په غرناطه کی ټول ستا په انتظار دی.  
 عاتکه ور وړاندی شوه د لویدلی سپاهی توره یی اوچته کړه او منصور د هغه  
 پر ملا راڅریدلی خنجر تری کش کړ.  
 سلمان وویل: عاتکی راځه تاته به لاندی یوه بڼه لینده او له غیشو ډکه کڅوړه  
 هم په لاس درشی، که دی خوښه وه نو زه تومانچه هم درکولی شم.  
 : نه تومانچه باید له تا سره وی.

دوی لاندی بنکته شول، د سلمان نور ملگری د بنځو په مخکی توره ایستلی  
 ولاړ ؤ او د عتبه مور هغوی ته زاری کولی او ویل یی: ما د ټولو صندوقونو کلی  
 گانی تاسو ته وسپارلی هر څه درسره یوسی خو پر موږ رحم وکړی.  
 سلمان وویل: موږ د زوی د گناهونو سزا د هغه مور او خور ته نشو ورکولی،  
 خو دا مجبوری ده چی موږ تاسو همداسی خلاص نشو پرېښودای. ځکه به تر څه  
 ځنډه له خپل میلمه سره اوسی.

د عتبه خور چیغی کړی: د خدای «ج» لپاره موږ له بندی سره د یو ځای بندی  
 کولو پرځای په بله کوټه کی واچوی. کوم سړی چی د خپل تره د لور سره داسی  
 سلوک کوی زموږ د مری د خفه کولو څخه به دریغه ونه کړی.  
 سلمان وویل: که ته ژوندی پاتی کیدل غواړی نو چوپه شه. بندی ته دا معلومه  
 ده چی ستا له زندی کولو وروسته به دی د تا له وینی څښونکی ورور سره مخ  
 کیږی، پردی سربیره به ستاسو دری تنه نوکران هم ستاسو د ساتنی لپاره درسره  
 وی.

\*\*\*\*\*

لږ ځنډ وروسته هغه د کور په بل کونج کی د یوی دروازی په مخکی ولاړ ؤ.  
 ناڅاپه بهر د پښو غږ اوچت شو او سلمان خپل یوه ملگری ته کلی گانی  
 ورکړی او ویی ویل: هغوی راغلل ته په بیرته دروازه خلاصه کړه.  
 هغه یو پر بل پسې کولپ ته دری کلی گانی ورواچولی خو پر خلاصولو یی  
 بریالی نه شو، بالاخره یوه کوچنی ور ولویده او هغه زر کولپ لری کړ دروازه یی  
 خلاصه کړه، په دی ځنډ کی یونس دری واړه بندیان په زغاسته راوړسول، سمعیع

له خپل خسر سره وه هغې چې د مشال په رڼا کې عاتکه وليده په منډه ورغله او ترڅنگ يې ودرېده.

د سلمان په اشاره دوه ځوانان چې د يوه په لاس کې مشال او له بل سره کلې گانې وې کوټې ته ننوتل او بيا يې نورو ملگرو بنديان کوټې ته ورتيل وهل. سلمان خپلو نورو انديوالانو ته وويل: تاسو بهر ودرېږئ موږ اوس بيرته راځو خو چې په دهليز يې پښه کيښوده ناڅاپه يې څه په زړه کې وروگرځيدل او بيرته راوگرځيد وې وېل: يونسه! د ضحاک ميرمن د عتبه له کوره تش لاس بايد ولاړه نه شي هغه درسره بوزه.

سلمان کوټې ته ورننوت او سمیعی زړه نا زړه عاتکې ته کتل، عاتکې وويل: ورځه سمیعی! زموږ سره وخت لږ دی بيره کوه.

د اوږدې کوټې په وروستی څنډه کې زینې ښکته تللی وې او چې دوی ورپيښته شول د يوه تنگ دهليز مخې ته پر يوه دروازه کولپ اچول شوی ؤ. کله چې د سلمان ملگری د کولپ خلاصولو هڅه وکړه نو له کوټې څخه د بندې چيغې او کړيکې واوريدل شوی:

عتبه! پوهیږم چې ته مې وژنې، خو زه ستا دوست یم، که راته معلومه وای چې ته به دومره په غوسه کېږې نو عاتکې ته به مې د ورتلو جرئت نه ؤ کړی. عتبه ما ويښه!

دروازه خلاصه شوه او سلمان د خپل ملگری څخه مشال واخست دننه يې وکتل وې وېل: عتبه دلته نشته، او هغه به دا هيڅ کله هم ونه غواړي چې په شپه کې ستا کړېږې ښځې پرېشانه کړي.

: ته څوک يې؟

سلمان د ځواب ورکولو پرځای يوی خواته شو او خپلو ملگريو ته يې اشاره وکړه، هغوی يو پر بل پسې بنديان دننه ورتيل وهل، بيا يې مشال ور وړاندې کړ وې وېل: عميره! ته خپل ملگری ښه وگوره! دوی به تر يوی مودی له تاسره يوځای اوسېږي. عمير ترڅو شيبو پوري د عتبه مور او خور ته په رډو رډو کتل، بيا يې چيغې کړې:

که تاسو زما د وژلو لپاره نه يې راغلي نو د خدای «ج» لپاره ووايي چې څوک ياست؟

: عميره! ته مې شوی يې او زه په مړې وار نه کوم، خو عاتکه بهر ولاړه ده، که

هغې ستا چيفی واوریدلی او دلته راغله نو کيدای شی پردی مجبور شم چی خپله توره ستا پر مردارو وینو ککړه کړم.

: ته له سعید سره راغلی یی، د خدای «ج» لپاره هغه راوغواړه، که عاتکه هم پر ما رحم نشی کولی نو ورته ووايه چی د عتبه غوندی بی رحمه او ظالم سړی ته می د پرېښودو پرځای په خپل لاس ووژنی، زه ناروغ یم، که زما پلار مړ شوی نه وی نو په کوم جیل کی به خامخا ساه ورکوی.  
: د غدارانو پای تل همداسی وی.

: زما گناهونه یقیناً د بخښنی وړ نه دی، خو زما پلار خاين نه ؤ، د هغه گناه یوازې دا ده چی د حامد بن زهره د ژوند ژغورلو هڅه یی وکړه، هغه زه د دی ظالمانو له ملگری څخه ایسارولم، خو افسوس چی پرما د تویی دروازی تړلی وی.  
: که ستا پلار د غرناطی په جیل کی وی، نو امکان لری چی راخلاص کړای شی، خو ته باید هیڅکله هم دا گومان ونه کړی چی د حامد بن زهره د قاتلاتو په اړه به یی فریاد واوریدل شی.

: د دی خبری معلومات یوازې له صدر اعظم، عتبه او کوتوال سره دی چی هغه یی چیرته بندی کړی دی.

زه پوهیږم چی هغه به هم ما ونه بخښی خو که زه پردی ډاډه شم چی زما سره به عتبه او د هغه ټولو انډیوالانوته په یوه ځای د پانسی سزا ورکول کیږی نو په مرگ به هیڅ خپه نه شم.

سلمان شاته شو او ملگریو ته یی اشاره وکړه، یوه رضا کار د دروازی د تړلو هڅه وکړه، خو عمیر یوه پله په دواړو لاسونو ونیوله او په پوره زور یی کش کړه، او بهر ته راووت ویی ویل:

د خدای «ج» لپاره ودریږی! ما درسره بوزی، زه به د غرناطی په ترټولو لویه څلور لاری کی ودریږم او په خپلو نه بخښونکو گناهونو به اعتراف وکړم. زه د خپل مرگ څخه پخوا دا راز افشا کول غواړم چی ابو القاسم هغوی ته د سرپناه کولو څخه دمخه د غرناطی دښمن ته سپارلو پرېکړه کړی ده، او له سینتافی څخه په سلگونو جاسوسان غرناطی ته راننوتی دی.

په زینه کی د عاتکی غږ واوریدل شو: ته څه کوی، موږ کله د سعید د پلار قاتل ژوندی پریسودلای شو؟

سلمان چی مخ ورواړاوه ویی لیدل چی عاتکی غشی په لینده کی ایښی او له

غوسې نه لړزېږي...

منصور دوه گامه تری مخکې ؤ، هغه ور وړاندې شو سلمان یی ترمې ونيو او ویی ویل: ته له مخی لری شه!

سلمان خپلو ملگرو ته اشاره وکړه او هغوی په یوه او بله خوا لری شول، عمیر جگ شو له پښیمانی څخه په ډکه لهجه یی ویل:

عاتکی ودرېږه زه پوهېږم چی د رحم ور نه یم، زما د ژوند هیڅ اړخښت او قیمت هم نشته، خو زه په دی جیل کی د سپی په مرگ له مړ کیدو څخه ستا په لاس وژل کیدل غوره گڼم، د خدای «ج» لپاره له دی ځایه زر د وتلو هڅه وکړه او که د سعید د پلار کوم ملگری درسره مرسته کولی شی نو ورته ووايه چی سمدستی مو له سمندر څخه پوری باسی، که نه نو هغه ورځ لیری نه ده چی دښمن پر غرناطه قبضه وکړی او ستاسو پرمخ د اندلس څخه د وتلو ټولی لاری بندی شی، تاته معلوم، نه ده چی ستا په باب د عتبه ارادی څومره خطرناکی دی، هغه به ستا په لتون پسی اندلس لوښت په لوښت تریښو لاندی کړی.

عاتکی! پرما د تقدیر وروستی احسان همدا کیدای شی چی ته می په خپل لاس ووژنی، خو د خدای «ج» لپاره له دی ځایه ووزه!

عاتکی د څه ویلو پرځای لیندی برابره کړه او غشی یی ورو ورکش کړ، د هغی لاس رپویددل، ناڅاپه سلمان مخی ته ورغی ویی ویل:

عاتکی! چا چی په خپلو لاسو خپلی مری ته د غرغړې پری اچولی وی پر هغی تاته د غشی د ضایع کولو ضرورت نشته، ده ته به د عتبه په لاس مرگ ستا له غشی څخه دردناک وی.

عاتکه راسنبال شوه ویی ویل: د خدای «ج» لپاره ته یوی خواته شه، زما د زړه نا زړه توب سبب دا نه ؤ چی د خپل تره پر خاین زوی می رحم راغی، د حامد بن زهره له وژلو وروسته زموږ ترمنځ د وینی ټولی رشتی غوڅی شوی، ما غوښتل چی له مرگه وړاندې څو شیبی هغه په غور ووينم، خو دغه بدبخته اوس هم گومان کوی چی زه یی د خبرو تر اغیزی لاندی راغلی یم.

سلمان دویم ځلی لری شو، خو پخوا له دی چی عاتکه غشی خوشی کړی منصور په یوه ټوپ ځان ور ورساوه او یو خنجر یی د هغه په زړه کی تر موتی پوری ښخ کړ. له دی سره د عاتکی له لیندی څخه غشی خوشی شو او د هغه تر شاه رگ بوټ وخت.

عمير تالونه وخورل شاته ولاړ او بيا ستونی ستغ وغورځيد او لغتی يی ووهلی. منصور سلگی وھلی او سلمان ته يی وکتل ویی ویل: ما وبخښی خو دا زما فرض ؤ.

سلمان په ډیره مینه د هغه په اوږه لاس کیښود او خپلو ملگریو ته يی اشاره وکړه او هغوی دروازه کولپ کړه.

له کوتی نه چی راووتل سلمان په بیرې د بیرون انگر په لوری روان شو، سمیعی یوه غوټه په غیږ کی نیولی ولاړه وه، د هغی خسر او یو بل ملگری یی هم څو گامه شاته وو او درانه پستی یی پراوړو وو. د دوی وضعه داسی وه چی له لری ښکاریده چی غوټی یی درنی دی، سمیعه هم په یوه ډډه کږه روانه وه، هغی هم خپلی زړی جامی په نویو بدلی کړی وی.

عاتکې چی د مشال په رڼا کی ورته وکتل ویی ویل: ماته خو داسی ښکاریده چی له کوره کومه بله ښځه راوتلی ده.

هغی ځواب ورکړ: ما فکر وکړ چی د یوی سوالگری په جامو کی که له تاسو سره سفر کوم نو عجیبه به ښکاری، بیا هم ما د دی جامو څخه پرته د کور د ښځو په هیڅ شی لاس نه دی لگولی، د هغوی گانه می هم پریښوده، ما خود عتبه له صندوق څخه یوازی دوی کڅوړی راواخستلی.

لږ ځنډ وروسته چی دوی طبیلی ته نژدی ورغلل هلته یوه تن پر اسونو زښونه ترلی او تیار ولاړ ؤ.

سلمان په بیرې د خپل ملگری نه لاسه مشال راواخست او په ځمکه یی وغورځاوه او د دوی ترمخ شو چی کله د بهرنی دروازی درشل ته نژدی شول او بیا لږ ځنډ وروسته ټول له بهرنی دروازی څخه ووتل پنځه تنه د سلمان ملگری پلې روان شول او لږ ځنډ وروسته د ونو هغه ځای ته راورسیدل چی یوه رضاکار له نورو اسونو سره د دوی انتظار کاوه، او بیا ټول پر اسونو سپاره شول او مزله ته یی دوام ورکړ.

\*\*\*\*\*

د ویگا څخه د راستنیدو په وخت کی د یونس پرځای پخپله سلمان د خپلو اندیوالانو لارښونه کوله، د سینتافی له سرک څخه لږ لری یوه ویجاړ باغ ته نژدی سلمان خپل اس ودراره او مخ یی ور واړاوه په ورو یی وویل:

تاسو لږ دلته تم شی زه به اوس احوال درته راوړم. یو سری ناڅاپه د باغ له

یوی ځنډی څخه رابښکاره شو اوویې ویل:  
صیب! موږ دلته یو، خوستاملگری موچی ډیرو لیدل اټکل موکاود چی  
کوم لښکراروان دی.

عثمان دبلی ونی له ډډی څخه رابښکاره شو وړاندی ورغی د سلمان داس  
جلب بی ونیو ویې ویل:

صیب! وړاندی څه خطر نشته خواغا ویل چی که څوک درپسی راوتلی  
نه وی نود دروازی تر خلاصیدو پوری همدلته انتظار وکړی.  
هغه تراوسه همدلته دی؟

: صیب! هغه چی ته رخصت کړی ولاړ اونژدی نیمه شپه بیرته را-  
غی تاسو باغ ته ولاړ شی زه به هغه ته احوال ورکړم، که ضرورت شونو  
موږ له وخته مخکی هم دروازه خلاصولی شو خو غوره داده چی زموږ له  
خوا دڅه ناکراری احساس چاته پیدا نه شی، تاسو خوپه خیر راغلی که نه!  
هوکی، ته ورځه!

عثمان دسړک په لور گړندی شو او هغه خلک له اسونو څخه پلې شول 'وبڼ  
ته ننو تل، بیا سلمان یونس ته وکتل ویې ویل:

یونسه! اوس تاته ددی ضرورت نشته چی له موثره غرناطی ته  
ولاړشی، ستاپلار به دخپل زوی لیدو ته ناکراروی، عثمان ته د غرناطی  
څخه بهر هغه کلی معلوم دی چی ستاورور مووررسولی دی، که ته سیدستی  
هله ورتلل غواړی نو له عثمان پرته خپل یو بل ملگری هم درسره  
استولی شم، موږ چی کوم اسونه دعتبه له طبیلی څخه راوستی دی هغه  
بنار ته بیول خطرلری، که عتبه ته دا احوال ورغی نو هغه به ستاسو په لټون  
پسی غرناطه لویشت په لویشت وگوری.

دیونس پرځای یی پلار ځواب ورکړ:

صیب! که ستاسو اجازه وی نو یو د شیبه به هم موږ دلته ایسار نه شو.

که ضحاک سفر کولای شوای نو په هغه کلی کی به هم پاتی نه شو.  
سلمان وویل:

ته داسی مه گنډه چی ستاسو دیوه خوندي ځای ته رسولوله وعدي نه منکریم، زه به په غرناطه کی زیات ایسار نه شم، که تاسو زما انتظار کولی شی نوامکان لری دافریقا تر څنډو پوری موورسوم، که نه نو په غرونو کی داسی خلک شته چی تاسو ته پناه درکړای شی زموږ ملگری به تاسو له هغوی سره کوم چاته وسپاری.

بوداوویل: په الفجاره کی زموږ داصلی بادار دقوم زیات خلک اوسپری د المړیه په لاره کی هم دهغوی دکورنی څوکلې شته، پرموږ ستاسو له دی څخه لوی احسان څه کیدای شی چی د دوزخ له اور څخه مووژغورلو اودلته موراوستو.

لږ څنډ وروسته عثمان له خپل بادار اودری نورو کسانو سره ور ورسید اوچی پرختیخ افق دسباسترگه رابریدله دوی له باغ څخه ووتل اودعتبه نوکران یی له عثمان اویوه بل رضاکار سره رخصت کړل.

سلمان عثمان ته وویل: ته به دادواړه اسونه له شیخ ابو یعقوب سره پریرېدی او پلې به بیرته راځی.

صیب ماته معلومه ده چی موږ به ددښمن پر اسونو سپاره بیرته نشو راتلی خوموږ ته دپلی راتگ ضرورت نشته ددی په بدل کی به موږ دوه نوراسونه ترلاسه کړای شو، که ستا اجازه وی زه به دی کورینو خیرت هم معلوم کړم.

داد سلمان دزړه غږ و ویی ویل:

هوکی! بدریه به دعاتکی او منصور په اړه ډیره اندېښمنه وی،  
خوستا رومېنی کاربه ددی خلکو رسول وی ابو یعقوب ته زما له لوری داپیغام ورسوه چی ضحاک زموږ له لوری آزاد دی، موږ ته ددی خلکو

له مرستی پرته دعاتکی اومنصور ژغورل ممکن نه وو، داهم امکان لری چی عاتکه اومنصور کومه ورځ ناڅاپه دهغوی کورته ورشی اوبنایی زه هم په بیرته ستنیدو کی د دوی پرکلی ورشم.

کله چی یونس اودهغه نور ملگری پراسونو سپریدل نو سمعیی دعاتکی لاس ښکل کړ ویی ویل:

خوری! ښایی بیا د دواړو دیدن ونه شی خوزما دژوند هره ساه به ستالپاره د دعاگانو په خوشبویی تازه وی، داژمنه کوم چی ضحاک به هم دژوند تر وروستی سلگی ستا احسان هیر نه کړی.

بیا هغه پراس سپره شوه او په خپلو ملگرو پسی روانه شوه

\*\*\*\*\*

سلمان ترلږ ځنډه په هغوی پسی کتل بیا یی عبدالمنان ته وکتل ویی ویل: اوس زه له تاڅخه دښاردوضعی په باب پوښتنه کوم دابو القاسم پرراتگ خوپه ښار کی څه نوی هنگامه جوړه نه شوه؟

نه. نه! په ښار کی له دی پرته بله فوق العاده خبره نه وه چی ابو القاسم د خپلی مانی پرځای الحمرا ته ولاړ بیا لږ ځنډ وروسته چی کله هغه خپل کورته بیرته ستون شو هلته دښار وتلی خاینان دده هرکلی ته راتول شوی وو. دی خلکو له ماښامه ترهغه مهال انتظار کړی و، بیا چی زه نیمه شپه له خپلو ملگرو سره د یوه پټ مجلس څخه وروسته بیرته راتلم نود ووروستی خبر له مخی دابو القاسم په کور کی دهغه دملگروغونډی جریان درلود. دصدراعظم دساتونکی ډلی یوافسر زمږ ملگری دی، دهغه په مرسته موهلته دراغونډو شویو وطن پلورونکو لست برابر کړی دی، کوټوال او دحکومت څو نور مهم کسان هم پکی شریک وو. خو پر مانی کلکه پهره ولاړه وه، ځکه تراوسه بیا موږ ته معلومه نه شوه چی څه مشوری وشوی، خو بیا می هم باور دی چی ترسبا پوری به

هیڅ خبره هم له موږ څخه پته پاتی نه شی.  
په خاینانو کی ځینی داسی هم دی چی موږ ډیر څه تری معلومولی شو.

: که کوټوال هلته و نو تاسو ته ددی ضرورت نشته چی په وړو کو ونی پلورونکو پسی منډی واخلي.

: تاسو ډاډه اوسی که ددی ضرورت شونو دورمیږله غوڅولو به یی دریغ ونه کړو اوس تاسو پراس سپور شی زموږ نور ډیر ملگری اودپوځ دوه تنه افسران ستا انتظار دی خواوس دروازه خلاصیدونکی ده اوموږ ته ددوی دمرستی ضرورت نشته.

بیا هغه رضاکارانو ته وویل:

تاسو مخکی ولاړ شی خپل سامان په گاډی کی کیږدی، رضاکاران یو یو ولاړل.

څو دقیقې وروسته سلمان، منصور او عاتکه په عبدالمنان پسی شول، دوی له دروازی څخه نژدی پنځوس گامه لری وو چی په پوځی جامو کی یو ځوان په منډه دوی ته ورغی اولاس یی پورته کړل ویی ویل: تاسو دلږ ځنډ لپاره له سړک څخه لری شی، عبدالمنان پوښتنه وکړه: څه خبره ده؟

: داندیښنی څه خبره نېمشته، پهره دارانو ته حکم شوی چی دحکومت څو کسان سینتافی ته روانیږی ځکه خو عام خلک دلږ وخت لپاره تم کړی. سلمان د دروازی لوری ته وکتل، وسله والو کسانو پر سړک راټول خلک یوی او بلی خواته لری کول. پنځه دقیقې وروسته دچارگام اسونو دپښو ترپهار واوریدل شو اودستر گو په رپ کی لس تنه سپاره تیر شول. پوځی افسر وویل: اوس تاسو په ډاډه زړه تلای شی، عبدالمنان ور وړاندی شو ویی ویل: زما په گومان داهماغه خلک دی چی دشپی دابو.

القاسم دساتونکی دلگۍ سره راغلی وو.  
څوڅوانان له دوی سره ملگری شول، له دروازی څخه لږ لری دوه  
سپاره دریدلی وو، یو سپورپلی شو اس بی عبدالمنان ته ورکړ او هغه  
پری سپور شو.

## له بدريي سره بيا ليدل

سعید په داسې حال کې چې نه وینې و او نه ویده په کوټه کې یې د چا د راتلو احساس وکړ، هغه پر لټ واوښت او سترگې یې وغړولې او بیا څو شیبې نه پوهیده چې خوب وینی که وینې دی.

دروازه خلاصه وه او عاتکه او منصور نژدې ورته ولاړ وو او سترگی یې له اوښکو ډکې وې.

هغه په کمزوري غږ وویل: عاتکی، عاتکی! او بیا جگ شو دواړه لاسونه یې منصور ته ور وغځول.

منصور سلګۍ وهلې او ورسره تر غاړې وت، ماما جانۀ! نور موږ ته څه خطر نشته، نور مو له عمیر څخه بدل واخست هغه وژل شوی دی!

د سعید سترګې د عاتکې پر څیره میخ وې، هغې د منصور پر سر لاس راتیر کړ وې وېل: عاتکی کښینه!

هغه ده ته نژدې پر کرسۍ کیناسته او خپل لېږانده لاس یې د هغه پر تندي ور کېښود.

: زما تبه نشته، عاتکی! زه ډیر مضبوط یم، او اوس خو می پردی باور راغی چې د خپلې عاتکې په ژوند ماته مرګ د کتلو جرئت نشي کولی.

د سعید پر شونډو موسکا وه، خو سترګې یې په اوښکو همجنی وې: عاتکی د خپل ټیکرې په پیڅکه د هغه اوښکې پری پاکې کړې.

بیا ناڅاپه سعید د هغې ښکلې لاس ونيو او شونډې یې پری کېښودې.

: عاتکی! ما څو ځلې ته په خوب کې ولیدې، اوس هم له سترګو غږولو څخه پخوا زه ستا په ملګري چیرته روان وم. ته دلته څه ډول راوړسیدی؟ منصور دی چیرته وموند او عمیر څه ډول ووژل شو؟

عاتکی ځواب ورکړ: سعیده! دا د تقدیر یوه معجزه ده چې ته اوس موږ دلته وینی، موږ د عتبه په جیل کی وو. منصور وویل: ماما جان! موږ سلمان کا کا د هغه له جیل څخه راخلاص کړو، عتبه په خپل کور کی نه و. که نه نو هغه به یې هم ژوندی نه و پریښی.

: سلمان چیرته دی؟ سعید په اندېښنه وپوښتل.

عاتکی ځواب ورکړ: هغه له موږ سره راغلی و، او ستا له یو نظر لیدو وروسته بلې کوتی ته تللی.

: زه ویرېم چې هغه زما له لیدو پرته ولاړ نشی. زه هغه ته ډیری خبری لرم. عاتکی وویل: سعیده! داسی کله گیدای شی چې هغه ستانه له پوره ډاډ ترلاسه کولو پرته ولاړ شی، هغه ویل چې زه به په مناسب فرصت ورسره خبری وکړم، اوس ته پرېوزه.

منصور یوی خواته شو او سعید د عاتکی په ټینگار سر پر بالبت کیښود او ویی ویل:

عاتکی! ستا به باور رانشی خو پرون ماښام ما په انگر کی دری ځلی چکر وواهه، او اوس زه داسی احساسوم چې د سیرانو د اترلپوری څوکی «مولای حسن څوکی» پوری منډه وهلی شم.

سعید موسکل خو ناڅاپه یی پر څیره مایوسی خپره شوه ویی ویل:

: عاتکی! ماته ټوله کیسه واوروه، سلمان عجیب سړی دی ماته یی دا هم ونه ویل چې هغه ستا په لټه پسې ځی. بلکې ماته یی تل دا تسلی راکوله چې ته په خیر او خیریت یی او منصور به ډیز زر کورته راستون شی. عاتکی د خپل نیول کیدو او ژغورل کیدو پیښی ورته واورولی.

سعید له منصور څخه څو پوښتنی وکړی او بیا تر لږ څنډه په ژورو سوچونو کی ډوب شو، بیا یی وویل:

عاتکی! نن زه هغه خبری درسره کوم چې ښایی په عامو حالاتو کی می پرخوله نه وای راغلی.

ماته داسی معلومیږی چې سعید دوه تنه و، یو هغه چې له دی اولس او هیواد سره یی مینه له پلرونوپه میراث وړی وه او هغه ته یی د اندلس لپاره مرگ او ژوند وربښولی وو، چې له وړوکتوبه د اندلس یوی غیرتی لور د سترگو په هر ځل کتو کی دا پیغام ورکاوه چې موږ په دی هیواد کی د آزادی ساه ایستلو لپاره

پیدا شوی یو. دا زما وطن دی او ته یی ساتونکی! په کومه ځمکه چی زما د پلار او مور وینه تویه شوی ده له همدی څخه موږ د ژوند د ټولو راحتونو او آرامیو ترلاسه کولو حق لرو خو نن زه پوهیږم چی هغه سعید مړ شوی دی بلکی، هغه مهال مړ شو چی د پلار مړی یی په یوه کنډواله کی پروت ؤ.

عاتکی په غمجنه وویل: نه، نه! سعید داسی خبری مه کوه!

هغه وویل: عاتکی! ما خبری پای ته نه دی رسولی دوهم سعید هغه دی چی د مرگ پر دروازه له ټک ټک څخه بیرته راوگرځید او اوس ژوندی پاتی کیدل غواړی. عاتکی! کله چی زه ټپی ټپی وم او زما د نظر په وړاندی له تیارو پرته هیڅ نه وو. زما په زړه کی د مایوسی، بیوسی او ذلت په دی هستوگنځای کی د څو ساه کینلو هیله هم ختمه شوی وه چی ناڅاپه می احساس کړه چی ته چیغی راته وهی ته دا راته وایی: سعید! ته د ځناورو په دی کلی کی ما چاته پرېږدی او څی؟ او بیا ما د بی هوښۍ په حال کی هم د ژرند لمن ونیوله او چی په هوښ راغلم په وار وار می دا دعا کوله چی کاشکی سلمان د اندلس له پریښودو دمخه زه ووینم او له مرگه وړاندی زه دا هیله تری وکړم چی ته عاتکه درسره بوزه!

د اندلس دغه لور باید د اولس د گناهونو سزا ونه گالی.

عاتکی په ژړه غونی آواز وویل: سعیده! ته څه وایی! تا دا څنگه سوچ کړی دی چی زه به تا پرېږدم او څم به؟

: زه پوهیدم چی ته به زما خبره ونه منی، خو د سلمان په راتلو زما په زړه کی دا امید را پیدا شوی دی چی خدای «ج» موږ ته مرستندوی را استولی دی او زه چی روغ شم تا به پردی قانع کړم چی په اوسنی وضعه کی ته دلته نشی اوسیدای، کله چی د اندلس له افق څخه تیاری لری شی نو تا به بیا راوغواړو.

عاتکی! زه پردی اعتراف کوم چی نن زه تر اندلس زیات ستا په باب فکر کوم، د دی لپاره نه چی د اندلس مینه می په زړه کی پلای ته رسیدلی ده، بلکی که ته غواړی چی ستا هغه سعید چی په موسکا یی مرگ قبلولی شوای خپل فرض پوره کړای شی نو د خدای «ج» لپاره زما خبره ومنه!

د سلمان کار په غرناطه کی پای ته رسیدلی دی، اوس که زما وس ورسید نو یوه ورځ به یی به نور دلته را ایسار نه کړم، تیره شپه زما کوربه او ډاکتر د لومړی ځل لپاره د زړه له تله زما سره خبری وکړی، ما چی د هغوی دا خبری واوریدل زړه می گواهی راکوی چی هغه توپان چی پلار جان غوښتل ویی دروی

ډیر گړندی زموږ په لور را الوتی دی.

نن د غرناطی اولس یو قوم نه دی بلکې د میړو یوه رمه ده چی لیوان خپل شپانه گڼی، پر موږ عذاب پیل شوی دی، د دی وروستی حجت په هماغه ورځ پوره شوچی پلار جان یی شهید کړ.

عاتکی! ته پوهیږی چی عتبه څوک دی او که خدای «ج» مه کړه دښمن غرناطه ونیسی نو څومره نور عتبه ته ورته کسان به پیدا شی.

لږ فکر وکړه! په هغه وخت کی به ته له څه وړ حالاتو سره لاس او گریوان وی؟ زه منصور هم له تا سره استوم، نن به له سلمان سره زما خبری پر همدی موضوع وی او زما باور دی چی هغه به زما خبره رد نه کړی.

عاتکه ناڅاپه نرمه شوه ویی ویل: که ته امر راته کوی نو زه په سمندر کی ځان غورځولو ته هم تیاره یم، خو زما او ستا لپاره خطر یو شان دی، او چی څومره ته زما په باب اندیښمن یی همدومره سلمان ستا په اړه پریشاننه دی. موږ په هیڅ صورت هم تا یوازی نشو پریښودای. سلمان ویل چی ته به ډیر زر د سفر کولو وړ شی او که ته سمدرستی په غرناطه کی د خطر احساس کوی نو موږ دری څلور ورځی بهر هم د پناه لپاره ځای موندلی شو، کله چی ته د سفر وړ شی نو بیا به موږ د غرونو په لوری ولاړ شو او بیا چی کله داسی ځای ته ورسیدو چی زما باور شو چی نور له دښمن څخه تاته څه خطر نشته او ستا پاتی کیدل په اندلس کی ضروری دی، بیا به زه او منصور د افریقا پر ساحل یا د روم د سمندرگی په کوم ټاپوکی ستا انتظار کوو.

: عاتکی! خدای «ج» ته دعا کوه چی سبا ته زه روان شم، زه پوهیږم چی په غرناطه کی زما ایساریدل زما د حان لپاره نه بلکې د خپلو ملگرو لپاره هم خطرناک دی.

سعید جگ شو دروازی پلو ته ولاړ.

عاتکی تری وپوښتل: ته چیرته روان شوی؟

: زه له سلمان سره خبری کوم.

: ته لږ آرام شه، منصوره! ته دننه ورشه خدمتگاره راوله، هغه به دی بلی

کوټی ته بوزی

\*\*\*\*\*

لږ ځنډ وروسته سعید د سلمان کوټی ته ورننوت. له هغه سره هغه وخت پر

جمیل برسیره یو نا آشنا ناست و، هغوی جگ شول، په نوبت یې له سعید سره په غېږو ستړی مشی وکړل، جمیل نا آشنا سړی معرفی کړ دی عبدالملك دی د ده کور المری ته نژدی دی، له هغه ځایه دی د غرناطی د وضعی معلومولو او د خپل پلار د دوستانو د احوال لپاره راغلی دی. د المریه د جگړې په وروستیو شپو کې د ده پلار د جگړې د سالار مرستیال و. په غرناطه کې یوسف او ځینی نور پوځی افسران هغه پیژنی.

سلمان وویل: تر اوسه ته باید له گرځیدو راگرځیدو ډډه وکړی.  
: ورور جان! زه بلکل روغ یم اوس ډاکتر هم له دی پابندی څخه خلاص کړی یم.

سلمان وویل: ښه کښینه! زه اوس وزگار یم.  
بیا یې پام عبدالملك پلو واپراوه، ستاسو د کلی شمال ته څو سمځی هم وی چی کله کوچیان په کی اوسیدل او لویدیځ پلو یوه وړوکی شرشره په یوه خوږ کی توییږی او څو میله لاندی له سمندر سره گډیږی نو تاته د نور څه ویلو ضرورت نشته، ما ستاسو کلی لیدلی دی او هغه ټوله سیمه چی په وړکتوب کی په کی گرځیدلی یم زما په سترگو کی گرځی، که ضرورت شو ستا د کور پیدا کول راته آسانه دی. که نه نو دا خبر په خامخا درته ورسپړی، چی ستا ملگری له ما سره په کوم ځای کی لیدای شی، زما لخوا چی کوم سړی تاسو ته درځی هغه به ستاسو په کلی کی نا آشنا نه وی.

: ته د هغه نوم نشی اخستی!  
: ته زما او یوسف تر لیدو پوری انتظار وکړه بیا به له تانه هیڅ خبره پته پاتی نه شی.

سلمان دا وویل بیا یې جمیل ته مخ راواپراوه زیاته یې کړه:  
ته دوی ته ووايه چی زه څومره زر له غرناطی څخه وخنځیږم غوره ده او سعید هم زر تر زره له غرناطی باید وویستل شی. که لهیأت سره د ده استول ضروری وی نو تر څو چی دی د اوږده سفر توان پیدا نه کړی موږ به ورسره په کوم ځای کی پاتی شو.

سعید وویل: زه په همدی خبره له تا سره مشوری ته راغلی یم، د عاتکی او منصور خبره تر ما څو ځله مهمه ده، عتبه او ملگری به یې د دوی په لټه پسی ځمکه او اسمان گز کړی، او که غدارانو ناڅاپی دښمن ته د غرناطی دروازی

خلاصې كړې نو بيا به دوی ته د تېبېتې لارې بندي شي. په دغسې وضعه كې د غرناطې په نسبت په غرنيو كليو كې دوی څو څو چنده خوندي وي. سلمان وويل:

سعيد! ته ډاډه اوسه زه به پر كېنستې هغه وخت گام اېږدم چې د عاتكي او منصور په باب پوره ډاډه شم، او دا كيدای شي چې په راتلونكو څو ورځو او يا څو ساعتونو كې وضعه دا ايجاب نكړې چې يو ځای سفر وكړو، او عاتكه به له تا څخه دمخه او يا وروسته له دې ځايه روانيږي او بيا دا هم امكان لري چې منصور او عاتكه هم په جلا جلا لارو غوره كولو اړ شي، نن ماسپېنېن به زه له يوسف سره ووينم، وليد به هم له هغه سره وي كه موږ ناڅاپه څه پريكړه وكړه نو تاسو ته به خبر دركړو زه يوازي دا غواړم چې كه منصور جدا سفر ته اړ شي او يا يې څو ورځې له تا څخه د جلا كيدو اړتيا حس شي نو ته به انديېمن كيږي نه.

سعيد وموسكل ويې ويل: زما وراره له يوه ازموښت څخه راوتلی دی اوس زما دا هيله ده چې تاسو يې درسره بوزي، هغه غواړي چې يو مانو شي او زه دا احساسوم چې په راتلونكي كې به تركانو ته زموږ د مرستې لپاره څو بېړۍ چلونكو ته اړتيا وي.

جميل وويل: صيب! اوس موږ ته اجازه راکړه، ابو الحسن او يا د هغه نوکر به تا ماسپېنېن مهال د جومات دروازي ته ورسوي، هلته به ستا لپاره گادي ولاړه وي. او كه زه پخپله را نه غلم نو عبدالمنان يا د هغو رضاكارانو څخه به يو څوك درته راواستوو چې د ويگا په عملياتو كې ستا ملگري وو.

د عبدالملك او جميل څخه وروسته سعيد هم له کوتي راووت او سلمان پر خپله بستره وغځيد، لږ ځنډ وروسته په درانه خوب ویده شو.

\*\*\*\*\*

كله چې د سلمان سترگې وغړيدي منصور يې د بستري ترڅنگ ولاړ و د هغه شاته يوه نجلی خپ خپ له کوتې څخه وتله، سلمان د هغې د جامو له يوه څرك څخه زياته ونه لیده.

هغه راپورته شو كېنېناست ويې ويل: راځه منصوره! زما په گومان چې ډير زيات ویده شوی يم.

: اوس ماسپېنېن دی، خور جانې او ماما جان دوه ځلي ستا لیدو ته راغلل، عاتكي خور ويل خدای جل جلاله د وکړې چې ستا طبیعت ښه وي... اوس ډاکتر

هم راغلی ؤ. له هغه سره میلمه هم ؤ.  
: ما نوکرانو ته ویلی وو چی که چا زما پوښتنه کوله او راغلل نو ما سمدستی راوینس کړی.

: عاتکی خور غوښتل راوینس دی کړی خو طبیب ایساره کړه او میلمه هم ویل چی خوب ته یی اړتیا ده.  
: میلمه چیرته دی؟

: همدلته دی زه به یی راخبر کړم، او بیا منصور په منډه له کوتی ووت.  
یوه نوکر له دروازی څخه وروکتل ویی ویل:

: صیب! ډوډی راوړو!

: هوکی رایي وړه!

نوکر بیرته ستون شو.

سلمان غرناطی ته له راتگ وروسته د لومړی ځل لپاره د ډوډی احساس وکړ.  
هغه د لاس او مخ له مینځلو او د جامو له بدلولو وروسته بیرته په کرسی کیناست.

نوکر د ډوډی پتنوس راوړ او د ده مخی ته یی په یوه میز کینهود ویی ویل:  
: صیب! اوس ډیره ناوخته ده، ما سهار د ناشتی لپاره پاڅولی خو ته ویده

وی.

سلمان وویل : لکه چی کوم میلمه له ما سره لیدل غوښتل هغه خو به تللی نه

وی؟

: نه صیب! میلمه همدلته دی وایی چی ته یو ځل په ډاډه زړه ډوډی وخوره.  
سلمان د عبدالمنان او یا د هغه د کوم استازی نه علاوه د عثمان د راتلو انتظار هم کاوه، زرزر یی ډوډی وخوړه او نوکر ته یی غږ وکړه بیا یی ناڅاپه داسی احساس کړه چی دی لکه چی خوب وینی، بدری د خپلی لور لاس په لاس کی نیولی و او کوتی ته ورننوته. سلمان څو دقیقې په ردو ردو هغی ته کتل او بیا یی ناڅاپه سترگی ښکته واچولی.

اسما زړه نا زړه وړاندی ورغله ویی ویل: مورجانہ می وایی چی تا زموږ لپاره ډیر زحمتونه وگالل.

سلمان په مینه د هغی پر سر لاس راکش کړ بدری ته یی وویل:  
مهربانی وکړی! زما تر اوسه باور نه راځی چی تاسو دلته راغلی یاست، عثمان

مو ولید؟

: هوکی! خو که هغه موږ نه وای لیدلی هم ما دلته د راتلو کلکه اراده کړې وه.

زما په خیال کې په وار وار دا راگرځیدل چې که تاسو ناڅاپي روان شی نو بیا به مو ونه لیدای شو.

دا کیدای شوای چې وضعی زه ناڅاپي تلو ته مجبور کړی وای خو له تاسو سره له خدای پامانی پرته به ماته د اندلس پرېښودل یو لوی ازموښت ؤ. او بیا به زما سره تر وروستۍ سلګۍ دا امید ؤ چې یوه ورځ به خامخا بیرته راځم.

د وی بیا تر لږ مخینه چوپ وو بیا بدړی دخبرو د موضوع بدلولو لپاره وویل: زما عاتګی او منصور ته ډیره اندېښنه وه، جعفر هره ورځ ماته راتلو، که ما نه وای ایسار کړی نو پر ویګا به یی له حملی دریغ نه و کړی. نن چې زه دی لوری ته راتلم د ده د ډاډ لپاره می د خپل کلی یو سړی ور واستاوه او هو رښتیا! بدړی بیا په بیره لاس جیب ته کړ یو کاغذ او یوه گوته یی چې د ورېښمو په دسمال کې نغښتی وو راوايستل سلمان ته یی وړاندی کړل ویی ویل:

عثمان دغه لیک او گوته غوښتل پخپل لاس تاسو ته وسپاری، خو له لږ انتظار وروسته یی دا امانت ماته وسپارل.

سلمان پر لیک لنډ مضمون ولوست ویی ویل:

: تا دا لیک لوستی دی؟

: هوکی ما ویل چې که کوم مهم احوال وی تا باید راوبښ کړو، داسی معلومېږي چې د ضحاک په ذهن کې لوی بدلون راغلی دی، ما پر گوته د عتبه نوم هم ولوست.

سلمان له دسمال څخه گوته راوايستله چې ویی لیده ویی ویل: زما په گومان د هغه د خپلی خوښی وړاندیز اصلی سبب د هغه میرمن ده.

: هوکی! عثمان ویل چې کله هغی ولید په ژړا شو او ابو یغقوب ته یی ویل چې د دغسی سړی لپاره زه خپل سر قربانونو ته تیاره یم.

: د دی گوته په واسطه موږ د کوټوال په غاړه کې پری اچولی شو.

بدړی په اندېښنه وویل: د خدای «ج» لپاره د کوټوال مسئله هغو خلکو ته پرېږده چې هغوی یی تر تا په اسانی راقابو کولی شی، له ماسره وعده وکړی چې تاسو به نور د هغو ملګرو له مشورې پرته هیڅ گام نه اوچتوی چې ته هغوی ته

یوه لویه تکیه شوی یی.

سلمان وویل: ته فکر مه کوه! نن زما له دریم کس سره ملاقات دی، او وعده کوم چی د هغه د هدایاتو پر خلاف به څه گام اوچت نه کړم.

: دریم سړی! زما پوره باور دی چی هغه به تاته غلطه مشوره درنکړی، ته هغه پیژنی چی څوک دی؟

: تر اوسه می ورسره لیدل نه دی شوی خو زه د هغه په باب ډیر معلومات لرم، د هغه نوم یوسف دی او د موسی بن ابی غسان له نومیالیو سالارانو څخه و.

بدری و موسکل ویی ویل: زما باور و چی له یوسف پرته بل څوک نه دی، هغه د ماما ډیر انډیوال و، او په وړوکتوب کی ما او ولید د هغوی په کور کی لوبیدلی یو. د هغه میرمن زما سره ډیره مینه کوله، د جگړی په وخت کی د هغه یوازینی زوی شهید شو.

هغه څو شیبی چوپه شوه بیا سلمان په غمجنه لهجه وویل: بدری زه داسی احساسوم چی د تلو وخت می نژدی شوی دی، امکان لری زه په کوم سبب بیرته دلته را نه شم، ما له تا سره ډیر څه ویل غوښتل خو اوس چی زه د خپلو احساساتو د ترجمانی لپاره په کومو الفاظو فکر کولی شم هغه پر یوه لنډه دعا پای ته رسیږی.

بدری! سلمان د لومړی ځل لپاره د هغی نوم واخست.

: زه الله «ج» ته دعا کوم چی ستا ملگری او ساتندوی شی، او زه کومه ورځ تاته له دی پیغام سره راشم چی د اندلس کښتی د گردابه راووته، د ماضی تیاری لری شوی، او د نوی سهار رڼا په ځلیدو ده.

اسماً وویل: کاکا جان! که ته ناڅاپی بیرته روان شوی، نو زه به دی هره ورځ انتظار کوم او چی بیرته راغلی بیا به دی پری نژدې چی ولاړ شی.

بدری سلمان ته وکتل په سترگو کی یی اوبنکی راغلی ویی ویل: کله کله زه داسی گنم چی ښایی له موږ نه د دعا وختونه تیر شوی دی، ما اوریدلی دی چی د قیامت په ورځ به هیڅوک د بل چا پوښتنه نشی کولی. خویندی به خپل وروڼه هم ونه پیژندلی شی، او میندی به د خپلو اولادونو پر کرپړو خپل غوږونه کانه کړی، خدای «ج» دی وکړی چی دا عذاب لری شی که نه نو په موږ چی کوم وخت را روان دی دا به له قیامت څخه کم نه وی.

خو پردی برسیره زه دا احساسوم چی کله زموږ په مخ کی د مایوسی له تیاریو

پرته هیڅ نه وی هم زمونږ سترگی به ستا په لټه کی سرگردانی وی، او چی کله د مرگ له ویری زمونږ مغزونه جام شی او تیر وختونه د یوه خوب په بڼه شی، بنایي هغه وخت هم زه اسمأ ته دا تسلی ورکړم چی یوه ورځ به یو شریف او زړور انسان زمونږ احوال واخلي.

ابو نصر کوتی ته ورننوت، دوی قول په احترام پاڅیدل هغه وړاندی ورغی سلمان ته یی لاس ورکړ وی ویل:

تاسو مهربانی وکړی! سهار دی د لیدو لپاره راغلی وم، خو ته ویده وی، زه تاته مبارکی وایم، خبر شوم چی یوسف ورپللی یی.

: هوکی! زه لږ ځنډ وروسته هغه ته ورځم، او له تا څخه دا پوښتنه کوم چی سعید به تر څه وخته د سفر وړ شی؟

ابو نصر ځواب ورکړ: که کوم معمولی سفر وی نو تر دری څلورو ورځو پوری به پر اس د سپریدو جوگه شی، خو د اوږده سفر لپاره هغه باید څو ورځی نور هم استراحت وکړی، د هغه یوزخم تر اوسه پوری بڼه نه دی روغ شوی.

سلمان وویل: زما مطلب دا دی چی که ناڅاپی د. دی ضرورت پېښ شی چی دنی باید چیرته ولاړ شی نو د مجبوریت په وخت کی به څو میله پر اس سفر ده ته څه تاوان نه کوی؟

: د مجبوری په حالت کی موږ هر ډول خطر باید وزغمو خو که سفر داسی وی چی په هغه کی د اس ځغلولو ته ضرورت نه وی نو هیڅ د اندېښنی خبره نشته، یوازی احتیاط ته ضرورت دی نن د هغه وضعه بڼه ده، خو بیا هم هغه تر اوسه ډیر کمزوری دی.

: زمونږ هڅه به دا وی چی هغه ډیر آرام وکړی، خو په بدو حالاتو کی به دا مجبوری وی. ځکه زه غواړم چی کومه دوا هغه ته ضروری وی باید د سفر په وخت کی هغه له موږ سره وی.

ابو نصر وویل: د هغه لپاره به د پټی تړلو سامان او د دوا کڅوړه تل تیاره وی او په هغی کی به ضروری هدايات هم وی.

سلمان وویل: زه ستا څخه مننه کوم چی زما د زړه بوج دی لهرې کړ.

ابو نصر وویل: که له ولید سره ستا ملاقات وشو نو دا ټینگار پری وکړه چی هغه ته د بل کوم دولت پرځای د یوسف کور ترټولو خوندي ځای دی.

ابو الحسن د دروازی له ټک ټک وروسته کوتی ته ورننوت او سلمان ته یی

وویل:

صیب! مازدیگر کیدونکی دی، حُککه خوتاسو تیاری نیسی!  
ابو نصر وویل: زویه! ته چی له ده سره روانیږی باید زیات پام وکړی:  
: پلار جانته ته چورت مه وهه! نیم ساعت وروسته سلمان له یوه رضا کار سره  
په گاډی کی ناست و.

## دریم کس

گادی د یوه کور په مخکی ودریده د سلمان ملگری وویل: ته کوز شه او نیغ دننه ولاړ شه، په درشل کی به تاته د ځان معرفی کولو اړتیا نه وی. سلمان بنکته شو او د کور د انگر د دروازی په لوری ورغی، ناڅاپه ولید رابنکاره شو او ورغی ده ته یی په مینه لاس ورکړ ویی ویل: راجه! هغه دننه ستا انتظار کوی، لومړی ته له هغه سره وگوره وروسته به موږ بیا سره غږیږو!

دوی بیا له یوه پراخ انگر څخه چی یوه لوری ته یی دالان او بل ته طبيله ده تیر شول او د کور دننه برخی ته ننوتل. لږ څنډ وروسته سلمان د لاندینی پوږ په یوه کوټه کی د یوسف په مخکی ولاړ ؤ:

هغه جگ شو لاس یی ورکړ ویی ویل: زه هغه دریم کس یم! بیا یی زیاته کړه: کاشکی زموږ لیدل څو میاشتی وړاندی شوی وای او بیا دواړه غاړه غږی شول. د یوسف قد تر سلمان لږ لوړ ؤ، د پراخه سینی او غوړیدلی تندی خاوند دغه سړی چی د پیری تر نیمایی زیات وسنتان یی سپین شوی وو اوس هم د نیغ زلی په څیر بنکاریده.

د هغه مخ لږ بیضوی او وچ ؤ، ژوری ځلیدونکی سترگی یی د هوښیاری او جرئت بنکارندوی وی.

سلمان یی میز ته نژدی په یوه کرسی له کښینولو وروسته هغه ولید ته وکتل او ویی ویل: اوس ته په میلستون کی د میلمنو خدمت کوه، دوی به لږ څنډ وروسته راورسپړی او عبدالملك ته ووايه چی خپل کار خلاص کړی دلته دی راشی. ولید بهر ته ووت او یوسف پر خپله کرسی ناست ؤ سلمان ته یی وکتل ویی

ویل:

زه افسوس کوم چی زما په سبب ستا ډیر قیمتی وخت ضایع شو.  
 سلمان خواب ورکړ: زه پردی پوهیدم چی ته ډیر مصروف یی خو زه پردی  
 حیران یم چی تازه کور ته رابللی یم او هغه هم په داسی وخت کی چی د حکومت  
 جاسوسان دلته راتلونکی کسان بڼه لیدای شی، ما گومان کاوه چی د هری شیبی  
 بدلیدونکو حالاتو به ته نور هم محتاط کړی یی!

یوسف وویل: تازه حالات داسی وایی چی موږ نور د احتیاط له پراوه تیر شوی  
 یو، ته زما په اړه څه خوشباوری مه کوه، زه د هغه بدنصیبو خلکو له ډلی څخه یم  
 چی په سهی وخت کی غلطی او په غلط وخت کی سهی پریکړی کوی.

کله چی په الحمرا کی د جگړی د اوربند په باب پریکړه کیدله، نو ما تر  
 وروستی شیبی پردی باور درلود چی د موسی بن ابی غسان وینا به هی اغیزی نه  
 پاتی کیږی، او بیا چی کله هغه د غرناطی له مشرانو څخه مایوس شو او د  
 شهادت لاره یی غوره کړه نو ما له پوځ څخه استعفی ورکړه. زه به تر مرگه پردی  
 خبره خفه یم چی تر وروستی شیبی زه ولی له هغه سره ملگری نه شوم.

او بیا چی کله حامد بن زهره ناڅاپه له غرناطی څخه د وتلو پریکړه وکړه، نو  
 زما د شخصی فعالیتونو نتیجه له دی پرته هیڅ نه شوه چی هغه له غرناطی څخه  
 بهر څو میله وړاندی شهید کړای شو.

د سعید د ژغورنی لپاره د قاتلاتو پام خپل ځان ته را اړول. دومره لویه کارنامه  
 نه ده چی زه پری وویاړم، که ما له هوښیاری څخه کار اخستی وای نو کله چی د  
 هغه پلار د البسین په څلور لاری کی وینا کوله، هغه وخت پوځ باید پردی پوهول  
 شوی وای چی له موسی وروسته حامد ستاسو وروستی هیله ده، او د ده ساتنه  
 ستاسو تر ټولو لوی مسئولیت دی. د هغه د ساتنی لپاره په سلگونو رضاکار هم  
 استول کیدای شوای خو موږ په دی خوشباوری کی راگیر شوو چی که هغه ناڅاپه  
 غلی ووزی نو په غرنیو سیمو کی به څو ورځی د ده فعالیتونه غلی پاتی شی او د  
 غرناطی اولس به د تیاری نیولو فرصت ترلاسه کړی.

کاشکی هغه وخت زموږ څخه چا دا فکر کولی چی دښمن تر موږ زیات ښدار  
 دی. او کله چی ولید ستا په باب راته وویل ما ډیر امیدونه په تا پوری وتړل،  
 همدغه سبب و چی ما غوښتل ته له هر ډول خطر څخه لری وی.

تیره شپه که ماته پر وخت معلومه شوی وای چی ته د یوه خطرناک پروگرام

لپاره روانېږي نو خامخا به مې ستا د راگرځولو هڅه کوله، خو دا به زما يوه بله اشتباه وه.

سلمان وويل: ته رېښتيا وايي! د دې عملياتو نتيجه زما د هيلې پر خلاف هم كېدای شوای، خو دا توري د تيرې زمانې خبرې دي، زه دا پوښتنه كوم چي د راتلونكي لپاره دي څه چورت وهلي دي؟

يوسف په غمجنه لهجه ځواب وركړ: كاشكي له موږ سره د چورت وهلو او پريكړي كولو واك وای، خو زه به تا ډير پريشانه نه كړم، اوس زموږ لومړني مسئله دا ده چي تاسو زر تر زره له دې ځايه روان شي.

: د قبايلو كوم مشران چي تاسو غرناطي ته رابللي و هغوي څه پريكړه وكړه؟  
: هغوي يوازي په هغه صورت كي پريكړه كولای شي چي د پوځ له لوري څه وعده ورسره وشي، او د پوځ بيا داسي حال دي چي كله د غرناطي اولس ته گوري او كله ابو القاسم خپله وروستي پناه بولي.  
: ابو القاسم!

: هوكي! كله چي د يوه اولس ذهني او جسماني قوه فلج شي نو بيا د خپل ټولنيز ځواك د فعالولو پرځای د كوم هوښيار سړي اشاري ته گوري. ابو القاسم د خپل پخواني كركټر سره سره په خلكو كي داسي ذهنيت پيدا كړي دي چي دي د اندلس ترټولو هوښيار سړي دي. او دا د عامو خلكو نه بلكي د ډيرو هوسيارو خلكو رايه هم ده چي اوس يوازي هماغه وروستي ديوال دي چي زموږ او دغه وړانوونكي توپان ترمنځ ولاړ دي له ده پرته زموږ هغه بنديان بيرته نشي راتلای او ده چي د سينتافي لاره خلاصه كړه موږ يي د لوږي له مرگه وژغورلو.

د حامد بن زهره په راتلو د هغه پر خلاف د خفگان يوه څپه راپورته شوه خو اوس دا حالت دي چي كوم خلك هغه پيژني په هغوي كي هم ډير داسي خلك دي چي ته به دا تري واورې چي اوس له موږ سره د دښمن د پوځي ځواك د ځواب لپاره بل څوك شته؟

دغه خلك ابو عبدالله ته برالا بدرد وايي خو پر ابو القاسم د انتقاد جرئت نه كوي.

: مگر زما په گومان د قبايلو غازيان د ابو القاسم په اړه خوشباوري نه كوي!  
يوسف ځواب وركړ: د قبايلو ډيرش تنه سرداران غرناطي ته را رسيدلي دي او د هغوي زياتره له موږ سره موافق دي خو ابو القاسم هم له هغوي څخه غافل نه و،

هغه هم څو تنه سرداران دلته راوغوښتل او د آزادۍ غوښتونکو د اغيزې کمولو هڅې يې پيل کړې، دا زموږ يوه بله اشتباه وه چې موږ د قبایلو د مشرانو د غوندې لپاره د غرناطې پرځای د غرنیو سیمو څخه کوم ځای ولی غوره نه کړ، هغوی مو دلته راوېلل او غدارانو ته مو دا فرصت برابر کړ چې د هغوی په زړونو کې بدگوماني راپیدا کړي.

ورپه شپه د حکومت جاسوسانو د الفجاره څلور تنه ساده زړې سرداران په دوکه ابو القاسم ته وروستلي وو، د هغوی نیتونه بد نه وو هغوی خپلو ملگرو ته دا ویلي وو او تللی وو چې موږ به ابو القاسم نیغی لاری ته راوگرځوو، خو د دی لیدو کتو نتیجه دا شوه چې هغوی بیرته راغلل څو نور ملگری یې هم دوه زړې کړل.

د هغه منطق تل دا وی چې زه د خپل اولس دښمن کله کیدای شم! تاسو دا ولی گنډلی چې کله تاسو د جگری لپاره تیار شې نو زه به مو را ایسار کړم، خو د کوم گام اوچتولو څخه دمخه تاسو د پوره حقیقت په رڼا کې باید د خپل بری امکانات وڅیړئ.

زما دوسته! یوسف له څو شیبو څخه زیاته کړه:

نن زه د توپان لومړنی څپې احساسوم ځکه خو می د غرناطې له مشرانو او څو تنو قبایلي سردارانو سره نیغ په نیغه د خبرو اترو ضرورت ولید، زما زړه گواهی راکوي چې غداران به زموږ داتکل څخه وړاندې د غرناطې د قسمت پرېکړه وکړي، له هغوی څخه څو تنه دلته راغلي دي او څو تنه نور به تر لږ څنډه راشي. له دغه خلکو سره به زما خبرې ډیرې لنډې وي، لومړی زما دا هیله وه چې هغوی په غرناطه کې راټول شي خو اوس زما دا هڅه ده چې دوی زر تر زره خپلو سیمو ته ولاړ شي ما په همدې تمه ده دلته را ایسار کړي چې ته د ترکانو لخوا دوی ته څه امیدواروونکې خبرورکړي. خو حکومت دومره ځک دی چې اوس په کومه غونډه کې ستا گډون مناسب نه گڼم. ما چې غوښتل کومی خبرې ته وکړي هغه به زه په خپله کوم.

له نیکه مرغه د المری یو هوښیار او زړور سپاهی دلته رارسیدلی دی او ما هغه تاته ددی لپاره در واستاوه چې تاسو یو له بل سره ښه بلد شي، هغه زموږ د سمندري پوځ د تجربه کارو افسرانو یوه ډله په خپله سیمه کې راغونډه کړې او ستا سره یې د استولو ذمه واری قبوله کړې ده، له دی ځایه چې څو کسان

روانپېرې هغوی به په مختلفو لارو ځان رسوی. عبدالملك په بله کوټه کې ناست دی د هغوی لپاره ضروري لارښوونې لیکي، له هغې وروسته به له تا سره تفصیلی خبرې کوي.

سلمان لږ په خفگان وویل: مگر! تاسو د سعید په اړه څه فکر کړی دی؟ یوسف په ډاډ ځواب ورکړ: وروره! ته چې اوس له کومو جنجالونو سره مخ یی زه تری بی خبره نه یم. زه پوهیږم چې ته سعید، عاتکه او د حامد بن زهره لمسی دلته نشی پرېښودلای، هغوی ته دلته واقعاً خطر دی. خو سعید تر اوسه د سفر وړ نه دی.

سلمان وویل: مگر زما په گومان هغه له غرناطی پرته په بل هر ځای کې په امن دی، که هغه په بیرېه واستول شی نو په لاره کې کیدای شی هغه ته ډیر خوندي پناه ځای پیدا شی.

یوسف وویل: رېږه دا نه ده چې هغه ته د پناه ځای پیدا شی، بلکې له هیأت سره باید بهر ته واستول شی. اوس موږ په غرناطه کې له هغه څخه د څه کار اخستلو موقع له لاسه ورکړی ده، خو په هیأت کې د غرناطی د خلکو د ترجمان په حیث هغه اغیزمن رول درلودلی شی. ما له ولید او عبدالملك سره پر دی خبرې کړی دی، زما رایه هم دا ده چې ته له ده سره د یو ځای سفر په ځای ساحل ته نژدې د هغه د رسیدو انتظار وکړی، موږ به هڅه وکړو چې هغه زر تر زره تاسو سره یوځای شی.

سلمان وویل: که تاسو د هغه د ساتنې مسئولیت اخلي نو زما په تلو کې باید ځنډ ونه شی.

یوسف وویل: زه به د هیأت غړي تاته دروپېژنم بیا به پرېکړه وکړم! بیا یی یوه ژوره ساه واخسته ویی ویل:

وروره! زما زړه گواهی راکوي چې ډیر زر به یو بد خبر واوړم. له تیرو دوو ورځو راهیسی می کور ته د یو قدم وړ اخستلو فرصت نه دی موندلی، له خپلو پوځي انډیوالانو او ځینو سردارانو سره په پټو خبرو اترو مصروف یم.

ماته یوه دوست وویل چې ته په یوه خطرناک پروګام وتلی یی، ځکه ټوله شپه راباندې په شوگیرو تیره شوه، که می سهار له څو مهمو کسانو سره ملاقات نه وای نو د عبیدالله کورته به می د جمیل او عبدالملك د درلیږلو پرځای پخپله

درتلېم. اوس چې کورته راغلم راته معلومه شوه چې زما په غياپ کې له الحمرا څخه دوه پيغامونه راغلي دي.

سهار د شاهي ماني. د ناظم پيغام راغلی ؤ او زما ميرمن هلته تللی وه، هغې پيغام را استولی دی چې زه کله کور ته راوړسيېم بايد سمدستي الحمرا ته ورشم د پاچا موږ له ما سره ليدل غواړي په ژوند کې مې دا لومړی ځل دی چې هغه ته په ورتلو د ويرې احساس کوم، که هغه زما ميرمن، د خپلې مور په واسطه الحمرا ته نه وای وربللی او ليک يې نه وای ورکړی ماته يې پخپله نيغ په نيغه امر کړی وای چې ورشم نو دومره به پرېشانه نه وم.

اوس زه هلته له تلو پخوا دا ډاډ ترلاسه کول غواړم چې که زه وځنډيږم يا په څه سبب هلته پاتې شم نو زما ملگری به خپله دنده او مسنوليت سرته رسوي ځکه ما خپلې ميرمنې ته دا ځواب وليکه او ورمې کړ چې تر مابنانه به زه درشم.

\*\*\*\*\*

عبدالملك کوتی ته ورننوت او د يوسف په مخکې يې څو کاغذونه کيښودل وې ويل:

صیب! ما د غرناطی څخه تر المړی پورې د درې لارو نقشی کښلی دی، تر کومه چې زما ذهن ته راتلل پر هغو ټولو ځایونو مې نخښی ایښی دی چې د خطر احساس تری کیږي. او یا له شاو خوا کلیو څخه مرسته ترلاسه کیدای شي.

څلورمه نقشه چې ستا له حکم سره سم مې د سلمان لپاره جوړه کړې ده ډېره تفصیلی ده، په هغې کې مې د لارې د ټولو پړاوونو په اړه معلومات لیکلي، پردې سربېره مې د لارې په اوږدو کې د مهمو کسانو نومونه هم لیکلي چې د دوی د روانیدو څخه دمخه بايد هغوی ته خبر ورکړای شي. يوسف درې نقشی او ورسره کاغذونه ولیدل یوې خواته يې کيښودل بیا يې څلورمه نقشه راواخسته قلم يې راویوست او په هغې کې يې څو نخښې نورې زیاتې کړې او سلمان ته يې وړاندې کړه وې ويل:

دا نقشه ښه وگوره! کیدای شي ستا دی ته اړتیا پېښه نه شي او له غرناطی څخه وړاندې په دوهم یا دریم پړاو ټول په یوه لاره سره یوځای شي. خو د خطر په صورت کې به دا نقشه درته په کار شي.

دغه لاره اوږده هم ده او سخته هم، خو موږ غواړو چې دښمن پر تا هیڅ شک ونه کړي. او د کومې نه اټکل شوی پېښې په وخت کې مرسته هم ترلاسه کړای

شی. ستا سره یوځای روانیدونکی به لږ ځنډ وروسته دلته راوړسېږي. که زه د هغوی په موجودیت کې له الحمرا بیرته راستون شوم نو هغوی ته به نوری لارښوونې هم وکړم. که نه نو کوم بل تجربه کار افسر به راواستم.

عبدالملك سلمان ته په خطاب کې وویل: په دې نقشه کې یې یوازی د المریې لاره ښودلې ده، که ته ماته ووايي چې د ساحل له کوم ځای څخه به په کښتۍ کې سپرېږي نو زه به د شاوخوا د لوړو ژورو او د دښمن د پوستو ځایونه او د سمندري څنډو د تانډو ځایونه هم درته تیار کړای شم.

سلمان وموسکل ویی ویل:

له المریې نه تر مالقی پورې ټوله سمندري سیمه ماته د خپل لاس د کړښو په څیر معلومه ده، خو که تاسو پر څنډه د دښمن د نویو تانډو او پېرو ځایونه په نڅېنه کړي دا به راته په گټه وي.

ولید کوټی ته ورننوت او ویی ویل:

صیب! هغوی ټول راوړسیدل، د «الحمرا» له احصار څخه یو افسر هم راغلی دی او له تاسره لیدل غواړي، هغه وایی چې ما د قوماندان له خوا یو مهم احوال راوړی دی.

: هغه راوله.

ولید له کوټی ووت غږ یې وکړ: مهرباني وکړی!

\*\*\*\*\*

څو شیبې وروسته یو پوځی افسر کوټی ته ورننوت او له سلام وروسته یې

وویل:

صیب! د قوماندان هیله وه چې د لږ ځنډ لپاره کلا «الحمرا» ته تشریف راوړي! هغه ته دا خبر رسیدلې چې د ښار مشران او د قبایلو سپین رویی ستا په کور کې راغونډېږي، خو هغه دا غواړي چې معلومه کړي ته تر څه وخته وزگارېږي چې سرکاری گادۍ درته راواستوو؟

یوسف څو شیبې په اندېښنه نوی راغلی سړی ته کتل بیا یې په زحمت حان راسنبال کړ ویی ویل: زه به هڅه وکړم چې زر تر زرد خان وزگار کړم، خو که کومه خاصه خبره وي ته په ځغرده راته ویلی شی، دا زما ملگری دی.

: صیب! زه په دې نه پوهېږم چې هغه به ته د څه لپاره وربللی یې، خو کومه خبره چې ما اوریدلې ده دا ده چې لوی وزیر به ډیر زر له خپل محل څخه کلا

«الحمرا» ته راکډه شی، پاچا د هغه د سمدستی هستوگنی لپاره د یوه کور د وزگارولو امر کړی دی. پردی سربیره یی له کلا «الحمرا» څخه د پوځ یوه بله ډلگۍ هم د هغه د کور د ساتنی لپاره ور استولی ده. داسی ښکاری چی نن هغه څه خطر احساس کړی دی، هغه دوه ځله له سلطان سره ملاقات هم کړی دی. په لومړی ځل کتنه کی د غرناطی هغه مهم مشران او علما هم په الحمرا کی وو چی د ابو القاسم په اشاره ناڅی، خو په دوهم ځل یوازی د سلطان مور ورسره وه.

یوسف وویل: زه پردی خبرو خبر یم، زما لپاره یوازی دا نوی خبره ده چی ابو القاسم کلا «الحمرا» ته کډه وړی.

لږ څنډ دمخه د ښاریرکوتوال برسیره څو نور چارواکی هم د ده د نوی هستوگنڅی د لیدو لپاره راغلی وو. زموږ قوماندان له هغوی نه دده ددې ناڅاپی کدی د سبب پوښتنه وکړه کوتوال وویل چی اوس به هره شیبه پاچا د لوی وزیر مشورو ته او پوځ د هغه هدایاتو ته اړتیا لری.

یوسف سلمان ته وکتل او په غمجنه لهجه یی وویل: زما اندیښنی سهی شوی، ابو القاسم خامخا کوم خطرناک گام اوچت کړی دی..

بیا یی د قوماندان استازی ته وویل: ته سمدستی بیرته ولاړ شه، هغه ته ووايه چی ډیر زر به کلا ته درشم، نه رښتیا ته ودرېږه زه یوه پانه درته لیکم چی ور یی کړی. یوسف په بېړه قلم راواخست او څو کرښی یی ولیکلې کاغذ یی قات کړه هغه استازی ته یی ورکړ ویی ویل: دا هغه ته ورکړه!

ولید وویل: صیب! زه داسی احساسوم چی موږ به له وخته وړاندی په څه گام اوچتولو مجبور شو، د کور څخه بهر زموږ ملگری ډیر پریشانه دی، اوس ماته یوه رضاکار وویل چی په شاوخوا سر کونو پولیس گزمی کوی.

د قوماندان استازی وویل: صیب! پولیس ډیر وارخطا ښکاری! ما له درشل څخه لږ وړاندی د کوتوال له مرستیال سره څو تنه ولیدل گاډی یی ودروله ښه یی ولټوله بیا یی هم په وار وار پوښتل چی زه چیرته ځم او چی ما ورته وویل چی زه د خپل پخوانی مشر سلام ته ځم هغوی د یوی مسخره موسکا سره ځواب راکړ چی ته ډیر بی وخته راغلی یی دننه دومره کسان راټول شوی دی چی تاته به په اسانی د سلام کولو فرصت په لاس ورنشی.

تاته! هغه موسکل؟... او تایی د غاښونو ماتولو هڅه ونه کړه! د غرناطی پر سپاهیانو څه شوی دی، اوس درځه او د گاډی پردی دی راخوشی کړه له دی ځایه

روان شه، که د کوټوال مرستیال چیرته تللی نه وی امکان لری بیا ورسره مخ شی. افسر وویل: صیب! که تاسو ما د قوماندان له سزا څخه د غوری نو زما دوهم ملاقات به داسی وی چی تر ډیره وخته به یی په یاد وی. د پوځی افسر له رخصتولو څخه وروسته یوسف جگ شو سلمان ته یی وویل: ته زما سره راځه!

هغه ورپسې ورغی او دواړه یوی بلی کوټی ته ننوتل. دغه کوټه د یوه وړوکی وسله تون په څیر وه، په دیوالونو توری، ډالونه، خنجرونه، نیزی، تومانچی او نوری وسلی راڅریدلی، یوسف د یوه صندوق کولپ خلاص کړ. وی ویل: کیدای شی د دی ځای د اضطراری حالاتو په سبب تاته له دی ځایه د وتلو په خاطر پوځی جامو ته ضرورت شی. د سمدستی اړتیا لپاره ته له دی ځایه مناسبه وسله هم درسره اخستلی شی، اوس ته همدلته کښینه او زما تر راتگه انتظار وکړه زه به په حجره کی له میلنو سره خبری وکړم او الحمرا ته به ولاړ شم، ان شاء الله چی زر به بیرته راستون شم. او هو رښتیا! ترمانښامه به د هیأت غړی چی زیاتره یی پخوانی د پوځ منصبداران دی زیاتره راورسیری.

\*\*\*\*\*

لږ ځنډ وروسته یوسف په لویه حجره کی د قبایلو له سردارانو او د غرناطی له سپین روبو سره خبری کولی.

د غونډی زیاترو خلکو هغه د لومړی ځل لپاره په یوه غونډه کی لیده او ډیر داسی هم وو چی د ده د پټو فعالیتونو په اړه په څه خبر نه وو، د غرناطی اولس په دی گرځیدلی او بده ورځ هم د بنی وینا او خطبی لیوال وو، په ځانگړی ډول په داسی ورځو کی چی د دوی د برخلیک پریکړه کیدله دوی د موسی بن ابی غسان د یوه نومیالی ملگری څخه د ډیری له جوشه ډکی او احساساتی وینا هیله درلوده، خو د یوسف حالت هغه سړی ته ورته و چی هره شیبه د یوی پیښی په انتظار وی.

هغه د څه مقدمی پرته په غمجنه لهجه وویل:

ورونو! د احتیاط غوښتنه دا وه چی زه تر څه وخته نور هم داوولس د یوه نومورکی رضاکار په توگه خپل خدمت ته دوام ورکړم، او چی کله زه پردی ډاډه شم چی له هڅو څخه می څه بنی نتیجی راپیدا کیدای شی. او زما د اولس له

نظره پټ اوسیدو ته اړتیا پاتی نه شی نو زه به د البسین په څلور لارې کې ودرېږم او دا اعلان به وکړم چې د اولس زامنو! که تاسود ژوند او شهادت نه پرته بله درنه لاره نه وی غوره کړې نو د موسی بن ابی غسان ملگری به مو مایوس نه کړي، ما د تاسو له ځینو ښاغلیو سره خبرې کړې دي او تر پرون پوری زما زیاته هڅه دا وه چې د قبایلو مشران د جگړې په باب د وروستی پریکړې له کولو وړاندې باید ولاړ نشي، خو نن وضعه داسې ده چې زه یې د یوې ورځې لپاره د ایسارولو مشوره نشم ورکولی، د دې لپاره نه چې ما یا زما ملگرو خپله ماته منلی ده، غلامی، ذلت او رسوایی د هغو خلکو برخلیک نشي کیدای چې د حق لپاره یې مړه کیدل او ژوندی پاتی کیدل زده کړې دي، موږ به جنگیرو تر هغه وخته به جنگیرو چې زموږ په رگونو کې د وینو وروستی څاڅکی وینی هم وبهیري.

خو اوس ښایی غرناطه زموږ هستوگنځای نه وي، موږ به په غرونو کې نوی هستوگنځای پیدا کوو، په کوټه کې تر لږ څنډه چوپتیا شوه، بیا د پوځ یوه پخوانی منصبدار وویل:

صیب! که تاته کومه داسې خبره معلومه وي چې موږ پری خبر نه وو نو زموږ صبر مه ازمویه، موږ په هره شېبه د بد خبر اوریدو روږدی شوی یو. همدا اوس له حصار څخه د پوځ یو افسر ستا لیدو ته راغلی ؤ او ما چې هغه له ولید سره یوځای ولید له بگۍ څخه راکوز شو او دننه راغی وبهیدم چې موږ له کومې نوی اندېښنې سره مخ کیدونکي یو.

یوسف ځواب ورکړ: زما هدف دا نه دی چې تاسو پرېشانه شي، اوس په الحمرا او پوځي قرارگاه کې څوک راته متنظر دی. او هلته زما هغه ملگری په څه خبره خفه دی چې د شپې په یوازیتوب کې د وطن د غدارانو څخه پټ د راتلونکي جگړې نقشی جوړوي. کیدای شي چې ما له نوی خبر څخه غلط تعبیر کړی وي او زما اندېښنې غلطې وي ځکه خو تاسو ته د سهی ځواب درکولو په خاطر زما ورتگ

هله ضروری دی. او زه د دی مسئولیت اخلم چی که کومه نوی خبره راته معلومه شوه یا می کوم سمدستی خطر احساس کړ نو تاسو ته به خامخا احوال درکوم. زمونږ رضاکاران به کور په کور دروازی وټکوی، خو د قبایلو د مشرانو په باب زما همدا رایه ده چی سمدستی له دی ځایه ولاړ شی او خپل غازیان چمتو کړی. وخت ډیر گړندی روان دی، د غرناطی دننه دښمنان هر وخت داسی وضعه جوړولی شی چی د غرناطی مجاهدین کور او کلی پرېږدی او په غرونو کی پناه واخلي. اوس زمونږ درانه میلمانه بيله څه خنډ او ستونزو تلای شی، له رضاکارو غازیانو پرته پوځ هم د دوی د ساتنی ذمه واری اخستلی شی. غداران به دوی ته د پورته کتو جرئت هم ونه کړی. خو یوه دوی ورځی وروسته به څه کیږی پردی هیڅوک څه نشی ویلای که زمونږ درانه میلمانه زما له خبری سره سلاوی نو زه تری غوښتنه کوم چی سهار ته له خیره روان شی.

د اندراش یوه غرنی سردار وویل: صیبا!

مونږ ټول درسره موافق یو، اوس چی د غرناطی اولس له کومو خطرونو سره مخ دی مونږ ته دا نوی نه دی. زمونږ د ځاینو چارواکو وروستی پریکړه دا کیدای شی چی ناڅاپی د دښمن لپاره د ښار دروازی خلاصی کړی، خو مونږ غواړو پردی وپوهیږو چی که خدای مه کړه زمونږ دغه اندېښنی او اټکلونه سهی شول نو د پوځ عکس العمل به څه وی؟

یوسف ځواب ورکړ: که د غرناطی اولس دا پریکړه وکړه چی د غلامی تر ژوند د شهادت مرگ غوره دی نو د پوځ زیاته برخه په هر حال د دوی ملاتړ کوی، او د غرناطی د خلکو مورال به په هغه صورت کی اوچت وی چی قبایل ډگر ته راووزی.

د غرناطی یوه بودا عالم وویل: په اوسنی حالت کی غرنی قبایل په هغه صورت کی سر پورته کولی شی چی له دوی سره د بهرنی ملاتړ امید وی، د هغوی استازی له تلو مخکی پردی پوهیدل غواړی چی د جگړی ډیپلولو په

صورت کی به تر څه وخته د ترکانو د جنگی بیرېو انتظار کوی؟

یوسف لږ سوچ وکړ بیا یې ځواب ورکړ: زه د خپلو شخصي معلوماتو له مخې په پوره باور ویلای شم چی له ترکانو سره د اسلامی نړۍ په اړه پوره د مسئولیت احساس دی او اندلس د اسلامی نړۍ څخه بیل نه گڼي، خو هغوی پردی هم پوهیږی چی په اندلس کی د اسلام د دښمنانو پر خلاف د کوم اغیزمن گام اوچتولو څخه وړاندی د دوی شا باید مزبوته او خوندي وی ځکه خو د روم په سمندرگی کی د ایتالیا، جینوا او وینس پر جنگی بیرېو پریکنده گوزارونه ضروری گڼي، تاسو ته معلومه ده چی که د روم په سمندرگی کی د ترکانو جنگی کښتی نه وای نو له مصر څخه تر مراکش پوری به یوه اسلامی هیواد هم د ازادی ساه نه وه اخستی. زما باور دی چی ترکان او افریقایان به ډیر زر د روم په سمندرگی کی دومره ځواکمن شی چی د دښمن هره ساحلی کلا به زموږ د توپونو تر دم لاندی راشی. او بیا به د اندلس مسلمانانو ته د دی ضرورت نه وی چی هغوی ته ورغږ کړی.

زموږ له لوری د څو مسئولو کسانو یو هیأت د روم په سمندرگی کی د ترکانو د سمندری قواو امیر ته ورغلی دی، او یو داسی مجاهد د هغوی لارښونه کوی چی حامد بن زهره یی د اندلس په څنډو پلي کړی او د دښمن دوی جنگی بیرې یی ویجاړې کړی وی.

یوه تن وویل: مگر موږ ته خو یی دا ویلی وو چی ډیر زر به هغه مجاهد چی له حامد بن زهره سره راغلی ؤ په یوه غونډه کی کوم مهم خبر واوروی!

یوسف ځواب ورکړ: ښاغلیو! د دی لپاره چی هغه د اندلس له څنډو څخه د وتلو فرصت ترلاسه کړی موږ خپلو داخلي او بهرنیو دښمنانو ته داسی ذهنیت ورکړ چی هغه په غرناطه کی چیرته غلی دی، اوس زه تاسو ته دا زیری اورولی شم چی تیره شپه د ساحل له کومی گوبنی څخه هغه په خپله کښتی کی سپور شویدی زه د هغه له خوا تاسو ته دا زیری هم درکوم چی په کومه ورځ تاسو د

جهاد اعلان وکړی د هغو نه خو ورځی وروسته به تاسو دا خبر واورئ چی د ترکانو جنگی بیړیو په ساحل کی د دښمن په کومه مهمه پوځی تانه ډزی کړی، خو اوس د وطن خلکو ته دا احساس ورکول ستاسو ذمه واری ده چی اولسونه د خپلی بقا او آزادی جگړی د بهرنی ملاتړ په امید نه کوی، دا هغه سپیڅلی فربضه ده چی په هر حالت کی یی باید دوی پوره کړی.

ترکان او د افریقا خلك به خامخا ستاسو مرستی ته رارسیري خو کاشکی چی ما له تاسو سره له دی ډاډ سره خدای پامانی کولی شوای چی د اولس غداران به ستاسو پښو له تکیه کیدو نه وړاندی دښمن ته دغرناطی دروازی نه خلاصوی، زه اوس له تاسو څخه اجازه غواړم، که په پوځی قرارگاه او یا الحمرا کی کومه نوی خبره راته معلومه شوه نو زه به ستاسو د سمدستی خبرولو هڅه کوم.

بیا یی ولید ته مخ وړاوه ویی ویل: اوس د عزتمندو میلمنو رخصتول ستا په غاړه دی. یوسف زر بهر ته ووت او بیا یی بگی گړندی روانه شوه.

\*\*\*\*\*

له دی پښو دمخه د یوسف د کور په مخکی د کوتوال مرستیال له یوی نه اټکل کیدونکی پښی سره مخ شو، هغه له دروازی څخه څو گامه لری هر تلونکی او راتلونکی ډیر په ځیر څارلو، اوه تنه وسله وال کسان چی دوه کسه یی پر اسونو سپاره وو ده ته نژدی ولاړ وو، او ده پر خپل گومان یوه ډیره مهمه ذمه واری سرته رسوله.

یوه افسر خپل اس بگی ته ورنژدی کړ او ویی ویل: صیب! دا ځای موږ ته مناسب نه دی، یوسف غوندی سړی باید پردی پوه نه شی چی وسله وال کسان یی پر کور پهره کوی، کوتوال موږ ته لارښونه کړی وه چی هغه ته یوازی د یوسف په کور کی د راغونډو شویو کسانو د لست ضرورت دی او دا کار زموږ جاسوسان کولی شی.

: زه پوهیږم! هغه په بی پروایی ځواب ورکړ، خو کوتوال ته تر اوسه دا خبر نه

دی رسیدلی چی زموږ لاس ته یو لوی ښکار راتلونکی دی، هغه پردی څوک چی د خبر سره سم نه د غرناطی دی او نه د کومی غرنی قبیلی سردار دی، خامخا د هغو جاسوسانو څخه کوم څوک دی چی له حامد بن زهره سره یوځای دلته راغلی ؤ. ناڅاپه د یوسف د کور څخه د هغه افسر بگی رابښکاره شوه چی د قرارگاه د قوماندان پیغام یی راوړی ؤ. خو څرنگه چی د بگی پردې ټیټی شوی وی او د کوټوال د مرستیال کسانو دا ونه لیدل چی دننه څوک دی ځکه وړاندی ورغلل او گاډی یی ودروله.

کوچوان په غوسه وویل: ته زما بگی نه شی درولی که د سر خیر غواړی نو له مخی لری شه! که نه نو دا گستاخی به درته گرانه پریوزی. د کوچوان جرئت د نورو خلکو پام ورواړاوه او د سترگو په رپ کی هلته ډیر کسان راتول شول.

د کوټوال مرستیال له خپلی بگی څخه راکوز شو وړاندی ورغی او ویی ویل: گوری تاسو شور مه کوی، موږ یوازی دا غواړو چی وینو د بگی دننه څوک دی؟ بیا یی د دروازی پرده لری کړه دننه یی وکتل، پوځی افسر په دروند غږ وویل: تاسو دومره بی شرمه شوی چی اوس د پوځ عزت هم درڅخه خوندي نه دی. تا دوه ځله زما د گاډی د درولو هڅه وکړه.

: صیب! د دی بی ادبی بڅښنه غواړو! د بگی پردی لویدلی وی، ځکه مو ونه لیدل چی دننه تاسو یاست! یوځی افسر د هغه خبره بشپړیدو ته پری نښوده او پرېزه یی په زوره په سوک وواکه او په زوره یی وویل: کوچوانه درځه! کوچوان اسونو ته مترکه ور واچوله د کوټوال د مرستیال ملگری له وارخطایی یوی او بلی خواته شول او بگی د سترگو په رپ کی لری ولاړه.

د کوټوال نایب چی پر خوله یو اوسپنیز سوک وخوړ او وغورځید د خپلو ملگرو په مرسته راپاڅید او زگیروی یی کاوه. یو تن له اس څخه پلې شو د هغه خوله یی په دسمال پاکوله ویی ویل: صیب! که ستاسو امر وی چی ورپسی ورشو!

نائب کوتوال په شرمیدلی لهجه وویل: اوس ټوکی مه کوی!  
 بیا یی خپلی جامی له خاورو وڅنډلی او گاډۍ ته ور وخوت ویی ویل: کوچوانه  
 د کوتوال په لور درځه! یو سپاهی ور وړاندی شو ویی ویل:  
 صیب! زموږ لپاره څه حکم دی؟

: تاسو هم زما له مخی نه ورک شی!  
 د سترگو په رپ کی د هغه بگی له هوا سره خبری کولی، او نیم ساعت وروسته  
 یی د کوتوال په مخکی فریاد کاوه، د هغه دی ته هم پام نه شو چی دوه تنه نور  
 هم ناست دی. ده وویل:

صیب! اوس اوبه له سره اوښتی دی، هغه د کلا د ساتونکی خاص سړی و، له  
 یوسف سره یی ولیدل او بیرته راروان و، زما پزه یی ماته کړه.

کوتوال په ډاډ ځواب ورکړ: زه دی وینم، ستا د خپل مظلومیت د ښودلو لپاره  
 دی ته اړتیا نشته چی خپلی په وینو ککړی جامی دی راوړی، خو زه دا پوښتنه  
 درنه کوم چی تا په لویه لاره کی د پوځ له یوه افسر سره ولی د جنجال هڅه وکړه؟  
 او دا گومان دی ولی کاوه چی د خلکو په زړونو کی د پوځ احترام پای ته رسیدلی  
 دی؟

: صیب! ما له هغه سره د جنجال هڅه نه ده کړی، ما یوازی د بگی دننه سر  
 ورلری کړ.

کوتوال وویل: امکان لری هغه ته زما د مرستیال پرځای کوم عادی سړی بللی  
 وی!

: صیب! هغه ما ډیر ښه پیژنی، کله چی هغه د یوسف کورته تلو ما ودرواه او  
 څو خبری می هم ورسره وکړی، هغه وخت هغه هیڅ په غوسه نه شو.

: ستا مطلب دا دی چی تا د پوځ یو افسر دوهم ځلی درولی دی، په دی  
 صورت کی که هغه ستا ټول غاښونه مات کړی وای هم زه به حیران نه وم.  
 : ښاغلیه! دوهم ځلی چی کله سپاهیانو د ده د گاډۍ درولو هڅه وکړه د گاډۍ

پردې غورځيدلى وى. او هغوى ته دا نه ښكارېده چې دننه څوك دى؟  
 زه د پوځ خلکو ته دا حکم نه شم کولى چې له بگيو نه دى پردى لرى کوى  
 چې ستا پاتى غاښونه روغ پاتى شى.  
 : ښاغلیه! ماته دا معلومه وه چې د يوسف په کور کې د قبايلو مشران  
 راغونډېږي.

: او ته پخپله هلته ورغلى او پهره دى پرې کوله؟  
 : نه صيب! زما د ځک کيدو سبب دا و چې د گزى په وخت کې ماته خبره  
 راغى چې يو نا آشنا د يوه با نفوذه سړى له کوره په بگي کې سپور شو او له هغه  
 وروسته په همغه بڼه او جامه يو ناپېژندوى زموږ جاسوسانو ليدلى ؤ چې د يوسف  
 کورته ورغلى ؤ، بيا ما څو کسان هغه کور ته واستول او پخپله د يوسف د کور  
 په لور ولاړم. زما په گومان دا د هماغو جاسوسانو څخه يو دى چې موږ يې له څو  
 ورځو را په دى خوا په لټه کې يو، د کور د خاوند زوى تر بگي پورې ورسره  
 راغلى ؤ او د هغه په باب زه په ډاډ سره ويلای شم چې حکومت يې بدايسى.

کوټوال جدى شو ويى ويل: اوس په پوره ډاډ ماته ټول جريان واوروه!  
 کله چې مرستيال ټولى پيښى په تفصيل سره ورته وراوړولى نو کوټوال وويل:  
 اوس ته ورځه او د يوسف دکور پر ځاى د عبید الله کورته زيات پام کوډ، په هر  
 صورت موږ له ښه ډاډ پرته څه اقدام نشو کولى خو که د هغه د هستوگنې ځاى  
 معلوم شى موږ يې هر وخت نيولى شو. د يوسف د کور په شاوخوا کې له چا سره  
 ته بايد څه جنجال ونه کړي، په هغه بل ځاى کې هم ستا مسئوليت تر اوسه پورې  
 يوازي د سهې معلوماتو ټولول دى.

د کوټوال مرستيال نورو کسانو ته په فاتحانه انداز وکتل او له کوتې څخه  
 ووت.

دوى دقيقې وروسته د کوټوال نوکر کوتى ته ورننوت له سلام وروسته يې يو  
 ليک ور وړاندې کړ، کوټوال چې ليک پرانيست د عتبه ليک يې وپيژاند هغه ليکلى

وو:

زه د يو له باور نه اوچت خبر په اوریدو له سینتپافی څخه خپل کور ته راغلم، د شپې زما په غیر حاضری کی څو کسانو چې اسونو د پښو نڅښی یی غرناطی ته تللی دی زما په کور حمله کړی وه او زما باور دی چې دغه خلک له سعید سره راغلی وو.

ته پوهیږی چې زه دوی ورځی ښار ته نشم ننوتلی ځکه خو ته د سعید د هستوګنی ځای معلوم کړه، دا هم کیدای شی چې هغه ښار ته له ننوتلو څخه ویریدلی وی او خپل کلی خواته تللی وی، زه به د اندلس تر وروستی څنډی په هغه پسی ورشم. که ته ماسپښین مهال د لویدیځی دروازی څخه بهر کوم دوه میله لری د سینتپافی په سړک زما انتظار وکړی زموږ د لیدو امکان دی، امکان لری تر هغه وخته ماته نور معلومات هم په لاس راشی.

کوټوال په غوسه شو ویی ویل: دا لیک چا او څه وخت راوړی دی؟

: صیب! هغه ماسپښین مهال راغلی ؤ.

او تاسو ماښام ماته دا لیک راکوی!

: صیب! زه دری ځلی دلته راغلم خو هر ځل دا راته وویل شول چې تاسو له

دفتر څخه بهر په کوم مهم کار مصروف یاست.

: احمقه! تا دا لیک کوم مسئول افسر ته ولی نه سپاره؟ زه به څرمن درنه

وباسم.

: صیب! استازی ټینگار کاوه چې زه دا لیک له تا پرته بل چاته ور نه کړم.

کوټوال وویل: ته همدا اوس کورته ولاړ شه او که له کوم ځایه کوم بل احوال

راغلی ؤ ماته سمدستی خبر راکړه.

نوکر وویل: صیب! ته نن ډوډی ته هم کور ته را نه غلی، باداره صاحبه ډیره

اندېښمنه وه!

: هغی ته ووايه چې زه ډیر مصروف یم اوس وځه!

يوسف له بگي څخه راکوز شو د قوماندان د هستوگني ځای ته يې مخه کړه،  
ناڅاپه يو ځوان گړندی مخي ته ورته راغی او ويی ويل: صيب! قوماندان شاهي  
مانی ته تللی دی او دا پيغام يې تاسو ته پرېښی چې سيده لویی ملکي ته  
تشریف یوسي.

يوسف په بېره راوگرځید او په بگي کې سپور شو. څو دقيقې وروسته هغه د  
محل په يوه کوټه کې د خپل خسر او د الحمرا د ناظم په مخکي ولاړ و. بودا  
سړی چې دی وليد ویی ويل:

زویه! ته ډیر ناوخته شوی، لوی ملکي دی څو ځله پوښتنه وکړه، دلته ته زما د  
لټون پرځای باید نیغ د هغی لیدو ته ورغلی وای.

يوسف وويل: خو زه غواړم پردی ځان وپوهوم چې هغی زه د څه لپاره  
ورغوښتی یم! د کلا ساتونکي هم دا پيغام را استولی ؤ خو هغه هم په خپل ځای  
نه ؤ.

: هغه دلته دی او په څه کار ډیر مصروف دی. اوس ته نور ډیر وخت مه تیرود،  
ملکي ته ورشه تا ته به د هری پوښتنی ځواب په لاس درشی، زه یوازی دا مشوره  
درکول غواړم چې هغه تا خپل زوی گڼي او د هغی له تا څخه دا تمه ده چې د  
مصیبت په وخت کې به د دوی ملگرتیا نه پرېږدي اوس ورځه! په لاره کې به  
خواجه سرا درته په انتظار وی.

د لویی ملکي تر ټولو لوی مصیبت د هغی زوی دی زه د ابو الحسن د کونډی  
هر خدمت ته چمتو یم خو د ابو عبدالله د مور خوشحالول زما له وسله وتلی خبره  
ده.

يوسف دا وويل او له کوتی ووت

لږ ځنډ وروسته هغه د محل د خواجه سرا په لارښونه یوی لویی کوتی ته  
نوټ، د ابو عبدالله مور چې په مړاوی څېره کی یی د اندلس د تاریخ د وروستی  
باب سرلیک کښل شوی و په دالان کی ناسته وه.

يوسف به ادب سلام پری و اچاوه او له دی نه خوگامه لری ودرید، ملکي خو شیبی په چوبه خوله هغه ته کتل، بیا یی په لاس اشاره وکړه او هغه بیا وړاندی ورغی پر یوه کرسی کیناست.

ملکي له لږ ځنډ وروسته وویل:

د خدای «ج» شکر دی چی ته راغلی! کله چی د انسان وروستی وخت راشی نو هیله لری چی د هغه خپل ځینی دوستان نژدی ورته ناست وی، خو ستا د لیدو لپاره زه په خو نورو سببونو ناکراره وم. سهار ما غوښتل د الحمرا د ناظم په لاس یو احوال در واستوم، خو دا داسی معامله وه چی د هغه نیغ په نیغه له تا سره د خبرو حوصله نه وه، او ما د خسر او زوم د اړیکو نزاکت احساس کړ دلته می ستا د راغوښتلو اړتیا حس کړه، خو ته په کور کی نه وی او میرمنی ته دی معلومه نه وه چی چیرته یی.

اوس زه د ابو عبدالله د مور په حیث نه بلکی د سلطان ابو الحسن د ملکي په حیث خو خبری در سره کوم. يوسف بوډی ملکي ته وکتل او بیا یی د اوښکو پردی د لیدو په مخه کی وغوړیدی.

: زویه! ملکي په ژړه غونی غږ زیاته کړه: که ماته ستا د مصروفیتونو لږ او ډیر معلومات نه وای هم زه پردی بوهیدم چی په دی ورځو کی به ستا په زړه کی څه تیرېږی.

ما په زړه کی ستا لپاره دعاگانې کولی، اوله دی ټولو مایوسیو سره می زړه ته دا دوکه ورکوله چی ښایی ډویدونکی کښتی کله له کوم ساحل سره ولگیږی. خو اوس زه غواړم تاته ووايم چی موږ ته له الحمرا څخه د وتلو لپاره یوازې دوی ورځی مهلت راکړل شوی دی، او دریم سهار به هغه لږ چی اته پیری پخوا یی د اسلام غازیان لیدل چی په جبل الطارق یی پښه کښوده د اندلس وروستی پاچا په داسی حال کی وینی چی له غرناطی څخه رخصتیږی او بیا ښایی په دی ځمکه د تل لپاره زموږ پخوانی کنډ والی یر هغه مور لعنتونه ډډایی چی ابو

عبدالله يې زېږولی و.

يوسفه! زه څومره بدنصيبه يم!

ملکي ډيري په زحمت خپلي سلگي را ايساري کړي او د يوسف هم دا همت نه و چې دې ته يې کتلي وای. هغه سر ځوړند اچولی و د هغو ورځو تصور يې کاوه چې د ابو الحسن ملکه به د کلا په برج کې ولاړه وه جهاد ته پر تلونکو او بريالي بيرته راستنيدونکو به يې گلونه ورشيندل. ملکي د ځان راقابو کولو هڅه وکړه وي ويل:

زموږ له روانيدو څخه به لږ ځنډ وروسته د دېنمن پوځ غرناطې ته ننوزي، موږ ته يې د خپلو شخصي خدمتگارانو څخه پرته د پوځ د پنځه زره تنو د بيولو اجازه راکړي ده، خو... ملکي بيا يو کاغذ اوچت کړ يوسف ته يې ورکړ او بيا يې څو شيبې وروسته ويل: دا د هغو پنځوس کسانو لست دی چې د هغوی په باب دا شرط ايښودل شوی دی چې په دوی کې کوم کسان که له موږ سره تلل غواړي دوی بايد زموږ له تلو څخه لږ تر لږه دوی ورځي بايد دلته پاتې شي، په دې کې د کلا د ساتونکي نه علاوه ته خپل نوم هم لوستی شي.

ابو القاسم سهار له ابو عبدالله سره ليدلی دی او هغه يې پر دې قانع کړی دی چې د غرناطې د پوځ او اولس د آرام ساتلو لپاره ضروري ده چې دغه د نفوذ خاوندان همدلته پاتې وي. خو له هغه وروسته چې کله سلطان له ما سره وليدل نو ماته پردې پوهيدل گران نه وو چې ابو القاسم دغه پنځوس کسه چې زياتره يې د پوځ پخواني افسران دي د ځان لپاره څومره خطرناک بولي، او کله چې د دېنمن پوځ پر غرناطه قبضه وکړي نو له دوی سره به څه وړ سلوک کوي.

ځکه خو زما په ټينگار ابو عبدالله له خپل وزير سره بيا وکتل زه په دې ملاقات کې موجوده وم، هغه ډيري پلمی او دليلونه راوړل، خو زما دې گواښ کار وکړ چې که تا د دوی له خوښې پرته دلته د يو تن د پاتې کيدو هڅه وکړه نو زه به دا مسئله پوځ ته وړاندې کړم، او تاته به له دې ځايه د تلو له اجازې څخه

دمخه هغه پنځوس کسان هم خبر کړای شی چې [ ] د غاړې لپاره غړوندی ورته تیارېږي.

بیا ابو القاسم دا وویل چې دا هسی یو احتیاط و که تا له دې څخه کومه بله نتیجه اخستی وی نو زه دا وړاندیز بیرته اخلم.

هغه زموږ دا غوښتنه هم منلې ده چې د لښکر څخه هغه پنځه زره تنه چې له موږ سره درومی موږ به یې غوره کوو، پردی سربیره کوم کسان چې غرناطه پرېږدي او غواړي کوم بل ځای ته ولاړ شي له هغوی سره به هم هیڅوک څه تیري نه کوي.

زما دا امید نشته چې. ته به له ابو عبدالله سره اوسیدل خوښ کړی خو دا ضرور وایم چې ته باید په غرناطه کې پاتې نشی. زه پوهیږم چې ته به تر وروستی مهاله ماته ونه منی. خو یو سپاهی باید د توري له پورته کولو څخه دمخه باید په پېښو ودرېږي. په اوسنی حالت کې چې د ابو القاسم پلویان د دښمن لومړنی د حملې گروپ جوړ شوی دی ستا د مقاومت یوازینی نتیجه دا کیدای شي چې له دښمن سره د ټکر نه پخوا باید د خپلمنځي جگړې خطر قبول کړي.

بیا کله چې د فردیناند لښکر د توري په زور ښار ته ننوزي نو دلته به د مالقه او الحمة تاریخ په څو چنده تریخ او دروند تکرار شي. که زما په مخکې دا خطرونه نه وای نو ما به تیره شپه له خپل زوی سره د ابو القاسم د خبرو اورېدو وروسته هغه ضرور وژلی وای.

یوسفه! ستا پردی پوهول ضروري نه بولم چې د اولس د لوبو به څه حالت شي؟ زه پوهیدم چې د اولس مشران د قبایلي مشرانو سره سلا مشوري کوي او ماته دا خبر هم را رسیدلی دی چې کله د کلا د ساتونکي ایلچي تاته درغلی و هغوی ستا په کور کې راټولیدل خو اوس هغوی ته د دی ویلو ضرورت دی چې تاسو باید د توپان له راتلو څخه دمخه له دی ځایه ووزی، اوس د آزادي د جگړې لپاره باید تاسو غرناطی څخه لری نوی مورچلونه جوړ کړي.

يوسف ځواب ورکړ: ما دا خبره احساسوله او ما هغه مشرانو ته همدا مشوره ورکړه او راغلم چې هغوی دی سهار له غرناطی څخه وخوځېږی. ملکي وویل:

سبا ته به د پوځ څو ډلگي او زموږ د خدمتکارانو د کورنیو څو قافلي له دی ځایه روانېږی او د ناظم هیله ده چې د ده د کور له نورو غړو سره ستا میرمن هم روانه شی. که سبا اجازه وی نو چې کور ته ولاړ شی هغی ته د تیاریدو لارښونه وکړه.

ته خپلو ملگريو ته هم احوال واستوه هغوی که سبا ته نه وی بله ورځ له بلی قافلي سره تلای شی، ته که مناسبه بولی دوی ورځی ایسار شه که نه له دوی سره یوځای روان شه.

يوسف وویل: په داسی حالاتو کی مهاته له دی پرته بله چاره نشته چې میرمن می له قافلي سره واستوم. او د ځینو ملگريو په اړه هم زه دا ضروري بولم چې هغوی باید سمندستی له دی ځایه ځانونه وکارې، که هغوی ما په څه سبب د شپې روان نکړای شول نو سهار به له قافلي سره روان شی، د ځان په اړه به زه له څو دوستانو سره له مشورې وروسته څه پریکړه وکړم. زه هغوی ته داسی احساس نه ورکوم چې زه له خطره تښتیدم. اوس ماته اجازه راکړه.

: ودرېږه! ملکي لاسونه وپړکول. د بلی کوتې نه یوه وینځه راووتله دی ورته وویل:

د يوسف میرمن دننه راواستوه؟

څو شیبې وروسته د يوسف میرمن دننه ورننوته او چې د خپل میړه مخ ته یی وکتل اوښکی یی په سترگو کی ډنډ شوی.

د ابو عبدالله مور وویل: لوری! ستا اوښکی د غرناطی تقدیر نشی بدلولی، ته اوس کورته ولاړه شه او د سفر تیاری ونیس، تاته د يوسف په اړه د دومره اندیښنی ضرورت نه و.

: مگر ... هغی په ژبه غونۍ آواز وویل:

که هغه دلته د پاتۍ کیدو پریکړه کړې وی نو زه دی نشم پریښودلای.  
: لوری زه د دی ذمه واری اخلم چی یوسف به دلته نه پاتۍ کیږي ما له ده سره خبرې کړې دي، د هغه پردی پوهول ضروري نه دی چی دوی ورځی وروسته به دلته اوسیدل څومره گران وی، ته دی اوس زر کورته ځان رسوه یوسف به تر لږ ځنډه همدلته پاتۍ شی.

وفاداری میرمن د اجازی په دود یوسف ته وکتل هغه وویل:  
معلومه نه ده چی زه به دلته څومره پاتۍ شم ته ولاړه شه. ما په کور کی ولید او څو تنه نور کښینولی دی، هغوی ته دا ووايه چی تر لږ ځنډه زما انتظار وکړي.  
د یوسف میرمن ور وړاندې شوه د ملکۍ لاس یی ټپکل کړل او بیا یی په هیله من نظر خپل میړه ته وکتل او له کوتې څخه ووته.

ملکۍ یوسف ته وویل: ما چی ته د کوم کار لپاره ایسار کړی یی هغه په پوځ پوری اړه لری، د کلا ساتونکي زمونږ سره په تلو راضی دی او د پوځ څو تنه افسران د هغوی د لست په جوړولو بوخت دی چی مونږ یی له ځان سره بیایو، هغوی په دی اړه ستا مشوری ضروری بولی.

یوسف ځواب ورکړ: زه به ستا حکم عملی کړم، خو که پوځ ته دا پریکړه معلومه شوی وی نو دهغوی پردی پوهولو ته ضرورت نشته چی د کوم هیواد پاچاهی پای ته ورسېږي نو پوځ یی هم شریږي. اوس زه په کومه خوله دوی ته څه مشوره ورکړم؟

ملکۍ ځواب ورکړ: زه یوازی دا غواړم کوم خلک چی په خپله خوښه زمونږ ملگرتیا کوی د هغوی په غوره کولو کی باید ډیر پام وشي، لږ تر لږه په افسرانو کی باید داسی څوک نه وی چی پر هغوی د فردیناند د جاسوسی گومان کیدای شی. زه په دی پوهیږم چی زمونږ ملاتړ کوونکی به زیاتره هغه خلک وی چی کور او کورنی یی له غرناطی څخه بهر دی او مقامی خلک خو به پخوا له دی چی د ابو

عبدالله په خاطر جلا وطنه شی سل ځله به سوچ کوی. خو زه دا ضروری بولم چی ته د پوځ کومو لویو افسرانو چی هغوی ته سمدستی خطر احساسوی د هغوی نومونه باید د غرناطی د پریښودونکو په لست کی شامل کړای شی.

که زما سره دا احساس نه وای چی زموږ نه وروسته به ډیر خلک له غرناطی څخه بهر د پناه اخستلو په هڅو مجبور شی نو ما به له ځانه د پنځو زرو تنو د بیولو غوښتنه نه کوله.

هغه سیمه چی دښمن زما زوی ته په نظر کی نیولی د هغی د اداری لپاره پنځه سوه تنه هم بس دی، او زه د خپل زوی د ټولی خوشبایوری او ځان تیر ایستلو سره سره پردی پوهیږم چی زموږ هستوگنه به عارضی وی، د توپان یوه بله څپه به موږ د اندلس څخه پورته کړی او د افریقا څنډو ته به مو ورسوی له هغی وروسته که خدای «ج» د دی بد نصیبه اولس فریاد واورید نو امکان لری چی یوه نه یوه ورځ به غرنی قبایل د بهرنی کوم کومک په امید راپاڅی او هغوی به ستا د ملگرو څخه کوم لارښود پیدا کړی.

یوسفه! زه پخپله هم د سلطان ابو الحسن د کوم نومیالی سالار په مخکی د دی خبری جرئت نشم کولی چی اوس دی د فردیناند د یوه وړوکی باج ورکونکی خدمتگاری ومنی.

زما وروستی هڅه دا ده چی پرکومو غازیانو، دغه بدمرغه اولس خپله راتلونکی تړلی شی هغوی باید په غرناطه کی پاتی نشی. اوس ورځه! هغوی ستا انتظار کوی او زه د دی خبری مسئولیت اخلم چی ابو عبدالله به ستا په کار کی څه لاسوهنه نه کوی.

لږ ځنډ وروسته یوسف پر خپل زړه له یوه له زغم څخه اوچت بار سره د دوو وسله والو کسانو په لارښوونه د الحمرا د هغی کوتی په لوری روان ؤ چی هلته د کلا قوماندان او د هغه ملگری راتول وو. بیا هم د سلمان، سعید، عاتکی او منصور له غرناطی څخه زر تر زره دوتلو په اړه دده ناکراری یو څه کمه شوی وه.

## د تروپمی مسافر

د يوسف له روانیدو څخه لږ څنډ وروسته د سمندري قواو پنځه تنه پخوانی افسران د هغه کورته راورسیدل او نژدی تر یوه ساعت پورې یې له سلمان او عبدالملك سره د خپل سفر په باب ضروري خبرې پای ته ورسولې. اوس دوی له الحمرا څخه د يوسف د راستنیدو په انتظار وو.

ناڅاپه عبدالمنان او جمیل ویریدلی کوتی ته ورننوتل، او عبدالمنان ساه نیولی سلمان ته وویل: د خدای «ج» احسان دی چی ته بیرته نه وی ستون شوی، د عبید الله د کور په شاوخوا کی د حکومت خلك پهره کوی.

سلمان په وارخطایی جگ شو ویی ویل: هغوی ته د سعید په باب معلومات شوی دی؟

عبدالمنان ځواب ورکړ: نه! سعید ته څه خطر نشته، پولیس ستا په بڼه او څیره د چا لټون کوی، زما باور دی چی د حکومت کوم جاسوس ته له ابو الحسن سره لیدلی یی چی د دوی له کوره راوتلی یی او درپسی شوی دی. پولیسو ته ستا نه پرته د هغه کوچوان بڼه او څیره هم معلومه ده چی ته ورسره سپور شوی وی. ولید پوښتنه وکړه: تاته چا وویل.

: ماته د پولیسو یو افسر وویل چی د خپلو نورو یو شمیر ملگرو په څیر پټ زموږ سره ملگری دی. هغه له پخوا څخه د ابو الحسن د مشر ورور دوست و او

زما د کور ترڅنگ اوسېږي، هغه ماته دا وویل چې د کوتوال نایب ته د ابو الحسن له کوره د وتلی پردی په باب دوه خبرونه ورغلي دي، لومړی دا چې هغه په سرک جومات ته نژدې په بگي کې سپور شوی و، او دوهم دا چې هغه له بگي څخه پلي شو د یوسف کورته ننوت. هلته د بنار ځینی خلک او قبایلي مشران راغونډیدل.

د کوتوال مرستیال په بنار کې د گزمو په وخت کې دا معلومات ترلاسه کړي وو او بیا پخپله همالته ورغلي و. هلته دی له یوې نه اټکل کیدونکې پیښې سره مخ شو، هغه د کوم پوځي افسرگاډي درولي وه او غوښتل یې تلاشی یې واخلې چې...

سلمان وارخطا شو ویی ویل: ته د ټولې کیسې اورولو نه پرته په دوو جملو کې نشي ویلای چې اوس وضعه څه ډول ده؟

عبدالمنان ځواب ورکړ: صیب! اوس وضعه داسې ده چې د پولیسو اته، لس تنه د عبید الله د کور په شاوخوا کې په ساده جامو کې پېړۍ کوي، او هغوی په کوڅه کې له هر چا څخه چې تیرېږي د یوه نا آشنا سړي په اړه پوښتنه کوي. هغه دوست چې ماته یې دا خبر راکړ د کوتوال او د هغه د مرستیال خبرې اوریدلې دي هغه دا اندېښنه ښکاروله چې د هغوی په کوم سړي د ترکانو د جاسوس شک دی. زه ویریدم چې تاسو بیرته هلته نه وی راستون شوي. ځکه می جمیل او نور ملگری خبر کړل او بیا می ستا د دفاع لپاره د څو رضاکارانو له استولو وروسته زه له جمیل سره د ولید دوی کورته ورغلم خو د ولید پلار ته دمخه د پولیسو د تگ راتگ او گزمو احوال رسیدلی و. هغه د احتیاط لپاره سعید او د هغه ملگری خپل کورته ورسره بیولي وو. بیا چې ما کله هغه ته دا وویل چې پولیس سعید نه بلکې ستاسو په نیولو او لټون پسې راوتلي دي نو هغه په بیرې خپله بگي تیاره کړه او موږ ته یې دلته د راتلو حکم وکړ.

سلمان وېوېنټل : د پوليسو کوم چا له ابو الحسن سره هم خبره کېږي ده؟  
 نه ! تر اوسه پوليسو د عبید الله د کور دروازی ټکولو جرئت نه دی کړی، او  
 د نورو خلکو په څیر ابو الحسن هم د ولید د پلار کورته راغلی دی. هغوی ټولو  
 ټینگار کاوه چې ته بیله ځنډه له غرناطی څخه ووزه او پر لاره په کوم خوندي ځای  
 کی غلی شه او د خپلو ملگرو د راتلو انتظار کوه، هغوی چې مناسب فرصت پیدا  
 کېږي تاته به ځان دروړسوی.

ما په لاره کی دا بندوبست کېږي او راغلی یم چې څو سپاره د ښار له دروازی  
 څخه بهر ځانونه ورسوی، هغوی به تر یوه پړاوه ستا سره ملگری وی او له دی  
 تسلی وروسته به راستنیرې چې د غرنیو قبیلو کوم مشر ستا د ساتنی لپاره  
 مناسب بندوبست وکړي، ماته اس رانه وستلای شو، خو اوس له دی ځایه تاته  
 یو ښه اس برابریدای شی عثمان یا د دی کور کوم بل نوکر به یی د ښار نه بهر  
 ورسوی. موږ به تا په بگۍ کی بوزو.

د څو شیبو لپاره د سلمان د پریکړی قوت ځواب ورکړ، هغه د اندېښنی په  
 حالت کی کله عبدالمنان او کله نورو خلکو ته کتل.

عبدالمنان له خپل جیبه یو کاغذ راویوست او سلمان ته یی وړاندی کړ ویی  
 ویل:

وبخښی! ما د اندېښنی په وجه دا لیک تاته درونه ښودلای شو. سلمان کاغذ  
 پرانست ویی لوست، د بدری یو لنډ پیغام ؤ او د کړووکړو لیکونه معلومیده چې  
 دغه څو کرښې یې په ډیره بیره لیکلی:

د تروپومی مسافر!

که زه تاته د څه ویلو حق لرم نو زما ډومبی او وروستی هیله دا ده چې تاسو د  
 ماما جان خبره ومنی! او زما باور دی چې په دی مسئله کی سعید او یوسف کاکا

هم له ماما سره همنظره دی چی ته باید بی له ځنډه نور له غرناطی څخه ووزی.  
تاته خدای پامان ویل ماته په هر حالت کی ډیر گران دی، خو که خدای مه کړه  
ته غدارانو ونیولی نو دا به یوازی زما لپاره نه بلکه د سعید او عاتکی لپاره هم  
له زغم نه وتلی صدمه وی. د خدای لپاره زما خبره ومنه!

په دی دنیا کی خو داسی څوک هم باید وی چی له سترگو ډیر لری وی هم د  
ژوند یوه هیله پری تړلی وی. که وخت اجازه راکولای نو زما دا لیک به ډیر  
اوږدوای خو په هر حال... ستا دوستانو ته بگی تیاره ده، ماما جان ماته ناری  
وهی او زه به تل تاته ناری وهم، خدای دی مل شه سلمانه!

«بدریه»

سلمان تر لږ ځنډه پردی گډو وډو کړېنو د اوښکو هغو وچو شویو څاڅکو ته  
کتل بیا یی ژوره ساه واخسته او لیک یی ولید ته ور اوږد کړ.

ولید د لیک له لوستلو وروسته بیرته هغه ته ورکړ ویی ویل: زه له بدریې سره  
همنظره یم، خو یوسف کاکا تر اوسه بیرته نه دی راگرځیدلی او موږ د هغه له  
مشوری پرته هیڅ گام نشو اخستی. له بده مرغه دا وخت داسی دی چی موږ په  
آسانی سره په الحمرا کی هغه ته احوال هم نشو استولی

په همدی کی دوی بهر د بگی د عرابو غږ واورید، سلمان وویل: لکه چی هغه  
راغی!

ټولو دروازی لوری ته وکتل او ولید جگ شو له کوتی څخه ووت.  
بگی ودریده او څو شیبی وروسته د ولید او د یوسف د میرمنی د خبرو اترو غږ  
اوچت شو:

کاکا جان درسره رانه غی؟

: نه! هغه اوس د یوه ضروری کار لپاره په الحمرا کی پاتی دی او بنایي تر

ځنډه پاتی شی، خو د عزتمندو میلنو لپاره هغه دا پیغام را استولی دی چی د ده انتظار وکړی.

: کاکا ناوی! ته یو څه اندیښمنه ښکاری! هغه ته خو به هلته څه خطر نه وی؟  
: نه! هغی په غمجنه لهجه وویل: لږ تر لږه تر دوو نورو ورځو پوری هغه ته خطر نشته.

: دوی ورځی! د ولید غږ په ستونی کی خپ شو او سلمان او نور ملگری یی د پریشانی په حالت کی له کوتی څخه برنډی ته ور ووتل.

د یوسف میرمن هغه ولید ور وړاندی شوه او په لږزیدلی غږ یی وویل:  
ما باید د خپل خاوند میلمانه پریشانه کړی نه وای، خو دا داسی خبره ده چی زه می غواړی د خپل کور پر بام وخیژم او چیغی کړم چی: د غرناطی د برخلیک پرېکړه شوی ده. دوی ورځی وروسته به سلطان ابو عبدالله الحمرا پرېږدی او له هغی وروسته به د دښمن پوځونه غرناطی ته ننوزی، زما میره په دی وضعه کی هم د څه معجزی منتظر ؤ، خو اوس یتایی د معجزو وخت تیر شوی وی.  
هغه اوښکی پاکولی او د کور د پاسنی پور د زینو په لوری ولاړه، سلمان او ملگری یی تر څه ځنډه حیران دربان ولاړ وو او یو بل ته یی کتل. بالاخره ولید وړاندی ورغی او خپلی سلگی یی ایساری کړی ویی ویل:

: تاسو دننه تشریف یوسی! زه به الحمرا ته ورشم او د دی احوال د ور رسولو هڅه به وکړم. خو په دی ځنډ کی د سلمان د دفاع شعور پوره راویش شوی ؤ، هغه په یوه پرېکنده لهجه وویل:

نه! که هغه په الحمرا کی په خپله رضا پاتی وی نو ددی یوازی <sup>په مطلب</sup> کیدای شی چی هغه د کومی مهمی ذمه واری سره مخ شویدی. لږ تر لږه به زه په داسی وخت کی دی د خپلو ذمه واریو په ترسره کولو کی پریشانه نکړم.

عبدالملك وويل: زما هم همدا مشوره ده، چي په دي وضعه كي ته بايد نور يوه شيبه وخت هم ضايع نه كړي، كله چي راشي نو موږ به ورته ووايو چي له غرناطې څخه ستا وتل ضروري وو. امكان لري له هغه سره تر خبرو وروسته موږ به تا پسي درشو كه نه نو سبا ته خو به خامخا در پسي روان شو.

سلمان وليد ته وويل:

وليد ته كه له بي بي څخه اجازه واخلي زما د هغې له بگي پرته څلور د سپارلي اسونه هم په كار دي. بگي به بهر له سرك څخه بيرته راشي او بيا به بي اسونه هم وروسته بيرته ورته راواستوو.

وليد ځواب وركړ: د بي بي د اجازي ضرورت نشته، زما سره د دي پوره صلاحيت دي چي ستا څه شي ته ضرورت وي هغه درته وسپارم، زه همدا اوس اسونه تياروم او وليد له كوټي څخه بهر ته ووت.

سلمان جميل ته وويل: ته بهر ته ورشه معلومات وكړه چي كه شاوخوا رضاكار وي څلور تنه تري راوغواړه هغوي به هغه فالتو اسونه بهر ته ورسره بوږي.

بناغليه! د دي سيمي سربندونكو ته لارښونه شوي ده چي تر څو د يوسف هدايت نه وي له خپلو ځايونو څخه بايد لري نه شي زه به بي همدا اوس راوغواړم. جميل دا وويل: او بهر ته ووت.

عبدالمنان چي تر اوسه پوري چوپ ولاړ ؤ سلمان ته يي وويل: بناغليه ماته څه امر كوي؟

سلمان وړاندې ورغي په مينه يي د هغه پر مټ لاس كيښود ويي ويل: دوستانو ته څوك امر نه كوي غوښتنه تري كوي، او ته يو داسي دوست يي چي د غوښتنې ضرورت هم درته نشته، ته له ما سره بهر راځه!

بيا يي نورو كسانو ته وويل: تاسو دننه كښيني زه له تاسو څخه له خدای

پاماني پرته نه ځم.

\*\*\*\*\*

لږ ځنډ وروسته سلمان له درشل څخه راووت عبدالمنان ته يې وويل: عثمان له  
تا سره راغلی ؤ؟

: هوکي! هغه د ابو نصر د کوچوان سره ناست دی.

سلمان وويل: دا عجيبه خبره ده چي کله ماته د يوه هوښيار ملگري اړتيا  
احساس شي نو دغه زلي هلك را ورسپوي.

: عثمان ته تر دې لوي انعام څه کيدای شي چي تاسو يې يو با کماله هلك  
بولی.

هغه داسي گڼي چي ته به يې درسره بيایي او ما وعده هم ورکړي وه د هغه د  
سمندر او بېړيو له ليدو سره ډيره مينه ده.

: تا د ځان په باب څه فکر کړی دی؟

عبدالمنان ځواب ورکړ: کله چي محشر جوړ شي نو ما غوندي خلک يوازي  
لیدای شي فکر نشي کولی.

که ما ستا د ارادو او عزایو ملگرتيا کولای شوی نو ځواب می باید همدا وای  
چي زه هم ستا سره تلل غواړم خو د غرنایي له سقوط سره به زما ارادی او  
هدفونه هم ختم شي او زه به يوازي د ژوند د ساه گانو پوره کولو لپاره ژوندي یم.  
سلمان وويل: په هر صورت تاته د فکر کولو څه وخت شته که دی په خيالونو  
کي څه بدلون راغي نو يوسف به تاته په ساحل کي هغه ځای در وښيي چي زما  
کښتۍ به هلته نژدې چيرته لنگر اچولی وي. او په هغه کښتۍ کي به ستا لپاره  
ډير ځای وي.

دوی په خبرو کي طبعي ته نژدې ورسيدل هلته نوکران پر اسونو د زينونو په

ترلو بوخت وو، ولید بهر ولاړ ؤ هغه سلمان ته وکتل وئې ویل:  
: صیب! اسونه به اوس چمتو شی او ترڅو دقیقو پوری به رضاکاران هم دلته  
راورسېږي.

ولیده! تا دا پوښتنه ونه کړه چي زه فالتو اسونه د څه لپاره بیایم؟  
: صیب! ماته د پوښتنې ضرورت نشته. زه پوهیږم چي ته د سعید او د هغه د  
ملگرو څخه پرته نشي تلای خو پردی می سر نه خلاصیږي چي زموږ د بگي پر  
موجودیت برسیره ته بله بگي ولی درسره بیایي؟  
: تاته به دا هم معلومه شی ته اوس ورځه! د یوسف له وسلتون څخه دوی  
لیندی غشي، دوی تومانیچي او باروت درسره راوړه.  
ولید وویل: ښاغلیه! ته که زموږ کره روان یی نو هلته هم پوره وسله موجوده  
ده.

:زه یوازي احتیاط کوم، کیدای شی موږ ته ستاسو تر کوره ددی ضرورت شی.  
سلمان څو گامه وړاندی ورغی او عثمان ته یی ناری کړی، هغه له بگي نه  
توپ وواهه او نژدی ورغی سلمان ورته وویل: ستا د کښتی لیدو ته هوس دی؟  
عثمان لومړی خپل آغا او بیا سلمان ته وکتل وئې ویل: که آغا اجازه راکوی  
نوزه له تاسره د تلو اراده لرم، د هغه په سترگو کی اوبنکی ځلیدلی.  
سلمان عبدالمنان ته په وویل:

اوس تاته دلته د ایساریدو ضرورت نشته.  
ته د ابو نصر په بگي کی سپور شه د هغه کور ته ولاړ شه هغه ته ووايه چي  
عاتکه، منصور او سعید له ما سره د تلو لپاره سفر ته چمتو کړی. او کله چي زما  
بگي دروازي ته نژدی ورغله تاسو سمدستی دروازه خلاصه کړی، د ښار تر  
دروازي پوری تاسو هم باید راسره ولاړ شی.

ما به په عادی وضعه کی د جنوب ختیځ په لور مخه کړې وه خو سعید لا استراحت ته اړتیا لری موږ به بگی د هغه تر کلی پوری بوزو او له هغه ځایه به رضا کاران هم بیرته راستانه شی، د سعید دوی له کلی څخه موږ ته د مرستی لپاره ډیر کسان پیدا کیږی.

دوهمه بگی به له لاری څخه بیرته راواستوو.

عبدالمنان وویل: شیخ ابو یعقوب عثمان ته یو ډیر ښه اس ورکړی دی، ستا سره د تگ لپاره ده ته پر ښه اس برسیره د ښو جامو هم ضرورت دی، ځکه خو که ستا اجازه وی نو زه به په لاره کی په سرای کی د ده جامی وریدلی کړم او په لویه دروازه کی به ستا انتظار کوی.

سلمان وویل:

هوکی! عثمانه ته له ده سره تلای شی خو که ته په تیاری کی ځنډ ونکړی نو یو بل کار هم درسره کولی شی.

عثمان ځواب ورکړ: ښاغلیه! څومره ځنډ چی زما په جامو بدلولو کی وزی په دی ځنډ کی به زما پر اس زین وتړی تاسو امر وکړی!

: ته نیغ ابو یعقوب ته ورشه هغه ته دا احوال ورکړه چی سرک ته بیرته راشه موږ لږ ځنډ وروسته در روانیږو سمدستی له موږ سره همدا اراده ده چی بگی له سرک څخه لږ لری بوزو، ځکه خو هغه باید څو تنه سپاره راواستوی چی که په لاره کی څه خطر وی موږ ته دمخه احوال راکړی. دا هم امکان لری چی موږ د سرک لاره پرېږدو او د ابو یعقوب د کلی په لور مخه کړو، تا به په لاره کی یو ویجاړ کور لیدلی وی چی په مخکی یی مخ څوږی سرک د باران اوبو د ویاالی په څیر ژور کړی وی؟

عثمان ځواب ورکړ: صیب! تاسو امر وکړی زه په پټو سترگو هم هلته رسیدای

شم.

: کوم رضاکار چی له دروازی څخه بهر ته وتلی هغه ته ووايه چی د کور شاته غلی ودریږه!

سلمان دا وویل او بیا یی عبدالمنان ته مخ راواړاوه ده ته خو به له ښاره په وتلو کی څه ستونزه نه وی؟

: نه صیب! تاسو ډاډه اوسی، موږ هلته پوره بندویست کړی او راغلی یو، راځه عثمانه!

هغه په منډه بگی ته ورغی او په کی سپور شو.

\*\*\*\*\*

د غرناطی کوټوال پر بستره غځیدلی ؤ او د ورځی په پېښو یی فکر کاوه، ناڅاپه چا دروازه وتکوله. دی له غوسې جگ شو ویی ویل: څوک یی؟ نوکر دروازه خلاصه کړه او دننه راغی یوه گوته یی ده ته وښودله ویی ویل: صیب! یو څوک په دروازه کی بهر ولاړ دی له تا سره د لیدو هیله لری، هغه د نېښی په توگه دا گوته راواستوله.

کوټوال د ډیوی په رڼا کی گوتی ته وکتل ویی ویل: هغه بهر ولاړ دی... تا ولی دننه رانه وست؟

: صیب! په دی وخت کی ستا له اجازی پرته پهره دار ویریده، او هغه د دروازی د څنگ له کړکی څخه د دغه گوتی د ورکولو په وخت کی د خپل نامه له ویلو څخه ډډه کوله. هغه یوازی دا ویل چی دغه نخښه یوسه، زما ډیره بیرته ده او یو ضروری احوال ورکوم او بیرته ځم.

: هغه خرده د عتبه غږ هم ونه پیژاند! کوټوال دا وویل او بیا یی بیرته پښی په پېښو کړی یوه درنه کمپله یی په اوږو واچوله له کوتی څخه ووت.

له ځنډ وروسته پهره دار د هغه گواښونه او کنځلی اوریدلی او د بهرنی دروازی په خلاصولو بوخت شو. کوتوال په بیرې بهر ووت خو په همدې ځنډ کې بهر پر سرک ولاړه بگی روانه شوه.

: ودرېږه! ودرېږه! کوچوانه بگی ودرود، هغه ډیر گړندی منډی پسی وهلی، چاغ کوتوال سیلیده او گادی ته یې ځان ورساوه دننه یې ور وکتل ویی ویل: عتبه! په خدای «ج» سوگند ستا پیغام ماته ډیر ناوخته...

هغه خپله خبره پوره نکړای شوه، د سترگو په رپ کې د هغه ورمپې د سلمان اوسپنیزو ینجو ته لویدلی ؤ، ولید د هغه متی ونیولی او دننه یې گادی ته ننه یوست. بگی بیا گړندی شوه، جمیل خپل ځنجر د هغه په سینی ورکیښود او زور یې پری راوړ د هغه لږ او ډیر همت هم ځواب ورکړ. سلمان د هغه پر ورمپې فشار کم کړ او ورته ویی ویل:

گوره! که دی د شور هڅه وکړه نو پخوا له دی چی غږ دی اوچت شی ورمپې به دی بوټ مات شی. موږ به د ځنجر اویا تومانیچی په استعمال دغه ښکلی بگی ستا په وینو ککړه نه کړو.

کوتوال وتوخیده او په ډیر زحمت یې وویل: زه پوهیږم چی ستاسو له خوښی پرته زما غږ تر ستونی نشی راوتلای خو تاسو څوک یاست، او څه غواړی؟ زه به ستاسو هره خبره ومنم؟

سلمان له شا څخه د بگی پرده لری کړه څو شیبی یې سرک لوری ته وکتل بیا یې کوتوال ته وویل: ته هوښیار سړی ښکاری، زما لومړنۍ حکم دا دی چی که د پولیسو کوم سړی دی بگی ته درانژدی کیدو هڅه وکړه ته له لیری غږ پری وکړه او تری ایسار یې کړه که ضرورت ؤ له بگی دی سر ورته راوباسه او ورته وایه چی ته دی له دوستانو سره چیرته روان یی. خو ستا د غږ په اوریدو باید څوک دا

احساس نکړی چی ته له ویری او یا مجبوری زموږ امر منلو ته مجبور یی.  
ستا دا اشتباه به یوازی تر تا پوری محدوده پاتی نه شی. باید دا درته ووايم  
چی اوس زموږ ملگرو ستا کور کلابند کړی دی که هغوی ته څه وخت دا خبر ور  
ورسید چی زموږ په بگی پسی څوک را روان دی نو هغوی به ستا د کور یو تن هم  
ژوندی پری نږدی.

: صیب! پر ما ورحمیرې! زه وعده کوم چی هیڅ غلطی به نه رانه کیږی.  
سلمان جگ شو له دروازی څخه یی سر ویوست غږ یی وکړ: کوچوانه بگی  
آرامه بیایه!

بیابیرته پر خپل ځای کیناست ویی ویل:  
ان شاء الله موږ به تا ته د څه غلطی کولو فرصت درنکړو. اوس راشه او ډاډه  
زما ترڅنگ کښینه!

جمیله ته یی لاسونه او پښی وتره، خو ډیر باید په زحمت نشی.  
کوټوال بیله دی چی څه پلمی او دلیل ووايي په پټه خوله امر ته غاړه کیښوده  
سلمان له لږ څنډ وروسته تومانیچه را وایستله د هغه پر ککره یی ورکیښوده ویی  
ویل:

زه له تا څخه یوه بله پوښتنه کوم! که دی لږ دروغ وویل هم نو ستا په سر کی  
د یوه سوری کولو وروسته به زه یوازی پردی خپه وم چی لږ باروت می مصرف  
شول.

صیب! هغه په ریږدیدلی غږ وویل: زه به دروغ ونه وایم.

سلمان وویل: عتبه چیرته دی؟

: صیب! هغه به په وینګا کی وی.

: تا هغه ته څه پیغام ورکړی و؟

: هغه ماسپښين مهال له ښار څخه بهر له ماسره ليدل غوښتل خو د هغه احوال ماته څو ساعته وروسته راوړسيد.

: ستا باور دی چې هغه ښار ته نه دی راغلی؟

: صيب! زما پوره باور دی، که هغه دلته په راتگ د خطر احساس نه کولای نو زه به يې ليدو ته له ښاره بهر ته نه ورغوښتم.

: خو د هغه د نخښې په ليدو چې ته څومره په گرمۍ او ناکراري راووتی له دی څخه داسې ښکاري چې ته يې په انتظار وی.

: صيب! ما داسې وگڼل چې که هغه له خطرې بهي پروا شوی وی او راغلی وی نو خامخا به کومه خبره وی.

: تاته معلومه نه ده چې هغه به په څه له تاسره ليدل؟

: صيب! هغه په خپل ليک کی يوازی دومره ليکلی وو چې د هغه په کور کی يوه له اټکل نه لری پيښه شوی د:

: ډير ښه اوس ته چوپ اوسه، او د دی خبری خيال ساته چې ستا په کور کی هم څه پيښه ونشی.

\*\*\*\*\*

لس دقيقی وروسته د ابو نصر د کور د شانداري کلا دروازه خلاصه شوه، بگی دننه ننوته او نوکرانو زر بيرته دروازه پوری کړه. بيا پنځه دقيقی وروسته دروازه بيا خلاصه شوه او دوی بگی يوه پر بله پسې بهر ته ووتی، پر لومړنی بگی چې د يوسف له کورده راغلی و د یوی خواته سعید، عاتکی او منصور ته مخامخ د سلمان په څنگ کی کوتوال ناست و. پر هغوی پسې په بله بگی کی ولید، جمیل او عبدالمنان سپاره وو. هغه شیبی څومره زر تیری شوی چې کله د تروډميو مسافر له خپلو دوستانو او ملگريو څخه خدای پامانی اخسته، هغه داستان څومره اوږد و

چی یوازی د خدای «ج» پامان په الفاظو پای ته ورسید! او بیا هغه چوپتیا چی کله سلمان یوه پنبه په بگی کې کیښوده بدری ته یی د وروستی ځل لپاره سترگې وړ واولی د ژوند د څومره نغمو او خوبونو څومره جزیرې یی په خپله غیږه کی رانغښتی وی؟

بدری! بدری! بدری! هغه په خیال کی ناری وهلی، هغه د گړندیو اسونو د پنبو په ترپهار او د بگی د عرابو په کرچهار کی هم د هغې سلگۍ اوریدلی، بیا یی داسی احساس کړه چی سعید غږ ورته کوی تکان یی وخور، د خوب او خیال نړۍ یی له سترگو څخه پناه شوه.

سعید وویل: ورورجان! له بناره بهر اسونه دی نو بگی باید بیرته راواستوو، زه نور بالکل روغ یم او ستاسو سره پر اسونو په سفر کی به هیڅ په زحمت نه شم. ولید او جمیل باید زر تر زره د یوسف کور ته ورشی، زه نه غواړم چی زموږ په سبب دی زموږ دوستان د دی بگیو له امله په اندیښنه کی شی. سلمان ځواب ورکړ: زما په گومان خو چی تر کومه ځایه سرک تللی تا ته به په گادی کی سفر کول بڼه وی، خو که ته د اس د سپارلی تکلیف زغملی شی نو موږ به له ډیرو ستونزو څخه وژغورل شو.

: وروره! نن زه داسی نه احساسوم چی زه کله ناروغ وم. نن می په کور کی تر لږ څنډه د غشو ویشتلو قرین هم وکړ، او ډاډه شوم چی په منډه کی له اس څخه هم ما پرغشی نخښه ویشتلای شوه.

: ما ستا لپاره دوی لیندی او دوی تمانچی هم راوړی دی. زه پردی ډاډه نه وم چی تاسو به د عبید الله له کوره زما سامان هم درسره راوړی.

سعید وویل: د دی سړی په باب دی څه فکر کړی دی؟

: دغه سړی اوس په دومره خبرو پوهیدلی دی چی موږ یی د ژوندی پرېښودو

خطر نشو قبلولی موږ به له ښاره بهر په دی اړه څه پریکړه وکړو.  
کوټوال وویل:

د خدای «ج» لپاره پر ما رحم وکړی!

: چوپ! سلمان په درانده غږ ورته وویل ستا له خولې چی د رحم لفظ وزی د  
حامد بن زهره روح به ځورېږی.

کوټوال په ویریدلی لهجه وویل: صیبا! د حامد بن زهره له قاتلانو سره زما  
هیڅ اړیکې نشته، زه د هغوی ټولو نومونه درښودلی شم او پر خدای «ج» سوگند  
زه به هیڅ دروغ ونه وایم.

سلمان وویل: په نړۍ کی پر هر بدکرداره سړی یو داسی مهال راځی چی هغه ته  
په دروغو ویلو کی هیڅ گټه نه ښکاری، خو ته زما تر اټکل هم زیات بد خصلته  
بی. ته یحیی پیژنی هغه ستا په پولیسو کی کار کاوه؟  
: هوکی! مگر هغه اوس بی درکه دی!

: که هغه ستا په منځکی حاضر شی نو ته به له هغه سره سترگی پر سترگو  
کړی او دا به وویلی شی چی د حامد بن زهره له وژونکو سره ستا هیڅ اړیکې  
نشته؟

د کوټوال تر سترگو لاندی یو ځل بیا د مرگ تیاری خپری شوی، لږ ځنډ  
وروسته د بگی تگ وروشو سلمان بهر ته وکتل ویی لیدل دوهمه بگی د دروازی  
په مخ کی ولاړه وه، عبدالمنان لاندی ورکوز شوی ؤ په ډاډ یی د څو پهره دارانو  
په منځ کی له یوه افسر سره خبری کولی او دوو نورو کسانو دروازه خلاصوله.  
څو شیبی وروسته عبدالمنان پر بگی سپور شو او هغه افسر په منډه د سلمان  
دوی بگی ته راغی او ویی ویل:

صیبا! تاسو په ډاډه زړه تلای شی! اوس به تاسو د دروازی شاوخوا هیڅ کوم

پولیس هم ونه گوری.

زموږ په څیر دوی ته هم دا خبر ورغلی دی چې دوی ورځی وروسته به نه د غرناطی پاچاهی وی او نه به یی پوځ او پولیس وی، ستاسو ملگری پر سرک درته انتظار دی خو تاسو دښمن ته پام کوی. سلمان له دروازی څخه سر بهر راویوست هغه ته یی لاس ورکړ او بیا بگی روانه شوه.

بگی د سرک په مخ خوږ ودریدی او رضاکاران د ږنگ کور له کنډوالو راپسکاره شول پر دوی راتول شول، سلمان کوتوال ته ډیکه ورکړه او لاندی یی وغورځاوه او پخپله له بگی څخه راووت. په دی ځنډ کی د بلی بگی سپاره هم راکوز شوی وو، عثمان چی خپل کمال بشودلو ته سخت ناکراره ؤ را وړاندی شو ویی ویل:

زه نیم ساعت مخکی د ابو یعقوب له کلی څخه راگرځیدلی یم، هغه ویل چی زما سرې به د راتلونکی کلی د خلکو له خبرولو وروسته ستاسو سره ملگری شی او د سعید دوی تر کوره به ورسره ملگری وی.

بل سرې وویل: صیب! موږ ستاسو لپاره اسونه همدلته راوستلی دی. سلمان ولید ته وویل: د بحیی اروا په دی ویجاړ کور کی د کوتوال انتظار کوی دی همالته ورولی، جمیل په خنجر د هغه د پښو رسی پریکړه، دوو تنو تر مټو ونیو او پورته یی کړ ولید په توره وزغلاوه.

کوتوال چی تر اوسه پوری د نامعلومو امیدونو په تکیه ؤ خپل وروستی وخت یی چی ولید په چیغو شو: د خدای «ج» لپاره! په ما رحم وکړی زه ستاسو ملاتړ ته چمتو یم، زه د حامد بن زهره د ټولو قاتلانو نومونه درېښودلای شم.

تاسو د ابو القاسم په وروستی خیانت تر اوسه خبر نه باست. د خدای «ج» لپاره. زما خبره واورئ. بله ورځ به د دښمن پوځ غرناطی ته ننوزی، ما خوشی کړی، زه به غیبه لاس ترلی تاسو ته راوړم، ما وبخښی پرغ رحم وکړی!!

د کوتوال پښی د بدن د وزن اوچتولو څخه بی وسه وی او پښی یی په ځمکه کښولی، بیا د ډنگ کور له یوی تیاری کوتی څخه د هغه وروستی کریغه واوریدل شوه، او بیا په فضا کی بشپړه چوپتیا خپره شوه.

سلمان عبدالمنان ته وویل: اوس تاسو بیرته پر بگیو ولاړ شی، او موږ ته یی چی اسونه راوستل دغه رضاکاران هم درسره بوزی، بیا یی خپلو ملگرو ته وویل: تاسو سمدستی پر اسونو سپارد شی، زه او عثمان به له تاسو څخه پنځوس شپيته گامه وړاندی وو، ظاهراً کوم خطر نشته خو بیا هم احتیاط ضروری دی. پنځه دقیقې وروسته د اسونو او بگیو سپروبو د بل مخالف لوری ته خپل سفر پیل کړ.

## تعقيب

کله چی دوی له سرک څخه د شیخ ابو یعقوب د کلی په لوري ورگرځیدلی لاری  
ته ورسیدل نو مخامخ یی د اسونو د پښو ترپهار واورید.  
عثمان وویل: صیب! داسی ښکاری چی د ابو یعقوب د کلی خلک لکه چی موږ  
له څه خطر څخه خبروی!  
سلمان وویل:

ته په بیرته شاته ورشه ورته ووايه چی له سرکه یوی خواته شی.  
عثمان خپل اس راوگرځاوه، د سترگو په رپ کی سپاره سلمان ته راوړسیدل او  
چیغی یی کړی:

ود پړی! ودریږی چی وړاندی تاسو ته خطر دی!  
عثمان ته دغه غږ آشنا معلومیده او ویی ویل:  
یونسه څه خبره ده؟

: صیب! ستاسو دښمنان وړاندی کلی ته راوړسیدل، بیا یی دوهم سپاره ته مخ  
واړاوه ویی ویل:

ته بیرته ولاړ شه خپلو ملگرو ته خبر ورکړه چی زه له دوی سره ولاړم.  
کله چی هغه د اس جلب راوگرځاوه یونس سلمان ته وویل:  
صیب! د ابو یعقوب د کلی په لور وروگرځی، موږ به هڅه وکړو چی د عتبه  
کسان هر څومره زیات ایسار کړای شو، بیرته کوی چی له سرک څخه لری ولاړو زه  
به بیا ټول حال درته بیان کړم.

سلمان خپلو ملگرو ته غې وکړ او هغوی اسونه وزغلول او نژدی ورغلل، بیا هغه ورته وویل: موږ باید لاره بدله کړو، تاسو په موږ پسې راځئ! لږ ځنډ وروسته دوی له سړک څخه لری د ویجاړ کلی د کنډوالو تر شا ولاړ وو او یونس سلمان ته کیسه کوله.

: موږ د ابو یعقوب له کلی څخه په بله لار د بل کلی په لوری راغلو کله چی کلی ته رانژدی شوو دوه تنه په منځه راغلل چی ابو یعقوب ته یی دا احوال ورسوو چی د وسله والو سپرو یوه ډله د دوی کلی ته ورغلی ده، او پاتی شپه هم البته غواړی تیره کړی.

هغوی د کلی په یوه ویجاړ کور قبضه کړی ده او په کی اړولی یی دی، له هغوی نه د څو پوښتنو څخه وروسته موږ ته معلومه شوه چی دغه کسان د جنوب له لوری راغلی، دی او ماښام مهال د سپرو یوه بله لویه ډله چی دلویدیځ لوری رابشکاره شوه خلکو ولیده چی د خوږله پله څخه له تیریدو وروسته د ویجاړی شوی کلا په لوری ولاړه ځکه خو د کلی د خلکو دا اندېښنه ده چی د ډاکه مارانو یوه لویه ډله د دی سیمی د لوټ لپاره راغلی ده. له دی وروسته موږ بیا د کلی پر سر راوڅرخیدو سړک ته چی رانژدی شوو د اسونو د پښو ترپهار او شنهپار مو واورید او موږ د احتیاط لپاره یوه باغ ته ننوتو، بیا مو څو تنه سپاره ولیدل چی کرار کرار د غزنای په لور روان وو، ستاسو سمدستی خبرول ضروری وو خو ضحاک دا اندېښنه وښوده چی که موږ د هغوی په مخکی د تیښتی هڅه وکړو نو راپسې راځی ځکه خو موږ هغوی مخی ته پرېښودل او بیا چی سړک ته راوړسیدو گړندی مو اسونه چارگام وزغلول، هغوی ښایی موږ خپل ملگری بللی وو د تېښتیدو پرځای ودریدل ځکه خو د سترگو په رپ کی موږ له هغوی څخه دری کسان پرسړک راوغورځول او بیا مو د سړک کیڼ لوری ته په فصل کی ترلږځنډه نور کسان وزغلول یو یی ضحاک په نیزه وواهه او راوی غورځاوه، کله چی موږ بیرته سړک ته راستانه شوو یوه تن د قسطله خلکو په ژبه خپلو ملگرو ته څه ویل،

خو زموږ پوره باور وو چی دوی د عتبه خلك دی.

خو افسوس چی موږ دوه نور کسان ونه وژل، اوس به هغوی په کلی کی خپل نور ملگری خبر کړی، له ضحاک سره د شیخ ابو یعقوب د کلی پنځه تنه نور شته هغوی به ستاسی له دی ځایه د وتلو لپاره چی هر څومره ممکن وی هومره لاره بنده ساتی، ضحاک یو تن ماته را استولی ؤ ویلی یی وو چی دښمن به زموږ پر مړیو تیریږی بیا به ستاسو لوری ته درځی.

سلمان سعید ته وویل: سعیده ته له عاتکی او منصور سره سمدستی روانیږد، د ابو یعقوب په کلی کی زموږ انتظار کوډ، عثمان به تاسو ته لاره درښی. سعید زړه نا زړه کله سلمان او کله عاتکی ته کتل. سلمان بیا په دروند غږ وویل: ورځه سیمده! زما خبره ومنه، او عاتکی! ته په څه فکر کی یی! دلته کومه کلا نشته او تاته د دی ثابتول ضروری نه دی چی ته یوه زړوره نجلۍ یی. کله چی زما د غشیو کڅوړه تشه شی نو زه به تا په جگړه کی د گډون څخه نه منع کوم. تر لږ ځنډه به ضحاک او د هغه ملگری دلته راورسیږی او زما باور دی چی عتبه او د هغه کسان به یی تعقیبوی. بیا به له هغوی سره د مقابلی لپاره ستا تر مرستی ماته دا ضروری وی چی ته د هغه لاس ته نه ورځی، د خدای «ج» لپاره ولاړه شه، ستا د دی زړه نازړه کیدو په سبب به خلك بیځایه مړه شی. هغوی اسونه پونده کړل.

سلمان خپلو ملگرو ته پام راواړاوه:

ملگریو! خپل اسونه شاوخوا ښکرو کورونو ته بوژی، امکان لری د دشمن شمیر زموږ څخه ډیر زیات وی ځکه خو ستاسو بری پردی خبره پوری تړلی دی چی کوم غیښی مو تش ولاړ نشی. کوم کور چی لاری ته ډیر نژدی وی د هغی بام ته څیژی. د غیښو له اوږدو څخه دمنځه زما د لاس چی د غږ انتظار وکړی.

یونس! ته سرب ته ورشه د خپل ورور او نور ملگریو انتظار کوډ او هغوی دلته راوله، زه ویریږم چی هغوی پردی کومان وړاندی تیر نشی چی موږ د ابو

يعقوب د کلي لوري ته خوځيدلی يو او موږ ته د زيات فرصت په خاطر په بل لوري کی د دښمن د زيات بوخت ساتلو ضرورت دی. اوس چی موږ څومره زر له دښمن سره مقابله وکړه هومره به په پاتی سفر کی زموږ ستونزی لری وی. ځکه خو اوس باید زموږ هڅه دا وی چی د عتبه کسان په تاسو پسی دلته راشی او دا ضروری ده چی تاسو زموږ تر شا د دریدو پرځای د کلي د وروستی کور تر شا پوری ولاړ شی.

: صیب زه وپوهیدم! د هغوی د دلته راوستلو لپاره که تر هماغه کلي پوری زموږ ورتګ ته اړتیا وه هم دریغه به ونکړو. یونس دا وویل او اس بی پونده کړ، دوی تر لسو دقیقو پوری د هغوی د راتلو انتظار وکړ بالاخره یونس له شپږو کسانو سره بیرته راوړسید او له دی سره سم سلمان وړ پسی د نورو اسونو د پښو ترپهار واوړید.

بالاخره اوه تنه سپاره راښکاره شول او د کلي تر وروستی کور پوری ولاړل پر دوی پسی د گڼو اسونو د پښو ترپهار رانژدی شو او بیا شل پنځه ویشت تنه سپاره چی د دوی د غشو دم ته راوړسیدل د سلمان د تومانچی غږ اوچت شو او بیا پر هغوی د غشو باران جوړ شو. هغوی په بربري، هسپانوی او عربی ژبو فریادونه اوچت کړل. د مخی سپرو د بیرته گرځیدو هڅه کوله د هغوی اسونه په تیاره کی د خپلو ملګریو له اسونو سره ټکر شول، څو سپرو د وارخطایسی په حالت کی د وړاندی وتلو هڅه وکړه چی پر هغوی د کلي په پای کی غلیو شویو سپرو غشی واوړول. څو کسان روغ پاتی شول او ووتل خو په تیاره کی د هغوی د شمیر معلومول گران وو.

په دوو دقیقو کی دغه جګړه پای ته ورسیده سلمان ډاډه راپورته شو او خپلو ملګریو ته بی وویل: د مړیو د شمیرلو ضرورت نشته یوازی تپیان پرځای ټکړی. یوه تن چی خپل اس بی تر جلب رانیولی و سلمان ته په مخکی ودرېد ویی ویل: ښاغلیه زه ضحاک یم. څو سپرو د وړاندی وتلو هڅه وکړه، په هغو کی موږ

دری تنه راوغورخول خو زما په گومان په هغو کی هم یو تن تپی و، که ستا اجازه وی زه د احتیاط لپاره وړاندی ولاړ شم.

سلمان خواب ورکړ: زمونږ ملگری به د ابو یعقوب کلی ته رسیدلی وی، ځکه خو موږ د یوه یا دوو تنو په باب باید څه اندیښنه ونه لرو، هغوی به خامخا په لاره کی په یوه او بله خوا د تیښتی هڅه وکړی.

په دی کی هغه یو پر بل پسی دوه د تومانچی دزونه واوریدل او سلمان په بیرته پر اس سپور شو ویی ویل: ضحاکه ته له ماسره راتلی شی او نور کسان دی دلته خپل کار پای ته ورسوی او په ډاډه زړه په موږ پسی راځی، دا دزی زمونږ د ملگریو کارنامه معلومیږی او زه ویرېږم چی هغوی په بدگومانی کی پر موږ غشی ونه چلوی. بیا هغه گام پر گام عثمان ته ناری وهلی او وړاندی روان وو.

لږ وړاندی چی ولاړل د عثمان غږ یی واورید:

صیب! موږ دلته یو، او بیا د سترگو په رپ کی دوی د عاتکی او عثمان په مخکی د یوی خاورینی غونډی ترڅنگ ولاړ وو، دواړه مړی دوی ته نژدی په خاورو پراته وو تر څو شیبو پوری ټول چوپ وو.

عاتکی په لږ ویریدلی لهجه ویل: ورورجانه! ته به موږ احمق وبولی، خو موږ له تا پرته چیرته تلای شو؟ موږ کله ډاډه کیدای شوای چی راتلونکی سهار به تردی تیاری شپې زیات تیاره او وپروونکی نه وی؟

او بیا ما د محمد بن زهره زوی او لمسی ته دا څه ډول وربښودلی شوای چی هغوی دی خپل احسان کوونکی د انتظار پرځای د هغه حکم عملی کړی، د غرناطی لور په خپل ژوند کی د لومړی ځل لپاره په زوره زوره ژریدله. سلمان په زړه غونی آواز ویل:

عاتکی! زه تا احمقه نشم بللی! کاشکی پردی اوښکو د دی بدنصیبه اولس د کړو وړو داغونه مینځل کیدای شوای، سعیده! زه له تا څخه هم نشم خفه کیدای، خو ته زما د ناکراری په سبب پوهیږی.

سعید وویل: وروره! موږ ته د ابو یعقوب کلی ته رسیدل او په لاره کی غلی کیدل یو شان وو، موږ د غونډی شاته ولاړ و او بنایي په دی کی به هم کوم مصلحت و، منصور له وړاندی تلو څخه انکار کاوه، د هغو دوو سپرو د پښو غږ مو چی واورید اسونه مو عثمان ته وسپارل او لاری ته نژدی د ډبرو شاته غلی وو د تومانیچی له ډزو نه وړاندی موږ ته د دی تسلی ضروری وه چی هغوی زموږ خلک نه وی، بیا له دوی نه یو تن چی غالباً پخوا تپی شوی و له اس نه پلی شو او په قسطله یی ژبه یی له خپل ملگری څخه څه غوښتل، هغه موږ ته دومره لنډ و چی په ډبره مو هم راغورځولی شوی.

سلمان وویل: سعیده موږ یو لوی بری گټلی دی. او زموږ د دی بری یو سبب دغه ځوان دی. بیا یی خپل ملگری ته وویل:

ضحاکه زه ستا مننه کوم خو زما دومره تمه نه وه. ضحاک ځواب ورکړ: صیب! دا زما فرض و یو سپری بد کیدای شی خو ستا غونډی دا حسان کونکی ناشکری نشی کولی.

: خو اوس زه ستا پوروی شوم.

: صیب! که ته وغواړی نو دا پور هم ادا کولی شی.

یوازی زما یوه وړوکی غوښتنه ومنی!

: هغه وړوکی غوښتنه څه ده؟

: صیب! زه، یونس او زما میرمن غواړو له تاسره ولاړ شو.

: تاته معلومه ده چی موږ چیرته ځو؟

: صیب! ماته د دی ضرورت نشته.

: او ستا پلار!

: صیب! دا د هغه هیله ده چی موږ له تاسره ولاړ شو.

: مگر هغه د ابو یعقوب په کلی کی نشی اوسیدای.

: صیب! هغه به په غرونو کی د خپل مالک له عزیزانو سره پناه واخلي، که هغه

د سفر وړ وای نو راسره بیولی به مو ؤ.

: ډیره بڼه ده، زه ستاسو یوه هیله هم نشم ردولی، ته ولاړ شه خپلی میرمنی ته دی ووايه چی تیاره شی، عثمانه ته هم ورسره ولاړ شه او شیخ ابو یعقوب ته زما دا پیغام ورکړه چی موږ غواړو د شپې له پای ته رسیدو مخکی یو پړاو منزل ووو، زموږ څخه سمدستی خطر لری شوی دی او اوس له موږ سره د رضاکارانو د وړاندې تک ضرورت نشته.

\*\*\*\*\*

کله چی د سلمان نور ملگری راورسیدل دوی ټول د ابو یعقوب د کلی په لور وخوځیدل، او بیا له ځنډ وروسته ابو یعقوب پخپله له څو کسانو سره له کلی څخه بهر د دوی هرکلی ته راوتلی ؤ.

سلمان له اس څخه پلې شو ابو یعقوب ته بی لاس ورکړ، او د غرناطی رضاکارانو ته بی وویل:

اوس به موږ سعید کلی ته دبیلو پړځای له همدی ځایه نیغه د غرونو لاره غوره کړو ځکه تاسو له همدی ځایه بیرته ستانه شی او زر تر زره غرناطی ته د رسیدو هڅه وکړی.

او کوم کسان چی په بگۍ کی زموږ سره راغلی وو هغوی ته دا ووايي چی اوس موږ په بله لاره ځو، کوم کسان چی په موږ پسې راځی هغوی به د شیخ ابو یعقوب څخه زموږ ډبل پړاو معلومات واخلي، نور وخت مه تیروی هغوی خدای یامان وویل او د اسونو جلبونه یی وگرځول، دوی تر لږ ځنډه د شپې په تیاره کی د هغوی د اسونو د پنبو ترپهار اوریده. ابو یعقوب د سلمان پر اوږه لاس ورکېنود ویی ویل:

بچید! ځینی میلسانه داسی وی چی د خدای پام یی تل ورنه ډیر تکلیف غواړی، خو زه له تاسره څو دقیقې هم خبری نشم کولی، ما ستا د احوال له راتلو سره سم یو تن مخکی استولی چی د مخکی کلیو خلک خبر کړی، له ضحاک او

یونس پرته به له کلی څخه څلور تنه نور هم له تاسره ولاړ شی. وړاندې د غره پیچومی ډیر سخت دی او تاسو باید ډیر په احتیاط پری ولاړ شی، زما د سعید د روغتیا په باب ډیر د اندېښنه وه خو دا یوه مجبوری ده، په راتلونکي پړاو کې به تاسو ته د پوره آرام موقع په لاس درشی او ان شاء الله له هغه وړاندې به هم د هیڅ کور په دروازه کې هم د حامد بن زهره زوی او د نصیر لور ته د دوهم غېږ کولو ضرورت نه وی سلمان له بودا سردار سره خدای «ج» پامانی وکړه او پر اس سپور شو.

\*\*\*\*\*

عته او د هغه ملگری دویجاړی کلا په انگرې کی اور ته شاوخوا ناست وو چی ناڅاپه د برج له کونج څخه غېږ راغی: صیب! یو سپور راروان دی.  
: هغه را پرېږده چی راشی!

څو شیبی وروسته سپور دننه راغی او په لوړ غېږ یی وویل: صیب! زموږ خلک له هغه کلی څخه چیرته تللی دی او ما هغه پاتی دری سپاره وړاندې واستول.  
: تا د کلی له خلکو څخه معلومات وکړ؟

: صیب! د کلی خلک دومره ویریدلی وو چی چا بهرته د راوتلو او زموږ سره د خبرو جرئت ونکړ.

: دا کله کیدای شی! ما هغوی ته په کلکه دا هدایت کړی و چی پر سرک د گزمو لپاره له شپږو اوو کسو څخه زیاتو ته ضرورت نشته.

بود تن وویل: هغوی به په کوم ویجاړ کور کی ننوتلی او ویده شوی وی!  
سپاره وویل: ستا په گومان ستا نه پرته ټول په دنیا احمقان دی؟ زه په یوه یوه کور راوگرځیدم او چیغی می ووهلی.

بود بل تن په قسطله یی ژبه وویل: ایا دا ضروری ده چی کوم کسان تاسو لمری هغه دی په همدی لاری راغلی وی؟

غسه به وارخطایی وویل: ما تاته ویلی دی چی تر اوسه به په غرناطه کی هر

گوټ ته دا خبر رسيدلى وى چى زموږ پوځونه ښار ته ننوتونكى دى. او له هغى وروسته به هغه كسان چى زما په كور يى د چپاو جرئت كړى ؤ يوه شيبه هم هلته د پاتى كيدو جوړت ونه كړى.

: مگر د غريښاطى څخه د تيبښتى نوري لارى هم شته!

: كه هغوى سمدستى د تيبښتى هڅه كړى وى نو د شپى لخوا دوى د خپل كلي نه پرته بل لورى ته نشى تلای.

: په داسى حال كى دا غوره نه وه چى موږ د هغوى كلي نيولى وای؟

كه ته د دى كار ذمه وارى په خوبنى قبلوى زه تيار يم چى اجازه دركړم، خو هلته به د هغه په يوه غږ د شاوخوا كليو په سلگونو كسان راتول شى.

هو كى! دوى ورځى وروسته به دا ټوله سيمه زموږ رحم او كرم ته پاتى وى او زه به تا هغه وخت د هغه كلي د سردار په كور كى پرېږدم، اوس غلى شه!

عتبه د خفگان په حالت كى قدم وهل پيل كړل. يو ساعت وروسته يو بل سپور چى چيغى يى وهلى هلته ور ورسيد، او بيا عتبه چى خپلو ملگريو ته د سفر د تياري حكم وركاوه په ډيره وارخطايى د هغه كيسه اورېده:

: صيب! موږ ته دا معلومات نه ؤ چى دغه ټوله سيمه له دښمنانو ډكه ده، هغوى زموږ زيات ملگرى ووژل، او زما څخه پرته يوازي درى يا څلورو كسانو ژوندى ځانونه وژغورلاى شواى.

عتبه د غوسى په حالت كى خپلى شونډى وچيچلى او وى ويل: پر تاسو په هغه كلي كى حمله وشوه؟

: نه هغوى له كلي نه لږ بهر پر موږ حمله وكړه.

: احمقه داسى كله كيداى شى چى هغوى ټولو دى كلي پريښى وى او تللى دى وى؟

: نه صيب! موږ ستاسو د امر سره سم د گزى لپاره د سپرو يوه ډلگى واستوله، خو د دښمن يوى ډلى چى له كلي څخه بهر يى مورچل نيولى ؤ پر

هغوی حمله وکړه او څلور کسان یې تری ووژل. دوه تنه نور بیرته راوگرځیدل او موږ ته یې احوال راکړ چې د حمله کوونکو شمیر له اوو اتو کسانو څخه زیات نه و. بیا موږ په هغوی پسې ورغلو، بیا دوی موږ په ځان پسې هماغه ځای ته ور وستلو چې اوس هلته د مړیو ډیری جوړې دي.

ما د دېنمن له منگولو څخه یوازې دوه تنه ولیدل چې د لویدیځ لوری ته ووتل، له هغوی څخه یو سپور چې ټپې و له ما سره راروان و. له سرک څخه لږ لری هغه له اس څخه ولوید، تاته سمدستی احوال ضروری و خو د ځنکدن په حالت کې د هغه پرېښودل راته ممکن نه وو. ما هغه پر خپل اس را واچاوه لږ لری می د ونو منځ ته ورساوه او په دی امید هلته تم شوم چې که کوم ملگری بل دی لوری ته راووزی او زه ټپې هغه ته وسپارم او پخپله ستاسو خدمت ته راشم، خو چې کله ما د دوهم ځل لپاره غوښتل هغه پر اس را واچوم احساس می کړه چې یخ شوی دی له هغه وروسته زه دی لوری ته را روان شوم او ما له لری د دېنمن د اسونو د پښو ترپهار اوریده.

عتبه وپوښتل: د شپې تاته څه معلوم شو چې هغوی د دېنمن خلک دي.  
هغه لږ په ترخه لهجه ځواب ورکړ: صیب!  
زمونږ ملگری خو بیرته نشی ژوندی کیدای او د اسونو د پښو له غږ څخه ماته دا اندازه لگول گران نه و چې د هغوی وژونکی د غرناطی په لور روان دی.  
ته چې بیرته راتلی څوک دی ولیدل؟

: نه! زه د سرک لوری ته د تلو پرځای له یوی اوږدې دورې وروسته د ویالې په بله ډډه راتیر شوم.

هغوی ترڅو شیبو په چوپه خوله یو بل ته کتل بالاخره عتبه وویل:  
ما تاسو ته د هر سړی سر ۳۰ دوگت «د هسپانیې د هغه وخت د سکی نوم»  
وعدده درکړې وه اوس زه هر یوه ته د شپيته دوگته وعدده کوم، زما باور دی کوم کسان چې موږ یې په لټه کې یو بیرته نه دی ستانه شوی، کیدای شی چې هغوی

زموږ له رارسیدو دمخه د دی ځایه وړاندې تیر شوی وی.

\*\*\*\*\*

د لمر ختو په وخت کې سلمان او د هغه ملگري له یوې غرنۍ سختې لارې څخه تیریدل. د دوی شاته د سترگو ترڅاره د غرونو او درو هسکۍ تېستۍ درې تر گردونو لاندې ډوبې وی، ستومانه اسونو ورو ورو گامونه اخستل، سپاره د ډبرې یخنی له امله رېږدېدل سعید د خپل اس پر زین سر څوړنداچولی ؤ، سلمان شاته وروکتل هغه ته یې وکتل ویی ویل: سعیده ته خوبه روغ یی؟

سعید سر راپورته کړ ویی ویل: بالکل روغ رمت یم، سلمان بل لوری ته پام واړاوه ویی ویل: ضحاکه! لاره ډیره خرابه ده ته پلې شه د ده د اس جلب ونیسه. ضحاک په بیړه پلې شو د اس واگی یې یونس ته ورکړی او وړاندې ورغی د سعید اس یې تر جلب ونيو.

سمعیه د عاتکې تر شا را روانه وه، هغې اس راوړاندې کړ ویی ویل: گوره! یخنی ډیره زیاته ده، ته زما شال هم درواخله!

هغې د سفر په وخت د دوهم ځل لپاره دا وړاندیز وکړ. عاتکې ځواب ورکړ: نه سمعی! ته دی خپل شال له ځانه سره وساته ماته د دوو اړتیا نشته. له وړاندې چی ولاړل په گرځندی کی راوگرځیدل او لاره یوې تنگی درې ته مخ په ځور شوی وه، او یو ساعت وروسته د سارایی شپنو او بزگرانو له کلی څخه بهر څو کسانو دوی ته هرکلی وایه.

د کلی مشر ته دوه ساعته دمخه د دوی د ورتگ خبر ور رسیدلی ؤ. د ډبرې یخنی او ستومانی څخه د سعید وضعه خرابه وه، له اس څخه چی پلې شول د خپل میلمه د کور په لور د تلو په وخت کې یې پښې لږزیدلې، سلمان ورغی تکیه یې ورکړه ویی ویل:

سعیده! زموږ د سفر ستونزمنه لاره پای ته رسیدلې ده، اوس به په دی کلی کی به د آرام لپاره ښه زیات وخت ولری، که د خدای رضا وه بیا به له دی ځایه سفر

کورو.

د کلی رئیس وویل: د حامد بن زهره زوی کوم یو دی؟  
 : هغه همدی دی، خو تر اوسه پوری بڼه نه دی روغ شوی، سلمان سعید ته  
 اشاره وکړه، بودا سړی په بیرې وړاندې ورغی سعید ته ورترغاړی ووت.  
 له خنډ وروسته عاتکی او سمعی د کور له بڼڅو سره ډوډی خوړله او په بله  
 کوټه کی په یوه لوی دسترخوان پر نورو میلمنو علاوه د کلی څو کسان هم ناست  
 وو.

منصور چی ترټولو زیات تازه تر نظره کیدو له خپل ماما سره په ځنگ کی  
 ناست ؤ، د ډوډی نه چی وزگار شول کور به خپلو ملگریو ته وویل: میلمانه ډیر  
 ستړی دی آرام ته یی پرېږدی! هغوی پر وچو وښو د غوړیدلی پوزی پرسر بستری  
 وغوړولی او سعید په یوه بستره د پریتو په وخت کی سلمان ته وویل: له له  
 استراحت وروسته به زه دمه شم له هغی وروسته غواړم چی د شپي تر رارسیدو څو  
 میله نور هم مزل وکړو.

رئیس وویل: اوس ته باید بڼه زیات استراحت وکړی، دلته تاته هیڅ خطر  
 نشته.

زموږ کسان د کلی نه بهر په ټولو لارو پهری کوی پر آسمان ورغی راخوری  
 دی، امکان لری چی نن باران یا واوره پیل شی.

سلمان د ابو یعقوب له کلی نه راغلیو ملگرو ته وکتل ویی ویل: تاسو هم  
 ترما سپښین پوری آرام وکړی او وروسته بیا له دی ځایه بیرته ستانه شی.

یوه تن ځواب ورکړ: زموږ سردار به د دی خبر اوریدو ته ناکار وی چی تاسو  
 په خیر تردی ځایه راوړسیدی، ځکه خو موږ ته همدا اوس اجازه راکړی!

سلمان د هغوی د رخصتولو لپاره له رئیس سره بهر ته راووت چی ضحاک او  
 یونس هم ورسره ملگری شول، او بیا چی له خنډ وروسته د ابو یعقوب کسان پر  
 اسونو سپاره شول ضحاک د کلی مشر ته وویل: صیب! موږ به بهر د نوکرانو سره

پاتی شو.

سلمان وویل: ضحاکه! دغه کوټه زمور ټولو لپاره بس ده.  
هغه ځواب ورکړ: نه صیب! زه دا گستاخی نشم کولای او له موږ څخه بیا د یو  
چا وینس پاتی کیدل هم ضروری دی.

د کلی مشر دی د کلی له یوه تن سره بهر ته واستاوه، لږ ځنډ وروسته چی  
سلمان بیرته راوگرځید نو سعید او عثمان هم په درانده خوب ویده وو.  
منصور وویل: کاکا جان! طبیب ماما جان ته له خوب څخه مخکې د یوی دوا د  
خورلو ټینگار کاوه، د دوا کڅوړه د عاتکی خاله سره ده زه یی تری راوړم؟  
نه! اوس د هغوی راوینول مناسب نه دی او ته هم ویده شه!

سلمان دا وویل او پریوت، منصور هغه ته نژدی په بله بستره ځملاست ویی  
ویل: کاکا جان! ما اسماً ته وویل چی زه لوی شم نو ته به بیرې راکوی او زه به  
یوه ورځ غرناطی ته راشم!؟

هغی ویل چی که نصرانیان موږ ونیسی او بوموزی نو ته به څه وکړی؟  
ما وعده ورسره وکړه چی زه به د کاکا جان په څیر یو ډیر لوی مانیو شم او د  
دښمن ټولی کښتی به ویجاړی کړم. خو هغی ژړل او د هغی د مورجانی په سترگو  
کی هم اوبنکی ډنډ شوی وی، عاتکی خاله ویل چی د اسماً مورجانه یوه پرېسته  
ده، هغی د سعید ماما ژوند ژغورلی دی.

کاکا جان! په غرناطه کی خو به هغوی ته څه خطر نه وی؟ د سلمان په زړه یوه  
څرېکه راغله او په ژړغونی غږ یی ځواب ورکړ: زما باور دی چی ته به یوه ورځ  
ډیر لوی کښتی چلوونکی شی، او اسماً به درباندي ویارې! خو اوس ویده شه.

منصور چوپ شو، سلمان تر څه ځنډه په ناکراری کې اړخ په اړخ اوبنت بالاخره  
خوب ورغی. په بله کوټه کی سمعیه له عاتکی سره په خواکی پرته وه او دواړو  
ورو ورو خبری کولی سمعی، ویل: خوری! پښی دی چاپی کړم؟

: نه سمعی ته آرامه ویده شه. زمور راتلونکی سفر به ډیر سخت وی.

: په خدای «ج» سوگند که ما ستاسو په سبب دا احساس کړی وی چی څومره  
مزل مو وکړ.

تاته معلومه ده چی کله ضحاک دا خبر راوړ چی موږ به له تاسو سره یوځای  
سفر کوو نو ما د کور بڼڅو ته څه وویل:  
: تا څه ورته وویل؟

: ما ورته وویل چی زه د خپلی شهزادگی د وینځی په دود ځم.  
عاتکی په زړه گوزار وخور په زحمت یی وویل:  
سمعیی تا هغوی ته باید ویلی وای چی د اندلس په یوی لور د خپل وطن  
ځمکه تنگه شوه او زه د هغی د تسلی لپاره ورسره ځم.  
سمعیی د نور څه ویلو حوصله نه درلوده.

\*\*\*\*\*

سلمان چی له درانه خوبه راوېښ شو نو بهر یی د باران وریډو غږ واورید،  
سعید او منصور تر اوسه ویده وو، دی ور وړاندی شو د سعید په تندی یی لاس  
کیښود د هغه بدن لږ تود ؤ، بیا یی هم چی هغه په آرام خوب ویده ولید ډاډه شو  
چی د باران په سبب به نوره ورځ او راتلونکی شپه هم آرام پاتی شی. او که واوره  
اوریدل پیل شی نو د ده لږ او ډیره نوره اندیښنه به هم لری شی.  
د کوتی څخه راووت یوه نوکر ته یی د اوداسه لپاره د اوبو راوړو وویل او لږ  
څنډ وروسته له اوداسه وروسته بیرته کوتی ته راغی او مازدیگر په لمانځه ودرید،  
له لمانځه وروسته بیرته راغی او په بستره وغځید.  
سعید په اړخ واوښت سترگی یی وغږولی او په بیرته راوچت شو کیناست ویی  
ویل:

لکه چی ډیر زیات ویده وم، زه دی ولی راوېښ نه کړم؟ موږ باید تر مابښام  
وړاندی څو میله نور هم وړاندی تللی وای.

سلمان وویل: سعیده ته آرام ویده شه، بهر باران وریږی او امکان لری واوره هم

پیل شی، ستا صحت څنگه دی؟

: زما ستومانی لری شوی ده او اوس به په واوره او باران کی هم څو ساعته  
مزل ماته هیڅ زحمت نه وی.

سلمان وویل: مگر ما بی سببه نه غوښتل چی ته په تکلیف شی. مخامخ  
دروازه خلاصه شوه عاتکه وړاندی راغله د سعید په لاس کی بی د دوا یوه پوړی  
ورکړه ویی ویل: ما ته ناڅاپه دوا راپاده شوه، خو ته ویده شوی وی، ډاکتر په  
تینگار ویلی وو چی دغه دوا بی باید قضا نه کړی. زه اوس شیدی راوړم، دایی  
ووړل او بیرته ووته.

لږ څنډ وروسته هغه بیا کوتی ته راننوته او سعید ته بی د تودو شیدو پیاله  
ورکړه، د دوا له خوړلو وروسته ده لا شیدی څښلی چی د کلی رئیس بله دروازه  
ټک ټک کړه.

سلمان چی دروازه خلاصه کړه نو بودا سړی په ولاړه ولاړه وویل:

زه د دی لپاره راغلم چی درته ووايم چی په دوی موسم کی تاسو سفر نشی  
کولی، سبا ته که موسم ښه و نو زه مو د ایسارولو هڅه نه کوم خو نن تاسو په  
هیڅ صورت هم وړاندی نشی تلای.

سلمان وویل: ستا څخه مننه، خو موږ پخوا دا پرېکړه کړی وه، بودا سردار  
بیرته ستون شو. او سعید سلمان ته وویل:

زه په وار وار داسی احساسوم چی له مرگه تښتم،

: نه سعیده! تقدیر زموږ مرستندوی دی، زما باور دی چی تاته نور هیڅ خطر  
نشته.

سعید ځواب ورکړ: کله چی په یوه اولس تباهی نازلېږی نو د کوم یوه کس  
ژوندی پاتی کیدل هیڅ معنی نه لری.

هغوی تر لږ څنډه یو بل ته کتل، او چوپ وو، بیا سلمان وویل:

سعیده! څو شیبی وړاندی زما په خیال کی هم نه راگرځیدل چی د څو کسانو

گناه به ټول اولس د مرگ دروازی ته ورسوی.

سعید ځواب ورکړ: دا څو کسان زموږ د ډله ایزی گناه سزا ده، د هری لاری یو وروستی منزل وی، موږ چی له پیریو پیریو په کومه لاره روان وو د هغی وروستی منزل او پړاو له دی پرته بل نشو کیدای. پر موږ په ناخبری کی ناڅاپی دا مصیبت نه دی را نازل شوی بلکی یو، یو گام وړاندی تللی یو او دی پړاو ته رارسیدلی یو. موږ د دی اور لپاره پخپلو لاسونو څس راټول کړی دی. په اندلس کی زموږ د لوړتیا او ځورتیا داستان اته پیری غځیدلی دی، موږ ته معلومه ده چی کله په نیغه لاره روان وو پروردگار څه وړ وپاللو، او چی کله مو د ټولنیزو غوښتنو څخه مخ واړاوه نو څومره قیامتونه راباندی راکوز شول، کله چی موږ یو اولس وو، یو بیرغ او یو مرکز مو درلود د جبل الطارق څخه د اندلس تر وروستی څنډی موږ په هر ډگر د الله د نصرت او لورینی معجزی لیدلی، خو...!

کوم ښاخونه چی د یوی لوی ونی څخه غوڅ شی، هغه بالاخره توند او گړندی ټوپان ورسره والوزوی او وړی یی، د کومی ودانی تاداونه چی وراسته شی او درزونه وکړی د هغی د راغوځیدو لپاره یوازی د زلزلی یوی جټکی ته اړتیا وی.

زموږ د یووالی یوازی بنسټ دین ؤ او موږ پوهیدو چی څومره زموږ عقیدوی بنیاد کمزوری کیږی هومره به موږ تیت پرک او د یوه مرکز نه لرونکی وو، قرطبه زموږ سیاسی او نظامی مرکز ؤ، او موږ له هغی ورځی د بربادی په لور روان شوو چی موږ دغه ستر ملی حصار د قبیلوی او نژادی عصبیتونو د جگړی په مرکز بدل کړ. ماته ستا په مخ کی د هغو ورځو د داستان تکرارولو ضرورت نشته چی د عربو بچیانو له خپل کلی کور څخه په زرگونو میله لری پردی پوهیدو برسیره قومی جاهلی عصبیتونه را ژوندی کړل چی له اندلس پرته دوی د پناه لپاره بل ځای نه لری، او تاسو د هغو وختونو له تاریخ څخه هم خبر یاست چی عرب افریقایی او هسپانوی مسلمانان یو له بل سره په جگړه وو.

پر موږ د تیت او پرک کیدو او اختلاف یوځلی داسی دوران هم راغی چی په

دی هیواد کی دری خلافتونه جوړ شول، له هغی وروسته ملوک الطوائفی د اولس په هډوکو د عیش او مستی مانی جوړولی، موږ لیدل چی په شمال کی د عیسوی ریاستونو په یووالی کی د کلیسا هغه قوت رامنځته کیږی چی لومړی او وروستی هدف یی د اندلس مسلمانان دی، خو زموږ برخلیک د هغو طالع ازموښونکو په لاس کی ؤ چی د هغوی په نظر اندلس یو هیواد نه بلکی یو ښکار ځای ؤ. چی دوی په څو برخو ویشلی ؤ. بیا په هغو وړو وړو ښکارځایونو کی د بهر هغه لوی څیرونکی ښکاریان ننوتی وو چی غاښونه یی ډیر تیره وو، ځکه خو هغوی شاته تگ غوره کړ.

بیا د دوو پېړیو له سیاسي، پوځي، ذهني او اخلاقي شاتگ وروسته غرناطه زموږ وروستی مورچل او د دفاع او پناه ځای شو، خو د ماضي تیارو موږ دلته هم پرېښودو، موږ خپل پروردگار ته دا شکایت نشو کولی چی په دی گرځیدلی ورځ کی هم که کله موږ په نیغه لاره قدم پورته کړی نو هغه د څه انعام وړ نه یو بللی. «سعید تر دی ځایه راوړسید او بیا چپ شو، او سلمان تر ډیره هغه ته کتل، هغه داسی احساسوله چی د حامد بن زهره روح ناڅاپه د دغه چوپي خولی خاوند انسان بدن ته ننوتی دی.

\*\*\*\*\*

د شپي په وروستی برخه کی اورښت تم شو، او لږ ځنډ وروسته هغوی روان شول.

د کلی دری کسان پر اسونو او څلور نور پلي له دوی سره روان شول، د کلی سردار سعید ته پر یو تود پوستین بخښلو برسیره د خپلو میلمنو لپاره د سهار دودۍ هم یوه سپاره ته ورکړه.

نژدی یو میل وړاندی د بل غره پیچومی پیل شو د دوی اسونو ورو ورو گامونه اخستل، پليو کسانو د سعید او منصور د اسونو جلبونه نیولی وو، له نژدی دوه ساعته مزله وروسته دوی یوه داسی ځای ته ورسیدل چی یوه ژور خوږ دوه غرونه

سره بیلول، او لاره د لوړیدو سره ورو ورو نری کیدله، پیچومی ډیر سخت ؤ، هره شیبه ژور خوږ ته د کوم اس د ورېښویدو خطر ؤ، نژدی یو میل په دی لاره له سفر وروسته د ژور خوږ سور پنځوس فته پاتی شو او مخامخ لږ وړاندی د رسیو هغه پل برالا ښکاریده، وړاندی لاره لږ څه پراخه وه او د خوږ د اوبو غږ اوریدل کیده، پله ته نژدی چی ورسیدل سلمان له خپل لار بلد څخه وپوښتل:

اوس هغه کلی څومره لری دی؟

: صیب! تاسو چی له غره نه واوړی لږ ښکته به کوز شی، وړاندی لاره سمه ده، که پر هغه پله ستاسو اسونه تیریدای شوای نو بیا تاسو ته دوو مرده اوږدی لاری غوڅولو ضرورت نه ؤ. د کندې پوری غاړی ته دری څلور میله وړاندی هغه کلی راځی چی تاسو به سبا ته ور ورسیرئ.

له دری میله مزله وروسته چی سلمان د کندې د وروستی څنډې پرسر د غره څوکی ته نژدی د سپرو یو تت څړک ولید نوخپلو ملگریو ته یی د اسونو د بیرته گرځولو امر وکړ. لږ څنډ وروسته دوی بیرته د رسیو پله ته راوگرځیدل، سلمان له اس څخه پلې شو ویی ویل: سعیده! ته اس دلته یرېږده پر پله پوری وزه، ما د غره څوکی ته نژدی څو سپاره ولیدل، که هغوی دی خواته راغلل نو ډیر ژر به راته معلومه شی چی هغوی څوک دی او څه غواړی.

په هر صورت تر څو زه غږ در ونه کړم ستا هلته چوپ او غلی اوسیدل ضروری دی، عثمانه! ته هم له دوی سره ولاړ شه! او عاتکی! ښایی په ژوند کی د لومړی او وروستی ځل لپاره تاته هم دا امر کوم! سعید د پله په لوری ورغی ویی ویل: عاتکی راځه! د غرناطی لور د بی وسی په حالت کی سلمان ته وکتل او منصور یی تر لاس ونیو او په هغه پسی روانه شوه، څو شیبی وروسته سمعیه او عثمان هم په هغوی پسی پر پله تیریدل.

د شاته کلی یو ځوان سلمان ته ورنژدی شو او ویی ویل:

صیب! د کندی پوری غاړی ته د هغه کمره نه لږ وړاندی یو غار دی که ستا

اجازه وی نو ستاسو ملگری به زه هلته ورسوم.

: څومره لری دی؟ سلمان زر وپوښتل، ځوان وړاندی یوی لوړی اوپی ته اشاره وکړه ځواب یی ورکړ: صیب! هغه گړنگ ته بالکل نژدی، د گڼو بوټو په سبب یی له دی ځایه تاته لاره نه ښکاری، ستا ملگری چی هلته غلی شی دهنمن به یی ونه وینی.

سلمان وویل: ډیر ښه ته هغوی زر هلته بوځه او بیرته دلته د راتلو پرځای کلی ته احوال ورسوه، ان شاء الله موږ به څو ساعته د دهنمن پام خپل لور ته راواړوو، پر سعید ټینگار وکړه چی له سمڅی څخه د راوتلو هڅه ونه کړی. ځوان په مټه پر پله تیر شو او د سترگو په رپ کی د سعید له ملگریو سره یوځای شو.

سلمان د کلی نورو کسانو ته مخ وړاوه ویی ویل: اوس تاسو دوه تنه اسونه شاته لږ لری بوزی! اسونه په تنگه دره یوی او بلې خواته تښتیدای نشی، ځکه خو یی یو تن له مخی او بل له شانه ایسارولای شی، نور له ماسره راځی.

\*\*\*\*\*

بیا سلمان، یونس او د کلی څلور نور کسان له پله څخه وړاندی تیر شول پر غره وختل او له لاری څخه دیرش څلوېښت فته لری د بوټو او ډېرو شاته غلی شول، ضحاک له دوی نه لږ وړاندی تیر شو او نژدی پنځوس متره پاس په یوه کمره پریوت، تر یوه ساعته پوری هلته چوپه چوپتیا وه، بیا ضحاک له پاسه یوه ډېره راوغورځوله او ویی ویل: هغوی راروان دی.

لس دقیقی وروسته دوی د اسونو د پښو تریار اوریده او بیا د سترگو په رپ کی هغوی د دوی د غشو دم ته برابر شول، څلور تنه تپیان وغورځیدل، دوو تپیانو پر خپلو نورو ملگرو پسی اسونه وروگرځول، یو سپور وارخطا شو اس یی وښوئیده او لاندی کندی ته وغورځیده له دی وروسته نورو سپرو د وړاندی تلو همت ونه کړ، دوی لږ لری ولاړل او په زوره زوره یی چیغی وهلی.

ضحاک چیغی کړی:

صیب! دوی د کندی بل لوری ته مخونه اړولی او څه اشاری کوی!  
 سلمان د کندی بری غاری ته وکتل او یوه شیبه یی وینی په رگونو کی وچی  
 شوی، د کمره بنی لوری ته په څه فاصله کی څوکسان په بوتو کی غلی غلی  
 راکوزیدل، دی هم له غره راکوز شو او په پوره زور یی چیغی وهلی د پله پوری  
 غاری ته ځی! د پله پوری غاری ته ځی! د سترگو په رپ کی هغه لاندی کوز شو  
 او د پله په لور یی منډی وهلی، بیا یی د تومانچی د ډز غږ واورید، او چی څو  
 دقیقی وروسته پر پله تیریده ویی لیدل چی څلور کسان چی له غره راکوزیدل بیرته  
 یی ولیدل چی پر غره د ختلو هڅه کوی.

سلمان له هغوی نه یو په غشی وویشت او را ویی غورځاوه، نور دری کسان  
 یی خپلو ملگریو ته پرېښودل او تری راوگرځید په عاتکه او سعید پسی یی چیغی  
 وهلی.

سمعیی له بوتو سر راویوست او ویی ویل: هغوی دی خواته دی هلته گوره!  
 هغوی ټول په عتبه پسی دی.

سلمان پورته وکتل عتبه نژدی شل گزه پاس پر غره د ختلو هڅه کوله او سعید  
 پر هغه پسی و.

بیا لږ لاندی منصور او عثمان وو، سلمان ته دا اټکل گران نه و چی سعید او  
 عتبه دواړه ټپی دی هغه تر بوتو او ډبرو توپونه ووهل او وړاندی تلو چیغی یی  
 وهلی: عاتکی! عاتکی!!

سمعیی چیغی کړی: عاتکه دلته ده ټپی ده!

سلمان یو نظر پر عاتکه واچاوه، هغه د یوه بوتی تر خوا پرته وه او جامی یی  
 په وینو تکی سری وی، د یوی شیبی لپاره د سلمان پر سترگو تیاره راغله او بیا  
 د لیونتوب په حالت کی پر غره وروخت د هغه تر زړه کوکی وتلی خو شونډی یی  
 گنډلی وی.

د کمره څخه نژدی څلوېښت گزه پاس نور د هغوی همت ځواب ورکړی و، ډیر

په زحمت یی یو یو گام اخست، سلمان چیغی کړی:  
عتبه! عتبه!! ته نور خلاصون نه لری، عثمانه ته منصور ښکته درسره بوزه، او  
بیا دی پخپله گړندی پورته وخوت او سعید ته یی چیغی وهلی:  
سعیده! ودرېوه! زه راغلم عتبه نور نشی تښتیدای، ته لاندی راځه!  
خو سعید څه ځواب ورنکړ او په خپل ټول توان یی هڅه کوله چی پر غره  
وخیژی.

سلمان لانژدی پنځه گزه لاندی و چی سعید عتبه تر پښه راوښو، هغه پښی ته  
جټکه ورکړه او غوښتل یی ځان د سعید له منگولو خلاص کړی په دی ټپل ماتیل  
کی د عتبه لاس له ډبري خطا شول او بیا د سترگو په رپ کی دواړه پنځوس  
شپيته گزه لاندی پرېوتل.

لږ څنډ وروسته سلمان د سعید مړی د عاتکی ترڅنگ کیښود، د هغه پر مټ د  
توری دری زخمونه له پخوا څخه وو او اوس له گړنگ نه د لویدو په سبب د هغه  
هیڅ هډوکی هم روغ نه و پاته شوی. عاتکی اوس هم سلگی وهلی، د هغی په ټټر  
کی خنجر او په پوښتیو کی یو غشی ښخ وو، چی د سعید مړی یی ولید سترگی  
یی پټی کړی.

سلمان نژدی ورته کیناست او په نبض یی لاس کیښود، عاتکی سترگی  
وغړولی، په ډوبیدونکی غږ یی وویل: زه پوهیدم چی دی به ژوندی بیرته راستون  
نه شی، سعید له ما پرته ژوندی نشوای پاتی کیدای، اوس به موږ څوک تعقیب  
نکړای شی، او چاته به زموږ د بار اوچتولو ضرورت هم نه وی، دی د موسکی  
کیدو هڅه کوله خو په سترگو کی یی اوښکی ځلیدلی، عتبه خو به تښتیدلی نه  
وی؟ زما د تومانچی نښه پرځای ولگیده خو ظالم ډیر سخت سری دی.

: هغه مړ شوی دی عاتکی! ما هغه ډیر ښه ولید او راغلم، د هغه پر غوږ ستا  
د غشی نڅښه اوس هم شته.

: سلمانانه! زما ورورده! هغی د سلمان لاس ونيو ویی ویل: ته ولی دومره ښه

سړی بی؟

سعید ویل چی نور ماته د سلمان د نیکو د بار اوچتول گران دی، بیا بی په بل لاس د سعید بی حرکت لاس ونيو:

سعیده! ته اوس خپل دوست ته ویلی شی چی زه د ژوند له هر بار څخه خلاص شوی یم، د هغی نظر بیا د منصور په څیره بڼه پاتی شو، سمعی هغه په خپلو پښو کی کلک نیولی ؤ.

څو شیبی وروسته دی بیا سلمان ته وکتل: ورورجانه! اوس په دی دنیا له تا پرته د منصور هیڅوک هم نشته، څومره چی ژر کیدای شی تاسو له دی ځایه ځانونه وباسی، موږ همدلته بڼه کړی، سلمان چوپ ؤ له سترگو بی اوښکی بهیدلی، عاتکی څو ځلی بنده بنده ساه واخسته او بیا بی وویل: تاته خو معلومه ده چی زما وروستی هیله څه ده؟

سلمان په دردناکه لهجه وویل: عاتکی! زه به ستا هره هیله پوره کړم.  
: زه غواړم چی کله د ترکانو جنگی بیرې راشی، نو زما اروایی د اندلس پر څنډو هرکلی ته راشی. او بدریه!

ستا لپاره د گلونو امیل په لاس کی ولاړه وی. هغه یوه ستره میرمن ده، له وقاره ډکه او سپیڅلی! ته خو به هغه هیروی نه؟

سلمان په ریږیدونکی غږ ځواب ورکړ:

نه، هیڅکله هم نه!

د کمزوری په سبب د عاتکی غږ ورو ورو خپ کیده، هغی تر څه وخته سترگی پټې کړی او بی حسه پرته وه، بیا ناڅاپه وتوخیده، سترگی بی وغږولی او له دی سره بی تر خولی د وینو دارد ووتله او سر بی د سعید پر سر ورکېښود.

سعیده! سعیده!! زه درسره یم. سعیده، سعیده!!! بیا بی سلگی ووږلی او غږ

بی د تل لپاره چوپ شو.

عاتکی! عاتکی!!

سلمان په بی وسی او وارخطایی د هغه نبض کوت خو د تروپمی د شپې دواړو مسافرو خپله خپل سفر پای ته رسولی و.  
هغه جگ شو خپله چپنه یی څیری کړه او د هغوی په یخو بدنونو یی وغوړوله او د تیاریو په پنډو پردو کې دوب شول.

\*\*\*\*\*

د سیرانویدا په لمنو کی خپرو رنځګانود تیاره شپې له راتګ څخه دمخه خپلی لمنی نغښتې، خو هغه په خپلو ژورو چورتونو کی دوب و، د ماضی او حال له کړکیو یی کتل، چی پر غوږو یی یو آشنا غږ ولګید:  
آغا! آغا!

سلمان داسی احساس کړه لکه څوک یی چی له خوبه راویښوی، چی را بیدار شو ویی لیدل چی عثمان یی خوځوی، وګوره دوه مری!!  
: هغوی له کوم لوری راغلل؟

په دردمنه لهجه یی له عثمان څخه وپوښتل: عثمان خپلی اوبښکی پاکې کړی ځواب یی ورکړ:

صیب! ماته معلومات نشته زه د غار دننه وم، او هغوی موږ په یوه کونج کی کښینولئ وو. بیا هغه ناڅاپه د غار خولی ته راغلل، د منصور خاله او ماما غشی پری واورول، له هغی وروسته هغوی په بوټو کی غلی شاته ولاړل، خو عاتکی خاله د منصور ماما ته وویل: چی زما د پلار قاتل ژوندی نشی تلای، او هغه غشی ویشتل بهر ته راووته.

بیا عتبه خپلو ملګریو ته د حملی امر وکړ، د منصور ماما لینده، وغورځوله توره یی راواخستله او پر هغوی یی حمله وکړه، دغه دواړه کسان هغه ووژل، خو پخپله هم ډیر بد ټپې شو، پر عتبه د منصور د ترور د تومانیچی گولی ولګیده، خو هغه د بوټو له شانه غشی وویشتل، بل سړی په خنجر ووهله او ویی غورځوله، زه او منصور هم له غار څخه راووتو او د عاتکی خاله قاتل مو په غیشو سوری

سوری کړ، له دی دوو کسانو څخه هم یوه تپی د بیا اوچتیدو هڅه کوله، خو سمعیی پر سر پر ډبره وویشت او ویی واژه، بیا عتبه چی د عاتکی ترور پر تومانیچه زخمی شوی و ناڅاپه جگ شو او د تیښتی هڅه یی وکړه، خو د منصور ماما چی ډیر په وینو تک سور شوی و ورپسی شو.

سلمان تر لږ ځنډه چوپ و، بیا یی منصور راپورته کړ او په غیبه کی یی تینگ کړ او هغه سیلاب چی تر اوسه د ده په سترگو کی تم و ناڅاپه وبهیده، لږ ځنډ وروسته د نژدی کلی څخه دیرش څلویښت کسان هلته ور ورسیدل او ماسپښین مهال د سعید او عاتکی پر قبرونو خاوری واپړل شوی.

او چی لمر په لویدیځو غرونو کی پناه شو، دوی شهیدانو ته د وروستی دعا او اوبښکو له نذرانی وروسته پر اسونو پښی واپړولی.

\*\*\*\*\*

دوهمه ورځ دوی د سیرانویدا له واورینو څو کو څخه لږ لاره چپه کړه او په هغو غرونو کی یی سفر ته دوام ورکړ چی لمنی یی د سمندر له ځنډو سره نښتی وی. یوه ورځ وروسته ماسپښین مهال له سمندر څخه اته میله لری یی عبدالملک او د هغه ملگری ولیدل چی یوه کلی ته ننوتل، سلمان ته بیا معلومه شوه چی د ابو یعقوب په کلی کی یی دوی ته د انتظار پرځای هر یو په جلا جلا لارو هلته رارسیدلی وو. عبدالملک په دی موده کی په پنځلس، شل ساحلی سیمو کی د دښمن د بیړیو د تگ راتگ په باب پر معلوماتو برسیره د شاو خوا سیمو څخه پر خپل سر پنځه ویشت تنه بیړی چلونکی هم راټول کړی وو، دغو ځوانانو ډیر په تودو احساساتو له سلمان سره سترې مشی وکړل او د هغه لاسونه یی ښکل کړل. د ډوډی له خوړلو وروسته عبدالملک یوازی له سلمان سره خبری کولی ویی ویل: موږ به زیات نه زیات تر دری ورځو پوری د خپلی کښتی د راتلو انتظار کوو، ته له څو اعتمادی کسانو سره لرگی او د وښو وری درسره واخله او ختیځ لوری ته یی له کلی نه لږ لری یوسه. هلته یی په لوړو لوړو غونډیو څلور ځایه لږ لږ

کيږده او اور ورواچوه، لومړی اور د شپې د لومړۍ برخې له تيريدو وروسته بيرته بايد مړ شي. دوهم بايد د دوهمې برخې او دريم د دريمې او څلورم د شپې د وروستۍ برخې په پای کې بايد مړ شي.

دوهمه شپه بايد د اور بلولو او مړ کولو ترتيب بدل شي، خو دغه اور بايد په داسې برخه کې نه وي چې د سمندر له څنډې څخه وليدل شي. ان شاء الله دريمه شپه که موسم خراب نه و او يا بل څه سبب نه وي نو د نيمې شپې او وروستۍ برخې ترمنځ به زموږ کښتۍ څنډې ته راورسيږي. دغه ټوله هفته به زموږ دوی کښتۍ په سمندر کې گزمو کوي.

\*\*\*\*\*

عثمان په منډه راغی او ويی ويل: صيب! له جميل سره دوه تنه نور سپاره را روان دي. هغه جگ شو بهر راووت ويی ليدل چې جميل او دوه تنه نور ملگري يې د کلی د رئيس د کور په مخکې له اسونو پلي کيدل.

سلمان وويل: ماگومان کاود چې ته به له يوسف سره اوسي.

: موږ ته هغه ټينگار کاود چې کله لومړنۍ قافله الفجاره ته ورسېږي نو موږ به په دوهمه لاره ښځې او ماشومان راسره ملگري کړو او تاسو ته به ځانونه رارسوو، اوس پنځه تنه ښځې، يوولس ماشومان او اوه کسه نور هم په موږ پسې راوان دي.

: وليد درسره را نه غی؟

: نه! هغه به خپل مور او پلار او نور دوستان په بله قافله کې الفجاره ته له رسولو وروسته پريکړه کوي، هوکې د يوسف ميرمن راسره راغلي ده.

سلمان وپوښتل: هغوی به څه وخت راورسيږي؟

: صيب! ان شاء الله بله ورځ تر سهاره به راورسيږي، موږ ويريدو چې ستاسو کښتۍ زموږ د رارسيدو څخه دمخه ولاړه نشي، ځکه خو ستاسو د خبرولو لپاره گړندی راغلو.

سلمان وویل: اوس د هغوی د لته راتلو ته ضرورت نشته، ته همدا اوس بیرته ولاړ شه! زما له خوا دا احوال ورکړه چې په لاره کې ځنډې ته نژدې چیرته په یوه خوندي ځای کې ایسار شې، او سر له سبا دې د غونډیو پر سرونو اوږونه بلوی، زموږ سره وخت ډیر لږ دی، ځکه خو باید ساحل ته نژدې وی، اوس ته ورځه او د خپلو ستومانو اسونو پرځای زموږ اسونه درسره بوزی، هغه لږ څه تازه دمه دی. لږ ځنډ وروسته جمیل روان شوی و.

## بیرته ستندل

درېمه ورځ نیمه شپه یوې جنگي بیړۍ له ساحل څخه لږ لرې لنگر غورځولی  
ولاره وه او یوه وړوکی کښتۍ د سلمان دوی د راوستلو لپاره څنډې ته وخوځېده.  
یو ساعت وروسته د کښتۍ افسرانو او ماڼو گانو د خوشالۍ په نورو د خپل  
کپتان او د هغه د ملگرو د راتگ هرکلی کاوه.  
سلمان تر لږ څنډه په چوپه خوله خپلو سربیندویانو ته کتل او دغه چوپتیا هغه  
وخت ماته شوه چې د ده مرستیال وپوښتل:  
صیب! تاسو له غرناطی څخه څه خبر راوړی دی؟  
د سلمان له زړه یوه څرېکه اوچته شوه او د خبرو د موضوع د بدلولو لپاره یې  
منصور ته اشاره وکړه ویی ویل:  
زما دوستانو! زه چې تاسو ته کوم مهم خبر اورول غواړم دا دی چې ماته د کوم  
لوی شخصیت غرناطی ته د رسولو امر شوی و د هغه لمسی له تاسو څخه د  
کښتۍ چلولو د زده کولو په اراده راغلی دی. زه هیله کیم چې دی به تاسو نا  
امیده نه کړي، او دغه عزمن کسان! چې تاسو یې له ما سره وینی، د غرناطی د  
اولس لخوا د سمندری قواو امیر ته کوم مهم پیغام وړی.  
د غرناطی یوه بله وړوکی قافله چې څو عزتمندی ښځې او ماشومان په کې  
شامل دي له دی ځایه څو میله لرې زموږ انتظار کوي، زه دا غواړم چې د کښتۍ  
یوه برخه ښځو او ماشومانو ته ځانگړې شي او نوره برخه نورو میلمنو ته، او د  
دوی د استراحت او آرام هم پوره خیال وساتلی شي.

زه پوهېږم چې تاسو به د غرناطې د وضعې په اړه زيات ناکرار وي، خو ستومانه مسافر په کښتۍ کې چې سپاره شې آرام ته اړتيا لري اوس چې تاسو له دوی څخه څه وپوښتي نو د اوښکو پرته به څه ځواب وانه وري، او ښايي زما وضعه هم له دوی څخه بدله نه وي.

اوس زه د تاريخ د يوې ډيرې ستري غميزې ټول تفصيلات نشم اورولي، يوازي دومره ويلی شم چې غرناطه دښمن ونيوه، سلمان چې دا وويل غږ يې کښيناست، او د هغه ملگريو د عزم او ارادې خاوند لارښود ته کتل، چا د نور څه پوښتلو جرئت ونکړای شو.

سلمان خپل مرستيال ته څو لارښوونې وکړې او بيا يې د کښتۍ پر مخ قدم وهل پيل کړل، کښتۍ د پراخ سمندر پر سينه د څنډې سره جوخت د لويديځ په لور وخوځيده او درې ساعته وروسته مانهوگانو بيا لنگرونه غورځول، لږ ځنډ وروسته د مسافرو د راوړو لپاره دوی وړې کښتۍ څنډې ته روانې شوی.

\*\*\*\*\*

د لمر ټرک په وخت کې سلمان له ساحل څخه څو ميله لري د کښتۍ د غولي له پنډرو سره ولاړ ؤ د جنوب د غرونو په لوري يې کتل چې شاته يې په ميلونو لري په يوه ويرانه کې د عاتکې او سعيد قبرونه پرېښي وو. په تيرو څو شپو کې هغه وېښه او خوب کې څو ځله پر هغو قبرونو راگرځيدلي ؤ، څومره اوښکې هغه له خپلو ملگرو څخه پټې وېهولې! بيا د هغو ويرانو څخه وړاندې د غرناطې له وقاره ډکې ماني له گڼې گونې ډک بازارونه او کوڅې هغه ليدلې، د اندلس د تاريخ څومره رڼاگانې او تياري وي چې يوه يوه د ده د سترگو مخې ته راتله.

هغه د ساحل له هغه ډبرينو گړنگونو څخه لري د اندلس د غازيانو هغه قافلي هم ليدلې چې د لارو په گردونو او ډوډو کې يې د اسلام د بچيانو د تيرو وختونو عظمتونه پټ وو.

او بيا ده د همغو شيبو تصور کاوه، چې کله د فرديناند پوځونه غرناطې ته

ننوتل...

ده د طارق او عبدالرحمن د لوبو چيغی او فریادونه اوریدل، ده د غرناطی د هغو بوداگانو او حوانانو د ذلت او رسوایی زړه بوږنوونکی ننداری لیدلی شوای چی د رحم او بخښنی ټولی دروازی پری تړل شوی وی. او بیا ده د هغو غدارانو کړس کړس خنداگانی هم اوریدلی چی له یوی مودی را په دی خوا یی د دښمن د هرکلی تیاری کاوه. د اندلس د عظمته ډکه ماضی او د غمرونکی حال ټول داستانونه ده ته یو خوب او خیال ښکاریدل.

او بیا لکه کوم ډوبیدونکی انسان چی خس ته لاس اچوی هغه ته بدریه ور په یاد شوه، خو شیبی د هغه حالت هغه مسافر ته ورته ؤ چی د شپې په تیاره کی په یوه بی سر او پایه دښته کی له سرگردانی وروسته ناڅاپه د سهار ستوری وویښی او د هغه په غوږونو کی تر ډیره د عاتکی وروستی الفاظ کړنگیدل:

«زه غواړم چی د ترکانو جنگی بیړۍ راشی زما اروا یی د اندلس پر خنډو هرکلی وکړی، او بدریه، ستا لپاره د گلاتو امیل په لاس کی ولاړه وی، هغه یوه ستره میرمن ده، له وقاره ډکه او لویه، ته خو به هغه هیروی نه؟!»

د هغه زړه بی ترتیبه ودرزیدو، بدری! بدری! زه تا چیرته هیرولی شم؟ او بیا هغه د خپل ژوند د دوو تیاریو شپو تصور کاوه. یوه هغه شپه وه چی کله یی د لومړی ځل لپاره د بدری په کور کی پښه کیښوده، او بله هغه چی د ابو نصر په کور کی یی خدای پامانی ورسره کوله. د دغو دوو شپو ترمنځ څومره پېښی وی چی اوس د ماضی داستان تری جوړ شوی ؤ.

سلمان تر ډیره له خپل شاوخوا څخه ناخبره ؤ، او بیا چا ورو د هغه په اوږه لاس کیښود وی ویل: سلمان! هغه ټکان خوړ او د بدری غږ یی د اروا تر تل پوری ورسید.

هغه مخ راواړاوه ویی کتل او د دواړو د کتو ترمنځ د اوښکو پردی ودریدی. اسماً د هغی شاته ولاړه وه، سلمان هغه زر راپورته کړه او په غیږ کی یی

واخستله.

هغی په سلگیو تری وپوښتل: کاکا جان! منصور چیرته دی؟  
 زما لوری! هغه ویده دی، دایی وویل او بیا سلمان بدری ته وکتل ویی ویل:  
 تاته معلومه ده چی پر موږ څه تیر شول؟  
 هغی سر پر اثبات وخوځاوه ویی ویل: ماته په کښتی کی د سپریدو په وخت  
 کی عثمان ټوله کیسه وگړه. هغه تر لږ ځنډه چوپ و د دواړو غمجنو سترگو د  
 جنوب په غرونو کی څه لتول. بیا عثمان احوال ورکړ:  
 صیب! یوه ښځه ستا سره لیدل غواړی. وایی چی ما کوم ضروری احوال ورته  
 راوړی دی.

بدری وویل: هغه ښایی خالده ترور وی، زه هم له هغی سره ځم.

: خالده ترور!

: د یوسف میرمن!

بیا دوی د کښتی یوی کوتی ته ورغلل چی هلته یوه معمره او له وقاره ډکه  
 میرمن د دوی د ورتلو په انتظار وه.

خالدی وویل: هغه پر ما ټینگار کړی و چی دا لیک پخپله تاته درکړم. واخله!

سلمان لیک پرانیست او په لوستلو یی بوخت شو. یوسف لیکلی وو:

زما ملگریه! تردی وړاندی چی زما لیک ته ولولی ابو عبدالله په د غرناطی

کنجیانی فردیناند ته سپارلی وی. او تردی وروسته به موږ هیڅ وطن ونه لرو.

د غرناطی بچیان به په دواړو لاسونو مخونه وهی او ژاړی به، د دین عالمان به

خپلی سپینی ډیری په اوبڼکو لمدوی او د اندلس لوڼې به خپل د سرو بیستان

شکوی.

ما لیدلی چی کله توپان راځی مارغان ناڅاپه چوپ شی، همدغه حالت نن د

غرناطی د اولس دی، نن هغه خلك هم گونگ او چوپ ولیدل چی د سینتافی د

لاری په پرانستلو یی د خوښی نعرې وهلی، نن د غرناطی هر سری له بل څخه

همدا پوښتی چی: اوس به څه کیری؟ زه به هم له وروستی قافلی سره ووزم، هغه زړه بوږنوونکی منظری به ونه لیدای شم چی په تصور بی زما اروا ولېزېږی.

ماته معلومه نه ده چی کوم خلک له ما سره درومی هغوی به په خپل هدف کی څومره کامیاب شی، خو یوه خبره معلومه ده چی ژر یا وروسته د هغوی بیرته راگرځیدل هیڅ فرق نه کوی. او که ته دلته له رارسیدو سره سم بیرته ستون شوی وای هم هیڅ فرق به نه و راغلی. اوس غرناطه زموږ له لاسو وتلی ده. او له دی وروسته زموږ ټولی هیلې په غرنیو جنگیالیو قبایلو پوری تړلی دی، ځکه خو زه ستا ملگرو ته دا پیغام رسول ضروری بولم چی تر څو وخت بیا یو ځل وانه وږی او قبایل منظم نشی او په ټولنیز پاڅون او مبارزه لاس پوری نکړی تر هغه وخته دی دوی همالته له تاسو سره پاتی شی.

زما دوسته!

پر موږ یو داسی وخت هم راتلونکی دی چی د اندلس د مسجورو او ځپل شویو مسلمانانو لپاره د هجرت څخه پرته بله لاره نه وی. په هغه صورت کی که موږ ته د هجرت لاری خلاصی وی هم دا به ستاسو یوه لویه کارنامه وی.

سمدستی زه اندلس نشم پرېښودلای، ځکه خو مراکش ته زما د میرمن د رسولو بندوبست وکړی. هلته د هغی خپلوان شته، پاتی نور خلک به هم په مراکش او یا الجزایر کی خپل خپلوان پیدا کړی. د زمانې په توپانونو کی موږ ته کله کله دا هم په فکر کی نه راځی چی د ژوند څومره راحتونه چی موږ د وخت د بی رحمۍ لاسو څخه اخستی شوای.

زما دوسته!

له ولید سره تر لیدو وروسته زه حیران شوم چی تا بدریبه په غرناطه کی پرېښی او ولاړی! آیا ماته د دی ویلو ضرورت و چی د راتلونکو سیلیو سره د مقابلی لپاره تاسو یو د بل تکیی ته اړتیا لری!

«یوسف»

سلمان ليك ولوست بيا يې بدرې ته په لاس کې ورکړ، څو شېبې د هغې په  
مخکې سرې او سپينې څپې راوگرځيدې بيا يې په سترگو کې اوښکې راغلې.

الحمد لله ختم شو

د ۱۳۷۸ کال د غوايي ۱۲ مه

یکشنبه د شپې اته نیمې بجې

الفاروق بلهنگ د سهار ورځپاڼې دفتر

## د ژباړن چاپ شوي آثار

- \* د جهاد زمزمې
  - \* د وينو پيغام
  - \* د تيارو په تل کې
  - \* د لنډو کيسو مجموعه
  - \* ميړونه او گړنگونه
  - \* منځنۍ داستان
  - \* د جهاد او پاڅون په اړه څورسالي
  - \* شاهين
  - \* محمد بن قاسم
  - \* وروستۍ مورچل
  - \* د غازی داستان
  - \* د تروړمۍ مسافر
  - \* وروستۍ جگړه
  - \* د مرگ کاروا
  - \* له تکبیره تر فرياده
  - \* د شعري غونډ
  - \* «ژباړه چاپ»
  - \* «ژباړه چاپ»
  - \* «ژباړه چاپ»
  - \* «ژباړه چاپ»
  - \* همدغه اثر
  - \* (ژباړه چاپ)
  - \* (ليکنه) چاپ ته
  - \* (کالمونه) چاپ
- او...

**Get more e-books from [www.ketabton.com](http://www.ketabton.com)**  
**Ketabton.com: The Digital Library**